



جُوڻيون جيءَ جَهانَ جُون

سرڪش سنڌي

(زندگيءَ جو سفرنامو)

جيئي سنڌ ڊجيٽل ڪتاب گهر

جُوڻِيُون جِيءُ جَهانَ جُونِ

(زندگيءَ جو سفرنامو)

سرڪش سنڌي

جُوڻِيُون جِيءَ جَهَانِ جُون

(زندگيءَ جو سفر نامو)

سرڪش سنڌي

زخمي پبليڪيشن ڊڪٽ
ضلع شڪارپور

سمورا حق ۽ واسطالیک وٽ هٿيڪا

BOOK NO: (02)

ڪتاب - نانءُ: جُوڻيون جيءَ جھان جون
موضوع: زندگيءَ جو سفر نامو (آتم ڪٿا)
ليکڪ: سرڪش سنڌي
ڇاپو پڌريون: جولاءِ 2007ع
ڇپائيندڙ: زخمي پبليڪيشن ڊڪڻ
ڪمپوزنگ: روشني پبليڪيشن

ڪچي ڪاپي : 200 روپيه
پڪي ڪاپي : 250 روپيه

ڪتاب گھرائڻ ۽ ڏم رابڻو،

زخمي پبليڪيشن پي او ڊڪڻ، ضلعو شڪارپور

0300_3416472 0333 7289275

سرڪش سنڌي - لاڙڪاڻو

ارپنا

والد محترم مولوي عبداللہ چانڊيي

والده محترمه جادل

محترم ڀاءُ مولوي عبدالحميد

محترم ڀاءُ فقير عبدالرشيد

پيڻ زييده

۽

شريڪ - سفر

عُمر اھ جي نانءُ

ساٿي نہ پسان سي، جي هُنم هيٺين ٿوڻيون

هاڻي ڪنن جي، وڃڻو اڳڻ اُڀيان.

(شاهه رحه)

اداري پاران:

دنيا جي ڪيترين ئي شخصيتن پنهنجي
حياتيءَ جو سريستو احوال Auto Biography
لکي پيش ڪيو آهي، سنڌي ادب ۾ شمار ٿيندڙ
آتم ڪٿائن مان، ڪوڙ سارين آتم ڪٿائن جي اچ
سوڌي به اهميت برقرار آهي.

سرڪش سنڌيءَ جو نالو سنڌي ادب ۾
مزاحمتي شاعريءَ جي حوالي سان نهايت اهميت
وارو آهي، شاعريءَ کان علاوه سندس سڀني
قومپرست سياست سان پڻ رهيو آهي، جنهن ڪري
شاعر وٽ اول به سنڌ ته آخر به سنڌ نظر ايندي.
سندس محبتون شاندار سنڌ جو اثاثو آهن.

سرڪش سنڌيءَ جي زندگيءَ جو سفرنامو
'جُڙيُون جيءَ جِهَانِ جون' سندس، پيار،
محبت ۽ عشق جو اظهار آهن. زخمي پبليڪيشن
طرفان هي ڪتاب جاري ڪندي انتهائي خوشي
محسوس ڪيون ٿا.

پڙهندڙ پنهنجي خوبصورت راءِ کان اسان کي
آگاه ڪندا ته سندن وڙ ٿيندا.

خالد چانڊيو

زخمي پبليڪيشن ڊڪن

0300_3416472

0333_7289275

سچ جي اُس ۾ اگهاڙو بينل آنءُ

ڏاڻن، هُرپي ۽ ڳاڙهن پيرن جي اڪلڻ مند پمچڻ واري هئي ته من ۾ مستي رکندڙ ڳيرن جي سنڌپرستي انهيءَ حد کي پهتي جو سنڌي قوم سان ٿيندڙ اُره زورائين کان دنيا جي قومن کي آگاهه ڪرڻ لاءِ مرڻ گهڙي تائين بڪ هڙتال ڪئي وڃي ته دنيا ڏسي ۽ ٻڌي.

اها آخري ڏاڪي تي پير رکڻ واري صلاح الائجي ڪهڙي عقل جي اڪابر جي ڏنل هئي، پر عشق سان سرشار ٿي عمل جي دنيا تي فيبروري 2004ع ۾ جيئي سنڌ قومي محاذ جا ڳيرو پريس ڪلب ڪراچي جي اڳيان، پنهنجي اهڙي پريور جواني داءِ تي لڳائي ويهي رهيا، جيڪا نو ورنِي وينگس جي جرڪندڙ نيٽن ۽ ريشم جهڙن پکن جي حوالي ڪئي ويندي آهي. مان به انهيءَ عشق جي عمل ۾ پنهنجي اندر جي اڪير جي سموري سونهن کڻي پنهنجي نهايت پياري ادڙي نوجوان عامر وڳڻ سان گڏجي ڪراچي پهچي بڪ هڙتال ۾ علامتي طور تي شريڪ ٿيو هوس. جڏهن ته اهڙن احتجاجن جو هاڻي ڪو لاپ نه رهيو آهي، ڇو ته جن قومن اڳيان اهو مظلوم آواز پهچائڻ جي ڪوشش پئي ڪئي وڃي، اهي پاڻ ئي ڪنهن نه ڪنهن طرح ظالم، غاصب ۽ استحصالِي بنجي بيٺيون آهن.

عامر وڳڻ، خوشحال گهراڻي ۾ اعليٰ ڪردار جو مالڪ ۽ باضمير، همدرد نوجوان آهي. پنهنجيون مجبوريون پاسيريون رکي به منجهيل ماڻهن جي مدد ڪرڻ جا احساس تمام گهڻا اٿس. ڪنهن کي به خالي هٿين نه موٽايو اٿس ڇو ته سواليءَ کي خالي موٽائڻ وارا لاڙا منجهس پيدا ٿي نه ٿيا آهن. صاف گوئي، ڪلمڪي ۽ ڪشادو دسترخوان رکڻ سندس ضمير، خمير ۾ اوتيل آهي، اهو ئي سبب آهي جو مون اهڙي ادڙي جي ويجهو ٿيڻ جي شعوري ڪوشش ڪئي ته جئين منجهس آزاد سنڌ جي تصور جو بنياد رکي سگهجي ته اڳتي مسئلن جي حل ٿيڻ ۾ آساني پيدا ٿئي. مون سان سندس ورتاءُ ايترو ته شاندار رهيو آهي جو منهنجي ٻن نياڻين (پنهنجي پيئرن) جيڪي انگريزي ادب ۾ ايم اي آهن، کان منهنجي هن ڪتاب **’جُوشيون جيءَ جهان جون‘** تي تبصرو لکائي ڏنو، اهي نياڻيون پوسٽ گريجوئيٽ هوندي به بي روزگار آهن، جڏهن ته هڪ نياڻي ايم اي انگريزي فرسٽ ڪلاس، ايم ايڊ فرسٽ ڪلاس ۽ ايڇ - ايس - ٽي جي تحريري امتحان ۾ فرسٽ پوزيشن کڻي آهي. آفر ليٽر مليو پر حڪومت جي ڪارندن پنهنجا نوازيءَ جي ڪمينگيءَ جي ڇانو ۾ اچي ميرت وارا آفر ليٽر رد ڪري ڇڏيا آهن ۽ 2050 ٽيچرس بڪن ۽ بدحالي جو شڪار آهن. هوڏي پاڻ امير، وزير پنهنجي اقتدار کي بچائڻ لاءِ چوڌرين ۽ پرويز مشرف جي پيرن تي ڪرڻ کان به نه پيا لنوائين.

انهيءَ بڪ هڙتال دوران سنڌ ثقافت کاتي ۾ هڪ دوست سان ملڻ ويس، جتي محترم علي نواز گهانگهرو روشني پبليڪيشن وارو ويٺو هو. جنهن ڳالهين ڳالهين ۾ مون کي ڇپايل ڪتابن جي گڏ ڇپڻ جي آڇ ڪئي، جنهن تي مون کيس چيو، 'زندگيءَ جو سفرنامو' 'جوڻيون جيءَ جهان جون' لکيو آهي، اهو ڇاپيو ته موڪليان، هائوڪار ڪيائين.

پوءِ پنهنجي پياري دوست علي دوست عاجز جي ذريعي طئي ٿيو ته ڪتاب ڇهن مهينن ۾ شايع ڪيو ويندو ۽ هڪ سئو ڪاپيون رائلٽي ڏني ويندي. مون مواد ۽ فوٽو موڪلي ڏنا. اٽڪل اڌائين ورهين کان پوءِ جواب ڏنائين ته اهو ڪتاب نٿو ڇاپي سگهان. نيٺ بٽر پيپر ورتامانس. ان کان پوءِ ڪائنس هلڪي بچان ٿي پيئي. ان لاءِ ته جي اڳ ۾ جواب ڏي ها ته ڪتاب ڪنهن نه ڪنهن طرح ڇپجي وڃي ها. اها نفرت به ماڻهوءَ جي پيدائشي روشن مان هڪ آهي.

انساني فطرتي روشن جيڪي خود سماج سان واڳيل آهن گهٽ ۾ گهٽ چار آهن. پيار، محبت، عشق ۽ نفرت. ان کان سواءِ 'ضرورت' به آهي.

پيار: سڀ ڪنهن سان ٿي سگهي ٿو، پيءُ سان، ماءُ سان، ڀاءُ سان، ڀيڻ سان، ڌيءُ سان، پٽ سان، دوست سان ۽ شهر واسي يا ديس واسيءَ سان به.

محبت: پنهنجي هڪ جيڏي مخالف جنس سان ٿيندي آهي، ٻئي ڪنهن سان به نه، وري ڪڏهن ڪڏهن ضرورت محبت تي به حاوي ٿي ويندي آهي. مثال طور، هڪ نوجوان نينگري پنهنجو پيءُ، ماءُ، قبيلو، ڀائر، پيٽر، مٽ مائٽ، ايتري قدر جو مذهب به ڇڏي، ضرورت جي ڪڍ لڳي ٿي پر جي محبت ۽ ضرورت گڏجي پون ٿا ته پوءِ محبت ڌڪ کائي وڃي ٿي يا گهٽجي وڃي ٿي.

عشق: جنوني ڪيفيت آهي. ان جي انتها نٿي ٿي سگهي. سواءِ موت جي، عشق ڪنهن سان به ٿي سگهي ٿو، ڪا حد، ڪا ليڪ نه آهي.

نفرت: هيءَ روش محبت يا پيار جو ضد آهي، جڏهن ۽ جتي به خودغرضي پيدا ٿئي ٿي يا اڳ ۾ هجي ٿي ته اهڙي ماڻهوءَ کان نفرت پيدا ٿئي ٿي، جڏهن نفرت وڌي وڃي ٿي ته سماج جي پور پور ٿيڻ جو يقين ٿئي ٿو، ڇو ته امن ۽ سکون اڻ لپ ٿي وڃي ٿو. باقي الله، رسول يا ڪنهن اعليٰ ڪردار درويش، بزرگ جي ڳالهه هي آهي. الله ۽ رسول صه تي ايمان ۽ عقيدو ٿئي ٿو، درويش ۽ بزرگن يا اعليٰ ڪردار جي مالڪن سان عقيدت ٿئي ٿي. ڪي ماڻهو عقليت پسند ٿين ٿا، جيڪي ڳالهين کي ٽڪڻ ٽورڻ جي صلاحيت رکن ٿا ۽ موزون دليلن جي بنياد تي نئين خيال کي مڃين ٿا، پر اهي اهڙا ماڻهو هجن ٿا جن جي فطرت صالح هجي ٿي.

جيستائين منهنجي سپاءَ جي ڳالهه آهي ته عقليت پسندي کان ڪم ورتو اٿم، پوءِ به مٿيون چارئي روشن موجود رهيو آهي. ڪڏهن ڪڏهن ماڻهن تي حالتون ايترو اثر انداز ٿين ٿيون جو ماڻهو انهن جو شڪار ٿي وڃي ٿو ۽ پيار پاڻهه وارا سپاڻهه حالتن جي پڙڪيل باهه ۾ سڙي رک ٿين ٿا. اهو منهنجو ذاتي تجربو آهي.

جن مون کي پيءُ جي حيثيت ڏني، انهن اڳتي هلي گاريون به ڏنيون ته هٿ به آڻيا. کي ته بنهه اتر ڏکڻ ٿي ويا. ڪن ته اڃا ترائي سبب بي انتها بيزاريءَ جو اظهار به ڪيو ۽ پنهنجي گذريل ورتاءُ کي معصوميت جو نانءُ ڏئي غلطي ڪوٺيو پر مون هميشه پيار، محبت ۽ عشق پئي ڪيو آهي، نفرت ڪئي آهي ته قومي دشمن کان ۽ ان جي دوست کان، ڇو ته دشمن جو دوست به دشمن هجي ٿو. سنڌي وڏيرن ۾ لوسپو گهڻو آهي، اقتدار، نوڪري، پيسي جي حاصلات لاءِ ماڻهو پنهنجا اعليٰ قدر وڃائي ٽڪري مفاد لاءِ خوشامد جي چڪر ۾ ڦاسي ٿو ۽ خوشامد کان وڌندي وڌندي اعليٰ خوشامدي بنجي وڃي ٿو، اسين اهي ماڻهو اقتداري ڪرسي تي ڏسي سگهون ٿا.

ماڻهوءَ جي اهميت وڌي شيءِ آهي. اهميت مرڻ کان اڳ ان ماڻهوءَ کي مري وڃڻ کپي. اهڙو مثال علامه آءِ آءِ قاضيءَ جو آهي. ماڻهو کي پنهنجي اهميت بچائڻ لاءِ اعليٰ ڪردار ۽ شاندار سپاڻو کان مدد وٺڻ کپي. اهڙيءَ طرح قوم جي اهميت به ٿئي ٿي، اها ته وري انفرادي اهميت کان ايتري گهڻي ۽ اهم هجي ٿي جيترا ڪنهن قوم جي ماضي، حال، مستقبل لاڳيتي جا فرد، قومي اهميت کي بچائڻ لاءِ هزارين مالي جاني قربانيون ڏيڻ جي ضرورت هجي ٿي. تڏهن وڃي اها قوم باهمت، باڪردار ۽ هميشه لازوال بنجي وڃڻ جي ليکي کي چهي ٿي ۽ دنيا جي لازوال قومن سان گڏ لازوال بنجي جيئي ٿي. ان لاءِ بنيادي نقطو پنهنجي ڌرتيءَ تي غير جو قبضو ٿيڻ نه ڏيڻو آهي، پنهنجي ٻوليءَ کي لازوال بڻائڻو آهي، ان لاءِ بي خبر ماڻهن ۾ شعور جاڳائڻ نهايت لازمي آهي، تڏهن ئي ته جناب ممتاز علي پٽو، پنهنجي وزارت اعليٰ جي دور ۾ سنڌي ٻوليءَ کي قومي ٻولي ۽ سرڪاري ٻولي قرار ڏنو هو، جنهن ڪري سنڌي اردو فساد ٿيا هئا ۽ رئيس امروهي لکيو هيو: 'اردو ڪا جنازا هي ذرا ڏور سي نڪلي' ۽ اهو هيو اسان کي پنهنجي قرباني جو 'صلو'، جيڪو اردو آباديءَ کي هتي اچڻ تي، انهن جي مدد ڪئي سون، ان کان پوءِ ذولفقار علي پٽو کيس سنڌ جي وزارت اعليٰ تان هٽايو هو.

منهنجي راءِ ۾ ذولفقار علي پٽو جمهوريت دشمن ماڻهو ۽ اقتدار جي حوس جو شڪار هو. جيڪڏهن جمهوريت دوست هجي ها ته اقتدار شيخ مجيب الرحمان کي ڏيارڻ ۾ مدد ڪري ها ۽ ائين نه چوي ها ته 'جيڪو ڍاڪا ويندو ته ان جون ٽنگون پڳيون وينديون' نه رڳو ايترو پر جنرلن کي بنگلاديش جي بي ڏوهه بنگالين تي حملي ڪرڻ کان به نه روڪيائين، آخر ۾ لکين بنگالين جا قتل ۽ عورتن جون عصمت دريون ڪنهن جي ليکي ۾ لکجن، توڻي جو کيس ڦاسي اچڻ کان پوءِ پهريون مون سندس قبر کي ان لاءِ چمي ڏني هئي ته هڪ سنڌيءَ کي ڦاسي وئي هئي، پوءِ اهو منهنجو جذباتي فيصلو ٿي ڇو نه هيو.

سيد اعظم سائين جي. ايم سيد سنڌي قوم جي دائمي چڱائي، ان جي آزاديءَ ۾ ڏسي آزاديءَ جو فڪر ڏنو، جنهن کي هاڻي سندس پوٽا غلط ڪوٺي پارلياماني سياست جي چڪر ۾ آهن ۽ پنهنجي پارٽي ٺاهي اٿن.

ايمانداريءَ سان چئي سگهان ٿو ۽ چوان ٿو ته جيڪڏهن ڪنهن کي آزاديءَ کان خوف ٿئي ٿو ته پوءِ سڀني پارٽين کان وڌيڪ سٺي ۽ هڪجهڙائي جي بنياد تي جڙيل ممتاز ڀٽو جي پارٽي، سنڌ نيشنل فرنٽ آهي، پوءِ آزاد سنڌو ديش کان پاسيرو رهندڙن کي ڪي به ممتاز علي ڀٽو جي سنڌ نيشنل فرنٽ ۾ وڃن ۽ اڃاين انائن کي ڇڏين. باقي جيستائين منهنجو مسئلو آهي ته هاڻي جيڪڏهن جي - ايم سيد به اُتي چوي ته 'سنڌو ديش' جي فڪر تان هٽ ڪٽو، ته گهٽ ۾ گهٽ مان ته چوڻ نه وڻندس.

سائين جي - ايم سيد جي وفات کان پوءِ مون سيد زين شاه صاحب کي خط لکي چيو هو ته پاڻ جي - ايم سيد ٿي بيهي ته سڀ ڪارڪن سندس پوئلڳي ڪندا، پوءِ اهو خط کيس مليو هو يا نه مليو هو.

ويجهڙائيءَ ۾ محترم ڀاءُ عبدالواحد آريسر به ڪن جلدباز ۽ چڙواڳ نوجوانن جي چنبي ۾ اچي پنهنجو ماضي وڃائي، جسقم ۾ ڌار وجهڻ لڳو آهي ۽ سرڪاري ايجنڊا تي عمل پيرا آهن جنهن جو مقصد قوم کي چڙوچڙ رکڻ آهي.

هندوستان کان لڏي آيل ماڻهو بنيادي طور مفاد پرست آهن ۽ اهو سڄي دنيا ۾ پناهگيرن جو صدين کان وٺي رويو رهيو آهي ته مقامي ماڻهن تي برتري حاصل ڪرڻ لاءِ هر قسم جا حريا يا حرڪتون استعمال ڪندا رهن، اهي ماڻهو صدين کان پوءِ ئي ٿي سگهي ٿو (son of soil) 'ڌرتيءَ جو پٽ' ٿي سگهن.

ڳالهيون گهڻيون ئي آهن مثال طور اسان جي نوجوان ۾ جذبو ته آهي پر ڏاهپ ۽ تعليم سان بي پرواهي، توڻي جديد سائنسي انداز کي نظر انداز ڪرڻ وغيره جو بي سمجهائي وارو رويو اثر انداز ڀٽو ٿئي. اها ته سنڌ دشمنن، ڪميٽين جي پڙوپڙيندا آهي ته سنڌي ڪم چور ۽ گهٽ ذهين آهن، جڏهن ته سنڌين لاءِ ته لطيف سائين چيو آهي.

ڀڳو آئون، نه چوان، ماريون تان وسهان،

ڪانڌ منهن م ڏڪڙا سيڪيندي سونهان،

تان پڻ لڄ مران، جي هٽس پٺ ۾

سنڌ ۾ اعليٰ ڪردار جا مالڪ به رهيا آهن ۽ رهن ٿا ته بدڪردار به منهنجو دوست حليم الله ڀڳهيو جي ڏاڏي بابت چيو پيو وڃي ته سچ جو ناموس قائم ڪندڙ ڳامون سڄا اهو ئي هو. اهڙي طرح هيمن ڪالاڻي، مخدوم بلاول، هوشو، دوله دريا خان ۽ دودو سومرو وغيره اعليٰ ڪردار جا مالڪ رهيا آهن. جڏهن ته 'ڪوڙو قيصر لڏي جو پٽ' هڪ بدڪردار آهي جنهن بابت وڌيڪ تحقيق جي ضرورت آهي. ناٿون مل هڪ بدڪردار آهي جنهن پاڻ سان ٿيل زيادتيءَ جو پلانڊ سموري سنڌي قوم کان وٺڻ لاءِ انگريزن سان له وچڙ ڪئي هئي. باقي راجا ڏاهر، شاه سائين کان سائين جي - ايم سيد توڻي ٿوڙهي ڦاٽڪ جا شهيد به امر آهن.

مون سان منهنجا دوست مهربان رهيا آهن، ڪينسر جي علاج وقت به ته هاڻي به، خاص ڪري بشير خان قريشي، نظر پيا سي، ڪامريڊ اصغر سجاڳ، ايڊوڪيٽ عبدالڪريم چانڊيو، عبدالله چانڊيو، رحمت الله، آزاد انور ڪانڌڙو، گل مورو، ڊاڪٽر

حليم الله بگهيو، علي دوست عاجز، صداقت سمون، عبدالرسول چانڊيو، سليم چانڊيو، مثل چانڊيو، عنايت الله، خالد زخمي، ساجد زخمي، حفيظ، هزار خان، وغيره سٺا دوست رهيا آهن. سٺي دوست لاءِ چيو وڃي ٿو ته اک جو پهريون ڳوڙهو ڏسندو ته ٻئي کي اگهڻ شروع ڪندو، ٽئين کي اڇڻ نه ڏيندو ۽ روئڻ کي مرڪڻ ۾ بدلائيندو آهي.

2006-02-19 تي سنڌي ادبي سنگت سنڌ جي مرڪزي عهديدارن جي چونڊ ٿي رهي هئي، مون کي ڪٿي پيارن دوستن زور ڀريو ته سيڪريٽري جنرل لاءِ بيهان. گهڻو ئي انڪار ڪيم پر هڪ به نه ٻڌائون. چونڊ جي ورڪ لاءِ سامهون بيلل اميدوار هڪ چلولو ۽ اينٽرو يا هوٽرو دوست وڌيڪي ذهنت جو مالڪ ڊاڪٽر ذولفقار سيال هو. جنهن ادبي ڪريشن جا رڪارڊ ٽوڙي ڇڏيا. جنهن ۾ سندس خاص مددگار انعام شيخ هو. روڪ پئسا ڏيڻ، تعليم کاتي جي ڪارندن کي استعمال ڪرڻ، غير ادبي وڏن ماڻهن کان فونين ڪرائي ڌمڪائڻ وغيره کان به نه گڻو. آخر 242 ووٽ صحيح ٿيا. جن ۾ 121 منهنجا ۽ 121 ڊاڪٽر جا ٿيا. ٻيهر گڏپ ۾ 242 مان هڪ منهنجو گهٽائي 241 ڪيا ويا ۽ اهڙي طرح 120 منهنجا ۽ 121 ڊاڪٽر جا ٿيا، ائين جون 2006ع ۾ واپسيءَ تي سنڌي ادبي سنگت جي بنيادي ميمبر شپ تان استعيفا ڏئي ڇڏي پر شاخ لاڙڪاڻي جي سنگتين قبول نه ڪئي. هاڻي لاڙڪاڻي شاخ جو سيڪريٽري ته آهيان پر سنگت جي سهڪار ايتري نه آهي جيتري چاهيان پيو. هيءَ تنظيم رضاڪاراڻي آهي جنهن لاءِ غير سرگرم ميمبر کي نيڪالي ٿي ڏئي سگهجي ٿي، ڊاڪٽر صاحب آئيني ڀڃڪڙيون ڪندو رهيو آهي ۽ کيس بار بار ميڊيا جي ذريعي خبردار ڪيو ويو آهي، تڏهن به پنهنجي ڪڏين حرڪتن کان باز نه پيو اچي. عجب ته آهي سنڌي ادبي سنگت جي سينئر دوستن شمشيرالحيدري، تاج بلوچ جهڙن جو، جيڪي الائي ڪهڙي غرض هيٺ سندس پوئلڳ ٿي پيا آهن ۽ کيس اهڙي ادبي عظمتن واري تنظيم جي آئين جي پوڻواري ڪرڻ جي هدايت ڪرڻ کان ڄڻ ته چپن تي ايلفي هڻي ڇڏي اٿن. خبر نه ٿي پوي ته آخر ايڏي شاندار تنظيم جو مستقبل ڇا ٿيندو؟

آتم ڪٿا لکڻ کان ڪجهه اڳ ۽ لکي پوري ڪرڻ تائين منهنجي من تي، اڻ ڪٽ ڌڪ چانيل رهيو ۽ جابجا ان ڌڪ جو بي اختيار اظهار به ٿي پئي ويو آهي، انهيءَ ذاتي ڌڪ مان مس وڃي جند ڇڏائي ۽ وجود ۾ وڃايل ٽهڪ ٻيهر لهي سگهيو آهيان. 'ڪڏهن من ماکوڙي، ڪڏهن ڪيمر شينهن' واري ڪار. جن ماڻهن لاءِ زندگي وقف ڪري ڇڏي هجي، اهي جڏهن سامهون ڏسندي گهر در جا تاڱ ٻوٽي ڇڏين ته ماڻهو اندر ۾ ذريون ذريون ته ٿيندو ٿي. اهڙيون ئي ذريون ٿيل وجود کي ميڙي سيڙي پنهنجو پاڻ جوڙي سگهيو آهيان.

تمام مختصر ماڻهو، اڃا به اڌ ماڻهو رهيو آهيان، جنهن جي آتم ڪٿا جي سياسي توڻي سماجي ڪا به اهميت نه هئي، تاهم هڪ سچ به پاڇا، ڇا ٿيو، ڇا ٿئي پيو ۽ ڇا ٿيڻو آهي، نظر ۾ رکندي پنهنجي اولاد لاءِ خاص ۽ گهڻگهرن لاءِ عام، پنهنجي زندگيءَ جون، ٻرندڙ ٽانڊن تي گذاريل گهڙيون لکيت جي حوالي ڪري رهيو آهيان.

پنهنجي نجي زندگي سان گڏ، پنهنجي قومي سياسي اڳواڻن جي افعالن کي به چٽڻ جي
ڪوشش ڪئي اٿم.

آتم ڪٿا لکڻ جو فن ته نه ڄاڻان، هڪڙي ڪٽل ڪوشش ڪئي آهي، جنهن ۾
بي ترتيب بي به هوندي بلڪل منهنجي زندگيءَ وانگر، ورجاءُ به ٿي ويو هوندو زندگيءَ ۾
ايل ڏکڻ وانگر عمر ۽ صحت جي ڪوٽ سبب، زين زين پيش نه لکي سگهيو آهيان. جو
لکڻ، منهنجي طبيعت ۾ مزي جا بخيا اڏيڻ لڳو، مختصر ڪري ڇڏيم.

آتم ڪٿا جي سلسلي ۾ ڪيترن ئي پيار پاڻو واري کان سهڪار ملي آهي،
جن ۾ پٽ اسلم، ڌيءَ ناياب سرڪش سنڌي، نظر پياسي، راجا ڪلهوڙو جن اچي وڃن
ٿا، تن ۾ خاص طور تي ٿورائتو آهيان نياڻي، ڌيءَ حفظ وڳڻ (ايم اي انگريزي فرسٽ
ڪلاس) ۽ حميرا وڳڻ (ايم اي انگريزي) جن جو، جن منهنجي آتم ڪٿا کي پڙهيو ۽
پنهنجا رايو ڏنا. جيڪي واقعي به اهم آهن ان کان سواءِ ناياب، مرڪ، آزادي ۽ سنڌو به
ڪجهه نه ڪجهه لکيو آهي، باقي ڌرتيءَ لاءِ ته آئون پاڻ ڪڙهان پيو.

منهنجي آتم ڪٿا سبب ڪنهن جي به دل آزاري ٿئي ته مون کي سچ جي اُس
۾ مٿي ۽ پيرين اگهاڙو بيٺل ڏسي در گذر ڪري ڇڏي.

سرڪش سنڌي

لاڙڪاڻو

15 مئي 2007

موبائيل نمبر 0300-3413872

وي نمبر: 074_4101822

جُوڻِيُون

جيءَ

جَهانَ

جُون

سرڪش سنڌي

● ٽپاوليءَ جي مند ۾ ۽ شايد تڏهن ئي ته امڙ ايتري بيمار ٿي پيئي هئي جو سندس ڇاتيءَ جو کير به نصيب نه ٿي سگهيو هوم ۽ ڇاچي نواب خاتون ۽ ٻي مائٽياڻيءَ سمي جي ٿيڻ تي پلجي زندگيءَ جي هزارها ڏڪن سھڻ جو ٺيڪو کنيو هو منهنجي روح! اهڙيءَ طرح رجسٽر مطابق پهرين آڪٽوبر اٺويهه سؤ چاليهه ۽ منهنجي ننڍي پيءُ عبدالرشيد جي جنم 1942ع آگسٽ موجب، مان 1938ع نومبر ۾ ڄائو هوس، ڇو ته مون کان پوءِ منهنجي پيڻ هئي، جنهن کان پوءِ عبدالرشيد ڄائو هو. سڀيتا نگر جي ڀرپاسي، پيچريءَ تي، پليپوٽن جي ڳوٺ ويجهو نانائڪي ڪڪائين جهوپڙيءَ ۾، اونداهه نگر مان نڪري روشنن جي دنيا ۾ اڪيون ڪوليم. جڏهن ته اُن ڏاڏن جا پڊ ”ملان جو ڳوٺ“ تعلقي ڳڙهي ياسين، ضلعي شڪارپور ۾، وڏا ڊڪڻ شهر جي اتر ۾، ٽن ڪلوميٽرن جي مفاصلي تي آهن. نانولعل بخش جيڪو والد محترم مولوي عبدالله چانڊيي جو ساٿو ٿي سؤت هو، سو پنهنجن کان اُهو ٿي دادو ضلعي جي مٿئين ڳوٺ جي وٽ ۾ وڃي ويٺو هو ۽ راهڪي ڪري، وقت سان مهاڏو اٽڪائيندي جيئن لڳو هو.

سڀيتا شهر جي ڀرسان ريلوي اسٽيشن، سڀيتا روڊ آهي، جيڪا لاڙڪاڻي کان دادو، ڪوٽڙي ريلوي لائين تي آهي. انگريز سرڪار، سهولت لاءِ جڏهن به ڪنهن شهر جي ڀرسان ڪا ريلوي اسٽيشن جوڙيندي هئي ته انکي اصل شهر جي نسبت سان ”روڊ“ لفظ وڌائي نالو ڏيندي هئي. مثال طور، سڀيتا مان سڀيتا روڊ، مديجي ڀرسان مديجي روڊ، باقراڻي ڀرسان باقراڻي روڊ، ڀريا شهر ڀرسان ڀريا روڊ ۽ لاڪا شهر ڀرسان لاڪا روڊ وغيره.

ورهاڱي کان پوءِ سڀيتا روڊ اسٽيشن کي مسلمان ڪري رحمان نگر نانءُ ڏنو اٿن. اها حرڪت مڙيوئي سنڌ ۾ ٿي آهي. سنڌ جي تاريخي ماڳن مڪائن کي بدلايو پيو وڃي. لڳي ٿو ته بندوق ڌارين کي، سنڌ جا اوائلي تهذيبي، تمدني ۽ تاريخي ماڳ مڪان راس نه پيا اچن. جناح جي جاءِ پيدائش جهمپير ۾ هوندي ان کي ڪراچي جو پيا ڪولين. موهن جي دڙي مان نوادرات جي چوري وغيره سنڌي - دشمنيءَ جون ڪڙيون پيون لڳن. سنڌي قوم جي وجود سان ڪؤنس، ورهاڱي کان پوءِ لاڳيتو ٿيندي رهي آهي. سڀيتا روڊ کي ته بدلائي رحمان نگر ڪري ڇڏيائون پر توبائيڪ سنگھ کي قائم رکيو ويٺا آهن.

پنجاب وارن جي روش، جيڪا سنڌ، بنگال، بلوچستان توڙي سرحد سان رهي آهي، سا تڏهن وڌيڪ وائڪي ٿي پيئي، جڏهن شيخ مجيب، بنگالين جي آزاديءَ لاءِ اُتي ڪٽو ٿيو ۽ بنگال آزاد ٿي ويو. بنگالين سان اڳ ۾ سندن ٻولي بنگاليءَ جي واڌ ويجهه تي ويڙهه ڪندا رهيا، جڏهن ته پنجابين جي ٻولي ته پنجابي هئي پر بنگالي ٻوليءَ جي پيٽ ۾ اڙدوءَ کي ترجيح ڏيڻ لاءِ گولين کان مدد وٺندا رهيا، ڇو ته بنگالين جي اڪثريت کين منجهائي وڌو هو. خود اقبال به پنهنجي مادري ٻوليءَ کي ڇڏي سموري شاعري اڙدوءَ توڙي فارسيءَ ۾ ڪئي هئي. اهڙيءَ طرح صوفي بزرگن وارث شاهه، بلهي شاهه وغيره جي زباني قدرن جي لتاڙ ڪئي وئي هئي. بنگلاديش جي وجود ۾ اچڻ کان پوءِ، جنهن ۾ لکين نوجوانن جو قتل ۽ لکين ڪنوارين عورتن جي عزت جو نيلا مر عام ٿيو هو. هاڻي وري سنڌ توڙي بلوچستان جي ماڻهن سان هر طرح جي زيادتي ڪئي پئي وڃي. بهرحال بنگالين اها ڳالهه واضح ڪري ڇڏي ته قومي آزاديءَ اڳيان، لکين ماڻهن جون حياتيون ۽ لکين عورتن جون عصمت دريون رڪاوٽ نه هئڻ گهرجن. اهڙين زيادتين جي پرواهه نه ڪندي هر صورت ۾ قومي آزادي حاصل ڪرڻ، هر مظلوم قوم لاءِ اٿتر آهي. ان کان اڳ پنجاب جي حاڪم رنجيت سنگھ جي دلي خواهش هئي ته سنڌ کي فتح ڪري، پراڻين ٿي نه سگهيو هو. جڏهن انگريز هتان ڇڏڻ جو ارادو ڪيو ته پنهنجي فوج ۾ ڀرتي ٿيل پنجابي فوجين کي خلافت عثمانيه کي توڙڻ لاءِ، حملي ۾ شريڪ ٿيڻ تي آماده ڪيو هو، جن ڪعبه الله تي گولا وسائي ترڪن کي پنهنجي ملڪ ترڪيءَ ڏانهن واپسيءَ تي مجبور ڪيو هو. توڙي جو اهو عمل بلڪل صحيح هو. ترڪن جو عرب دنيا کي خيرباد ڪري ترڪيءَ ڏانهن وڃڻ ضروري هو. ان کان پوءِ ننڍي کنڊ جي ورڇ لاءِ برٽش سرڪار جا تيار ڪيل / پڙهايل، هتان جا ماڻهو ٿي هندن ۽ مسلمانن جي وچ ۾ ويڇا وڌائڻ لاءِ اُڀاريا ويا. جن هڪ پاسي مسلمانن کي، هندن کان خوفزدہ ڪيو ته ٻئي پاسي هندن جي انگريز دلائل به، مسلمانن خلاف زهر پکيڙڻ شروع ڪيو ۽ ساري فضا زهريلي بڻجي وئي. نتيجي ۾ ٻنهي ڌرين جي سادن ماڻهن، چالاڪن جي چالاڪيءَ ۾ اچي ورهاڱي جي گھر ڪئي ۽ ورهاڱو ٿيو. ورهاڱو به وري دائمي ٽڪراءَ جي جاري رهڻ جي بنياد تي ڪيو ويو ته جيئن مستقبل ۾ هندو توڙي مسلمان دوستيءَ جي سڳي ۾ پوئجي نه سگهن ۽ هميشه ٻن گولين جي برسات ۾ جيئندا رهن ته جيئن هٿيارن جو وڪرو ٿيندو رهي ۽ ائين ئي ٿئي پيو. جنهن ۾ ٻنهي ملڪن جي هٿياربند فوجن جو ئي پلو ٿيندو رهيو آهي ۽ غريب عوام ڏتڙبو رهيو آهي.

الميو ته آهي اسان جي وڏن جو، جن بنو اميه، بنو عباس ۽ ترڪن جي تاريخ ٿي چٽ ته نه پڙهي هئي ۽ رڳو مسلمانن کيء جي وهڪري ۾ لڙهندي مسلمانن لاءِ جدا ملڪ جو ٺهراءُ سڀ کان پهريون، سنڌ اسيمبليءَ مان پاس ڪرايو هو ۽ سنڌي قوم کي هميشه لاءِ غلاميءَ جي زنجيرن ۾ جڪڙايو. جهڙوڪر اسان جي اڀوجھ وڏن کي خبر ٿي نه هئي ته هٿياربند، خالي هٿن وارن جا ۽ گھڻا ٿورن جا سائين ٿيندا آهن، ۽ هن وقت سمورا وسيلا پنجابين جي بندوقن جي هيٺان آهن، جنهن ڪري هر شعبي ۾ سنڌي نوجوان چوڪرا، توڙي چوڪريون بي روزگار آهن، ويتر سنڌين کي نااهل به سڏيو پيو وڃي.

ڳالهه پئي ڪيم پنهنجي جنم جي. نانو لعل بخش ڏاڍو سڀتيو، سچار، محنتي، اُورچ ۽ همت ڀريو ماڻهو هو. پاڻ جي ڪڏهن همت ڀريو نه هو ته رڳو ناني سڌل جي اڳيان. اسان ناني کي ابل ۽ نانيءَ کي امان وڏي سڏيندا هئاسين. سرمٽ ڪيا هئائون اسان سان. نانو چونڊو هو ته، بابا! سڄي عمر سڌل کان سواءِ ڪنهن ڏي نه ڏنم.

والد محترم ديني علم جي دستاربنديءَ کان پوءِ پنهنجي والد توڙي وڏن ڀائرن جي صلاح سان، ناني ڏانهن، والده محترمه جي ٻانهن گهرن لاءِ پهتو هو ۽ ناني لعل بخش توڙي ناني سڌل جي ٻنيءَ تي هجڻ جو فائدو وٺندي، والده محترمه کان، سندس سگ لاءِ راضي ٿي جو پڇيو هئائين ۽ ان جي هاڪار تي رات جو ناني سان مائٽيءَ جي ڳالهه ڪوليائين. رستي ۾ نانيءَ جو وڏو ڀاءُ جان محمد به والد محترم سان گڏيو ته ان کي به راضي ڪري وڌو هئائين.

ناني لعل بخش پراڻي تڪرار جو حوالو ڏيندي چيو ته وڏن سان صلاح ڪريان، ڇو ته اهي اوهان سان راضي نه آهن. جنهن تي ناني سڌل چيو ته: لعل بخش! تنهنجو وڏو به مان، ڀاءُ به مان، ته زال به مان. ٻيو ڪير ٿيندو آهي صلاح ڏيڻ وارو! مون پنهنجي ڌيءَ مولوي صاحب کي ڏني، وڃي ملان ۽ مٺائي وٺي اچي رات نڪاح وجهو. انهيءَ تي نانو ماڻ ڪري ويو ۽ خيرپور ناٿن شاهه پيرسان باغائي چاندين مان حاجي محمد عالم کي ٻارن ٻچن سميت آندو ويو ۽ نڪاح وڌو ويو هو. حاجي صاحب اسان جي وڏڙن جو پڻيلو هو. والد محترم عيوض ۾ پنهنجي ڪمسن ڌيءَ ۽ ڪمسن ڀائٽي ڏيئي ڪئي. تن ڏينهن ۾ انگريز سرڪار پاران صغيرن جي نڪاح تي بندش هئي ته به هنن نڪاح وجهي ڇڏيا. والد محترم کي ڌيءَ، پنهنجي اڳينءَ زال مان هئي جنهن کي طلاق ڏيئي ڇڏي هئائين. ناني جا وڏا ناراض ٿيا پر پوءِ مير منٺ سان راضي ٿي ويا هئا.

والد محترم پنهنجي وقت جو جيد عالم هو. ڪور سليمان جي مدرسي ۾ منتهي شاگرد جي حيثيت سان مولانا قاسميءَ کي به سبق پڙهائين. باقي پير وارو بزرگ عبدالڪريم قريشي، ڊاڪٽر خالد محمود سومري جو والد مولوي علي محمد حقاني، ميان محمد شاهه امروٽي ۽ ٻيا ڪيترا وڏا عالم باقاعدي شاگرد رهيس. سندس ذهين شاگردن ۾ پير وارو بزرگ، عبدالواحد مهر، مولوي عبدالرحمان ڪوٽ لالوءَ وارو، جامي چانڊيو جو والد مولوي عبدالحئي چانڊيو وغيره اچي وڃن ٿا. سنڌ ۾ والد محترم کي سنڌ جو شاهه ولي الله سڏيو ويندو هو. پاڻ قرآن، حديث، فقه، فلسفي ۽ منطق تي عبور رکندو هو. وڏا وڏا عالم سندس سامهون گوڏا ڪوڙي ويهندا هئا ۽ ڪلاڪن جا ڪلاڪ ليڪچر ٻڌندا هئا. سندس استاد، سندس علمي رتبي سبب، سندس پيرانديءَ کان ويهڻ جي ڪوشش ڪندا هئا ۽ چوندا هئا ته: ”مولوي عبدالله! اسان تنهنجي علم جي پيرن ۾ سونهون ٿا.“

ديني عالم هئڻ سان گڏ دُوراندیش به ڪمال جو هو. سياست کان پري رهندي به دانائي ۽ علم جي زور تي اڳ ڪٿيون ڪندو هو ۽ اهي پوريون ٿينديون هيون. پاڻ چوندو هو ته: دين ۽ سياست گڏائي نه ٿا سگهجن، ڇو ته سياست ۾ دين هوندو ئي نه آهي، تنهنڪري ديندارن کي دين سان ۽ سياستدانن کي سياست سان سڄو هئڻ گهرجي.

مون کان اڳ ۾ منهنجو وڏو ڀاءُ عبدالحميد هو، جيڪو پنهنجي وقت جو برک سنڌي شيعا عالم هو، جنهن جي تقرير ۾ ڪمال جو اثر هوندو هو. والد محترم کي ڏاڍو پيارو هو. شيعي ٿيڻ کان پوءِ به جڏهن ڀاءُ محترم مجلسن تي ويندي پندرهن ويهه ڏينهن گهر کان غائب هوندو هو، ته والد محترم يوسف سورة پڙهڻ شروع ڪندو هو ته اچي نڪرندو هو. کيس چوندا هئاسين ته اچ ڇو آيا. سڀاڻي اچو ها! ته چوندو هو ته پيرن هيٺان ٿانڊا لڳي ويندا آهن ۽ هليو ايندو آهيان.

مون کي ننڍپڻ ۾ لال ڪنوار پنيورين ڦاسائڻ جو ڏاڍو شوق هوندو هو. ڪنهن سڪل ڪانڊيري سان انهن کي ڦاسائيندو هوس ۽ ڪافي وقت کان پوءِ انهن کي آزاد هوائن ۾ اڏاري ڇڏيندو هوس. جوان ٿيڻ کان پوءِ به ڳاڙهين پنيورين ڦاسائڻ جو شوق زندهه رهيو. اهڙيءَ طرح ٽوڪريءَ ۾ جهر ڪيون به ڦاسائيندو هوس ۽ ڪجهه وقت کان پوءِ اهي به اڏاري ڇڏيندو هوس. لال ڪنوار پنيوريون اڄ تائين به ڏاڍيون وڻنديون آهن. ڳوٺ ۾ ونجهو ٿي راند ڏينهن جو ۽ رات جو ڊوڙ پچائڻ جو به خفت رهيو.

مذهبي علم حاصل ڪرڻ معنيٰ مفت خوري. محلي جي، ڳوٺ جي يا شهر جي ماڻهن کان ٽڪيون پني اچي کائڻ، ڪارائڻ ۽ مدرسو هلائڻ توڻي جو مدرسن ۾ ديني تعليم سان گڏ طبي تعليم به ڏني ويندي هئي، پر طب جو ڪم اهي مولوي ڪندا هئا جن کي درس تدريس تي پهچ نه هئي. والد محترم به وڏي عالم جي حيثيت سان مدرسو ٿيڻ کي اوليت ڏني ۽ اسان مفت جي مانين جي ڳولا ۾ ساڻس گڏ، هڪ مدرسي کان ٻئي مدرسي، هڪ شهر کان ٻئي شهر ۽ هڪ علائقي کان ٻئي علائقي ڏانهن، دريدر خاڪ بسر ٿيندا رهياسين ۽ ڏاڍي خوشيءَ سان ٿيندا رهياسين. سڀ کان اڳ ۾ والد محترم ”ملان جي ڳوٺ“ ۾ مدرسو کولي تعليم ڏيڻ شروع ڪئي هئي. اتي ئي پير وارو بزرگ به پڙهڻ آيو هو ۽ پيا ڪيترائي شاگرد علم جي دنيا وسائڻ لاءِ اچي گڏ ٿيا هئا. والد محترم مسجد جي اڳيان طالبن توڻي ڳوٺاڻن جي سهولت لاءِ ڪوهي تيار ڪرائي، اها خبر اتي جي آسپاس جي زمينن جي مالڪ، ڊڪشن جي وڏيري غلام محمد کي پيئي ته ماڻهن کي گهرائي مدرسي بند ڪرائڻ ۽ مانيون ٽڪيون نه ڏيڻ لاءِ حڪم ڏنائين ۽ چيائين ته: عبدالله ڪير ٿيندو آهي جو اسان جي ڳوٺ ۾ ڪشت پيو ڪري! اهڙيءَ طرح ڳوٺاڻا، وڏيري کان ٻجي مسافر طالبن کي مانيون نه ڏيڻ لڳا، ته مدرسو بند ٿي ويو. جنهن کان پوءِ حيدرآباد ضلعي جي سعيد آباد ۾ سان پير جهنڊي ڳوٺ ۾ راشدين جي مدرسي ۾ وڃڻ ٿيو هو. راشدي صاحبان مڪتب - فڪر جي لحاظ کان اهل حديث آهن. سندن ذاتي اُتھيون ويهڻيون به چرڪائيندڙ آهن. هن مدرسي ۾ گهڻو رهڻ نه ٿيو هو ۽ رونبن جي موسم ۾ رات جو ڳوٺ کان اچي نڪتاسين. ناني لعل بخش جن به اتي موٽي آيا هئا ۽ والده محترمه وٽن رهندي هئي. رات جو رونبي جي گپ چڪ ۾ ٿڌجي پيا هناسين ته امڙ اهي پير ڌوئا هئا.

● 1942ع جي وڏي ٻوڏ ۾ ٽيون پيءُ عبدالرشيد به ڄڻو هو ۽ ڪجهه ورهين کان پوءِ امروٽ ڏانهن روانا ٿيا هئا. امروٽ جو شهر، اباڻي ڳوٺ کان اٽڪل ويهه ٻاويهه ڪلوميٽرن جي فاصلي تي، ڳوٺ جي اتر - اوڀر ۾، ڳڙهي ياسين کان رُڪ استيشن ڏانهن ويندڙ رستي تي واقع آهي. انهيءَ استيشن تي هڪ بيٺوھ سنٽ ڪنور رام، مذهبي جنونيءَ جي جنون جو شڪار ٿيندي قتل ٿيو هو. اها استيشن جيڪا لاڙڪاڻي کان سکر ريلوي تي نهايت برسيل ۽ شاهوڪار استيشن هئي، سا هن وقت پنهنجي اوج عروج ۽ جوانيءَ کان محروم ٿي چڪي آهي. ريل ته هاڻي به بيھندي اٿس، پر رونق ڌري جي به نه اٿس.

ڳڙهي ياسين کان ويندڙ روڊ، امروٽ وٽان گذرندو، لاڙڪاڻي کان سکر ڏانهن ويندڙ روڊ سان ڪيرٿر جي پُل وٽ ملي ٿو. (امروٽ، ڳوٺ کان وڏو آهي، تنهنڪري شهر پيو لکانس.) امروٽ جي اولھ ۾ روڊ سان لڳ وڏيون ڊگهيون ڪجيون آهن ۽ ڪجين مان نظر گذرندي مسجد ۽ مدرسي تي پوندي آهي. وڏن منارن سان ٺهيل مسجد جو اڱڻ ڪافي ڪشادو آهي، جو هڪ ئي وقت اٽڪل ٽي چار هزار ماڻهو جمع ٿي سگهن ٿا. مسجد جي بلڪل اوڀر ۾ نار - ڪوه هوندو هو، جيڪو مٿان ڍڪيل هو ۽ ان سان گڏ ٽي چار غسلخانا ٺهيل هوندا هئا. نار ۾ ڏانڊ يا اُٺ وهندو هو ته پاڻي وڃي غسلخاني جي ٽانڪين ۾ پوندو هو، جتان نلڪين جي ذريعي مدرسي جا طالب وغيره وهنجندا هئا ۽ گڏوگڏ وضوءَ لاءِ به جڳهه هوندي هئي. غسلخانن ۾ پاڻيءَ جي موجودگي هڪڙي قسم جي پوسل واري بوءِ پيدا ڪندي هئي جيڪا ڏاڍي وڻندڙ محسوس ٿيندي هئي. البت اونھاري ۾ ڏينهن ۽ ماڪيءَ جي مڪين جا هجوم ڊيڄاري رکندا هئا.

مسجد جي اتر ۾ اسان جي رهڻ جي جاءِ ۽ اوڀر اتر ۾ سيدن جي حاويلي هوندي هئي. حاويليءَ جي دروازي تي خادم وڃي لآلہ الااللہ چونڊو هو ته اندران خادمياڻي نڪري ايندي هئي، جيڪا ڪم چونڊي يا ٻڌندي هئي. اسان کي ماني ٽڪيءَ کان سواءِ اوڀل سويل به ٽي ڏوڪڙ به ضرور ملندا هوندا. تڏهن اها خبر نه هوندي هئي ته آخر اسان ماڻهن عزيزن، ۽ پنهنجي اباڻي ڳوٺ کي ڇڏي ٻئي شهر يا ڳوٺ ۾ ڇو ٿا رهون! بس اُهو امان ٿيا اسان جي ڪائنات، جتي اهي، اتي اسين. ٻين سان پنهنجو ڇا! ۽ ٻين سان پنهنجو ڇا وارو خيال ته اسان کي تمام ننڍپڻ ۾ رهيو، پر سنڌ جي ڪيترن بي حس ماڻهن ۾ وڏي هوندي به اهو خيال آهي ته: ”ٻين سان پنهنجو ڇا.“

بس ماني ٽڪي، ڪپڙو لٽو ۽ اوڀل سويل لائي يا وڙي لاءِ پاڻي پيسو ته گنج ٿيو. انهن ڏينهن ۾ پاڻيءَ کان رپني تائين جو سڪو هوندو هو ۽ رپيو چانديءَ جو ٺهيل هوندو جنهن تي انگريز جارج جي ٺوڙهي تصوير هوندي هئي. انهيءَ رپني جي تور تولو هوندي هئي. انهيءَ سڪي جي ترتيب هن ريت هوندي هئي:

پنج چؤنڪ يا 20 ڪوڏيون هڪ پاڻيءَ ۾.

3 پايون يا ٻه آڏيلا هڪ پنسي ۾.

2 پنسا هڪ ٽڪي ۾.

4 پنسا يا ٻه ٽڪا هڪ آني ۾.

16 آنا يا 192 پايون هڪ رپني ۾.

امروٽ ۾ ٽاپُ هوس، جو مونکي ۽ وڏي پيءُ کي پرائمري اسڪول ۾ ويهاريو ويو هو. اسان جو ڪلاس مٿي پهرئين فلور تي هوندو هو. مان ۽ وڏو پيءُ ٻين شاگردن وانگر، واري واري سان هڪ ڊگهي چليل ڪاني سان، سامهون بورڊ تي لکيل الف - ب وڏي آواز سان ڪلاس جي سمورن ٻارن کي پڙهائيندا هئاسون. مدرسي جو انتظام ميان نظام الدين شاهه هلائيندو هو. اتي ئي ميان محمد شاهه، والد محترم وٽ پڙهندو هو. محمد شاهه نهايت گوري رنگ وارو، وڏي لُٽَ نانگر سان هلندو هو. هيڏي هوڏي اچڻ وڃڻ لاءِ تن ڏينهن ۾ به ٽيڪسي ڪار استعمال ڪندو هو. چون ٿا ته پياڳڙيءَ ۾ سندن ڪيترائي مريد آهن. امروٽ جي علمي يا سياسي حيثيت جي خبر ته جوانيءَ ۾ پئي، تڏهن بنهه ڪانه هئي. چون ٿا ته بزرگ تاج محمد امروٽي عالم، انگريز سرڪار سان مهاڏو اٽڪايو هو ۽ خاص ڪري ڪيرٿر واهه جي کوٽائيءَ وقت، جڏهن هڪ مسجد انهيءَ واهه جي سامهون ٿي آئي، سا ڏاهڻ نه پئي ڏٺائين. اها مسجد اڄ سوڌو ڪيرٿر واهه جي وچ ۾ پُل تي ٺهيل آهي ۽ هيٺان پاڻي وهندو رهندو اٿس. ڪن دوستن ٻڌايو ته تاج محمود نيٺ انگريز سرڪار کان لکيت ۾ معافي ورتي هئي تڏهن اها مسجد پنهنجي جڳهه تي برقرار رکي وئي.

سيدن جو مدرسو معنيٰ ڏاڻو، ۽ والد محترم اهڙي ڪابه ڳالهه برداشت ڪرڻ وارن مان ڪڏهن به نه هو، سوتن چئن مهينن کان پوءِ ڳوٺ جو گهمڻ آياسين ته امروٽ ڏانهن واپسي نه ٿي. شايد علم ۽ پيري پاڻ ۾ نه ٺهي سگهيا هئا. اڃا پنهنجي اباڻي ڳوٺ ۾ ٿورو ئي وقت گذريو ته تعلقي وارهه جي ڳوٺ ڪنڊوءَ جو ڏسڻ وائسڻ جهڙو روشن - خيال مولوي محمد دائود ابڙو، والد محترم کي ڪنڊوءَ ۾ مولوي عبدالرئوف ابڙي جي خلاف جلبي لاءِ وٺڻ آيو ۽ انهيءَ جلبي جي پذيرائي انهيءَ ڪري به ٿي جو ويجهڙائيءَ ۾ مولوي عبدالرئوف ابڙو قادياني ٿيو هو ۽ اڄ سوڌو ان جا پونير قادياني آهن. سنڌي ماڻهن جي مزاج به عجيب آهي، هر پاسي ۾، ڪڏهن پنجابين جا، ڪڏهن پٺاڻن جا ته ڪڏهن ڪنهن جا مريد، عقيدتمند ٿيو وڃن. جيئن ويجهڙائيءَ ۾ اسان جا ڪيترائي سنڌي نوجوان خاص ڪري قومپرست، متحده جي چرنن ۾ وڃي ڪريا آهن. ڇڻ ته نه سنڌين کي پنهنجي ڌرتي آهي، نه ٻولي آهي نه ڪلچر آهي، نه ئي رهبر آهي. بس رڳو ڪاٽن ڪلف ۽ هروپرو ڪوڙي رعب لاءِ ڪٿي متحده ۾ شامل ٿيا آهن.

هي منهن ڏيئي ٻن، تون وهه ڪائي نه مري!
تان جي ملير ڄاڻيون، توسين سنگ نه ڪن،
تون ڪيئن منجهان تن، پاڻ ڪوٺائين ماڙئي؟

پيو ته ٺهيو پر نبي به پنجابيءَ کي کڻي کيائون ۽ لالچ جي ڪري خواري خجالت کان به نه پيا ڊڄن. مولوي عبدالرئوف ابڙي جي خلاف محترم نجم الدين ابڙي ۽ شمس الدين ابڙي جو والد مولوي ولي محمد ابڙو به محاذ آرائي ۾ شامل هو. ياد اٿم ته ان جلوسي ۾ والد محترم پنهنجي تقرير جي شروعات ”وَقَتْلُ دَاوُدُ جَالُوتَ“ آيت سان ڪئي هئي. انهيءَ جلوسي کان پوءِ گهڻو، تعلقي قمبر جي ٻرڙا رئيسن والد محترم کي گهڻو ۾ مدرسو کولي طالبن کي پڙهائڻ جي آڇ ڪئي، شايد اهي رئيس انهيءَ جلوسي ۾ شريڪ ٿيا هئا، والد محترم هاڪار ڪئي ۽ ٿورن ئي ڏينهن ۾ اسان ڳوٺ جي ڪڪن کانن، لوڙهن، لِين، لاٿن پيرين پيرن، ۽ ڪپڙن، مٿن مائتن کي ڇڏي گهڻو وڃي نڪتا هئاسين.

انهيءَ سال ئي يعني 1946ع ۾ 1942ع واري ٻوڏ کان به وڏي ٻوڏ آئي هئي. امروٽ ۾ اسان جي آخري ۽ ننڍي پيڙ زبده ڄائي هئي. گهڻو جو ڳوٺ، قمبر - وڳڻ کان نصير آباد ڏانهن ويندڙ روڊ جي اولهه ۾ نهار فاصلي تي آهي. پري کان ئي قبائين مسجد ڏيکاري آهي. مسجد جي اندران ٿيل چٽسالي پنهنجي وقت جي فن جو شاندار نمونو ٿي لڳي. هن ڳوٺ جي اوڀر کان هڪ وڏي ڪڏ آهي. مسجد جا سنڀاليندڙ حاجي گل محمد ٻرڙو ۽ سندس ڀاءُ علي نواز ٻرڙو هئا. مدرسي کولڻ کان پوءِ ان جو مهمتمر به گل محمد ٻرڙو ٿيو. مسجد جي ڏکڻ ۾ لڳو لڳ هڪ ننڍڙي جاءِ رهڻ لاءِ ڏني ويئي ۽ اسين چڻ قيدي بڻجي رهڻ لڳاسين. انهيءَ گهر جي ڀرسان قاضي عبدالله نالي مست رهندو هو، جيڪو چرين وانگر ڊبرندو وتندو هو. جنهن کان ڏاڍو ڊڄندا هئاسين. توڻي انهيءَ مست جو پٽ محمد شريف منهنجو هم عمر ۽ هم ڪلاسي ٿيو هو. محمد شريف اسان کي سمجهائيندو هو ته اسين سندس پيءُ کان بنهه نه ڊڄون، پر سندس خالي دلاسا، اندر مان خوف ڪڍي نه سگهيا هئا. انهيءَ ئي جاءِ ۾ اسان کي آخري ڀاءُ سعد الله به ڄائو هو.

مسجد جي اوڀر ۾ راشدي پير حسين شاهه جن جي حويلي هئي. کيس هڪ نوجوان پٽ عبدالله شاهه هو. حسين شاهه اچي ڏاڙهي رکندو هو. پاڻ جهان گشتو، سنجيدو، معتبر ۽ داناءُ ماڻهو هو. والد محترم سان گهڻيون ڪچهريون ڪندو هو. هونئن به اسان وٽ واندا ماڻهو، هوٽلن تي، اوطاقن ۾، يا پارڪن ۾ تاس راند کيڏندي، وقت جو قتل بيدرديءَ سان ڪندا رهندا آهن. هڪ ڀيري حسين شاهه، والد محترم کان پڇيو ته: رسول سائين نور آهي يا بشر؟ ته والد محترم سوال پٺيان سوال ڪندي چيس ته: تون نور آهين يا انسان؟ شاهه صاحب چيو ته مان ته انسان

آهيان. والد محترم چيس ته ماڻهو اوهان کي رسول سائين جي اولاد تسليم ڪرڻ لاءِ تيار نه آهن ۽ انهن جي مٿي ۾ اها ڳالهه، انهن ملن وڌي آهي، جيڪي پنهنجي مڪاريءَ سان ماڻهن کان پنهنجا پير چمائن گهرن ٿا. نور کي نه هوندي آزال نه ئي اولاد. هاڻي توهان جيڪڏهن سيد آهيو ۽ رسول ﷺ جي اولاد آهيو ته پوءِ ڄاڻي ڇڏيو ته رسول سائين انسان ئي آهن ۽ هر جنس پنهنجي جنس مان ئي ٿيندي آهي. اها ڳالهه جو راشدي پير جي مغز ۾ ويهجي ويهي ته عام جاهلن کي به سمجهائيندو وڌندو هو. شاهه صاحب نصير آباد ڀرسان مرادي ڳوٺ ۾ به وڃي رهندو هو. شايد اتي به ٻنيون ٻارا هُئڻ. سٺا سٺا گهوڙا ڌاريندو هو، تنهنڪري پاڻ توڻي پٽس، سٺا گهوڙي سوار هئا. ڪڏهن ڪڏهن سندن ڪو گهوڙو رسي مان نڪري ويندو هو ته آئي وئي لاءِ عذاب بڻجي ويندو هو، جيستائين ان کي پڪڙي سوگهو نه ڪيو وڃي.

حسين شاهه جي حاويليءَ سان گڏ، ٻي به هڪ حاويلي هئي، جنهن ۾ هڪ بيبي صاحبه رهندي هئي. ننڍڙي ٻار کي به اندر وڃڻ جي اجازت نه هوندي هئي. بيبي صاحبه کي معصوم سڏيندا هئا ۽ پاڻ عبدالرحمان شاهه جي نياڻي هئي، جيڪو مسجد جي اتر ۾ دفن ٿيل هو. عبدالرحمان شاهه جي مزار حديري ۾ هوندي هئي. ڪڏهن ڪڏهن زيارتي ايندا هئا ۽ سندس پڙن ۾ بياني، پائلي، آڌي يا رپشي جو سڪو ٻڌي هليا ويندا هئا. هڪ ڏينهن منجهند جو ان حديري ۾ داخل ٿيس ۽ پڙن ۾ ٻڌل ڏوڪر ڏٺم ته ڳنڍيون چوڙي ڪڍي ڪنير ۽ اهڙيءَ طرح هڪ نه ٻئي ڏينهن پير جي چوري ڪندو رهندو هوس. ٻيا ماڻهو يا مالڪ اهي پئسان نه ڪڍندا هئا، شايد کين ڪو آجاتو خوف ٿيندو هو پير جو. پر مون کي ته پير صاحب ڪڏهن به ڪجهه نه چيو هو. ٻار سمجهي نه چيائين يا وري خبر ئي ڪانه پوندي هيس. اسان وٽ پير پرستي مڙيو ئي گهڻي رهي آهي، ورنه قبر واري کي ڪهڙي خبر ته ڪير آيو، ڇا ڪڍي آيو ۽ اها رقم ڪير ڪڍي ويو! مسجد جي اتر ۾ اٽڪل پنجاهه ميٽر جي وٿيءَ تي، مولوي عبدالعليم ٻرڙي جي اسپتال هئي، جنهن ۾ يوناني طب ذريعي علاج ڪيو ويندو هو ۽ ڪڏهن ڪڏهن سالت جو استعمال به ٿيندو هو. مون پنهنجي زندگي ملائيت جي دنيا ۾ گذاري آهي، تي ماڻهو نهايت فضيلت پريا ۽ باوقار، تعصب کان ڪوهين ڏور ڏسڻ ۾ آيا. جن ۾ اهو مولوي عبدالعليم ٻرڙو، پير وارو بزرگ مولوي عبدالڪريم قريشي ۽ ٽيون مولوي محمد ڪوڪر لاهوري لاڙڪاڻي وارو هئا.

مولوي عبدالعليم مٿي تي هلڪي بلورنگ جي لونگي، پٽڪي طور ٻڌندو هو. والد محترم سان بيحد عقيدت هوندي هيس. کيس پنج پٽ هئا، جن مان ٽيون پٽ

محمد قاسم منهنجو پرائمري استاد رهيو. رئيس حاجي گل محمد جي راءِ سان مدرسوڪوليوسين. گل محمد بت جو پيريل، قد جو پورو پٺو، ڏاڙهي ڳاڙهي ڪارسري، زمينداري ۽ طبابت جو ڌنڌو ڪندڙ هو. ڏاڍو چڱو حڪيم هو. هڪ پيري مونکي پيت ۾ سخت سور پيو هو ته هڪڙو اچي رنگ جو ڪڪ ڏنائين. ڪڪ پيت ۾ لٿو ۽ سور ڇڏي ويو. گهٽڙ ۾ ٻڙڻ کان سواءِ ٻڙدي، وڪا، گڊا، گاجرا ۽ راشدي پير به رهندڙ آهن. اولهه ۾ پير الله ڏنو شاهه راشدي وارن جا گهر هئا. پير صاحب ڏيل ڏيا وارو معتبر ۽ راشدي هئڻ جي ناتي وڏي اثر رسوخ وارو ماڻهو هو. ٻڙڻ ۽ هن پير جي وچ ۾ چڪتاڻ هلندڙ هئي، جنهنڪري به عيد نمازون ٿينديون هيون. والد محترم اچڻ سان ٻنهي ڌرين کي چوايو ته جيڪڏهن اوهان پاڻ ۾ ٺاهه ڪري هڪ عيد نماز نه ٿا ڪريو ته پوءِ عبدالله چانڊيي کي هتي رهڻ جي ايتري لوڙ نه آهي. نيٺ پير ۽ ٻڙڙا پاڻ ۾ ٺاهي ويا ۽ عيد نماز هڪ ٿيڻ لڳي. هتي پيشڻ جي پاڻيءَ جي ڏاڍي تڪليف هوندي هئي. آبڪلاڻيءَ جي مند ۾، ڏکڻ ۾ گهٽ واه مان وهي ايندڙ، هڪ ننڍڙي واه تان پاڻي پرڃي ملندو هو. ٺڪر جي دٺن کي اندران ڦٽڪي مهتي پاڻي رکيو هو ته لڙات وڃي تر وٺندو هو ته پوءِ پيشڻ جي استعمال ۾ آڻيو هو. جيڪڏهن انهيءَ ڇڙڻي پاڻيءَ جي مند نه هوندي ته اولهه پاسي ۾ هڪ ڪوهه هوندو هو، جنهن جو پاڻي پيشڻ لاءِ استعمال ۾ آڻيو هو. انهيءَ ڪوهه ۾ سوين ننڍا وڏا ڏيڏر رهندا هئا ۽ ان کان سواءِ سمورو پاڻي پونئرن سان پيريل هوندو هو. هڪ دلي کي چاڻبو هو ته لپ پونئرن جي نڪرندي هئي. پاڻي چاڻي ته پيشبو هو، تڏهن اها خبر ڪنهن کي به نه هئي ته پاڻي چاڻي، گرم ڪري وري به چاڻي، ڍڪي لڙڻ لاءِ رکجي ۽ پوءِ پيشڻ جي استعمال ۾ آڻجي.

گهٽڙ جي اوڀر اتر ۾ ٻڙدي قبيلي جو ويڙهو آهي. ماڻهو ڏاندن گوئن جا شوقين، ڀلا ڀلا ڏاند ڌاريندا هئا، اتر طرف کان هڪ ڪلوميٽر پنڌ تي گوءِ جا چارا هوندا هئا، جتي گوءِ جي ڏينهن، گوءِ جا سوين شو... اچي گڏ ٿيندا هئا ۽ وڏي وڏي شرط تر، توڻي چڪ رکندا هئا. سنڌي ماڻهن ۾ تعليم بجاءِ گوءِ پڇاڻڻ، ڪڪڙ ويڙهائڻ، رڇ جي بچ ڪرائڻ يا ڪتا سوئر جي ويڙهه ڪرائڻ، ناچڻ چوڪرن توڻي عورتن جو راڳ ڪرائڻ جو وڏو شوق رهندو آيو آهي، تڏهن ته سنڌي قوم اڄ سوڌو پستي پيل آهي، وري جو غلاميءَ جو ڳٽ راس اچي ويو اٿس، ته تباهيءَ جي ڪناري تي وڃي پهتي آهي.

ٿورڙي ئي وقت ۾ مدرسي ۾ وڏا وڏا عربي تعليم جا شاگرد اچي سَهڙيا، جن ۾

اڪثريت بروهي قبيلي جي هئي. لڳ ڀڳ ٽيهارو مسافر طالب علم هر وقت رهندا ها، جن کي فارسيءَ جا طالب، ننڍيءَ عمر وارا، گهرن مان ٽڪيون پني اچي ڪارائيندا هئا ۽ پاڻ به ڪائيندا هئا. اسان کي ٻڙن رئيسن جي گهرن مان رڌي پڪي ماني اچي ملندي هئي. ٻڙا ڳاڙها مڇر بنهه نه ڪائيندا هئا، تنهنڪري ڍاڪونءَ ۾ پاڇي وجهي، ان سان ڌار پينل ڪارا مڇر به موڪليندا هئا. هڪڙي ڏينهن مونکي وري به پيٽ ۾ هلڪو سور محسوس ٿيو ته پنهنجي استاد کان گهر وڃڻ لاءِ موڪل ورتو. ان ڏينهن به ڪا گوءُ هئي، سو گهر ڏانهن وڃڻ بدران گوءُ ڏانهن ڪڍي رخ رکيو. والد محترم جو چاچ ڪرائي ته اسڪول جي هيڊ ماستر حاجي خان ٻڙي پنج ڇهه ٻار گوءُ جي چارن ڏانهن، مونکي ڏسڻ لاءِ موڪليا. جيڪي مونکي وٺي اسڪول ۾ آيا ته هيڊ ماستر به لتون زور سان وهائي ڪڍيون هيون. ڳوٺ جي ڏکڻ ۾ اٽڪل ڏيڍ ڪلوميٽر پنڌ تي واه وهندڙ آهي، جيڪو آسپاس جي ٻنين کي پاڻي پهچائيندو رهندو آهي. انهيءَ واه جو نالو گهٽ سڏيو وڃي ٿو. خبر ناهي اهو نانءُ گهٽڙ جي نالي پٺيان رکيو ويو اٿس يا ڪنهن ٻئي سبب کان. هڪڙي ڏينهن ڏهه ٻارهن طالب علم گڏجي گهٽ تي وهنجڻ وياسين. اوچتو وڏي پاڻي ۾ وڃڻ ڪري ٻڌڻ لڳو هوس ۽ رڙيون ڪرڻ لڳس. جڏهن وڏن طالبن کي منهنجي ٻڌڻ جو علم ٿيو، تڏهن ڪڍي ٻاهر ڪڍيائون ته ٻڌڻ کان بچي ويس. ان کان پوءِ ڀرسان ئي ڪڏجي وٽ پاسي ۾ ترڻ سڪيس ۽ ترڻ ۾ ايترو ڀڙ ٿيس، جو سڌ پنڌ جيتري ويڪر ڪڏ، تار پاڻيءَ سان ڀريل، هڪ ساھي تري ويندو هوس ۽ پرينءَ ڀر کان ڏير پٽي ترهو ناهي ان تي واپسي ڪندو هوس. هڪ پيري والد محترم ڏسي ورتو هو. مان ۽ وڏو ڀاءُ پرينءَ ڀر هٿاسين، ته ٻه ٽي پيرا وڏا وڏا سڌ ڪيائين اسان سڌ ٻڌي واپسي ڪرڻ لڳاسين ته چيائين ته ڏکڻ کان، جتي ڪڏ ڪٿي ٿي ڦري اچو. پاڻيءَ مان نه اچو. ائين ئي ڪيوسين. هلڪي هلڪي سيڪت به ڏنائين. گهٽڙ ۾ مونکي ساڻي (جانڊس) ٿي پيئي ته اٽڪل چاليهه ورهيه گوشت کائي نه سگهندو هوس، پوءِ وڃي طبيعت ٺهي. گهٽڙ ۾ سوجهري مل جي پٽ جهامنداس سان گهاٽائي هئي. مون کان ڪجهه وڏو هو ۽ چدين راند ۾ مون کان جدا ڪٿي ويندو هو. ان جي ماءُ ڀڳواني به اسان جي گهر ڏي ايندي ويندي هئي. سندس ڪنهن نوجوان هندوءَ سان چار اڪيون هيون. اوچتو سوجهرو مل گذاري ويو ته ڀڳواني انهيءَ نوجوان سان فرار ٿي هلي ويئي هئي. پوءِ جهامن به پنهنجي مامن سان هندستان هليو ويو.

هتي اچڻ کان پوءِ مان ۽ ڀاءُ عبدالحميد پرائمري اسڪول ۾ داخل ڪرايا

وياسين. تڏهن اسڪول جو هيڊ ماستر محترم نهال الدين تنيو پير جو رهاڪو هو. ڊگهي اچي ڪاري ڏاڙهي، بُت ۾ پريل، قدم جو بندرو، ڏاڍو محنتي سباجهو استاد هو. پهرئين ڪلاس ۾ اسان جو استاد محترم هزارو خان مجاهد عباسي وڳڻن جو ويٺل هو. تڏهن جا استاد همدرده، خوددار، اورچ ۽ ڪنهن حد تائين سخت منتظم به هوندا هئا. ٻئي ڪلاس ۾ اسان جو استاد محترم محمد اسماعيل چانڊيو ٿي آيو. ڏاڍو برجستو، بي ڊپو، زماني گشتو، دوستن جو دوست، ويرين جو ڪٽر ويرِي هو. حرڪتي به ڏاڍو هوندو هو. شال نه ڪنهن سان اٽڪي. پوءِ بيلدارن کان لڙهي ايندڙ لاش، چوري لڪي پئسا ڏيئي دشمنن جي ڳوٺ جي پير ۾ پورائي، پوليس کي گمنام درخواست ڪري ڇڏيندو هو ته فلاڻي ماڻهوءَ، مهمان ٿي آيل ماڻهوءَ کي پنهنجن جي لالچ ۾ قتل ڪري ڪٿي گم ڪري ڇڏيو آهي، چڙهندي هئي پوليس. لاش ڪيڏائي ان ماڻهوءَ جا ڳيرا ڳاري ڇڏيندي هئي. سندس بدلي ٿيندي هئي ته پاڻ پنهنجي چانڊيا سردار جي حوالي سان، بالا آفيسر کي فون ڪري بدلي روڪائي ڇڏيندو هو. ڪجهه اهڙيون ڳالهيون سندس بنسبت عام هونديون هيون. هڪ پيري وارهه جي تعليمي بيت آفيسر (سپروائيزر) سان اٽڪاءُ ٿيس، ڊي آءِ ايس عبدالرحمان انٽر ڇاڇ تي آيو جو محمد اسماعيل مٿي درخواستون ڪيون هيون. شهر جي هڪ پوڙهي عورت کي لالچ طور ڪجهه رقم ڏيئي آندائين، جنهن انٽر آفيسر کي رڙيون ڪندي چيو ته: جڏهن به توهان جو هيءُ آفيسر هتي اچي ٿو ته مون کي ڪنهن نه ڪنهن نوجوان عورت آڻڻ لاءِ گهرائي ٿو ۽ پوءِ وري پورا پئسا به نه ٿو ڏئي. اهڙيءَ طرح انهيءَ بيت آفيسر کي خوار خراب ڪرائي بدلي ڪرائي ڇڏيائين. مان جڏهن پهريون درجو پاس ڪري پئي ۾ آيس ته ٻئي ڪتاب سان گڏ ٽئين ڪلاس جي شاگردن کان ٽيون ڪتاب به وٺي پڙهي ڇڏيندو هوس. اهڙيءَ طرح هر سال اڳئين ڪلاس جو ڪتاب پڙهي ڇڏيندو هوس. اصل ۾ ڪٿڪو هوندو هوم ته ايندڙ ڪتاب، ايندڙ سال پڙهي سگهندس يا نه. انهيءَ ڪري ائين ڪندو هوس ۽ پوءِ سمورا ڪٿڪا، خدشا دور ٿي ويندا هئا. وڏو پاءُ عبدالحميد به مون سان گڏ پڙهندو هو پر کيس پڙهائيءَ جو شوق بنهه ڪونه هوندو هو. حساب ته اصل نه ايندا هيس. اهڙيءَ طرح اکر به تمام خراب هئس تنهنڪري سڄي زندگي ڪوبه خط پاڻ نه لکيائين ۽ گهڻو ڪري مون کان لکائيندو هو.

ٽئين ڪلاس ۾ محترم محمد قاسم هرڙو استاد ٿيو. بهترين استاد هو. اسيمبليءَ ۾ وڏي آواز سان تلاوت ڪندو هو. اِنَّا عَرَضْنَا الْاِمَانَةَ عَلِي السَّمَوَاتِ

والارض والجبال فابین ان یحملنہا... الخ اھي آیتون مونکي یاد ٿي ويون هیون. ھيءُ استاد، مولوي عبدالھلیم جو پُٽ ھو. وڏي اخلاق وارو ھو. اسان جو خاص خیال رکندو ھو. شاید 1977-78ع ۾ بیمار ٿي لاڙڪاڻي اسپتال ۾ داخل ٿيو ھو. مون کي خبر پئي ته وڃي طبیعت پڇي ھئي مانس. سندس والد مولوي عبدالھلیم ساڻس گڏ ھو. منھنجي اچڻ تي ڏاڍا خوش ٿيا ھئا.

چوٿين ڪلاس ۾ محترم نور احمد قريشي پير وارو استاد ٿيو ھو. نہایت خلیق ۽ ہوشیار استاد ھو. پير واري بزرگ جو ويجهو عزیز ھو، آخر ۾ ديني تعليم پڙھي دستاربندي ٿيو ھو. چوٿون پرائمري پاس ڪرڻ کان پوءِ لاهوري لاڙڪاڻي آياسين. انھيءَ وچ ۾ اسڪول جا ھيڊ ماستر صاحبان رٽائر ٿيندا بدلجا رھيا ھئا. نہال الدين کان پوءِ حاجي خان ٻرڙو ھيڊ ماستر ٿيو، جيڪو گھڻو ڳوٺ جو رھاڪو ھو. اچي ڏاڙھي شرعي، سنھڙو، قد جو چڱو، شروعاتي ڏينھن ۾ والد محترم سان تمام گھڻي عقيدت رکندو ھو ۽ سندس چڻي چمي اکين تي رکندو ھو. نور بشر جي مسئلي تي بگڙيو ته اصلي علامو بڻجي نفرت ڪرڻ لڳو ھو. جڏھن ته ديني تعليم بنھ پڙھيل ڪين ھو. حاجي خان کان پوءِ محترم محمد حسين ٻرڙو ھيڊ ماستر ٿيو. گھڻو ڳوٺ جو رھواسي ھو. سندس اچڻ سان اسڪول جو انداز ٿي بدلجي ويو. شاگردن سان اٿاھ شفقت سان هلڻ وارو ھيءُ استاد، شاگردن جي ھجوم ۾ ھوندو ھو. سندس ڪيئي شاگرد پرائمري استاد ٿيا ھئا. تڏھن ست درجا پڙھي ورنئڪيولر فائينل جو امتحان ڏيئي پرائمري استاد ٿيڻ جي لائق ٿيو ھو. انھيءَ امتحان کي ڪاميتيءَ جو امتحان بہ چوندا ھئا.

1946ع ۾ گھڻو آيا ھناسين. ڪجهه وقت ننڍڙي جاءِ ۾ رھڻ کان پوءِ جتي مست عبداللہ کان ڊچندا ھناسين، مسجد ڀرسان ڏکڻ اوڀر ۾ لڳو لڳ خليفِي ڌڻي بخشي وڪي جي جاين جي پُٽ ۾ ھڪ وڏي ڪشادي جاءِ ٺھرائي ڏني ويئي. اسان بہ سرون ڍوئي ڏيندا ھناسين ۽ شام جو پاڻي خرچي ملندي ھئي. خليفو ڌڻي بخش سفيد ريش، فضيلت پريو، قداور ماڻھو ھو. ھي ماڻھو ذڪريا ملتانيءَ جا مريد ھئا. ڪڏھن ڪڏھن پري کان ھر مرشد ايندا ھئن يا خود گاديءَ وارا ايندا ھئن ته رات جو گھڻين ۾ گھمندا، سَمَھ ھڻندا ھلندا ويندا ھئا. گڏيل آوازن ۾ ھڪ قسم جو سُريلو ڳونجارو ٿيندو ھو، جنھن کي ”ھو“ تي بند ڪندا ھئا ۽ وري شروع ٿي ويندا ھئا. تن ڏينھن ۾ پرائمري تعليم سان گڏ ديني تعليم بہ شروع ڪري ڏني ھئي. اٽڪل ڏھن ورھين جي عمر ۾ قرآن مجيد ناظره سان گڏ ان جو ترجمو ياد پڙھي ڇڏيو

هو. ان کان سواءِ فارسي ڏوايو، ٽوايو، آمدنامو، ڪريما، نام حق ۽ پندنامو پڙهي پورو ڪيو هو. جنهن کان پوءِ گلستان، بوستان، زليخا جي فارسيءَ جا ڪتاب شاعريءَ ۾ سهڻي لهجي ۽ سر سان پڙهڻ سان نتيجو ڏاڍو سٺو ۽ اثرائتو نڪرندو هو. ڪيترائي بيت هر زبان ياد ٿيندا ويندا هئا.

1947ع ۾ اوچتو ورهاڱو ٿيو، جنهن بابت اسان کي خبر به نه هئي. خبر تڏهن پئي جڏهن هندن ۾ لڏپلاڻ شروع ٿي ۽ اسان جا هندو دوست شاگرد پنهنجي وڏڙن سان گڏجي اڻ ڏٺي ڏيهه تي، مذهب پرستي ۽ دولت پرستيءَ سان گڏ پنهنجي تحفظ لاءِ لڏڻ جا سانباها ڪرڻ لڳا هئا ۽ گهر جو سامان، عاليشان جايون جڳهون، دڪان ڌاڙي، پنيون ٻارا ڇڏي تيار ٿيا، گهر جو سامان ڀڳڙن مٿ تي نيلام ڪري رهيا هئا. وري جو هتي لياقت علي پنهنجو ووٽ بئنڪ ٺاهڻ جي فڪر ۾ هو، تنهن بي ڏوهه هندن کي قتل ڪرايو ته ان جي موت ۾ هندستان ۾ هزارين مسلمان قتل ٿيا. اهڙيءَ طرح لياقت علي جي خواهش پوري ٿي، جو هتان جا هندو هندستان ڏانهن ۽ هندستان جا مسلمان هيڏي لڏي اچڻ شروع ٿي ويا. هتي اسلام دوستيءَ جي چانو ۾ لڏي ايندڙن لاءِ وڏا بندوبست ڪيا ويا. ننڍن ننڍن شهرن ۾ پٽ جون ديگيون لائون ويون ته پناهگير اچي ڪائين. هندستاني مسلمان جڏهن پنجاب ۾ پهتا ته کين پنجاب جي ماڻهن رهڻ نه ڏنو ۽ چيائون ته پاڪستان اڳتي آهي. يعني سنڌ ۾. اهڙيءَ طرح سمورا هندستاني اچي سنڌ جي سرزمين تي پهتا. وڏا وڏا شهر ته انهن سان پرڃي ويا پر ننڍن ڳوٺن تائين به اچي پهتا. سنڌي ماڻهن ۽ پناهگيرن ۾ جهيڙا ٿيڻ شروع ٿيا. اهڙيءَ طرح کين ”مڪڙ“ سڏڻ جو اصطلاح اُڀريو. لياقت سرڪار، هندستان کان آيل پڙهيا لکيا ماڻهو هر کاتي ۾ پري ڇڏيا، ڇو ته هندو آفيسر ته لڏي هليا ويا هئا. پناهگير آفيسرن هتي، سنڌي هندن جي ڇڏيل جاين، دڪانن ۽ ٻنين وغيره تي هندستان کان آيل ماڻهن جو حق ڄاڻايو ۽ انهن کي ڪوڙا ڪليم ٺاهي ڏنا ويا، جن بابت ڪير به پڇي نٿي سگهيو، انهيءَ بنياد تي سنڌ ۾ ڪروڙن جون ملڪيتون، مفت ۾ کين ڏنيون ويون، جڏهن ته هندستان ۾ کين ڪجهه به نه هئو. انهن کي اها به خبر نه هئي ته ٻني ڇا ٿيندي آهي ۽ ڪيئن آباد ڪئي ويندي آهي. ڪي ٿورڙا روهتڪ ضلعي جا رهاڪو، ٻني ٻاري کان واقف هئا ته ٿيو خير. اهو ڏاڍو ايتري قدر ٿيو جو هندن جي لڏپلاڻ يا ورهاڱي کان يارهن ورهيه اڳ منهنجي ناني لعل بخش، هڪ هندو ڳاڻن زمين خريد ڪئي هئي، جيڪا رجسٽرار وٽ به داخل هئي، پر اڻ پڙهيل جي سُستيءَ سبب ستين فارم تي نه چڙهڻ ڪري، هڪ هندستاني ڪليمنٽ کي ڏني

ويئي. وسَ ڪيا ويا پر لوسي آفيسر ڳالهه ٿي نه مڃين. ايتري قدر جو سکر جي ڊي سي يا ڪليڪٽر عبدالوهاب شيخ جي اڳيان ڪاغذ پيش ڪيا ويا ته چيائين: مون کي بسمس ڪرائيندؤ ڇا؟ ڪجهه نه ڪندس. نيٺ اها زمين، انهيءَ ڪليمنٽ، هتي جي هڪ زميندار کي وڪرو ڪري ڏني، جيڪا پوءِ پنهنجي سؤتن خريد ڪئي.

گنهڙ ۾ نور بشر جو مسئلو ڪُليو. اصل ۾ اهي شرارتون به هندستان مان هتي اچي پهتيون هيون. هندستان ۾ ديوبند مدرسو، وهابين يا مؤحدن جو سڏجي ٿو ته وري بريلي ۾ موجود مدرسو، بدعتين يا پير پرستن جو سڏجي ٿو. جن جو اڳواڻ سيد احمد رضا بريلوي ٿي گذريو آهي. اهي ملان پنهنجي پنهنجي اثر رسوخ کي وڌائڻ لاءِ ۽ مدرسن جي آمڙني گهڻي ڪرائڻ لاءِ، عوام ۾ مذهبي اختلاف پکيڙي، ماڻهن کي بيوقوف بنائي پنهنجا پنهنجا گهر پريندا رهيا آهن ۽ ماڻهن ۾ مذهبي انتشار پيا پکيڙيندا، کين ويڙهائيندا رهيا آهن. انهيءَ بنياد تي قرآن مجيد جو ترجمو، تشريح، تاويل ۽ تفسير به پنهنجي راءِ ۽ مرضيءَ تي ڪندا رهيا آهن. چون ٿا ته سعودي عرب ۾ محمد بن عبدالوهاب، موجوده سعودي حاڪمن کي سمجھائي، اثر ويهاري اتي ڪيتريون ئي قبرون ڊهرائي ڇڏيون، جنهن ڪري اختلاف پيدا ٿيا. سعوديءَ جا حڪمران شافعي مسلڪ جا آهن، محمد بن عبدالوهاب کي وهاب کان پوءِ وهابي ۽ سندس پوئلڳن کي به وهابي سڏيو وڃي ٿو. ٻئي پاسي بريلوي مڪتب فڪر جا ملان چون ٿا ته وکين جي قبرن تي مٿو ٽيڪڻ، تعظيمي سجدو آهي، اهو جائز آهي. جڏهن ته سندن بزرگ، احمد رضا بريلوي خود انهيءَ سجدي کي ناجائز قرار ڏنو آهي. وهابي وري انهيءَ سجدي کي شرڪ ڪوٺي بريلوين کي مشرڪ سڏين ٿا. نتيجي ۾ عام ماڻهو ملائيت کان پري ٿيندو غير مذهبي بڻبو پيو وڃي. ڪي آڱرين تي ڳڻڻ جيترا انهن جي حلقي ۾ آهن. ماڻهن لاءِ معاشي مسئلا ايترا ڳنڍيل ٿيندا پيا وڃن جو روز بروز بڪون، بيماريون، ۽ ڏک کين پريشان ڪندا رهن ٿا. انهن کي وقت ڪٿي آهي، جو اهي ملن جي اجاين چڪتاڻين جو شڪار ٿين، تنهنڪري دين کي ئي دشوار سمجھي ڦٽو ڪرڻ لڳا آهن. هونئن به اهو ڪهڙو دين آهي، جنهن مان ماڻهن جي رهبري نه ٿي سگهي، ويتر مذهبي عصبيت جو شڪار ٿيندا رهن! سنڌ توڻي پنجاب ۾ ماڻهو عقلمند ٿيڻ لڳا آهن، پر سرحد ۽ بلوچستان ۾ اڃا بنياد پرستيءَ جا ڪڪر آهن، جيڪا ڳالهه مشرف جي اليڪشن ۾ پڌري ٿي آهي، جو ملا، اتحاد (ايم ايم اي) ڪافي سيتون کڻي ورتيون آهن. ٿي سگهي ٿو ان ۾ مشرف جي آمريڪا سان چالاڪي هجي يا خود آمريڪا جي ڪا اڳواٽ رٿيل

حرکت هجي، ظاهري طور تي ملان، مشرف جي مخالفت ۽ موافقت جي وچ ۾ بيٺل آهن ۽ نيٺ اهي ڳالهيون پٿريون ٿينديون!

گهٽڙ ۾ ڪشميرين لاءِ چنڊو ڪيو ويو هو، جيڪو ملڪ جي ٻين هنڌن تي به ٿي رهيو هو. اهو چنڊو هڪ سؤ چاليهه رپيا هو. جيڪو هڪ ماڻهوءَ جي ذمي ڪيو ويو ته ڪشمير سان سلهاڙيل جماعت کي پهچائي ڏئي. اٽڪل ٻن مهينن کان پوءِ انهيءَ ماڻهوءَ اهي پئسا اهو چئي واپس ڪيا ته پهچائي نه سگهيو آهيان. ان تي والد محترم چنڊو ڏيندڙ ماڻهن کي گهرائي انهن جي لسٽ موجب پئسا کين واپس ڪرڻ گهريا ته انهن ماڻهن چيو: سائين! اهي پئسا اسان خدا واسطي ڏنا آهن، تنهنڪري واپس نه وٺنداسين، اوهان پنهنجي ڪم آڻي ڇڏيو. انهيءَ ڳالهه تي اهي ماڻهو مچرجي پيا، جيڪي اڳ ۾ نور بشر جي مسئلي تي ڪاوڙيل هئا. تن ۾ والد محترم جو شاگرد مظفر علي ٻرڙو، ڪوڏو ۽ ٻه ٽي ٻيا ماڻهو هئا. تن ضلعي جي آفيسر کي درخواست ڪندي شڪايت ڪئي ته مولوي عبدالله چانڊيو ڪشميرين لاءِ چنڊو وٺي پاڻ هڙپ ڪري ويو آهي. موٽ ۾ والد محترم ۽ ڳوٺ جي ماڻهن ڏانهن نوٽيس ڪڍيا ويا ته قبر شهر ۾ اچي روبرو صفائي پيش ڪئي وڃي. والد محترم اڃا پئسا پنهنجي ڪتب نه آندا هئا. مقرر تاريخ تي ڳوٺ جي سوين ماڻهن سان گڏجي پئسا ڪڍي مذڪوره آفيسر وٽ پيش ٿيو. پرينءَ ڌر جي طرفان فقط ڇهه ست ماڻهو اچي حاضر ٿيا هئا. منجسٽريٽ، والد محترم سان گڏ پيش ٿيل سوين ماڻهن جي بيان آڌار پرينءَ ڌر کي بي عزتو ڪري ڪڍيو هو. تاهه والد محترم اهي پئسا انهيءَ منجسٽريٽ جي روبرو واپس ڪرڻ گهريا پر انهن نه ورتا. گهٽڙ واپسيءَ کان پوءِ والد محترم جماعت کي گهرائي چيو ته: عبدالله ڪٿي به بي مزي نه رهيو آهي، تنهنڪري وڌيڪ گهٽڙ ۾ رهي نٿو سگهجي.

● نصير آباد مان ڊاڪٽر عطا الاهي ۽ هڪ رٽائرڊ صوبيدار جي اصرار تي نصير آباد ڏانهن لڏڻ گهريوسون ته سڄي گهٽڙ جا ماڻهو روئندا اچي گڏ ٿيا ته اوهان کي هتان لڏڻ نه ڇڏينداسون. والد محترم کين چيو ته: عبدالله راند رس ۾ ڇڏيندو آهي، تنهنڪري وڌيڪ رهي نٿو سگهجي. نيٺ گهٽڙ وارن کي ناراض ڪري وڃي نصير آباد کان نڪتاسين. اتي به وائين جون ڇڏيل عاليشان جايون رهڻ لاءِ مليون. تڏهن مان ٽئين ڪلاس ۾ پڙهندو هوس. اڃا ڪيترا هندو لڏ پلاڻ ۾ هئا. هڪ ڏينهن اسڪول کان گهر ڏانهن ويندي، واٽ تي هڪ هندوءَ جي ڪليل دڪان تي واجهايم ته ڊگهيون واٽڪيون بنديون ۽ قلم پيل هئا، جيڪي وڪرو پني ڪيا ويا. ان وقت هو

ڪيڏانهن اٿي ويو هو ته قلمن ۽ بندين جي جهولي پري اچي گهر نڪتس. پوءِ اچي دل ۾ ارمانن جو طوفان اُٿيو ته ويچارا پنهنجو ديس ڇڏي وڃي رهيا آهن ۽ مان سندس سامان چورائي آيو آهيان. اهڙيءَ طرح اهو سامان ڪڍي واپس دڪان تي آيس ته نوجوان ويٺو هو. کيس ڏاڍي ويٺي ڪيم ۽ ڳالهه ٻڌايم. هن وري موت ۾ اهي سموريون شيون مونکي موٽائي ڏيڻ گهريون، پر مان سندس دڪان تي رکي هليو آيو هوس.

نصير آباد ۾ به گهڻو ڄا ماڻهو اچي زور ڀريندا واسطا ڏيندا رهيا هئا. گهڻو ڀر اسان کي آخري پاءُ سعد الله ڄاڻو هو. اوچتو اهو بيمار ٿي پيو ۽ نيٺ نصير آباد ۾ گذاري ويو. والده محترمه کي سخت صدمو رسيو. چيائين ته گهڻو ڀر جي ماڻهن جي ميڙين منهن کي موٽائڻ جي رنجش جو نتيجو آهي ۽ زاروزار روئڻ لڳي. نيٺ ننڍڙي جي ميت سميت لڏ ڪڍي اچي گهڻو ڀر پهتاسين. ماڻهو انهيءَ واقعي تي ڏاڍا ڏکڻا ته ٿيا پر اسان جي واپسيءَ تي ڏاڍا خوش به ٿيا هئا.

خليفي ڌڻي بخش جي پٺيءَ تي جڏهن سارين جي وڻ ڪڍندي هئي ته اسان کي وٺي ويندو هو. جتي ڪرڻي ڪرڻ سان ته وڏا وڏا مٺيا گڏ ڪندا هئاسين پر آخر ۾ پنج پنج سئريون (ڪاهيون) به ڏيندو هو، جيڪي گهر ۾ آڻي ڪٽيندا هئاسين، ته ڪافي خرچي نڪري پوندي هئي. مون سان گڏ پڙهندڙ دوستن مان، مون وانگر ڪي پرائمري ماستر ٿي سگهيا ته ڪي ڪلارڪ وغيره. اهڙو ڪو وڏو آفيسر نه ٿي سگهيو هو. گهڻو ڀر ڪجهه گهر ڊڪڻ جا به هئا. جن مان منهنجو هر ڪلاسي قربان علي هو، جنهن جو والد فيض محمد ڊڪاڻڪو ڪم ڪندو هو. جنهن سان پوءِ به ڪجهه وقت تعلق رهيو، پر جيئن ته پاڻ پنهنجي وجود ۾ ئي هٿيڪا نه هئاسون ته سڀ يار چڙوچڙ ٿيندا ويا. اٽڪل 30 ورهين کان هڪ پٺي جي ڪا خبر نه آهي. اهي به گهڻو ڀر مان قبر شهر ۾ آيا هئا ۽ اچي ڪپڙي جا دڪان کوليا هئائون. ان کان سواءِ عبدالقيوم پٽ محمد اسماعيل سان به تعلق رهيو، جيڪو بعد ۾ وئڪسينيٽر ٿيو هو ۽ شايد پوءِ شهادت ڪوٽ ڏانهن لڏي ويا هئا.

توڻي جو مان، انهن ڳوٺن ۽ شهرن ۾ ويندو رهندو آهيان، جن جي گهڻين ۾ ننڍپڻ جون ڊوڙون، ٽهڪ، سڌڪا ۽ تڪڙا تڪڙا ساڻه سمائيل آهن. مڙئي ٽئين چوٿين سال وڃي گهمي ڦري ايندو آهيان ۽ پنهنجي عمر جي واقف ڪارن سان اندر - اوراڻا ڪري پرائيون يادون تازيون بڻائي ايندو آهيان. هتي گهڻو تعلق، پرڙي جمعي عرف جمال الدين، خير محمد ۽ سندن پاءُ غلام علي سان رهيو. هي ماڻهو اصل ۾ راڳي

هئا. خير محمد سڀني کان وڏو هو ۽ گوريو هو. فالج جي بيماريءَ کان اڳ ٽائين ناچڻ توڻي عورت فنڪارائن سان ڳائيندو رهيو. ٻاهر کيس مهينا گذري ويندا هئا ته روزانو سندس پيرسن پيءُ هيبت، پڪيءَ ٽپهريءَ کان سندس اچڻ واري رستي ۾ اڪيون وجهي ويهي رهندو هو. جڏهن جاڏي ڪاڏي اوندهه هارجي ويندي هئي ته سڌڪا پريندو اچي گهر ۾ پئجي رهندو هو. والد محترم سان ڏاڍي پريت هوندي هين، جمعو (جمال الدين) ته والد محترم جا مولود چونڊو هو ۽ اتان گذر سفر ڪندو هو ۽ غلام علي ديني تعليم سان گڏ ورنڪيولر فائينل پاس ڪري پرائمري ٽيچر ٿيو هو. اڃا سوڌو حال حيات آهي. خير محمد فالج جون تڪليفون سهندي سهندي گذاري ويو ۽ جمال الدين (جمعو) به ويجهڙائيءَ ۾ گذاري ويو آهي. سندن ڪراڙي ماءُ به والده محترمه جو ڏاڍو خيال ڪندي هئي. منهنجي شاديءَ ۾ به اچي شريڪ ٿي هئي. انهيءَ وچ ۾ رئيس علي نواز گذاري ويو ته سندس پٽ حاجي مير، پيءُ جي ثواب لاءِ اڏائي جريب زمين، والد محترم کي ڏيئي ڪئي، جيڪا والد محترم نه ورتي هئي. چئي: بابا منهنجو توهان جي زمينن سان ڪهڙو ڪم. مون ته پنهنجي والد کان به زمين جو حصو نه ورتو هو.

اسڪولن ۾ امتحان وٺڻ وارا صاحب فل سوت سان گڏ مٿي تي ٽوپلو پائيندا هئا ته جيئن سندن رعب تاب رهي. تن ڏينهن ۾ مدرسي جا طالب توڻي استاد، سومهڻيءَ جي نماز کان پوءِ ويهي تيل جا ڏيڻا يا گاسليت جون چمڻيون ٻاري، سڀاڻي وارن سبقن جي لاءِ اڳواٽ تياري ڪندا هئا، جنهن سان طالبن ۾ مسئلن کي سمجهڻ جي صلاحيت پيدا ٿيندي هئي ۽ هوشيار ٿيندا هئا. خود عربي عبارت پڙهڻ جي مهارت به حاصل ٿيندي هئي، ڇو ته عربيءَ جا ڪتاب سواءِ زيرين زيرين ۽ پيشن جي هوندا آهن. ۽ انهن جي عبارت صحيح پڙهڻ ڏاڍي مشڪل هوندي آهي. ان لاءِ ته ان کان اڳ ۾ صرف ۽ نحو جا ڪتاب پڙهڻا پوندا هئا ۽ ماءُ، شرح ماءُ به پڙهبا هئا. صرف ۾ صيغا ياد ڪبا آهن ۽ نحو ۾ گرامر ۽ ترڪيب وغيره.

فارسيءَ ۾ چوڻي آهي ته:

صرفيان را مغز باشد چون سگان

نحويان را مغز باشد چون شهان

يعني: صرف پڙهڻ وارن کي ڪٿي وارو مغز هجي ۽ نحو پڙهندڙن کي بادشاهي دماغ هجي ته جيئن ڳالهه سمجهي سگهن. مدرسن ۾ ٽن چئن موضوعن جا ڪتاب گڏ پڙهايا ويندا آهن ۽ جڏهن هڪڙا

ڪتاب پڙهي پورا ڪيا ويندا آهن ته پوءِ ان کان اڳتي وارا ڪتاب شروع ڪيا ويندا آهن. جڏهن هر شعبي جا ڪتاب پڙهي پورا ڪيا آهن تڏهن دستاربندي ٿيندي آهي ان کي درس نظامي چوندا آهن.

تن ڏينهن ۾ رات جو سفر ڪيو ويندو هو ۽ سفر لاءِ ڏاند گاڏي هوندا هئا. ملڪ ۾ امن امان هوندو هو. اڄڪلهه وانگر ڪارون، جيپون، ڪوچون وغيره نه هونديون هيون، نه ئي اڄ جهڙي بي امي. سفر ڏاڍو وڻندڙ لڳندو هو. پري کان ڪنهن گهر ۾ رات جي اونداهيءَ ۾ باهه ٽمڪندي نظر ايندي هئي ته ڏاڍو عجيب منظر لڳندو هو. دل ۾ منزل تي پهچڻ جا احساس ڪر موڙ لڳندا هئا ۽ اميدن جا سوين ڏيڻا روشن ٿي ويندا هئا.

گهڙيءَ ان جي پيرپاسي گهوگهاري ۾ سڳداسي چانور ڏاڍا مشهور هوندا هئا ۽ اها ڳالهه نصابي ڪتابن ۾ درج هوندي هئي. سڳداسي چانورن جهڙا لذت ۽ خوشبودار چانور پيا شايد ئي ٿيندا هجن! گهڙيءَ چوڻي هئي ته: ٿمر نه هجڻي سان ته گهڙي پڻهه گهڙي ۾. والد محترم سياري جي ڏاڍي ٿڌ ۾ صبح جي نماز پڙهڻ لاءِ اٿاريندو هو ۽ مان اٿڻ جي نه ڪندو هوس، ته وري ڪجهه ڌڙڪا داپ ڏيئي اٿاريندو هو، ته پوءِ مسجد جي ٽانڪيءَ تان ٿڌي پاڻيءَ سان وضو ڪري، مسجد ۾ وڃي مسجد جي ڀتين سان نرڙو گسائي، نماز پڙهڻ کان سواءِ ئي موٽي ايندو هوس. سندس ليکي نماز پڙهي آيس. پيءُ عبدالحميد، گهڙيءَ ۾ هڪ مڪڙي گهوڙي ڌاري هئي. هڪ ڏينهن پاڻ موجود نه هو ته ان گهوڙيءَ جي پٺيءَ تي چڙهي واه تان پاڻي پيارڻ ويس. پاڻي پيئاري موٽيس ته گهوڙي وٺي ٿي چوٽال پڇي. مان سندس بڻڪڻ کي وٺي سندس پٺيءَ تي چنبڙي رڙيون ڪرڻ لڳس. گهوڙي بيهي ئي نه. نيٺ ڳوٺ ۾ آئي ته ماڻهن منهنجي رڙين تي اڳ جهليو ته بيهي رهي. هيٺ ته لٿس پر منهنجي دل جا ڌڙڪا ڪنهن مڱهار جا دهل تي ڏوٽڪا هئا. مَس وڃي ساهه ۾ ساهه پيو هو.

گهڙيءَ ۾ رُونشي طور، اسان کان وڏا چوڪرا مونکي ۽ پيءُ عبدالحميد کي هڪ جاءِ جي چوڌاري پڄايندا هئا. مان هڪ پاسي کان ته پيءُ ٻئي پاسي کان. ڪڏهن پيءُ اڳ ۾ پهچندو هو ته ڪڏهن مان. ٻڙڻ رئيسن جي گهران مانين کان سواءِ ٻارهن مهيني اڏائي تي سؤ رپيا روڪ، لتي ڪپڙي وٺڻ لئه ملندا هئا. پيءُ ۽ مان قبر شهر مان ڪپڙا وٺي ايندا هئاسون. قبر جو شهر، گهڙيءَ کان اٽڪل ستن ڪلوميٽرن جي پنڌ تي اتر طرف ۾ آهي. ڪا خاص سواري نه هوندي هئي. گهڙيءَ جا دڪاندار به پنهنجي گڏهن تي سودو سود وٺي ايندا هئا. عام طور تي وچان ئي وچان

ڏيرن جي ڳوٺ کان پيادل قمبر وڃبو اچبو هو. هڪڙي پيري پاء مونکي منهنجا ڪپڙا وٺي ڏئي باقي پنسا کڻي لاڙڪاڻي روانو ٿيو. مان جڏهن گهٽڙ پهتس ۽ گهر ۾ ڳالهه ڪيم. رمضان جو مهينو هو. والد محترم کي روزو هو. روزي سان قمبر اچي لاڙڪاڻي لاءِ روانو ٿيو. کيس اسٽيشن تي ڳولائي ٿي پيو هوس. پاء انب وٺي ريل جي انتظار ۾ اسٽيشن تي بيٺو هو ته مديجيءَ کان لهي ڳوٺ ڏانهن روانو ٿئي. اچي پڪڙيائينس ته پاء وٺي رڙيون ڪيون. جنهن تي پوليس وارا گڏ ٿي ويا. جڏهن والد محترم کين حقيقت ٻڌائي تڏهن چند ڇڏيائون ۽ پاء کي واپس وٺي اچي گهٽڙ نڪتو هو.

گهٽڙ ۾ موٽي ته آياسين پر مخالفت وري شروع ٿي ويئي. پير الله ڏنو شاه راشدي، پڙهو ڏياري اعلان ڪرايو ته جيڪڏهن مولوي صاحب سان ڪابه بدتميزي ٿي ته ٻڙڙا پنهنجي عزت سلامت نه سمجهن. مخالف ته ڪڏي ماڻ ٿي ويا پر اسان هندستاني يا پنجابي ته هناسين ڪين، نه ئي ڪا ملڪيت ٿي هئي جو هروڀرو رهي پئون. ايتري ۾ لاهورين لاڙڪاڻي جو مولوي محمد ڪوڪر اچي نڪتو ته هلي لاهورين ۾ مدرسو پڙهايو. لڏو ڪڏي قمبر اسٽيشن تي پهتاسين. اسٽيشن جي اولهه ۾ شهداد ڪوٽ ڏانهن ويندڙ رستي تي هڪ ننڍڙي مسجد وٽ اچي ريل جو انتظار ڪيوسون. پنهنجي غليل ڪڏي مسجد جي پوڻتان وڌن ڏين ۾ اچلايم ته ڏاڍو ڏک ٿيو هو. اڄ سوڌو اها ڳالهه وساري نه سگهيو آهيان. جڏهن به اتان گذرڻ ٿيندو آهي ته اهي گهڙيون اچي اڳيان بيهنديون آهن.

گهٽڙ جي ماڻهن کان رات جو موڪلائي ٿي هئي. سڄي ڳوٺ جا مرد توڙي عورتون اچي گڏ ٿيا هئا. وڏو جلسو ٿيو هو، جنهن ۾ والد محترم چيو هو ته: آءُ هتي ديني تعليم ڏيڻ لاءِ آيو هوس. نٿو چاهيان ته منهنجي ڪري اوهان ۾ ڪنهن به قسم جو ڦٽارو پوي، تنهنڪري عبدالله جي الا توهان! گهٽڙ لاءِ آماده ڪرڻ ۾ گهڻو تڏو هٿ مولوي فتح محمد ٽنڀي ڪنور واري جو هو، جيڪو والد محترم جو شاگرد هو ۽ اڌ ملو هو. جڪر ڳوٺ ۾ ماستر سونو ۽ سندس، گڏيل ملان مڪتب هوندو هو، جنهن کي مسلم اسڪول چيو ويندو هو. اهڙن اسڪولن ۾ ملان بي ايماني ڪندا هئا. بيت آفيسر جي آشيرواد سان شاگردن جا فرضي نالا داخل ڪري ڇڏيندا هئا ۽ امتحان جي ڏينهن ۾ ڪنهن ويجهي سرڪاري اسڪول جا شاگرد ويهاري پاس ڪرائي رزلٽ ٺهرائي ساليانا هزارين رپيا گرانٽ طور منظور ڪرائيندا هئا. سڄو سال واند ۽ سال جي پڄاڻيءَ تي ٿورو ٽڪو خرچ ڪري، ائين پنسا حاصل ڪندا هئا. تن ڏينهن ۾ هزار رپيا وڏي ڳالهه هئا.

● گهٽهڙ کان 1950ع اپريل ۾ لڏي اچي لاهورين لاڙڪاڻي پهتاسون. ڪجهه ڏينهن ته مولوي محمد ڪوڪر جي مدرسي ۾ ترسياسون ۽ پوءِ جنهن مسجد لاءِ آندو ويو هو، ان جي ڀرسان لڳو لڳ جاءِ ۾ رهڻ لاءِ آڇ ڪئي وئي. لاهورين جي جامع مسجد جي اتر ۾ اها جاءِ هن وقت ڪير مائي ٺاهڻ وارن جي قبضي ۾ ڏسندو آهيان. اها جاءِ نواب لاهوريءَ جي هئي، جنهن لاهورين جي ميمڻن جي چوڻ تي اسان جي حوالي ڪئي هئي. اڃا مدرسي ۾ ئي هئاسين ته هڪ ڏينهن گهمڻ نڪري پيس ۽ گهمندي گهمندي وڃي لاڙڪاڻي جي ريلوي اسٽيشن کان نڪتس. تڏهن اسٽيشن ريلوي لائين جي اولهه ۾ هئي. پتي جي دؤر ۾ اسٽيشن جي بلڊنگ، لائين جي اوڀر ۾ بنائي وئي، جيڪا اڃا سوڌو قائم آهي. گهر ڏانهن اچڻ لاءِ پريشان ٿي ويس جو واپسيءَ جو رستو ڀلجي ويو هوس. نيٺ ريلوي لائين وٺي اتر طرف هلڻ لڳس جو لائين مدرسي کان نظر ايندي هئي. اهڙيءَ طرح مدرسي جي ڀر ۾ واهُ وهندو هو، شايد پراڻو گهاٽو هو، اهو وٺي اچي مدرسي کان نڪتس.

لاهورين ۾ اچڻ کان پوءِ، مونکي ڀي وي اسڪول ۾ داخل ٿيڻ جو وجهه مليو هو. گهٽهڙ مان چار درجا پاس ڪري آيو هوس، تنهنڪري هن اسڪول ۾ پنجين درجي ۾ داخلا ورتي. اصل ۾ مون کي پڙهڻ جو ڪو شوق هو، نه ته والد محترم جي ڪابه دلچسپي نه هئي ته ڪو دنياوي تعليم پڙهون. تڏهن ته پيءُ عبدالحميد پرائمري پڙهڻ کان ڪڍي بس ڪئي هئي. هن اسڪول جو هيڊ ماستر شاهه محمد عباسي. پيرسن، سنهڙو، قداور، ٽي پيءُ جو مريض هو. اسان جو استاد ڌڻي بخش هو، جيڪو صوفي منش هو ۽ سامر جنسن گهاٽي سان عليڪ سليڪ هيس. ويدانيت جا پوئلڳ هئا، تنهنڪري سندن من ۾ محبت جي مايا هئي. نفرت جو نالو ئي نه هو. هونئن به سنڌ ۾ اسلام کان اڳ ويدانيت هئي، جيڪا صوفي ازم جهڙو رنگ ڏنگ رکندي هئي. سنڌي ماڻهن ۾ ميٺ محبت، ذڪر فڪر، راڳ رنگ جو شوق هو جنهن دلين ۾ ايڪتا پيدا ڪئي هئي، سا صوفي بزرگن جي روين، تعليم ۽ محبت جو نتيجو هئي. سچا صوفي ڪنهن بادشاهه جي ڪاڻ به نه ڪڍندا هئا، ڇو ته بادشاهه ۾ سندن ڪابه لالچ نه هوندي هئي. هڪ اهڙي درويش جي ڳالهه ڪندا آهن ته هڪ ڀيري سياري جي مند ۾ صبح جو بادشاهه پنهنجي وزيرن ۽ خاص عمائدن سان گڏجي ان درويش وٽ پهتو ۽ ان کان ڪنهن ضرورت جي پڇا ڪيائين ته درويش ورائيس: منهنجي سامهون بيهي سج جي اُس نه روڪ ۽ چانو نه ڪر. ڀي ڪابه ضرورت نه آهي. اهڙا ئي صوفي ماڻهو، محبتن کي عام ڪندا رهيا ۽ هونئن به هتان جا ماڻهو نبوي

صفتن جا مالڪ رهيا آهن. هي ته ٻاهرين رولاڪن ۽ حملي آورن جي حرڪتن جا پايڇا، هتي جي ماڻهن تي به پيا آهن، ورنه اهي سؤ سيڪڙو تاجي پيٽي پٽ هئا. ان کان سواءِ پيٽ پوڄاري، نالي جا صوفي به هئا، جيڪي بادشاهن جي خوشامد ڪري سنڌ ۾ جاگيرون ۽ زمينداريون حاصل ڪري ويهي رهيا ۽ ڪي بدفطرت ماڻهو آهن جي پوئلڳيءَ ۾ اچي ڪري خراب ٿيا ۽ سنڌ سماج کي خراب ڪري ڇڏيائون.

گهڻي زماني کان پوءِ سام سان سنگ ٿيو هو. سچ پچ صوفي ماڻهو هو. سندس زمين تي به پيا قبضو ڪري ويهي رهيا هئا. هيءُ ويدانتي عالم، ڊاڪٽر سِرا ديويءَ سان رهندو هو، جيڪا عمر ۾ کانئس ڪافي ننڍي هئي. سام ۽ سِرا جا گستاخ، سندن ڪتاب ”جيتامڙيءَ جي ڊائري“ ۾ آهن. اهو ڪتاب اٽڪل چار سؤ صفحن تي مشتمل آهي. مونکي به ٻه ڪاپيون ڏنيون هئائين. جن مان هڪ ڪاپي خيرپور جي نوجوان ليکڪا، استاد، شهنواز رحمان ميمڻ کي سندس شاديءَ تي تحفي طور ڏني هيم. انهيءَ جي شاديءَ ۾ منهنجو ڪٽنب شريڪ ٿيو هو. جنهن کان پوءِ هامي جي پهرين وريءَ تي شريڪ ٿيا هئاسين ۽ موٽي اچي شهنواز جي گهر رهيا هئاسين. شهنواز ميمڻ سان منهنجي ڏيٽ، سکر جي بي ايڊ ڪاليج (يعني ڪاليج آف ايڊيوڪيشن) ۾ ٿي هئي. جتي ڪاليج مان ويندڙ شاگردن وڏو فنشڪن ڪوٺايو هو ۽ مونکي ان ۾ قومپرست نوجوان وهاب پيو سڏيو هو ۽ شهنواز به انهن سان ٻانهن ٻيلي هئي. مون سان خط ڪتابت شروع ٿيس ته شاديءَ جو سڏ ڏنائين. شاديءَ جي ڏينهن شريڪ نه ٿي سگهيا هئاسين پر ٻن ٽن ڏينهن کان پوءِ شاديءَ جو جوڙو ۽ جيتامڙيءَ جي ڊائري ڪٿي، مان، منهنجي گهر واري عمرهه، ۽ منهنجي شاعرا ڌيءَ رضيه ناياب ويا هئاسين.

پي وي اسڪول ۾ حاضر ٿيس ته هڪ هندو ماستر، شايد گاگن داس نالو هوس، هڪ زباني حساب ڏنو هو. حساب ڏاڍو سولو هو ۽ مونکي حساب پيڇڻ کان اڳ ڪل اچي ويئي. حسابن ۾ ڏاڍو هوشيار هوس. پر جڏهن جواب ڏنر ته اهو غلط هو ۽ اُپهرائي سبب ڏاڍو لهجي ٿيو هوس. حساب هو ته: پائي ۽ پنسي جا چار ڪنٽڙا ته پائي گهٽ پنسي جا ڪيترا ڪنٽڙا ملندا. مون ٺهه ٻه چيو ٿي. جيڪو واقعي به غلط هو. مون اُپهرائي ۽ پاڻ تي حد کان وڌيڪ اعتماد جو شڪار ٿيندي، پنسي مان پائي ڪاٽ نه ڪئي. ڪاٽ ڪرڻ سان جواب به اچڻو هو. خير، پوءِ ته منهنجي ذهانت جا سمورا استاد ڦاٽل ۽ معترف ٿيا هئا. هن اسڪول ۾ مون سان گڏ لطف علي منگي، نثار علي منگي، عبدالواحد ابڙو، محمد امين شاهه، سندس ڀاءُ

روشن علي شاه، دين محمد بروهي، شمن دايو ۽ ٻيا هئا. منهنجي انهن سان آخر تائين واقفيت رهي. اتي مون سان ڏاڍو پيار ڪندڙ هڪڙي نهايت خوبصورت چوڪري به پڙهندي هئي. جيڪا رسيس توڻي موڪل کان پوءِ منهنجا ڪتاب پنهنجي گهر کڻي ويندي هئي ته جيئن انهيءَ بهاني سان مان سندس گهر وڃان. تڏهن سندس عمر ٻارهن ورهيه ڪن هئي. مون کي به ساڻس ڏاڍو پيار ٿي ويو هو. گهڙي نه ڏانس ته پريشان ٿي ويندو هوس. وڏ گهرائي چوڪري هئي. هڪ آچر تي مان ڦلڦين جو دٻو کڻي سندس گهر کان گذريس ۽ هوڪو ڏنر ته منهنجو آواز سڃاڻي فوري ٻاهر نڪري آئي هئي. ڏاڍي ڪاوڙ ڪئي هئائين، ڦلڦين ڪپاڻ ٿي. نيٺ ڦلڦي ڪارائي مٺي ڏيئي وئي وعدو ڪيو هومانس ته اڳتي ڦلڦيون نه ڪپائيندس ته ڏاڍي خوش ٿي هئي ۽ زبردستي پنسا ڪڍي ڏنا هئائين ته گهر وارن کي ڏيان.

ننڍپڻ جون محبتون يا هونئن به ڪي محبتون نصيب نه ٿينديون آهن ۽ وقت جدا ڪري ڇڏيندو آهي. اهڙيءَ طرح جڏهن 1951ع مٺي ۾ لاهورين مان لڏي وياسين ته هميشه لاءِ هڪ ٻئي کان جدا ٿي وياسين. هڪ ڏينهن اڳ ۾ کيس ٻڌايو هوم ته هاڻي وري پاڻ ملون يا نه ملون ته پاڪر پائي ڏاڍو رُني هئي ۽ مون به روئڻ جي راه ورتي هئي ۽ وري نه ملياسين. 1999ع ۾ هڪ نوجوان نياڻي مون وٽ اسلاميات پڙهڻ آئي هئي. پندرهن ويهن ڏينهن کان پوءِ جڏهن ساڻس واقفيت وڌندي ويئي ته ڪانئس پڇي ورتو هوم ته فلاڻي نالي واري عورت تنهنجي ڇا ٿيندي آهي ۽ ڇا اها زندهه آهي! ته نه. پوءِ چيائين: سر پُڇي. نيڪ آهي. منهنجون اڪيون آليون ٿي ويون، ته مون کان پڇيائين: سر! توهان کيس ڪيئن سڃاڻو؟ چيم: ٻي وي اسڪول ۾ گڏ پڙهندا هئاسون. ان کان پوءِ سندس باري ۾ ڪافي احوال ورتو هوم ۽ کيس چيو هوم ته جڏهن پُڇيءَ سان ملڻ ٿيئي ته چئجانس: اهو ماڻهو توهان کي تمام گهڻا سلام ۽ پيار چونڊو آهي، جيڪو توهان سان گڏ ٻي وي اسڪول ۾ پڙهندو هو ۽ جنهن جا ڪتاب توهان پنهنجي گهر ڏي کڻي ويندا هئا. ان کان پوءِ خبر پيئي هيم ته اهي واقعي به وڏا ماڻهو آهن. انهي ساروڻين تي هڪ آزاد نظر چيو هوم، جنهن جو عنوان به ساروڻيون آهي:

ساروڻيون

ياد ڪڍي ٿي دل ۾ جيڪي سَلَ تي سَل، وساريان ڪيئن!
گذريل پَل وساريان ڪيئن!

پُريان پورا پنج ڏهاڪا،
 اڪڙين آڏو ايشن اچن ٿا - جيئن هوا تي گل نچن ٿا.
 هڪ اسڪول ۾ گڏجي پڙهندي،
 موڪل ويلي ٻانهن - وراڪا.
 پنهنجا، منهنجا بڪ سڀيئي،
 چوندي هُئينءَ تون، گهر ڏي نيشي:
 ”ويه ته مون سان شام جو وڃجان.“
 ۽ ها - صبح سويري اچجان!
 ريشم جهڙا هٿ هٿن ۾،
 ڏيئي ڪيئن جهليندين هُئينءَ!
 اهڙي جھل وساريان ڪيئن!
 گذريل پل وساريان ڪيئن!

ڪيئي پيار گلن تي وڃي،
 سارو آنت سڏيندين هُئينءَ.
 پوپٽ جهڙا چپ چپن تي،
 آڻي هيشن چئي ڏيندي هُئينءَ:
 تنهنجيءَ ڪڇ ۾ پئي هُجان ها،
 ڪوبه نه ساري، ڪوبه نه ڳولي،
 ايشن ٿئي شل! ايشن ٿئي شل!!
 اهڙي شل وساريان ڪيئن!
 پيارا پل وساريان ڪيئن!

تن ڏينهن ۾ آچر واري
 پرڻت پاري.
 من موڪل وساريان ڪيئن!

جنهن تي قلفيون ڪڍندو هوس،
 گهر - پاتين ڪي، پنسا ڏيئي وٺندو هوس،
 هڪڙي ڏينهن ڏسي ورتو هُئ،
 اُرهه ٿيندي ڪيئن چيو هُئ:
 اڳتي قلفيون موز نه ڪڍجان.
 هي وٺ پنسا!

گھر ڀاتين کي ڏيئي وڻجان“
 اڪڙيون، اڪڙين ۾ اوڻيندي،
 وڙاڻيو هوم:
 منهنجي هٿ ۾ ڦلڻي ڪا!
 نه ڪڏندس اڳتي.
 دل - آشا کي ماڻيو هوم.
 ڦلڻي ڪاڻي ٻنهي ڳلن تي،
 پيار ڪيو هو، مون به ڪيو هو.
 اهڙو پيار ۽ اهڙا ڳل ساريان ڪيئن!
 ۽

پوءِ اهڙا وڇڙي وياسين،
 پن ڇڻ رت ۾،
 ٿرڙ وڻن جان اڇڙي وياسين،
 هاڻي ڪاڻي ڄاڻ نه آهي،
 توکي منهنجي، مونکي تنهنجي،
 ڇڻ هي جيون پاڻ نه آهي.
 تنهنجيون ساروڻيون پر آهن.
 اڄ پي
 تنهنجي گهر جي پيرسان،
 گذريو آهيان.
 وڇوڙي ۾ ڪنهن ڪڪ وانگر اڏريو آهيان.
 اڪڙيون، ڇپ رکيا ٿر تنهنجي گهر جي در تي.
 ديوارن تي.

پنهنجي پيار جي آثارن تي.
 جن مان اڄ پي پياري! مونکي،
 تنهنجي ئي سرهاڻ اچي ٿي.
 اڪڙين ۾ آلاڻ اچي ٿي.
 نيٺ - ڪنول ساريان ڪيئن!
 گذريل پل ساريان ڪيئن!
 تنهنجي شل ساريان ڪيئن!
 سڪ ڪڍي ٿي دل ۾ جيڪي،

سَلّ تي سَلّ وساريان ڪيئن!

پر

اُن کان پي زياده مونڪي،

ڌارين ماڻهن سُر ڏنا هن،

پُور ڏنا هن:

جيئن ڪو ڪنهنجي چيئري بُت تان

لاهي ڪَل - وساريان ڪيئن!

وساريان ڪيئن!

اهڙا پَل وساريان ڪيئن!!!

•

لاهورين مان ميمڻ برادريءَ جون ٽڪيون اينديون هيون. لڳي ٿو مُفت خوريا پينوءَ جو آندر ٻڏي وڃي ٿو ۽ ان کي اهڙي ڪم ۾ گهٽتائي نظر ئي نٿي اچي. اسين ته هناسين ٻار! ميمڻن ۾ حاجي محمد عظيم، سندس پٽ غلام صديق مڙيو ئي خيال ڪندا هئا ۽ ورتاءُ ۾ چڱا هئا پر حاجي محمد عظيم جي وڏي پٽ محمد عثمان جو لاڙو مشورين ڏانهن پئي لڳو. حاجي عظيم جو نيرو لڪو ڌنڌو هوندو هو. هن وقت جتي عثمان ميڊيڪل اسٽور ۽ ڊاڪٽر اڪرام تنيو وارن جي ڪلينڪ آهي، اهو سڄو پلاٽ حاجي جي قضي ۾ هوندو هو. ٿوري ئي وقت ۾ والد محترم جي وعظ رنگ لاتو ۽ جاڏي ڪاڏي ”وهايي وهايي“ جي گونج ٿي ويئي. مخالفتون اوج تي پهچي ويون. مولوي محمد ڪوڪر پنهنجيءَ ذات ۾، نه ته خالص مؤحد هو، نه ئي پير پرست يا قبرن تي باسُون باسيندڙ. پنهنجي رستي وارو ماڻهو هو. نه ٻئي سان نه تشين سان. فارسيءَ جو سُٺو ڄاڻو هو. تنهنڪري سندس نياڻو لقمان، جيڪو پوءِ لقمان حڪيم جي نالي سان شاعري، توڻي جلد سازي ڪندو هو، قائم شاهه بخاريءَ ڀرسان ۽ اڃا سوڌو اهو دڪان سندس پٽ عبدالمجيد ڪوڪر جي هٿ ۾ آهي ۽ ساڳيو ڌنڌو ٿيندو آهي، سو به فارسي سٺي پڙهيو هو. تڏهن والد محترم کي خط لکيائين جنهن ۾ عبدالله جي بدران عدوالله لکيو هئائين. شايد تڏهن مذهبي اثر ڪجهه وڌيڪ هوس. گهڻن ورهين کان پوءِ جڏهن منهنجي ساڻس شاعراڻي دوستي ٿي ته منجهس مذهب جو ميمر به ڪونه هو ۽ چوندو هو ته ملان کان ٻلو چڱو آهي. حاضر جواب غضب جو هو. چڱي روايتي شاعري ڪندو هو. هڪ ڀيري سندس پٽ سلطان ڪوڪر، لاهورين جي اديبن خلاف ڪي مضمون ڇپايا هئا ته کيس مون لاءِ غلط فهمي ٿي هئي، چيو هئائين ته: اهو ڪم تنهنجو آهي، سلطان جي ڪلهي تي، بندوق

رکي هلائي اٿين. مون کيس ورائيو هو: حڪيم صاحب! مون جنهن سان به دوستي رکي آهي ته پڳي نه آهي. تون پڇندين به دڪان تي ايندوسان. ته چپ ٿي ويو هو. جڏهن کيس اصل حقيقت جي خبر پيئي ته اهو سلطان جو ذاتي ڪم هو، ته مون ڏانهن سندس روپن ۾ بهتري آڻي ۽ دوستي پيدا ٿي پيئي هئي. پوءِ جڏهن به ڪو مشاعرو ڪرائيندو هو ته صدارت مون کان ڪرائيندو هو.

نيٺ مشوريا ميمڻ مچرجي، مولوي محمد قاسم مشوري وٽ ويا ۽ والد محترم جي وهابيت جي شڪايت ڪيائون. هڪ ڏينهن کيس مولوي محمد ڪوڪر جي مدرسي ۾ آندائون. سو سوا سو ماڻهو هئا. والد محترم کي به اطلاع ڪيائون، جيڪو مدرسي ۾ آيو ۽ خوش خير عافيت کان پوءِ بحث جي شروعات ٿي.

بحث ڇو ٿيندا هئا؟ انهن جو بنياد ته دڪانداري هو پر گهڻو اڳي به اهي اختلاف شروع هئا. مثلاً چئن مسلڪن وارا، شافعي، مالڪي، حنبلي ۽ حنفي جدا جدا خيال رکندا هئا پر اهي جدا جدا خيال تڏهن محض فقهي مسئلن تي هوندا هئا. هن دؤر ۾ ته وري رڳو ٽي رڳو حنفي مسلڪ ۾ ئي اختلاف اڀري پيا هئا. جڏهن ته شيعا توڻي، اهل حديث ته وري الڳ هئا. ملائيت کي ويجهڙائيءَ کان ڏسو ته مذهب ۾ فرقا پرستيءَ کي اوج تي رسائي، قتل غارت گريءَ کي وڃي پهتا آهن. نه ته ڪو سني مسجد ۾ سلامت آهي نه ئي ڪو شيعو امام بارگاهه ۾. وري سني به هڪ ٻئي تي ڪفر جون فتوائون ڏيندا رهيا آهن. خود وقت جي حڪومت به انهن اختلافن ۽ فسادن کي هوا ڏيندي رهي آهي، ته جيئن حڪومت جي خلاف ڪو گڏيل محاذ ڪڙو نه ٿئي. سنڌ ۾ ڏاڙيل ڪلچر کي هٿي ڏني وڃي ۽ امن امان جو مسئلو ڄاڻي ٻجهي پيدا ڪيو ويو آهي ته جيئن رياست جا نيم فوجي ماڻهو امن امان قائم ڪرائڻ جي بهاني سان هتي رهن ۽ سنڌ جو ڪاٺين پيئن. ان لاءِ به وري سنڌي ماڻهن کي ڀرتي نه ٿو ڪيو وڃي يا ته ان ۾ پنجابي آهن يا وري پٺاڻ ۽ جڏهن به انهيءَ مسئلي کي سنڌ اسيمبليءَ ۾ کنيو وڃي ٿو ته انهن کي ماڻ ڪرائي وڃي ٿي. امن امان آهي ته وري انهن ئي ايجنسين هٿان ڪٿي نه ڪٿي قتل غارتگري ڪرائي وڃي ٿي. خاص ڪري ان ۾ رينجرس جو وڏو ۽ مکيه ڪردار آهي. ايتري قدر جو چونڊ ملان اڳواڻ، انهن هٿان قتل ڪرائي مخالف ڌر تي الزام هڻائجي ٿو ته جيئن فساد ٿي فساد هجي ۽ ماڻهو حڪومتي حرامپاين ڏانهن توجهه ٿي نه ڏئي سگهن. ملازم جا ماڻهو پنهنجي پنهنجي خيال ۾ صحيح رستي تي آهن ۽ سندن مخالف غلط آهن، ان لاءِ ڪيئي دليل گهڙي ڪٿي پيش ڪندا آهن. مون هڪ ڪتاب ڏنو هو، جيڪو بريلوي مڪتب - فڪر وارن جو هو ۽ ان ۾ هڪ هزار هڪ اعتراض يا سوال

هئا. جن جو ديو بندن ڪڏهن به جواب نه ڏنو هو. اهي ڳالهيون جن کي ديو بندي بدعت قرار ڏيندا رهيا آهن، سي سندن ديو بند جي بزرگن تي حوالن سان ثابت ڪيل رهيون آهن پر ان لاءِ ماڻ ٿي رهيا آهن. اهڙيءَ طرح پنهنجي اثر رسوخ وڌائڻ ۽ پنهنجي رُتبي کي بلنديءَ تي پهچائڻ ۾ به سڀ ڌريون اڳتي اڳتي رهيون آهن. مثال طور: مان پنهنجي گهران نڪران ٿو ۽ وڪ وڪ تي ماڻهو مون سان پيرين پوندا، ملندا رهن ٿا، ڪي استاد هجڻ جي ناتا تي ڪي اديب هجڻ جي ناتا، ته منهنجي اندر ۾ وڌائيءَ جو احساس ته پيدا ٿيندو ٿي ۽ دل ٿي دل ۾ خوشيءَ جي موج ڪر موڙيندي. بلڪل اهڙيءَ طرح ملن توڙي پيرن سان مسئلو آهي.

مولوي مشوري صاحب سڀ کان پهريون ’ض‘ جو مسئلو ڪنيو ۽ چيو ته ’ض‘ تي ڪهڙو خيال آهي؟

پرساڻ ٿي اٽڪل پنجاهه، پنجونجاهه ورهين جو ماڻهو حافظ غلام صديق ويٺو هو. والد محترم ان کي چيو ته سورة فاتحه پڙهي. حافظ سورة فاتحه (الحمد) پڙهي ۽ آخر ۾ ”غير المغضوب عليهم ولا الضالين“ کي ’ذ‘ جي آواز ۾ پڙهيائين. اهڙيءَ طرح حافظ کان ٿي پيرا ساڳيا لفظ پڙهايا ويا ۽ ٽيئي پيرا ساڳئي نموني پڙهيائين ته والد محترم، مشوري صاحب کان پڇيو ته صحيح پڙهيائين؟ جنهن چيو: بلڪل نه. جماعتين پڇيو ته پوءِ ڇا ڪيون؟ اسان ته هميشه ائين پڙهندا آيا آهيون. چيائين ته قرائت سڪو، نه ته نماز نه ٿيندي. اهو فيصلو ته ٿي ويو ته: ”ض“ نه ”ظ“ سان مشابهن پڙهڻو آهي نه ئي ”ذ“ ڏيڌر سان.

ان کان پوءِ سماعِ مؤتي جو مسئلو اٿاريائين. يعني مري ويل ماڻهو ٻُڌن ٿا. والد محترم چيو ته هڪ مريض کي نشي جي انجڪشن هڻي، وڌ ٿڪ ڪبي آهي ته ان جيئري ماڻهوءَ کي ٿي خبر نه پوندي آهي ته بلڪل فوت ٿي ويل ماڻهوءَ کي ڪٿان خبر پوندي. فقط ٿي فقط رسول الله ﷺ جن لاءِ اتفاق آهي ته هتان صلوة پڙهي ته ملائڪ ڪٿي پهچائين ٿا ۽ جيڪڏهن روضي تي پڙهجي ٿي ته پاڻ ٻُڌن ٿا. تنهنڪري عام ماڻهن لاءِ اهڙو ڪوبه دليل نه آهي ته مري ويل ٻُڌن ٿا. باقي مقامن تي السلام عليڪم يا اهل القبور چوڻ حضور ﷺ جي فرمان جي پوئواري آهي ۽ اها دعا جي مفهوم ۾ آهي. انهيءَ تي به مولانا مشوري ماڻ ٿي ويو هو.

ٽيون مسئلو سامهون آيو ته هڪ ماڻهو گم ٿي وڃي ٿو. پنجن ڏهن ورهين کان پوءِ سندس گهر واريءَ کي ٻار ڄمي ٿو. مشوري صاحب چيو ته اهو ٻار اصل گم ٿيل پيءُ جو ليکبو ۽ اها بزرگن جي راءِ آهي. جنهن لاءِ ٿي دليل گذاريا ويا آهن. سڀ کان پهريون ته: اهو گم ٿيل مرد ولي الله آهي، رات جو اچي گهر واريءَ سان مليو ۽

ٻار ٿي ويو ۽ پوءِ هليو ويو. يا انهيءَ مرد جي ڪنهن ولي الله سان دوستي آهي ۽ اهو ولي الله دوست، کيس ڪرامت جي زور تي رات جو وٺي آيو ۽ مرد پنهنجي گهر واريءَ سان مليو ۽ پوءِ هليو ويو ته ٻار ٿي ويو يا وري ڪو ولي الله ان عورت جي مڙس جو دوست آهي ۽ ان جي تقاضا تي عورت کي ڪڍي مرد وٽ ويو ۽ مرد پنهنجي گهر واريءَ سان مليو ۽ ٻار ٿي ويو. پوءِ عورت کي موٽائي اصلي گهر ۾ ڇڏي ويو.

ائين ئي دليل مشوري صاحب گذاري ماڻ ڪئي ته والد محترم چيو ته: مولانا اڃا هڪ دليل رهجي ويو اٿو، پڇيائين ڪهڙو؟ والد محترم چيو ته: ٿي سگهي ٿو ته انهيءَ مرد جو ولي الله دوست، عورت کي ڪڍي ويو ۽ وات تي پاڻ ٿي عورت سان مليو ۽ ٻار ٿي ويو.

ان تي مشوري صاحب ڪاوڙجي اٿيو. ماني به نه ڪاڌائين. وڃي جيب تي چڙهيو. ماڻهن پڇيس ته: اسان لاءِ ڪهڙو حڪم آهي؟ ته چيائين: عبدالله جي پويان نماز نه پڙهو. اختلافن جو سلسلو هلندو رهيو. نيٺ مشوري صاحب، ملتان جي مولوي سعيد احمد ڪاظميءَ کي گهرايو ته والد محترم سان مناظرو ڪري. انهيءَ مان سمجهڻ ۾ اچي ٿو ته مشوري عالم نه، پر مشائخ هو. ملتانءَ کي به ٽي ڏينهن رهائيو ويو هو ۽ والد محترم کي مناظري لاءِ چوايو ويو. مقرر ڏينهن تي لاهورين جي انهيءَ ئي جامع مسجد ۾ جنهن جي ڀرسان اسين رهندا هئاسين، ماڻهو اچي گڏ ٿيا هئا. شاهي بازار جي جامع مسجد جي پيش امام بخاري، مولوي نورالدين چانڊيو، مولوي محمد ڪوڪر ڪان سواءِ آسپاس جا ڪيترائي عالم اچي گڏ ٿيا هئا. مولوي نورالدين چانڊيو، ديوبند جو فاضل عالم هو، اسان کان اڳ لاهورين ۾ رهندڙ هو. هاءِ اسڪول ۾ عربي ٽيچر هو. سندس شادي گويانگن مان ٿيل هئي، سٺو مقرر هو. والد محترم سان تمام گهڻي ويجهڙائي هئس. شاعري به سٺي ڪندو هو. سندس شاعريءَ جو ڪتاب ”موج - نور“ نالي سان ڇپيو هو. اسان لاهورين مان لڏي وياسين ته گهڻو پوءِ شيعا مذهب اختيار ڪيائين پر شايد ٿوري وقت لاءِ. اسان جڏهن 1980ع ۾ لاڙڪاڻي ۾ وري لڏي آياسين ته والد محترم سان روزانو، شيخ زيد ڪالونيءَ ۾ ڪچهري ڪرڻ ايندو هو، مولوي محمد ڪوڪر وفات ڪري ويو. جنهن کان پوءِ والد محترم اپريل 1984ع ۾ لاڏاڻو ڪيو ته مولوي نورالدين شديد اثر قبوليو ۽ مئي 1984ع ۾ اوچتو وفات ڪري ويو. کيس شهاب الدين، بدر الدين ۽ جمال الدين پٽ آهن، جيڪي لاڙڪاڻي ۾ رهن ٿا. والد محترم جو دوست مولوي رحيم بخش بلوچستانيءَ کي خبر پيئي ته اٽڪل پنجاهه هٿياربند وٺي آيو ته متان چانڊئي تي حملو ڪيو وڃي.

پوري وقت تي والد محترم گهران نڪري مسجد جي ٿانڪيءَ تي اچي وضو

ڪرڻ لڳو هو ته هڪرو سڀر سڌرُ همراهه، ساڻي ٽوپيءَ سان، ڪلهي تي ٿرهرِي جو ڏنڊو کنيو اچي والد محترم جي مٿان بيهي پڇڻ لڳو: مولوي عبداللہ چانڊيو تون آهين؟ والد محترم يڪدم انڪار ۾ جواب ڏنو. اهڙيءَ طرح اهو ماڻهو هليو ويو ۽ والد محترم وضو ڪري مسجد ۾ داخل ٿيو. مسجد ۾ اترئين پاسي کان والد محترم ۽ سندس هر خيال مولوي ته ڏاکڻين پاسي کان سعيد احمد ڪاظمي، مشوري ۽ سندن پوئلڳ جماعتي ويٺا هئا. مناظري جي شروعات ڪندي ڪاظميءَ چيو ته: هيءَ منهنجي هٿ ۾ هڪ ديوبندي مولويءَ جو ڪتاب آهي، لکيو اٿس ته: هن دنيا ۾ ماڻهو اڳ ۾ پيدا ٿيندو آهي ۽ الله تعاليٰ کي خبر پوءِ پوندي آهي ۽ اهڙيءَ طرح ماڻهو ڪوبه عمل ڪري گذرندو آهي، تنهن کان پوءِ الله تعاليٰ کي علم ٿيندو آهي. پوءِ سامهون ويٺل ماڻهن کي چيائين ته جنهن مولويءَ جو الله جي باري ۾ اهڙو عقيدو هجي ته اهو ڪافر آهي يا مؤمن؟ سڀني ماڻهن هڪ آواز ٿي چيو ته: ڪافر، ڪافر، ڪافر. ان کان پوءِ والد محترم کي چيائين ته: اهڙو عقيدو رکندڙ ڪافر آهن، اوهان لکي ڏيو! والد محترم کي سندس دوست عالمن زور ڀريو ته فتويٰ لکي ڏيو. والد محترم چيو ته مان ڪتاب جي عبارت ڏسڻ کان سواءِ فتويٰ لکي نه ڏيندس. پوءِ ڪاظميءَ کان ڪتاب گهريائين، جنهن ڪتاب ڏيڻ کان انڪار ڪيو. سندس انڪار تي سمورن ماڻهن گڏيل آواز اٿاريو ته ڪتاب ڏيو، ڪتاب ڏيو. نيٺ ڪاظمي ڪتاب ڏيڻ لاءِ مجبور ٿيو ۽ ڪتاب ڏنائين. والد محترم وڏي آواز سان ڪتاب جي عبارت پڙهي. پوءِ ٻڌايائين ته: ڪتاب جو لکندڙ عالم چوي ٿو ته: دنيا ۾ معتزلي فرقي جا ماڻهو آهن، جيڪي چوندا آهن ته شين بابت علم، الله تعاليٰ کي اڳ ۾ نه آهي پر پوءِ ٿيندو آهي. پوءِ ڪتاب جو مصنف چوي ٿو ته: معتزلن جي اها راءِ غلط آهي ۽ ان لاءِ دليل به ڏئي ٿو. مجمعي کي مخاطب ٿيندي والد محترم چيو ته: وان پچران واري ديوبند عالم، معتزلن جي ڳالهه کي نقل ڪيو آهي ۽ ڪاظميءَ ڪوڙ ڪري اها ڳالهه ڪتاب جي مصنف تي مڙهي آهي. هاڻي توهان ٻڌايو ته مسجد ۾ ڪوڙ ڳالهائي، ڪفر ڪاظميءَ ڪيو آهي يا ڪتاب جي مصنف؟ جيڪو ماڻهو پاڻ کي عالم سمجهي، ٻئي عالم تي ڪوڙ مڙهي ۽ ڪفر جي فتويٰ مڙهي اهو پاڻ ڪيترو مؤمن مسلمان ٿي سگهي ٿو؟ والد محترم جي انهيءَ ڳالهه تي ڪاظميءَ جي منهن جو رنگ اڏامي ويو. هزارن ماڻهن جي وچ ۾ مسجد ۾ ڪوڙ ڳالهائڻ تي سخت شور پيدا ٿيو. والد محترم کي ڪلهن تي کنيو ويو ۽ نعرا شروع ٿيا. حق زنده آباد - ناحق مرده باد. توحيد زنده باد - بدعت مرده باد وغيره. ڪاظميءَ وڌيڪ بحث لاءِ چيو پر جامع مسجد جي پيش امام بخاريءَ اعلان ڪيو ته

ڪوڙي ۽ بي ايمان ماڻهو سان ڪوبه بحث نه ٿيندو. جلوس ڪڍي والد محترم کي هار پارايا ويا. والد محترم جي دوست عالمن جي به اڪ کلي ته مناظرن ۾ ڪهڙيون ڪهڙيون چالاڪيون ڪيون وينديون آهن. سڄو مجموعو چڙوچڙ ٿي ويو. مشوري ۽ ڪاظمي پريشان ۽ پشيمان ٿي هليا ويا هئا.

ان کان پوءِ گجها گجها، ڌمڪين ۽ گارين وارا خط اچڻ لڳا. آخرڪار والد محترم، مشوري صاحب کي نياپو ڪيو ته: جيڪڏهن تون ۽ تنهنجا حواري غليظ حرڪتن کان باز نه آيا ته مجبوراً جاگير جي چاندين کي گهرائي، انهن جي بيهودائپ جو جواب ڏيڻو پوندو.

مان سمجهان ٿو ته انهيءَ نياپي ٺاڀر آڻي ڇڏي ۽ ڌمڪين وارا خط اچڻ بند ٿيا ويا. توڻي جو منهنجي خيال ۾ جاگير جا چانديا انهيءَ مذهبي مسئلي تي نه اٿن هاڻو ته چاندين ۾ به ڪيترائي ماڻهو مشوريءَ جا مريد هئا. تاهه مشوريءَ وڏي فساد ٿيڻ جي خطري کان، پنهنجي پوئلڳن کي حرڪتن ڪرڻ کان منع ڪري ڇڏي. باقي والد محترم جا بلوچ دوست يا شاگرد گوڙيا فساد ڪري سگهن پيا پر چڱو ٿيو جو اهي حرڪتون بند ٿي ويون. والد محترم انهيءَ انتها پسنديءَ وارو خيال رکندڙ ٿي نه هو. رڳو حرڪتن کي پنجنو ڏيڻ لاءِ ائين ڪيائين، توڻي جو چانديا هن دؤر ۾ بدنام به ٿيا آهن. مناظري کان پوءِ جڏهن والد محترم گهر ۾ آيو هو ته مون کائڻس ان جو سبب پڇيو ته: ”مان عبدالله نه آهيان“ واري ڪوڙ جو مطلب ڇا هو؟ چيائين: جهنگلي ڄڻ ڏنڊو وهائي ڪڍي ها ته مناظرو ٿي پٽ ڪري ڇڏي ها. مصلحت لاءِ ائين ڪيم ۽ مناظرو ڏٺهه. مشوري صاحب لاءِ مشهور هوندو هو ته پاڻ هر جمعي جي نماز حرمين شريفن مان ڪنهن هڪ شهر ۾ پڙهندو آهي ۽ کيس ايتري روحاني طاقت آهي. ٿي سگهي ٿو ائين هجي پر بحث ۾ هارائڻ ٻڌائي ٿو ته وٽس ڪجهه به نه هو. جيتوڻيڪ ڪيترن ڪتابن ۾ اهڙا قصا اچن ٿا، جن تي عقل اعتبار نٿو ڪري. باقي عقيدو مجبور آهي. هڪڙو ڪتاب آهي: ”دنيا جون قبرون ۽ مزارون“ ان ۾ ڪتاب واري قصو بيان ڪيو آهي ۽ ان تي طنز به ڪئي اٿس ته: ابراهيم بن ادهم کي ڪعبه الله جي زيارت جو شوق ٿيو ۽ چيائين ته ماڻهو پيرين پنڌ ڪري ڪعبه الله جي زيارت ڪندا آهن پر مان مٿي ڀر سفر ڪندو ويندس ۽ ائين ئي ڪيائين. ڪيترن ورهين کان پوءِ جڏهن ڪعبه الله وٽ پهتو ته ڇا ڏسي ته ڪعبه الله پنهنجي جاءِ تي موجود نه آهي. پڇا تي خبر پيس ته ڪعبه الله بي بي رابعه بصريءَ جي زيارت ڪرڻ ويو آهي.

اهڙيون روايتون جاهلن لاءِ ته وڏي ڳالهه آهن پر عقل ۽ علم وارا اهو سوچيندا ته جڏهن رسول سائين ﷺ کي كعبه الله جي سڪ لڳندي هئي ته پاڻ اصحابن سان گڏجي منزلون ڪندا كعبه الله ڏانهن پهچندا هئا. بيبي رابعه بصري، رسول سائين ﷺ جن کان به مرتبي ۾ وڌي ويئي هئي ڇا؟ اصل ۾ ڪرامت کي ٽيڪي ڏيڻ لاءِ هڪڙا هٿن ته ٻيا ڪٿن واري ڪار آهي. ماڻهو الله تعاليٰ سان ويجهڙائي واري تعلق ۽ پنهنجي بزرگيءَ جي آڙ ۾ پنهنجي لاءِ عزت ۽ پونين لاءِ دولت گڏ ڪرڻ لاءِ حشام مريدن جا ڪندا آهن ۽ انهن ۾ پنهنجي ڪرامتن جو اثر ويهاري ڇڏيندا آهن. اهڙن ماڻهن جي ٻي پيڙهه ۾ دنيا داري وارو اولاد ظاهر ٿيندو آهي ۽ ڪنهن حد تائين فقيريءَ جو اظهار به ڪندا آهن. ٽين پيڙهه ۾ وڏيرا ٿيندا آهن ۽ چوٿين پيڙهه ۾ غنڊا ٿي ظاهر ٿيندا آهن ۽ پنهنجو دابو استعمال ڪندا آهن.

1983ع ۾، خاص ڪري ايم آر ڊي جي تحريڪ کان پوءِ، سرڪار ۽ ايجنسین هٿ وٺي جاهل سنڌين کان ڌاڙن ۽ اغوائن جهڙا ڪڏا ڪم ڪرايا، ته جيئن سنڌي ماڻهو پريشان هجن ۽ منجهن قومي ٻڌيءَ جو شعور اُڀري اُسري نه سگهي، ته جيئن پنجاب وارن جي ڪنهن به بدمعاشيءَ جي مخالفت نه ڪري سگهن. ڌرتي، روڊن رستن، تيل، ڪوئلي، گئس وغيره تي قبضي کان پوءِ هاڻي وري سنڌ جي پاڻيءَ تي قبضي لاءِ ڪالا باغ ڊئم ۽ ٿل ڪئنال، سنڌ ڌرتيءَ، توڻي قوم کي برباد تباهه ڪرڻ جهڙا منصوبا زور زبردستيءَ سان شروع ڪري رهيا آهن، بلڪ شروع ڪيا اٿن. جن ۾ ابن الوقت ۽ لوسي سنڌين، اقتدار ۾ اچي وزير وغيره ٿيڻ جي لالچ ۾ سندن طرفداري پئي ڪئي آهي. جڏهن ته ڪالا باغ ڊئم کي تنهي باقي قومن، سرحد وارن، بلوچن ۽ سنڌين جي اسيمبلي رد ڪري ڇڏيو آهي. سنڌ اسيمبليءَ ته ٽي ڀيرا ٺهراءُ پاس ڪري ڊئم کي رد ڪيو آهي ۽ انهيءَ اسيمبليءَ ٿل ڪئنال کي به رد ڪيو آهي. تڏهن به پنجابي ۽ پنجابي نواز سنڌي لغور ۽ لوسي وڏيرا پنجابين جي حمايت ۾ ظاهر ٿيا آهن. اهڙن سنڌي سڏائيندڙ ماڻهن جي سنڌين واري شجري تي، گهٽ ۾ گهٽ مونکي ته هزار ڀيرا شڪ آهي ۽ مان سمجهان ٿو ته جيڪڏهن مختلف سنڌي قومپرست ڌريون پنهنجي روح ۾ سنڌ ۽ سنڌين سان سچيون آهن، ته اهڙن پنجاب - چايلوس سنڌي ماڻهن جي هٿن توڻي زبانن کي روڪڻو پوندن ۽ اهڙن چايلوسن جي نڙين تائين هٿن کي مضبوط ۽ ڊگهو ڪرڻو پوندن. جيستائين اهي خوشامدڙيا، لالچ جي بنيادن تي پنهنجي خوشامد جي دنيا مان نڪري نٿا اچن. جيڪڏهن قومپرست ڌريون ائين نٿيون ڪن ته پوءِ نه رڳو مونکي، پر هر انهيءَ

نوجوان کي سؤ پيرا سندن تاڙين، نعرن ۽ عملن تي سوچڻو پوندو ۽ کين اهڙي تنظيم جوڙڻي پوندي جيڪا آزاديءَ جي نظريه سان سرشار ۽ تربيت سان شاهوڪار بڻجي، پوريءَ طرح حساب ڪتاب ڪري سگهي.

اهڙا نوجوان جيڪي پنهنجي روح ۾ پنهنجي ماءُ پيءُ، ڀائرن، پيڙن، زال، اولاد کان وڌيڪ قومي آزاديءَ جي فڪر جا متوالا هجن ۽ اهڙي صورتحال کي پيدا ڪرڻو پوندو، جو فون تي ڏنل حڪم جي تعميل ٿي وڃي پوءِ اهو حڪم ڪيڏي به وڏي ماڻهوءَ کي چو نه هجي.

منهنجا کي دوست راءِ ٿا رڪن ته هاڻي سياست جا عالمي رخ ۽ قدر بدلي ويا آهن، تنهن ڪري ائين ڪرڻ بيه غلط ٿيندو. مان کائڻن پڇا ٿو ته جن عالمي قدرن جي ڳالهه ڪريو ٿا، اهي افغانستان، ۽ عراق ۾ ڪهڙي جمهوري طريقي يا فضيلت پرڻي انداز ۾ ظاهر ٿيا؟ هاڻوڪي سنڌ جي صورتحال ۾ جمهوريت جي ڳالهه ڪرڻ محض مذاق ٿي نه آهي ته ٻيو ڇا آهي. هن صورت ۾ جمهوريت تي ويساهه، ته پوءِ پنجاب جي آبادي ٻين تنهي قومن کان گهڻي آهي ۽ پنجاب جي فائدي ۾ جيڪي به منصوبا آهن يا هوندا ته اهي سڀني کي اڪيون ٻوٽي قبول ڪرڻا پوندا. پوءِ ته ڪالا باغ ڊئم توڻي ٿل ڪئنال جي رٿا تي ڪهڙا اعتراض، ناڻي جي وڃ تي ڇا جي واويلا! جيئن وڻين تيئن ڪن. ڇو ته جمهوري قدرن جي ڳالهه آهي. جڏهن ته پنجاب، پاڻ انهن جمهوري قدرن جي خلاف جنگ مڙهي بنگلاديش کي ڌار ٿيڻ تي مجبور ڪيو هو. اصل ۾ جمهوريت شاندار طريقيڪار آهي، پر اها پنهنجي آزاد رياست ۾ نه ڪي ڪنهنجي غلاميءَ ۾.

دنيا ۾ جتي به ڪا دهشتگردي ٿئي پئي، ان جي بنياد کي ڇاڇي ڏسو ته معلوم ٿيندو ته اتي هيڻي قوم جي حقن، جذبن يا احساسن جي قتل ۾، ڏاڍي قوم ملوث نظر ايندي. پوءِ اها دهشتگردي ۽ آپگهاتي حملا وغيره ان زيادتيءَ جو رد عمل آهن ۽ تيستائين اهي حق تي آهن، جيستائين سندن معاشي، سماجي، يا مذهبي حق آزاد نشانن ۽ جيستائين عالمي انصاف، توڻي ضمير طاقتور ٿي نٿو اڀري! فوري طور تي ته اعليٰ طبقي وارن کي دنيا ۾، سپر پاور آمريڪا کي پنهنجي طور تي ۽ اسرائيل کي، آمريڪي آشيرواد سان، گهڻي کان گهڻي طاقت حاصل آهي، تنهنڪري آمريڪي چانو ۾ پلجندڙ قومون به غريبن سان اُرهه زورايون ڪرڻ ۾ پوئتي نه آهن ۽ اهڙين ئي حالتن جي پيداوار آهي سنڌي قوم سان، سندن حقن تي زبردستي قبضي جي ڪهڻي ۽ جيستائين دنيا جا مظلوم ماڻهو پنهنجي طور تي

پنهنجي غاصبن، ظالمن سان مهاڏو نه اٽڪائيندا تيستائين ائين اوس ٿيندو رهندو.
 لاهورين جي جامع مسجد جي سامهون ٻاهر ميدان تي رات جو چوڏهن پندرهن
 ورهين جي عمر جا ڪافي چوڪرا گڏ ٿي راند روند ڪندا هئا يا ڪي ڪچهرين ۾
 مشغول هوندا هئا ته لاهوري نواب جو پٽ، پاڻ جيڏن توڻي پاڻ کان وڏن کي بيد جا
 لڪڻ وهائي ڪڍندو هو ۽ ساڻس ڪوئي به ڪچي نه سگهندو هو ۽ اهوئي وڏي
 ماڻهوءَ وارو تصور ائين ڪندو يا ڪرائيندو هو ۽ ڪرائيندو آهي.

پاڻ به گهڻو، لاهورين توڻي وارھ ۾ راتين جون راتيون دير تائين ڪيڏندا
 رهندا هئاسين ۽ پنهنجا به وڏا پريشان ٿيندا هئا. هاڻي ته وري اسان به پنهنجي ننڍن
 کي نصيحتون پيا ڪريون ته دير تائين ٻاهر نه هجن، سو رڳو انهيءَ ڪري درست
 پيو لڳي ته اڳي امن، شانتي، سک ۽ سڪون جو ڪاٿو ئي نه هوندو هو ۽ هاڻي بي امينيءَ
 جي زخمن سان سڄو سنڌي سماج رتو وهڻ آهي. معصومن جا قتل، اغوا ٿيڻ عام جام
 آهن. اهڙي بي دردين تي هڪ نظر لکيم. جڏهن ته سڄي حياتي لڪجي به اهي بي
 درديون پنجاهڻيءَ ڏانهن وڃڻ جو نانءُ ئي نه کڻنديون:

چا ٿيو آ شهر منهنجي کي اهو؟
 اُپ ڏي خنجر وڌائي تارڙن کي ٿو ڪهي!
 پرھ جي ٿڌ ڪارڙن کي ٿو ڪهي!
 ڪنھن جي نيٺن ۾ گهڙي،
 وحشت پريندي، پيارڙن کي ٿو ڪهي!
 چا ٿيو آ شهر منهنجي کي اهو؟

چا اهو چاهي ٿو: هيءَ ڌرتي سڄي مڪلي ٿئي!
 آءُ سمجهان ٿو اهو، موهن ڌڙي جي وسعتن-
 ۾ زندگيءَ جي خوبرو اظهارڙن کي ٿو ڪهي!
 چا ٿيو آ شهر منهنجي کي اهو؟

دل پٿر کان، جيڪڏهن رکندو هجي اڪڙيون پٿر،
 ۽ ڏسي ٿي ڪين ها
 جو پيار جي آثارڙن کي ٿو ڪهي!
 چا ٿيو آ شهر منهنجي کي اهو؟

خوبصورت شهر منهنجي جو نه آهي ڏوهه ڪو
 ڪنھن ڪميٽي شخص ڏي،

ڪا ڪميٽي سوچ آئي آ ڪٿان،
رات جھڙين دهشتن سان،
صبح جھڙن ٻارڙن کي ٿو ڪهي!
ايندڙ سمي جي يارڙن کي ٿو ڪهي!!

چاٿيو آ شهر منهنجي کي اهو؟
چاٿيو آ شهر منهنجي کي اهو؟

● هاڻي لاهورين ۾ نه پنهنجي جاءِ، نه ملڪيت، نه ڌنڌو نه داڙي نه ٿي ڪو ٻيو سبب جو هروڀرو رهي پئجي. تنهنڪري جاءِ جي واپسيءَ کان اڳ ۾ ئي ڏاند گاڏيون ڪرائي ڪري، سڄي رات پنڌ ڪندي وڃي اجري صبح جو ڳوٺ پنيو خان چانڊيو (ڊيلار) کان نڪتاسين. ڪجهه ڏينهن اتي رهڻ ٿيو هو ۽ مان ڇهون ڪلاس اتي استاد حاجي قادر ڌڻي ۽ نور محمد وٽ پڙهڻ لڳس. مونکي ياد ٿو پوي ته پهريون نظر انهيءَ ڳوٺ ۾، ڪنهن جي ياد ۾ لکيو هوم، پر اهو نظر ياد نٿو پوي تنهنڪري حجت نٿو ڪريان.

ڪجهه ڏهاڙا ڳوٺ پنيي خان چانڊيو ۾ گذارڻا پيا. هتي به ٽڪيون پني کائيندا هئاسين. اٽڪل ڏيڍ سؤ کن گهر هوندا هن ڳوٺ ۾. چون ٿا ته رئيس پنيو خان وارا آڏيءَ جا سردار هئا. انگريز ڇهه مهينا سرداري مرزاڻي نواب کي ڏيندا هئا ته ڇهه مهينا پنيي خان جي وڏن کي. هتي عبدالحي سومري سندس پيءُ عبدالستار سومري ۽ عطا محمد چانڊيو سان عليڪ سليڪ رهي. عبدالستار ۽ مان ته گڏجي ٽڪيون پندا هئاسين. سياري جي رات ۾ گهر - ڌڻي اسان کان راڳ ڳارائيندا هئا ۽ جڏهن ماني تيار ٿيندي هئي، تڏهن چند چئنڊي هئي. عبدالحي ۽ عطا محمد شهداد ڪوٽ ۽ قبر ۾ پڙهندا هئا. لڏ پلاڻ ۾ پاڻ ٿي مس هٿيڪا رهياسين، باقي ڪاغذ پٽ لڏ جي اوٿر ۾ اڏامي ويندا رهيا. اتان لڏي وري به اچي پنهنجي ڳوٺ، نانائڻ وٽ رهياسين. چاچائڻ جي سهڪار نه هئي. خود ڏاڏي غلام حيدر پنهنجي زمين، جيڪا 80 جريب چئي وڃي ٿي، منجهان هڪ ويسو به والد محترم کي نه ڏنو هو. جڏهن سندس وڏي پٽ عالم خان پڙ ڪيا، ته ڏاڏي پنهنجي معتبر سؤٽ ڄام خان کي سڏي، ان جي روبرو زمين جا برابر پنج حصا ڪيا هئا، وري جڏهن سندس ٻئي پٽ جهان خان ڪڙ موڙيا ته ساڳئي ڄام خان کي گهراڻي زمين کي ٽن حصن ۾ ورهايائين، ته ان پڇيو هوس، ته ڪنهن کي نٿو ڏين ته والد محترم جو نالو ڪنڀائين. ڏاڏي ڄام، والد محترم کان ان بابت پڇيو ته ان چيو ته جنهن ۾ ابو راضي.

1942ع ۾ ٻوڏ آئي هئي ته ڏاڍي تڪليف آئي ماڻهن کي. ملڪ جل ٿل ٿي ويو هو. هرڪو مٿانهين ڏانهن نڪتو هو. اسان ڏي به واهن جون ڪپرون چڱيون مٿانهيون هيون. نڪري ويٺا هئاسين انهن تي. انهيءَ ٻوڏ ۾ ننڍي پيءُ فقير عبدالرشيد جنم ورتو هو. ٻن ٽن مهينن کان پوءِ جڏهن ڪڙن ڪپرن تان هيٺ لهڻ جهڙي صورتحال پيدا ٿي، ۽ اسان جا چاچا هيٺ لهي ساڳين وٿائن تي پنهنجا ۽ مال جا منهن اڏي ويٺا، ته والد محترم ٻن هفتن لاءِ پنهنجي پائرن کان وڌو رهڻ لاءِ گهريو هو ته چيائون مال ڏکيو ٿيندو. والد محترم کي اسان جي چاچي ۽ خود والده محترم جي سڳي ماسي پائل (پائنيٽ) واهن مان پاڇيءَ لاءِ ناڙو پٽڻ به نه ڏيندي هئي. گهڻو پوءِ اسان جڏهن اتي رهڻ لڳا هئاسين ۽ کير پئسن تي گهرندا هئاسين ته چوندا هئا: پئسن تي کير ڪيئن ڏيون. وري مفت ۾ به ته ڏيئي نه سگهندا هئا. بهرحال ڪجهه اهڙي صورتحال هوندي هئي ڳوٺ ۾. هڪ پيري ڳوٺ ۾ سيدن جي شادي هئي. شاديءَ تي راڳ رنگ جو بندوبست ڪيو ويو هو. والد محترم، قرآن مجيد ڪٿي راڳ وارن کي منع ڪئي. راڳ وارن ته پنهنجا ساز وغيره بند ڪري ڇڏيا پر والد محترم جي پائتي مٿل، جيڪو اٽڪل والد محترم کان عمر ۾ اڏائي ٿي ورهيه ننڍو هو، تنهن والد محترم کي به چار لکڻ وهائي ڪڍيا هئا. چوندا آهن: نه ڪٿجي پرائي ست جونانءِ نه پٺائجي پنهنجو پٽ!

اوڀل سويل ڳوٺ ڏانهن وڃڻو ٿي پوندو هو. جيستائين وري ڪو سارنگ ساٿ ٿئي، ڪنهن سفر جو! راتين جو سفر ڏاڍو وڻندڙ لڳندو هو. پڙ پولو ته هوندو ڪونه هو، تنهنڪري سومهڻيءَ جو ڏاند گاڏين جا ڏورڻا ڏبا هئا ته صبح جو وڃي مقصد واري هنڌ تي پهچبو هو. مان پانين ٿو ته ”ڏورڻا“ لفظ به ڏورڻ مان نڪتو آهي. پاڇاريءَ ۾ ڏاند ڍڪائي انهن کي فت ڪيو ويندو هو ته معنيٰ پوءِ ٿيو ڪين ڏورڻو.

اڄڪلهه ته سڄ لٽي کان پوءِ ڪوئي ٻاهر نڪري نٿو سگهي، ايتري قدر جو ماڻهو پنهنجي گهرن ۾ ئي غير محفوظ ٿيڻ لڳا آهن. روڊن تي ڪانوائ پيا ٿين ۽ مسافرن سان گڏ ڏاڙيلن جو خوف به سفر ڪندو رهي ٿو. ويجهڙائيءَ ۾ مان، محترم بشير خان قريشي، هڪ ٻيو سليمان ويسر نوجوان ۽ ڊرائيور، رات جو سومهڻيءَ ۾ ميهڙ کان موهن جو دڙو روڊ سان سفر ڪري رهيا هئاسين، ته راڌڻن ۽ بگي ڳوٺ جي وچ تي، برست هلي ويا، مان اڳيان ويٺو هوس، ڊرائيور کي گاڏي روڪڻ لاءِ چيم. جنهن گاڏي روڪي ته ٻنهي طرفن کان ڇهه اٺ ماڻهو ڪلاشنڪوفن سان ڦري آيا. مون دري کولي بشير خان قريشي ۽ پنهنجو نالو ڪنيو ته ڏاڍا ڦڪا ٿيا هئا. اصلي

پيرين پوڻ لڳا. اصل ۾ اهو اثر بشير خان جو هو، جيڪو سڄي سنڌ ۾ سنڌين جو
 کيس ته وڙهي پيو، پر جيل ۾ پوڻ کان پوءِ به قيدين سان ٿيندڙ زيادتين خلاف،
 سندس احتجاج وحشي ماڻهن ۾ به سندس مان مرتبو پيدا ڪيو آهي. مون کين چيو:
 شرم ڪريو. اسان اوهان لاءِ در در پٽڪندا رڙيون ڪندا وتون، توهان وري پنهنجي ئي
 سنڌي ماڻهن کي ٿا ڪٽو، جيڪي اڳ ۾ مظلوم آهن. بهرحال قومپرست ڌرين کي
 انهيءَ پاسي به توجهه ڏيڻو پوندو ۽ ماڻهن کي نظرياتي ۽ فضيلت پريو بنائڻ لاءِ
 پرپور ڪوشش ڪرڻي پوندي. اصل ۾ هتان جي ماڻهن ۾ محبت پيدا نه ڪئي
 ويئي آهي، جو اهي سمجهڻ لڳن ته اسين سڀ پاڻ ۾ آهيون. هتي جڏهن پڙهيل
 ماڻهو ئي ذاتي مفادن ۽ انائن جو شڪار آهن ته ان پڙهيل ماڻهن ڏي ڪهڙو ڏوهه.
 انهن وٽ پڙهيل ۽ بافضيلت ماڻهو هلي ڪٿي ويا آهن، جو منجهن ماڻهو ۽
 قومپرستي پيدا ٿي سگهي. هتي ته، ”اول پيٽ پنجنجي جو پوءِ ٻچا ٻار“ وارو قصو
 لڳو پيو آهي. جڏهن به ۽ جنهن جي به حد مان ڪو ماڻهو اغوا ٿيو آهي ته اتي جو اثر
 رسوخ وارو ماڻهو پري رهيو آهي. جهڙوڪر ڪٿايو، ئي انهيءَ آهي. مثال جي طور،
 اتر سنڌ ۾ شبير احمد چانڊيو، پير پاڳارو، ممتاز علي پٽو، وڃينءَ سنڌ ۾ مخدوم ۽
 ڏکڻ سنڌ ۾ اتي جا اثرائتا ماڻهو نڪري پور، ماڻهن کي سمجهائڻ يا اغوا ٿيل
 کي موٽائڻ لاءِ، ته چڱائي ٿي پوي. چون ٿا ۽ پاڻ به ڪي ٽي اين کي انٽرويو ۾
 سنڊيلي ڌاڙيل ٻڌايو هو ته منظور سخيراڻيءَ کي ان ڪٿايو هو. ته پوءِ جيڪڏهن
 پاڳارو، سنڊيلي کي نياپو ڪري ها ته کيس طاقت ئي نه هئي، جو سخيراڻيءَ کان
 تاوڻ جا پنسا وٺي ها ۽ کيس ايترو وقت بند ڪري رکي ها. مون کي پلاسجي ٿو ته
 ايجنسيون ۽ هتان جا اثر رسوخ وارا ماڻهو، پرامن شهرين کي پريشان رکڻ ۾ هڪ
 ٻئي جا سهڪاري آهن. پوءِ ايجنسين جو مقصد ڌار آهي ته هتان جي اثرائتن ماڻهن
 جو مقصد ڌار. رڳو اغوا واري نقطي تي گڏ آهن. ڪٿي پاڻ ۾ رابطو به نه هجين.
 جڏهن ايجنسين جو ڪم، وڏيرا پاڻيھي ڪرائي رهيا آهن ته باقي کين ڇا ڪپي!
 مکيه مسئلو آهي ئي سنڌي ماڻهن جي حوصلي ۽ همت کي تباهه ڪرڻ جو سوڻي
 پيو. ويتر هتي قبائلي تنظيم به عذاب ڪيو آهي. سومرو اغوا ٿيو ته چانڊين جو
 ڇا، چانڊيو اغوا ٿيو ته جڪراڻين جو ڇا، جڪراڻي اغوا ٿيو ته ٻڙدين جو ڇا وغيره.
 ڪڏهن به ڪوبه وڏو ماڻهو اغوا نه ٿيو آهي. اها ڳالهه ٻڌائي ٿي ته اهڙين حرڪتن ۾
 وڏيرا شاهي ملوث آهن. هاڻي ته وري سنڌ مان اغوا ٿيل ماڻهو، کي بلوچستان ڏانهن
 وڪرو ڪيو پيو وڃي. جيئن ڪا موٽر سائيڪل، ڪا ڪار، ڪو ٽريڪٽر وغيره ۽
 پوءِ اهي پنهنجي مرضيءَ جا پنسا وٺڻ کان سواءِ مغويءَ کي آزاد ٿڌا ڪن. اهڙيءَ

طرح انهيءَ عمل ۾ به ايجنسين جي حرامپائي جو عمل دخل نظر اچي ٿو ته جيئن سنڌين ۽ بلوچن ۾ به نفرتون، سياري جي جھڙ وانگر گھائون ۽ گھريون ٿينديون وڃن، پر نيٺ ته جھڙ لھندو!

هيءَ ڌرتي پنهنجي ٿي پئي آ،
غيرن جي هجي ته پڇي وڃي!

● ٿورن ڏهاڙن کان پوءِ هڪڙي مدرسي ۾ وڃڻ ٿيو. مدرسي جو سنڀاليندڙ اچي ڪاري گاڏڙ ساڌڻ ڊگهي ڏاڙهيءَ سان، نه تمام ڊگهو نه تمام بندرو رنگ جو سانورو اڏورو پڙهيل، چئن گھر وارين جو وڙ هو. چوٿين گھر واري بلڪل نوجوان خوبصورت عورت، الزام هيٺ گھر - بدر ٿي، وٽس امانت طور آئي هئي ته مهتمم جي گڱ ڳڙي پيشي هئي. مائي جا وارث به ڪي سندس مريدي خادميءَ ۾ هيا، سو پنهنجو ۽ مائيءَ جي قيامت جو چوٽڪارو نظر ۾ رکي، ڪڍي سندس حوالي ڪئي هئائون. هيءَ وينگس، جواني ۽ بي دردي جي آويءَ ۾ سڙندي، پڇرندي، لڇندي ڦٽڪندي رهي هئي. اسان وٽ ايندي رهندي هئي. چوندي هئي: جيڪو پنهنجو بار به نٿو ڪڍي سگهي، اهو مونکي ڪهڙو سهارو ڏيندو. آهي ڪوئي هن پوڙهي کي سمجھائڻ وارو؟ جنهن مونکي منهنجي اندر ۾ ساڙي رک ڪري ڇڏيو آهي. توڻي جو مهتمم کي ست اٺ نوجوان ڳيرو پٽ به هئا، ته به اها نوجوان پنهنجي ٺهڻ پاڪر لاءِ ورتي هئائين، جڏهن ته نوجوان عورتن، نينگرين کي ايترو پوڙهو پيءُ به نه وڻندو آهي، جيترو سندن هڪ جيڏو. انهيءَ ۾ انهن جو ڪو قصور به نه آهي. اهو فطري عمل آهي. انهيءَ کان انڌا، ٻوڙا ۽ گونگاڻي انڪار ڪري سگهن ٿا، ڇو ته انهن کي ڪا ڳالهه سمجھڻ ۾ نه ايندي آهي. مون جھڙو پوڙهو ماڻهو، جو ڪنهن نئين نويلي نينگريءَ ڏانهن اهڙي خبيث نگاهن سان نھاري ته پوءِ شھداد ڪوٽي تھو هجي ۽ پوڙهي جو منهن. گھٽ ۾ گھٽ روزانو پنج پيرا ضرور گھمائجيس.

ڪنهن نوجوان نينگريءَ جي نيٺن تي هڪ پوڙهي جون چميون ۽ ڪنهن هڪ جيڏي جو کيس ”پسي“ سڏڻ يا نيٺ نھار ۾ احساس جو لڇاءِ، ڪيترو ٿي سگهي ٿو، سو باضمير ۽ باڪردار ماڻهوءَ کي ئي محسوس ٿي سگهي ٿو، ڇو ته نوجوان عورت جي ڪائنات ۾ ڪيئي رنگ ڀرجي وڃن ٿا. اها مائي صاحبه پرڻ کيس ايترو ذليل ڪندي هئي، جو جيڪڏهن روبرو هڪڙو لفظ به ڪڍي ها ته الائي ڇا ٿئي ها! مونکي لڳندو هو ته هڪ ڀيرو وري پڪي ٿي ڏاڻڻ پئي گھريائين، پر چنڊ ملائڻ وارو ڪونه هوس.

انهيءَ مهتم وٽ ترڪي ڪرڻ جي روايت هئي. ڇا ڪندو جو ٻارهن مهينا کائڻي پي، بچيل هر شيءِ، غريبن مسڪينن ۾ ورهائي ڇڏيندو هو. پوءِ جو سندس خادمن کي خبر پوندي هئي ته وري ٻارهن مهينن کان به وڌيڪ گهر پري ڇڏيندا هئس. هن مدرسي ۾ اونھاري ۾ وڃڻ ٿيو هو. هتي ٻه مصيبتون هونديون هيون، هڪ مچر ۽ ٻيا نانگ. جيترا هوندا هئا مچر، تيترا هوندا هئا نانگ. رات جو اصلي ڪٽ تان لهي ٿي نه سگهه. مون هر مدرسي ۾ ڏٺو آهي ته گهڻي ڀاڱي بروهي شاگرد يا طالب پڙهندا رهندا آهن. تن ڏينهن ۾ بروهي به ائين ئي تنگ - گذر هوندا هئا، جيئن هتي جا جوڳي، جن جون عورتون ويچارئون گرمي سڀني ۾ وتن وڌي ڏانگ ڪنيو در در پننڊيون. بروهي سنڌ ۾ مستقل نه رهندا هئا. موسم آهر، گهڻو ڪري سياري ۾ جبل تان لهي سنڌ ۾ ايندا هئا ۽ جتي به ڪو ميدان نظر ايندو هو اتي ڪڪاوان چوٽرا اڏي ويهي رهندا هئا. سنڌ ۾ ڪو ڪم ڪار ملندو هو ته ڪندا هئا. مثال طور، سارين جا لالاب وغيره. اهي پنهنجي چوڪن کي مدرسن ۾ ڇڏيندا هئا. مدرسي ۾ مفت ۾ پڻ جي ماني ملندي هئي. ننڍا ٻار پڻي ايندا هئا ۽ وڏا کائيندا هئا. اهڙيءَ طرح مدرسي جي مالڪن کي به حجت هوندي هئي ته واقعي وتن پرديسي طالب پڙهن ٿا ۽ انهيءَ آڙ ۾ چندا چوري ڪري پاڻ کي آسودو رکندا هئا. جمعي جمعي جي ڏينهن طالبن کي ڪار يا صابن به ڏيندا هئا ته جيئن ڪپڙا ڌوئي سگهن. ڪڏهن ڪڏهن ڪن وڌيڪ ضرورتمندن کي لٽو ڪپڙو به وٺي ڏيندا هئا. خود مونکي به هڪڙي عيد تي والد محترم بافتي جي قميص، چرڪي ٻانھن تي ۽ هڪ سوٽو پوتڙو وٺي ڏنو هو. ايتري تنگدستيءَ مان گذرڻ ڏاڍو ڏکيو ڪم هو. پراڻن کان اڳ ۾ ته اسان جا وڏا هرلن تي چناريون ڪندا هئا ۽ ان جي فصل لهڻ کان پوءِ جوئر جي رڀ جو ڍيڳڙو چڙهندو هو، جنهن مان گذر سفر ٿيندو هو. چون ٿا ته هڪڙي پيري ته هڪ ماڻهيءَ جو نئون ڄاول ٻارڙو، سندس هٿن مان، رڀ جي ٽهڪندڙ ڍيڳڙيءَ ۾ وڃي ڪريو هو ۽ سڙي مري ويو هو.

غريب ٻارن کي مفت ۾ کاڌو لٽو ڪپڙو ملي ته باقي ڇا ڪبي. وڏن وارثن کي انهيءَ ڳالهه جي پرواهه نه هوندي هئي ته سندن معصوم ٻارڙا کائڻن پري رهي وقت ڪيئن ڪٽيندا هوندا. بس هو ته چاهيندا هئا ته تڳي پون. اهڙيءَ طرح اهي سمورا ٻار پڙهي قابل ڪونه ٿيندا هئا. اتي ۾ لوڻ جيترا پڙهي پوندا هئا ته ساڳي اباڻڪي ڪرت ۽ وري پڙهي پيل طالبن جو به ساڳيو ڌنڌو. پڻ جون ٽڪيون ۽ مسجد يا مدرسو. سندن معاشي بدحالي نهايت خراب حد تائين هوندي هئي. جڏهن سنڌ ۾ سنڌي ماڻهن خاص ڪري ملن مولوين جي اهڙي حالت هوندي هئي ته ٻاهريان جنهن

صورت حال ۾ هوندا سا سمجھڻ جهڙي آهي. سياري جو پوئي ڏانڊن تي لڏو ڪڍي ايندڙ، اهي جابلو ماڻهو سنڌ ۾ پنهنجون معصوم پنجن ڇهن ورهين جي عمر جون نياڻيون به ٻن ٽڪن تي وڪڻي ويندا هئا ۽ ورهين پڄاڻان انهن کي ڏسڻ ايندا هئا. جيڪي نياڻيون ڏٺي ويندا هئا ته ايندڙ سال اهي انهيءَ ساڳيءَ جوءَ ۾ نه ايندا هئا ۽ وڃي ٻي جوءَ وسائيندا هئا. جڏهن کان اهي ساڳيا ماڻهو خانہ بدوشيءَ کي الوداع ڪري، مستقل طور تي سنڌ ۾ رهڻ لڳا آهن ته واقعي به ”خان“ ٿيڻ لڳا آهن. ٽڪن جا ٽڪ زمينون ورتيون اٿن. انهيءَ ۾ سندن شعور ۽ محنت جو ته عمل دخل آهي ئي پر سنڌي ماڻهن جي فراخديءَ کي به نظر انداز نٿو ڪري سگهجي. هاڻي ته ساڳيا خانہ بدوش بروهه، جڏهن هتي پير ڄمائي ويٺا آهن ته وري حالتن موت کاڌي آهي، جو سنڌي ماڻهو پنهنجون نياڻيون کين ڏيئي رهيا آهن. چوندا آهن ته: ڪڏهن جتي پيرن ۾ ته ڪڏهن ڪلهي تي.

والد محترم بروهي طالبن کي ”بيراهي“ سڏيندو هو، سو به انهيءَ ڪري جو اهي هڪ هنڌ ٽڪاءُ ڪري تعليم حاصل نه ڪندا هئا. اصل ۾ مون جيڪي چيو ته وقت گذاروئي ڪندا هئا ته پوءِ ڪڏهن ڪاٿي ته ڪڏهن ڪاٿي.

هن مدرسي ۾ ڪنهن ماڻهوءَ اسپتال مان مليل سڪل ڪير آندو هو ۽ اچي مسئلو اٿيو ته اهو حرام آهي يا حلال؟ نيٺ شڪ جي بنياد تي ان کي ڪڍ ۾ هاريو ويو هو. مسلمان، سوئر جو گوشت ان ڪري نه کائيندا آهن جو کين ٻيو گوشت ملي ٿو، پر ساڳيءَ طرح حرام ڪيل شراب پيئندا آهن، ڇو ته ان جو نعم البدل وٽن نه آهي. ڪيترائي مسئلا اُڀرندا هئا. مثال طور، ريڊئي تي عيد جي چنڊ جو اعلان ٿئي ته عيد ڪجي يا نه. لائوڊ اسپيڪر تي اذان ڏجي يا نه وغيره. بحث جو شروع ٿيڻ ته ختم ٿيڻ جي ئي نه ڪن. تنگ نظر ملان مڙهي ڪانه ڪا ڳالهه ڪوليندا هئا. وري اچو منهن هوندو هو سرڪار جو. چنڊ جو اعلان ٿيندو ته وري ٻئي ڏينهن ان جي خلاف اعلان ٿيندو هو. ساڳين شهرن ۾ ڪي ملان هڪ ڏينهن عيد ڪندا هئا ته ڪي وري ٻئي ڏينهن تي. مطلب ته هڪ سرڪاري ملن جي عيد ته ٻي راجوڻي ملن جي عيد.

هن ڳوٺ ۾ مڇرن ۽ نانگن جي آزار ۽ خوف اصلي ساهه ڪڍي من ۾ ڪرايو هو، سو ٿوري ئي ڏينهن کان پوءِ ملان جي مڏي، هڪ ڏندڻ ٻي ٽڏي، ڪري اچي ڳوٺ کان نڪتاسين. ڇاڪي ڏاند وهايا - ڦر ڦر گهاٽي آيا.

ننڍپڻ ۾ هوند، اڻ هوند جي نه خبر نه چار، نه ڳڻتي نه هوري. ابو ڪٿان آئي ٿو ۽ امان ڪيئن پڄائي ٿي، فڪر ئي نه، بک لڳي، ماني! گهڻو ڪري ته امر سڏ ڪري پيٽ قوت ڪرائيندي، نه ته به راند روند کان واپسي، ته مانيءَ جي لوڙ! اوڀل

سويل آنو ٻٽو خرچي. اڌو گابرو لتو ڪپڙو ته دنيا جا مالڪ! نه ڪنهن جي ڪاڻ نه رهاڻ. ڀلا ملان جي ٻارن نه سئو ڪاڌو ڏٺو نه اوچا ڪپڙا پاتا ته رينگو چو ڪندا. اصل ۾ اهاڻي عمر هجي ٿي، جنهن ۾ ٻار بي نياز هجي ٿو ۽ جيڪو مڙو جيڪا ڪشش انهيءَ وهي ۾ آهي پوءِ ڪڏهن به نه آهي، ڀلا ڳڻتي ۽ هوري سان پريل به ڪا زندگي آهي؟

● سنڌ ۾ ديوبندن يا وهابين جو شاندار مدرسو آهي، سکر - خيرپور روڊ تي ٺيڙهيءَ جو. ٺيڙهيءَ مان انهيءَ مدرسي جي مهتمم مولوي حبيب الله ميمڻ جو قاصد اچي نڪتو، والد محترم ڏانهن ته ٺيڙهيءَ جي مدرسي ۾ معلم ٿيو. 1952ع سال جي شروعات هئي. صلاح بيٺي ته والد محترم سان، مان ۽ عبدالرشيد گڏجي وينداسين ۽ انهيءَ مدرسي ۾ تعليم حاصل ڪنداسين. باقي والده محترمه، ڀاءُ عبدالحميد ۽ ڀيڻ زبيده نانائي گهر ۾ ئي رهندا. مون فارسي ۽ عربيءَ جا شروعاتي ڪتاب ته ڪڏهانڪر پورا ڪيا هئا ۽ هاڻي حديث، فلسفي ۽ منطق سان منهن ڏيڻو هو. پڙهڻ جو شوق خير ڪو هو. انهيءَ ڪري ئي ته ڀاءُ عبدالحميد به نه آيو هو. ڀلا زور جي ته ميندي به نه لڳندي آهي، سو مذهبي ۽ عربي ڪتاب پڙهڻ سمنڊ جهاڳڻ ٿي لڳو. بي ڌيانيءَ جو اوج عروج هو. بس زبان هلندي رهندي هئي. هن مدرسي ۾ وڏا وڏا ۽ منتهي طالب عالم رهندا هئا. مدرسي جو انتظام نهايت برجستو ۽ فضيلت پريو هو. هيءُ ڳوٺ ڪجين جي وچ ۾ آهي. هونئن به روڙيءَ کان وٺي ويهه پنڄويهه ڪلوميٽرن ڏيگهه ۾ ڪجيون ٿي ڪجيون آهن ۽ شايد ملڪ کان ٻاهر به اهو واپار ٿئي ٿو.

طالبن توڻي معلمن جي رهائش، کاڌ خوراڪ، پگهار ۽ ٻيو خرچ مدرسي جي مهتمم جي ذمي هوندو آهي. مدرسي کي شايد ڪجهه زمين به هئي، جنهن مان خرچ پڪو ٿيندو هو. ان کان سواءِ مدرسي لاءِ پئسو به هئا، جن کي سفير چيو ويندو آهي ۽ سڄي ملڪ جي آسودن ماڻهن کان چندو وٺندا رهندا هئا. انهن سفيرن کي به پگهارون ڏنيون وينديون هيون. ايمان نه ايمان انهن تي هو، ته ڪنهن ڪيترو ڏنو ۽ هنن ڪهڙيون رسيدون ظاهر ڪيون يا پاڻ تي سفر ۾ ڪيترو خرچ وغيره ڪيائون. تن ڏينهن ۾ مدرسي جي سالياني آمدني ۽ خرچ وغيره سال گذرڻ تي ڏيکاريندا هئا، جنهن کي ”روڻداد“ چوندا هئا. روڻداد شايع ڪندا هئا ته جيئن مدرسي لاءِ مددي يا مخير حضرات وڌيڪ همدردي رکن. مون جنهن به مدرسي جو روڻداد ڏٺو ته ان ۾ آمدني گهٽ ۽ خرچ وڌيڪ ڏيکاريل هوندو هو ۽ تفاوت ۾ مدرسي ڏانهن الائي ڪنهن جو قرض ڏيڪاريو ويندو هو. بلڪل ملڪي بجيٽ وانگر، سدائين خساري جي صحرا ۾ لڄندي تڙپندي نظر ايندو هو، ۽ اهو واڌارو خرچ الائي ڪير ڪندو هو.

بجيت ۾ ته تشڪس مڙهي شين جا اڳهه چاڙهي غريب عوام لاءِ عذاب ڪيو ويندو آهي. پر مدرسي ۾ خساري جو پورا ٿو ڪٿان ۽ ڪيئن ڪيو ويندو هو. ڪا خبر ناهي. بجت واري روڻداد ته ڪڏهن پيش نه ڪئي وئي پر پورت واري روڻداد به ڪڏهن ۽ ڪنهن به مدرسي ظاهر نه ڪئي - آلا بلا گردن ملا.

ٺيڙهيءَ جي مدرسي جي عمارت وڏي ويڪري هئي ۽ بيشمار ڪمرا هئس. طالبن لاءِ جدا ڪمرا ته استادن لاءِ جدا. مدرسي جي عمارت سکر کان خيرپور ويندڙ روڊ تي اوڀر کان آهي ۽ مدرسي جي بلڪل سامهون روڊ جي اولهه واري پاسي تي مسجد آهي. مسجد به چڱي خاصي وڏي ۽ ڪشادي اڱڻ واري آهي. نماز لاءِ مسجد ڏي وڃڻ وقت روڊ ڪراس ڪرڻو پوندو هو. پر جيئن ته تڏهن لاريون توڻي ٽرڪون وغيره ايتريون نه هونديون هيون، جو اڃ جهڙي رش هجي. تن ڏينهن ۾ ريلوي لائين وڌيڪ استعمال ۾ هوندي هئي ۽ ريلوي جي پتي لائين هٽ ڪري اڃا وڌيڪ سهولت هئي. هڪ پيري صبح جي نماز لاءِ مسجد ڏانهن وڃڻ ٿيو. نماز کان پوءِ ٻاهر روڊ تي مدرسي ڏانهن واپسيءَ لاءِ نڪتاسين ته هڪڙو ڪٽو طالبن جي ٻن ٽولن جي وچ ۾ اچي ڦاٿو. طالبن جي حرڪت کان ان کي رستو نه ٿي مليو. نيٺ سخت تنگ ڪرڻ تي ڪٽي منهنجي طرف رخ ڪيو، مان ته نڪري ويس پر ٻئي هڪ طالب کي چڱي وڌائين. بروقت انهيءَ جو خيال نه ڪيو ويو ۽ هڪ هفتي کان پوءِ اهو طالب چتو ٿي پيو ۽ ڪٽي وانگر پڙنڪي پڙنڪي گذاري ويو. مان انهيءَ پيري ته ڪٽي کان بچي ويس جيڪو طالبن جي دٻاءُ ڪري چتو ٿي پيو هو ۽ ائين ٿيندو آهي ته جڏهن به ڪنهن ڪٽي کي گهڻو پريشان ڪبو ته اهو چتو ٿي پوندو آهي، ان کان پوءِ زندگي ۾ مون کي به پيرا ڪٽي چڪو پاتو، پر جيئن ته اهي چتا نه هئا، تنهنڪري ڳاڙهن مرجن جا بچ ڪڍي، تيل ۾ ٻوڙي به ٿي ڏينهن انهن چڪيل هنڌن تي ٻڌي ڇڏيا هيم ته چڱائي ٿي وئي هئي.

والد محترم ٺيڙهيءَ جي مدرسي ۾ دستاربندي ڪندڙ طالبن کي نهايت آخري ڪتاب جا سبق پڙهائيندو هو ۽ روزانو گهٽ ۾ گهٽ پنج ڇهه سبق ڏيندو هو ۽ هر سبق تي گهٽ ۾ گهٽ هڪ ڪلاڪ بحث ٿيندو رهندو هو. ڪجهه ڏينهن کان پوءِ ڳوٺ گهمڻ وياسين ۽ به ٿي ڏينهن رهي، مدرسي لاءِ سنبرياسين ته عبدالرشيد به انڪار ڪري ڇڏيو، تنهنڪري مان ۽ والد محترم مدرسي پهتاسين. والد محترم وعظن وغيره تان پئسا نه وٺندو هو. ٻين مدرسن ۾ ته ڪٽنب لاءِ مانيون ٽڪيون ملنديون هيون. هاڻي ته ڪٽنب ڳوٺ ڇڏيل هو، تنهنڪري انهن لاءِ پئسي جي

ضرورت ته هئي، تاهم والد محترم مهتم سان پگهار بابت نه ڳالهايو هو ۽ شايد پگهار وٺڻ تي هريل ٿي نه هو تنهنڪري به پگهار طئي نه ٿي هئي.

مان والد محترم سان گڏ رهڻ لاءِ آيس ته سهي، پر اڪيلاپ ۾ تتل واريءَ تي جُون جولاءِ جي ڏهاڙن ۾، ڪنهن معصوم ٻار جي اگهاڙي پيرين هلڻ جهڙو ٿي پيو هوس، اندر ۾ ٽچڪندو، گهڙيءَ گهڙيءَ پير مٿي ڪندو، ڪنهن اُڪَ جي مختصر ڇانو ۾ بيهي، پير - نار لاءِ پريشان رهندو هوس. روڻهار ڪو ٿي ويندو هوس وجود ۾، اهڙي ئي سڙي پوندڙ ٻار جان! آئين اڪين کي ميري چولي جي آڳي سان اُگهي، اچي مدرسي جي ڪمري ۾ والد محترم وٽ سمهي پوندو هوس. عام طور تي مدرسي کان ٻاهر، ڪاري ڌامر جي روڊ جي اتر طرف ڪافي پري هليو ويندو هوس ۽ سڌڪن جي سهاري غم جو بار هلڪو ڪري ٿڌا ساهه پري موٽي ايندو هوس. نلڪي تان منهن ڏوئي اچي والد محترم وٽ پهچندو هوس. والد محترم به منهنجي اندر مان گهمي ايندو هو، پر مجبوري ته مجبوري ئي ٿيندي آهي. هڪ ڏينهن هئين ڪيم جو والد محترم جي ڀرسان اڪيون ٻوٽي ڇپ هڻي سمهي رهيس ۽ ٿوري ئي دير کان پوءِ امر ٿوئي ڀائرن ۽ پيڻ جانا لا وٺڻ لڳس، ته والد محترم اٿاري پڇيو ته ڳوٺ ويندين؟

رائيٽ ڪري چيم: ها. ڄڻ ته ڪنهن خرڪار مونکي سوگهو ڪري رهايو هو ۽ ان ڏينهن انهيءَ ڏانهن جي درد جو تصور اڄ سوڌو منهنجي دل ۽ ذهن ۾ جاءِ ڪيون بيٺو آهي. تڏهن، ڪا، ڪا بس ايندي هئي. آخري بس خيرپور کان سکر لاءِ اچڻي هئي.

اجازت ملڻ سان روڊ تي نڪري آيس. پندرهن منتن کان پوءِ بس اٿي ۽ چڙهي وينس بس تي. بس تي چڙهڻ واري خوشيءَ جي احساسن جي ٿڌڙي هير اڄ سوڌو گهلندي محسوس ٿيندي آهي. مون کي انهيءَ خوشي جهڙي خوشي زندگيءَ ۾ ڪڏهن به محسوس نه ٿي سگهي. پلا هڪ ٻار کي، جڏهن سندس گهر ڏانهن وڃڻ جي اجازت ملي ۽ هو روانو ٿئي ته پوءِ اهڙي گهڙي زندگيءَ جي اهم گهڙي بڻجي وڃي ٿي.

ٺيڙهيءَ کان خوشين جي پاڪرن ۾ اچي، سکر کان نڪتس ۽ تڏهن اها خوشي، باهه جي پيٽ ۾ ٽشو پيپر جيان سڙي خاڪ ٿي اڏامي ويندي، جڏهن سکر جي اسٽاپ تي شڪارپور ۽ پوءِ لاڙڪاڻي لاءِ هلندڙ ڪالاري وغيره نه هئي، مونکي لڳو هو ته معصوم شاهه جي مناري تان ڪنهن ڌڪو ڏنو ۽ هيٺ ڪرندي ڪجهه به سلامت نه رهيو. وري ٺيڙهيءَ ڏانهن به ويندڙ لاري ڪانه هئي، تنهنڪري بلند فضا مان سمنڊ ۾ ڪرندڙ جهاز جي مسافرن جيئن هو، منهنجو حال. اهڙي رڙ، جنهن سان هانءُ به ڦاٽي پوئير ها، ڪرڻ پئي گهريم، پر ورڻو ڪجهه به نه هو، ته پوءِ سهاري جي تلاش ۾

نڪري پيس. پينن واري دڪان تان هڪ ڪاري رنگ جي پين ورتي ته مليل ڏک ڪي
ادوا ڪري وڌو. انهيءَ عمر تائين ڪڏهن پنهنجي پين نه ورتي هئي، نه ئي ڪٿان
ملي هئي. مدرسن ۾ ڪلڪ يا قُطُ سان لکڻ جو رواج هو ۽ ڪاري مس به پاڻ
ناهيندا هئاسين، سو پين جو ورتي ته ڄڻ اڻ چونڊيل ماڻهوءَ کي وزارت عظميٰ ملي
ويئي هجي!

اهڙيءَ طرح پهرين چانهه، شهادت ڪوٽ ۾ مولوي حبيب الله وٽ پيتي هئي ۽
اها چانهه بنا ڪنڊ جي ڦڪي ملي هئي، تڏهن ته سمجهيو هوم ته چانهه ائين ئي ٿيندي
آهي پر جڏهن هتي پيري ڪٿي چانهه پي ڏٺو ته اها ته مٺي هئي. پوءِ چانهه جي
ڦڪي ۽ مٺي هئڻ جو احساس ٿيو هو.

سکر جي سبزي مارڪيٽ ۾ مسجد آهي، تن ڏينهن ۾ اتي والد محترم جو
شاگرد مولوي خطابت ڪندو هو، ان وٽ ويس رات گذارڻ لاءِ، چڱي عزت ۽ پرگهور
ملي هئي. رات جو گهڻيءَ دير تائين اڪيلي ڪمري ۾ پين کي ڏسندو، خوشي
حاصل ڪندو رهيو هوس، جان ڪٿي ڏسان ته پين هڪ هنڌان پڳل آهي ته وري ڄڻ
ٺري ڳڱ ٿي ويل رات ۾ ڪنهن صحرا ۾ اڇلايو هجي. ڏاڍو ڏک ۽ ڪاوڙ آئي هيم، ان
دڪاندار تي. وڏي شهر جا دڪان کُلن ڪڇڙيءَ منجهند جو، سو ترسييس ڪين ۽ صبح
جو وري والد محترم جي سڪ، ساهه ۾ سوراخ ڪڍڻ شروع ڪيا، ته ڳوٺ جي ڳڻ
توڻي ڳڻتي، سکر جي هيڏي وڏي شهر ۾ وساري، لاريءَ تي چڙهي نيڙهيءَ کان وڃي
نڪتو هوس ۽ والد محترم سان پاڪر پائي ڏنڊ ڪرون ڏيئي رنو هوس.

ٿورن ڏينهن کان پوءِ والد محترم بيمار ٿي پيو. کيس سکر ۾ هڪ ڊاڪٽر
کي ڏيکاريو ويو، جنهن والد محترم جي بچڻ جي اميد گهٽ ڏيکاري ته سڄو جهان
لڏي ويو. ڄڻ ڊاڪٽر هوشايد. اهو سال 1952ع جو هو، جنهن کان پوءِ والد محترم 32
ورهيه زندهه رهيو ۽ اپريل 1984ع ۾ وفات ڪري ويو. ڊاڪٽر جي انهيءَ ڏنل خوف
تي، ڳوٺ ڏانهن واپسي ڪئي هئي سون ۽ مهتمم سٺ رپيا ماهوار حساب سان
پگهار ڏني هئي. جڏهن ته ساڳئي مدرسي ۾ والد محترم جو شاگرد پڙهائيندو هو ۽
پگهار تي سؤ رپيا طئي ڪري آيو هو. اها آهي علماءِ حق جي حق شناسي! نيڙهيءَ
جي مدرسي جي مهتمم مولوي حبيب الله ۾ به ايتري علمي اهليت نه هئي، جيترو
علم والد محترم رکندو هو ۽ کيس سنڌ جو شاهه ولي الله به، سندس علمي مقام جي
ڪري سڏيو ويندو هو.

نيڙهيءَ جي علماءِ حق جو ٻيو به هڪڙو واقعو ياد اچي ٿو. بلوچستان جا ڪجهه

ماڻهو، وارھ شهر ۾ والد محترم وٽ ڪنھن تحرير جي سلسلي ۾ آيا هئا. ڪنھن مسئلي تي فقهي بحث ۽ فيصللي کي تحرير چوندا آهن. والد محترم انھن کي تحرير ڪري ڏني ۽ چيائين ته اها تحرير بلوچستان جي ڪورٽ ۾ پيش ٿا ڪريو، تنھنڪري ٺيڙهيءَ جي مولوين کي ڏيکاري، انھن کان مدرسي جي مھر هٽايون ويڃو. پر جيڪڏھن ٺيڙهيءَ وارا انهيءَ تحرير کي رد ڪن ۽ لکي ڏين ته مون ڏي ڪٿي اچجو. اهي ماڻهو اها تحرير ۽ اها هدايت ساڻ ڪري وڃي ٺيڙهيءَ کان نڪتا. ڪين تحرير ڏيکاريائون. مولوي حبيب الله وٽ فتويٰ لاءِ الڳ قابل ۽ سيڪاريل عالم يا مفتي هوندو هو، تنھن تحرير ڏسي چين ته ٻه هفتا ڪن تحرير رکي وڃو، ته ڪتاب کولي ڏسون، جن جا نالا حوالا ڏنا ويا آهن. تحرير وارن هاڪار ڪئي ۽ چيائون ته ٻن هفتن کان پوءِ اچي تحرير ڪٿي ويندا. اٿڻ ويل انهيءَ حق پرست مولويءَ کي مدرسي لاءِ پنج سؤ روپيا خيرات طور ڏنائون ۽ هلڻ لڳا ته مولوي سڳوري ڪين ترسائي، هڪڙي خاص طالب کي سڏ ڪري مھر ڪٿي اچڻ لاءِ چيو. طالب مھر ڪٿي آيو. مولويءَ مھر تحرير تي هڻندي چيو: مولانا عبدالله چانڊيي جهڙو عالم سنڌ ڌرتيءَ تي پيو ڪونه آهي، پوءِ اها تحرير مالڪ ڪٿي علماءِ حق تي ڳالهائيندا هليا ويا هئا. ٻن چئن مهينن کان پوءِ هڪ ٻي تحرير جي سلسلي ۾ ٻيهر جڏهن وارھ آيا هئا ته اها ڳالھ ٻڌائي هئائون. اها آهي عالم - دين، عالم - حق جي علمي ۽ اخلاقي سطح!

● ٺيڙهيءَ کان واپسي ٿي، ته والد محترم جي طبيعت به ٺيڪ ٿي ويئي. ڪجهه وقت کان پوءِ نوابشاھ ضلعي جي ڳوٺ ڪرڙاهه جي مدرسي ۾ والد محترم کي تعليم ڏيڻ لاءِ گذارش ڪئي ويئي. ڪرڙاهه ڳوٺ، محرابپور اسٽيشن کان اوڀر ۽ اٽڪل ٻارهن تيرهن ڪلوميٽر پنڌ تي واقع آهي، انهيءَ مدرسي جو مهمتمر ته حاجي علي اڪبر ڦل هوندو هو پر مدرسي جي سموري چيڙي نبيريءَ جو مالڪ، والد محترم جو شاگرد، مولوي علي محمد حقاني هو، جيڪو ڊاڪٽر خالد محمود سومري جو والد آهي. مونکي انهيءَ ڳالھ تي ويساھ آهي ته جيڪي ماڻهو ٻيو ڪم ڪار نه ڪري سگھندا هئا، ۽ ملاڪيت ڏانهن به لاڙو هوندو هون، ته اهي مدرسو کوليندا هئا پوءِ پن ۽ پاڻ، جهورائي جهورا.

اهڙا ڪلهه ته سکر کان نوابشاھ ۽ محرابپور کان ڪرڙاهه ڏانهن وڻگنون، سوزوڪيون وغيره اچن وڃن ٿيون، جو پڪا روڊ رستا نهي پيا آهن، پر تن ڏينھن ۾ محرابپور کان ڪرڙاهه ڏانهن وڃڻ لاءِ يا هوندا هئا اُٺ، گھوڙا يا هونديون هيون ڏاند گاڏيون.

هاڻي سفر سولو ۽ سستو ٿي ويو آهي ۽ وقت جو بچاءُ الڳ. مولوي علي محمد حقاني، اصل ۾ ڪُهڙن جي ڳوٺ عاقل خالد جو ويٺل آهي، پر مولوي جو ٿيو ته اسان وانگر ڌڪا ٿاها مقدر بڻجي ويس. علمي خدمتن سان گڏ ٽڪر ڳپي جي لوڙ به پوري ٿيندي هيس. هن وقت لاڙڪاڻو - سکر روڊ تي شاندار مدرسو کوليو ويٺو آهي. پاڻ ته هاڻي شيخ فانيءَ جي عمر کي پهتو آهي ۽ انهيءَ مدرسي کي انهيءَ موجوده اوج عروج تي پهچائڻ جو پورهيو، سندس پٽ ڊاڪٽر خالد محمود ڪيو آهي، جيڪو جميعت العلماء اسلام سنڌ جو سيڪريٽري ته آهي ئي پر جل ڦٽاڪو واعظي به آهي. ملڪ کان ٻاهر به رستا هموار ڪيا اٿس، جنهن ڪري ڪروڙ پتيءَ کان به مٿي چڙهي ويو آهي. وعظ ۾ وڏيون وڏيون رڙيون ۽ واڪا ڪندو آهي. اليڪشن ۾ بينظير پٽو جي سامهون بيهندو آهي پر ٻن ٽن هزار ووٽن کان مٿي نه ڪٿي سگهندو آهي. ڇو ته سنڌ ۾ ملاڪيت جو اثر گهٽ آهي. بهرحال چڱو ڪندو آهي، بينظير جي سامهون بيهي. چوندا آهن: پيشجن ڪير مارجن مير، ڇاڪرڻ جو ڇو چيڪائجن!

بهرحال ميل جول ۽ عام ماڻهن سان رويو چڱو اٿس. هونئن به سياسي ماڻهو لاءِ رويي جي بهتري تمام ضروري آهي، خاص ڪري هيٺين طبقي جي سياستڪار لاءِ. باقي سندس والد محترم ازحد چيڙاڪ رهيو آهي. سندن مدرسو ڪنهن جاگيردار جي محلات کان گهٽ نه آهي. خوشحال ماڻهو، هونئن ته ڪني دولت ڪهڙي به طريقي سان گڏ ڪندا رهن ٿا، پر قيامت جي ڏينهن الله جي پادرن جي خوف کان، مدرسي لاءِ چندا وغيره ڏين ٿا ته جيئن ڪا نجات حاصل ٿين. مدرسي ۾ ڪافي طالب پڙهن ٿا ۽ ڪافي عالم پڙهائين ٿا. ڊاڪٽر خالد محمود ڪنهن تعلق جي بنياد تي منهنجو مڙڻي خيال ڪندو آهي.

ڪرڙاهه جي مدرسي ۾ اسين ڪٽنب سميت ويا هئاسين. تيز برسات ۾ ڪنهن اسٽيشن جي پليٽ فارم جهڙو اجهو به ڪافي لڳندو آهي. تنهنڪري اسين به ابي امان جي پٺيان، جتي ۽ جيئن گذر ٿئي اسان جو ڇا! والد محترم کي حاجي علي اڪبر ڦل نه، پر مولوي علي محمد گهرايو هو. والد محترم کي ”آبو“ سڏيندو هو. هڪ ڏينهن انهيءَ مدرسي ۾ پڙهندڙ عبدالحميد ڦل، جيڪو پيءُ عبدالحميد جو هم عمر هو، پيءُ کي پنهنجي ڳوٺ وٺي ويو. اهو ڳوٺ ڪرڙاهه کان اٽڪل ٻن ڪلوميٽرن جي فاصلي تي هو. شام جو جڏهن پيءُ عبدالحميد واپسي ڪئي ته مولوي حقاني صاحب، باهه ۾ لوهه وانگر ڳاڙهو ٿي ويو ۽ پيءُ کي گهٽ وڌ ڳالهائيندي چيائين: مون کان اجازت ورتي هيني جو وئين؟ پيءُ اهڙا ئي لفظ کيس واپس

ڪنڊي چيو: مان تنهنجو نه ٿي تنهنجي وڏي جو نوڪر آهيان. تنهنجو نوڪر ٿي آيو آهي ته اهو ابو. مان سان رعب نه هلاءَ، وڃي ابي تي رعب رک. ان کان پوءِ حقانيءَ اچي والد محترم کي دانهن ڏني. جنهن ورائيس ته جهڙو نافرمان پٽ عبدالحميد تهڙو نافرمان پٽ تون آهين. توکي منهنجي چوڪرن مان ڪنهن تي به حرف آڻڻ جو حق نه هو، نه آهي ۽ نه ٿي هوندو. ”هاڻي آلا توهان“ ڀاتيان ٿو ڪو مهينو سوا اتي رهيا سين. پوءِ ته حقاني صاحب، والد محترم کي ڪافي منڻون ڪيون پر والد محترم چيس ته: تون عبدالله چانڊيي کي چڱيءَ طرح ڄاڻندو آهين. ان ڏينهن ٿي لڏو ڪشي اچي ڳوٺ کان نڪتا هئاسين.

ڪرڙاهه جو ڳوٺ وارياسي ڊهن تي آهي. حد نهار تائين ڇا، اصل ڪيئي ڪلوميٽر واري ٿي واري آهي. هڪ پيري اتي سخت وسڪارو ٿيو هو، پر واريءَ تي ڪابه گپ چڪ نه ٿي هئي. انهيءَ تيز برسات ۾ مدرسي جاسمورا شاگرد نڪري پياسين ۽ ٻين تان ڳيرا اڏارڻ لڳاسين. ويچارا ڳيرا هڪ وڻ تان اڏري پئي وڻ تائين پهچڻ ۾ پڇي ٿي ويا ۽ سنڌي محڪوم ۽ مجبور ماڻهن جيئن هيٺ ڪري ٿي پيا ۽ اسين رياستي هٿياربندن جيئن انهن کي پڪڙي رهيا هئاسين. سوين ڳيرا ڦاسايا هئا.

هن مدرسي ۾ منهنجي گهاٽائي حافظ يار محمد سانگي سان ٿي. منهنجو هر عمر هو. لاڙڪاڻي جي ڳوٺ، سڄڻ سانگيءَ جو ويٺل، پنهنجي ٿي ڪنهن حافظ سان گڏجي مدرسي ۾ حفظ ڪرڻ آيو هو. حافظ يار محمد سانگي بهترين دوست آهي. اڄ سوڌو، تن ڏينهن واري دوستي هلندي پئي اچي. هونئن به مون کي پنهنجي زندگيءَ ۾ ياد ٿي نه آهي جو ڪنهن سان دوستي ٿي هجي ۽ هلندي مون ڦٽائي هجي. دوستيون ڦٽائڻ لاءِ ٿوريون ئي رڪيون آهن. زندگي گذري وڃي پر دوستي ڪنهن موسم وانگر گذري وڃڻ نه ڪپي.

حافظ صاحب مون تي مهربان رهيو آهي. مدرسي مان ڇڏڻ کان پوءِ ڪيترن ورهين بعد به شناسائي رهي. پاڻ حفظ کان پوءِ اچي لاڙڪاڻي ۾ انگريزي تعليم تي ويٺو ۽ آخرڪار پروفيسر جي عهدي تان رٽائر ڪيو اٿس. لاڙڪاڻي لاهورين واري مدرسي جي ڀرسان پيپلز ڪالونيءَ ۾ رهي ٿو. سندس اولاد به ڏاڍي سليڇي پڙهيل لکيل، پنهنجي توڻي والد جي دوستن سان انتهائي سٺو هلندڙ آهي. اهي نوجوان گهڻي ڀاڱي سٺين سٺين نوڪرين تي آهن.

حافظ صاحب مون لاءِ دل جو ڪشادو رهيو آهي. هڪ وقت پنهنجي پٽ جي شاديءَ جي سلسلي ۾ سخت ضرورت هئي ته اڻ واپسيءَ تي مددي طور، پنج هزار

رپيا ڏنا هئائين. اڄڪلهه ڪچهريءَ سان گڏ دڪانداري به ڪندو آهي. گهڻ دوستيءَ وارو زبان دراز ۽ پيار پاپوهه ۾ وڏا وڏا تهڪ ڏيندڙ محبوب ماڻهو آهي.

ڪرڙاهه جي مدرسي کان واپسي به ڳوٺ ڏانهن ئي هئي. ڪنهن به مدرسي مان واپسي اهڙي نموني ڪندا هئاسين، جن ته اسان کي ڪاڻ ئي نه آهي، واقعي به والد محترم کي ڪا ڪاڻ نه هوندي هئي، پر به ڳوٺ ۾ ته ڪا سوچيت نشتي سڄي، جو هڪ الله ڪري ويهي رهجي ها. وري گذر جي ڳڻتي، وري ڏک، وري ڪٿان ڪنهن هاتف جي سڌ جو الڪو. انتظار مونکي ته هاڻي ائين محسوس ٿيندو آهي ته اسان ۽ ٻين فقيرن ۾ ڪو ٿورڙو فرق هو. هاڻي وارا ملا موراڻا ٽيڪيل آهن. ان کان سواءِ هڪڙو سچ اهو به آهي ته والد محترم ۾ مستقل مزاجي خير ڪا هئي. جتي به مستقل مزاجي نه رهي آهي، اتي ائين ئي ٿيندو پئي رهيو آهي. اڄ تائين ڪيترا ماڻهو خانه بدوش نظر ايندا، هلندا وٽندا، جتي ٿڪندا، اتي لڏولاهي به رلهيون تنگي، به چار ڏينهن رهي وري اڳتي وڌندا. انهيءَ لڏپلاڻ کين اهڙي تنگ دستي، جهالت، دريدريءَ جي ور چاڙهيو آهي، البت منهنجي نظر ۾ پهرئين انسان کان وٺي اڄ سوڌو اهي ماڻهو نهايت شريف، سادا ۽ ايماندار رهيا آهن. رڳو ڪٿي، ڪنهن ڌرتيءَ جي ٽڪري تي قبضو ڪري به نه سگهيا آهن ۽ صدين کان جتي پڪي ٽٽي ڪاڌي، وارو اندازو رهيو اٿن. دنيا ۾ جيڪي به، جن جون به ۽ جتي به وڏيون وڏيون عمارتون، ڪارخانا، ملڪيتون وغيره نظر اچن ٿيون، انهن جي پويان ڪٿي نه ڪٿي، بي ايماني، ڪوڙ، ٺڳي، زوري، چوري وغيره لڪل آهي، پوءِ ڀلي اهو ستينءَ پيڙهيءَ يا ان کان به اڳي جو چو نه هجي!

● وارھ شهر، لاڙڪاڻي ضلعي جو تعلقو آهي. لاڙڪاڻي شهر جي سر اولھ ۾ اٽڪل 42 ڪلوميٽرن پنڌ تي آهي. وارھ شهر کان سرائي خدا بخش ڪهاوڙ جو ماڻهو اچي نڪتو، ته وارھ شهر ۾ مدرسو کولي تعليم ڏني وڃي، ڳوٺ جا مسڪين ماڻھ مفت ۾ مانيون ڪيتريون ڏين ها، سو وارو ڪري وڃي وارھ نڪتاسين. تعلقي جو هاڻ رڪنڊڙهيءَ شهر، نانءَ ۾ ته تعلقو هو پر تن ڏينهن ۾ مختيارڪار جي سهولت لاءِ شايد تعلقي هيڊ ڪوارٽر وارھ کان اوڀر ڏکڻ ۾ لاڙڪاڻي کان حيدرآباد ويندڙ روڊ تي واقع شهر، نصير آباد ۾ هو. ڇو ته وارھ جو شهر پسمانده هو ۽ نه وڳڻ کان نه ئي نصير آباد کان وارھ شهر ڏانهن ڪو پڪو رستو هو. گهڻو پوءِ وارھ شهر ۾ تعلقي آفيس کي آندو ويو. توڻي جو وارھ جو شهر تن ڏينهن ۾ ايتري سبزي پيدا ڪندڙ هو، جو ان جون ڪيتريون شيون پري پري وارن شهرن ڏانهن نيڪال ڪيون وينديون

هيون. هندانا، گدرا، گوگرو، پتانا، موريون، ججرون، پالڪ، گوپي، ثومر، ساوا مري،
 پاچيون وغيره جام ٿيندا هئا. پتانا ته ڪوئيٽا ڏانهن به اماڻيا ويندا هئا، پوءِ به ان
 ڏانهن توجهه ان ڪري نه هوشايد، جو وارھ جي شهر توڻي آسپاس ۾ وڏو ڪوٽريناڪ
 وڏيرو، سياستدان يا آفيسر وغيره ڪونه هو. چاندين جي ڪچ ۾ هوندي به، جاهل
 چاندين جي ليکي ۾ به نه هو. چو ته خود چانديا وڏيرا ۽ سردار به سياست ۽ تعليم ڪلڻ
 ڪوهين ڏور هئا ۽ اهو بنيادي سبب هوندو آهي، ڪنهن شهر جي اوج عروج جو. وري
 ائين به ٿيندو رهيو آهي ته جتي، جنهن شهر يا ان جي آسپاس ۾ به يا هن کان وڌيڪ
 اثر رسوخ وارا ماڻهو، هڪ ٻئي جا حريف هوندا آهن ته ان شهر جي نڌڪاڻي به ڏسڻ
 جهڙي هوندي آهي، چو ته هڪڙو وڏيرو هڪڙي چاهيندو ته ٻيو وڏيرو ٻي چاهيندو آهي
 ۽ انهن جي چڪتاڻ جو اثر وڃي پوندو آهي شهر ۽ شهرين تي.

وارھ ۾ سبزي مارڪيٽ جو ٺيڪيدار خدا بخش پاڻ هو. خدا بخش ڪهاوڙ
 قذبت جو پورو، رنگ جو پورو، ڊگهي ڪاري ڏاڙهي، اچي ملپي ٽوپي مٿي تي، به
 چار درجا پرائيمري پڙهيل، سينيٽري ڪاميٽيءَ مان يا ڪٿان، سبزي مارڪيٽ جي
 پلاوڻيءَ جو ٺيڪو جو ڪنڀار ٿي وڃي، جڏهن ته سندس چواڻي، اڳ ۾
 چور، چورن جو يار هو. هڪ پيري چورن جي ياري باشيءَ وارين گارين جي بنياد تي
 چڙهي پيو ته چور مان چڱو مڙس ٿي ويو. چوريءَ کان بندھ بس ڪيائين ته وڃي وارھ
 جي ڍڪ تي ڪجهه رپين تي خدمتگار ٿي بيٺو. ڍڪ ۾ پيل مال جي خدمت، ڍڪ ۾
 ٿيندڙ گند وغيره جي صفائي ۽ شايد سندس سچائي ۽ محنت ڪٿي اچي سڄي شهر
 جي مالڪيءَ جهڙو بنائي ڇڏيس. ويچاري مزوريءَ مان بچت ڪري بڪون ڪاڻي،
 پلاوڻيءَ جو ٺيڪو ڪنڀار ٿي وڃي. پتائن جي بچ لاءِ لاهور ويندو هو ۽ پتائن جي
 نظرداري سندس فرض ۾ شامل هئي. پتائن جي بچ لاءِ لاهور ويندو هو ۽ پتائن جي
 بيچاري سان گڏ بصري جو بچ به ترڪيون پرائي ڪٿي ايندو هو. مطلب ته باقاعدي
 ڪاروباري ماڻهو بڻجي پيو هو. کيس سڳو پيءُ هڪ هو، جنهن جو نانءُ قادر بخش
 هو. غريب قسم جا هيءُ ماڻهو، پنهنجي خاڪشوريءَ ۾ مڱن هئا. ڪي چار پنج
 ويڳا يا ٺڳا پائر به هيس. جن ۾ علي محمد سندس پلاوڻيءَ ۾ رڪارڊ جو ڪم ڪندو
 هو. بندرو بت ۾ ٿلهو، هيءُ ماڻهو، صبح جو سوير جيستائين گهاٽيءَ پنگ جو ٻنگار
 (وڏو گلاس) پري نه پيئندو هو، تيستائين کانئس اهو ڪم نه ٿي سگهندو هو. خدا
 بخش پاڻ نيلا ميءَ جو واک ڏيندو، وڪرو ڪندو، ننڍن ڪاغذن تي خريدار جو نانءُ، ۽
 مالڪن جي نانءُ سان گڏ شين جي تور ماپ ۽ اگهه وغيره لکي اهو ڪاغذ اتي ئي

تلهي تي ويٺل علي محمد تائين پهچائيندو هو، جيڪو مالڪ جو جدا، ته خريدار جو جدا ليڪو رکندو هو. خريدار ته پئسا ڏيئي پنهنجو سودو کڻي ٿيندو هو روانو، ۽ مال جي ڏيتي لپتي ٿي چڪي هوندي هئي ته پوءِ مالڪن سان ليڪو چوڪو ٿيندو هو. کائڻن پلاوڻي جي کاڌ ڪري باقي رقم کين ڏني ويندي هئي. مقامي دڪاندارن کان اوڳو شام جو ٿيندي هئي، چو ته اهي، اتي ئي سبزيءَ جا دڪانڙا ڪڍيو ويٺا هوندا هئا. علي محمد کي به هڪ پيءُ عبدالرحيم نالي هوندو هو، ان کان سواءِ جيڪب آباد ۾ مولوي محمد حسين ڪهاوڙ شايد پريس وغيره رکندو هو ۽ اخباري دنيا سان واڳيل هو، ۽ مولوي محمد حسن وارھ ۾ ٿي رهندو هو، کيس به پٽ ڊاڪٽر عبدالڪريم ۽ پيو نوجوان نور احمد هئا. ماڻهو سراسري طور تي سادا، غريب طبع، ڪنهن جي نه پيءُ ۾ نه ٿينءَ ۾ هوندا هئا. البت انهيءَ عطائي ڊاڪٽر عبدالڪريم ۾ ڪي اوڻايون هيون. جوانيءَ ۾ مڙئي ماڻهو گهٽ وڌ هجي ٿو. سمورا هڪ ئي ويڙهي ۾ رهندا ها. عبدالڪريم کي ڪي دوست، سخت سياري جي رات ۾ وارھ کان ٻن ڪلوميٽرن پنڌ تي، آباد ٻگهيا ڳوٺ ۾ مريض ڏيگهارڻ لاءِ وٺي ويا هئا ۽ صبح جو سوير سخت سرديءَ ۾ ڊوڙندا وارھ ڏانهن پئي آيا ته ڊاڪٽر ڪري پيو ۽ فوت ٿي ويو هو. مولوي محمد حسين صحافي ۽ پريس واري هو وڏو پٽ عبدالرحمان به وارھ ۾ ٿي رهندو هو ۽ ڪوڏي ڪوڏي جي راند چڱي ڪيڏندو هو. مولوي محمد حسن تعلقي مختيارڪاريءَ ۾ عريض نويسي ڪندو هو. قادر بخش کي پيرين سگريٽ جي مانڊڻي هئي. باقي ٻين جي خبر نه اٿم ته ڇا ڪندا هئا.

اسان وارھ ۾ آياسين ته بروقت رهڻ لاءِ هڪ پناهگير سيد مبارڪ علي شاهه جي، هڪ وسيع جاءِ ۾ وچان پٽ ڪڍي ڏني ويئي. هن سيد کي هڪ گهر واري، هڪ ڌيءُ کان سواءِ چار ننڍڙا پٽ هوندا هئا، جن مان سڀ کان وڏي مناظر حسين جي عمر اٽڪل ڏهه ورهيه هئي. والد محترم لاءِ ماهياني پگهار چاليهه رپيا ۽ رڌيون پڪيون مانيون ڏيڻ طئي ٿيون. مانيون تڪيون خدا بخش جي گهران اينديون هيون. صبح جو سوير سبزي مارڪيٽ مان هر قسم جي سبزي جون ڇهيون پر جي اينديون هيون ۽ هندائن توڻي گذرن جي موسم ۾ اهي به جامر ايندا هئا. اصل ۾ اهي شيون آڻيندڙن جي مال مان چنگيءَ طور ڪافي گڏ ٿينديون هيون، جن مان اسان ڏانهن به جهجهي انداز ۾ موڪليون وينديون هيون.

هڪڙي ڏينهن پيءُ عبدالحميد، انهيءَ شاهه سان ٽڪو ٽڪو ڳالهايو، تنهنڪري جامع مسجد سان اتر ۾ لڳو لڳ چار پنج خالي پيل دڪان، جيڪي هندو ڇڏي اڏي

هليا ويا هئا، سي اهڙيءَ طرح ڊهراياسون جو انهن مان هڪ مختصر جاءِ جڙي پيئي، جنهن ۾ رهڻ لڳاسين. گهڻيءَ جي ٻئي پاسي اتر ۾ صاحب خان مگرڻي، هڪ پوڙهي آبدار جي جاءِ هئي، جيڪو پڻ والد محترم سان آڻاهه عقيدت رکندو هو. اسان به کيس چاچو سڏيندا هئاسين، جو هڪ سڳي چاچي جو نالو صاحب خان هو. اُن جي گهر جي اوڀر ۾ هڪ ٻُڙي حڪيم دين محمد جي جاءِ ۽ سندس پائرن جون جايون هيون. لڳو لڳ حڪيم جي اسپتال هوندي هئي. بروقت مذهبي نه هوندي به والد محترم جي سنگت ۾ رهندو هو ۽ اسان جو ڪافي خيال ڪندو هو. جڏهن به ڪا لڳائي چڱائي اچي وڃڻدي هئي ته سندس اسپتال مان مفت علاج ٿيندو هو. اڳتي هلي پتو پيو ته سندس اسپتال جي جاءِ تي ڪن غير سنڌين کيس وغيره ڪيو هو، جنهن ڪري پاڻ جماعت اسلاميءَ سان واڳجي انهيءَ پوندڙ ڳت مان ڳاٽ آجو ڪرايو هئائين ۽ اسپتال جي جاءِ هميشه لاءِ سندس ٿي وئي هئي.

اسان جيڪا نئين جاءِ، دڪان ڊهرائي ٺهرائي هئي، سا مختصر ضرور هئي پر گذاري جهڙي هئي. اندران ئي اندران ڏاکڻ هئس، جنهن ذريعي گهر جو دروازو اندران بند ڪري، مٿي وڃي اونھاري جون راتيون ڪاٽيندا هئاسين، جو مٿي ڀرڻو ٺهرائي ڇڏيو هئوسين. پاڻيءَ جي ڪوهي مسجد جي اڳڻ تي هوندي هئي، جتان پاڻي ڀريندو هوس. هن جاءِ کي به دروازا هوندا هئا، هڪ مسجد ڏانهن ڏکڻ ۾ ۽ ٻيو اتر ڏانهن گهڻيءَ ۾، ٻئي دروازا استعمال ڪندا هئاسين. مسجد جي دنگ تي اوڀر کان هڪ چپرو ٺهرايو ويو هو، جتي والد محترم ويهي سبق پڙهائيندو هو ۽ سندس مهمان ايندا هئا ته اهي به اتي ويهندا هئا. ڪافي طالب علم آيا هئا، جن جي رهڻ لاءِ شهر جي اوڀر ۾ ٻاهران پرائمري اسڪول جي مسجد سان لڳو لڳ چپرا ٺهرايا ويا هئا. اها مسجد، منهنجي محترم استاد رضا محمد سومري جي ڪوشش جو نتيجو هئي، سائين ڊڪاڻڪي ڪم جو به شاندار ڪاريگر هو. دوناليون بندوقون اهڙيون ٺاهيندو هو جو اصل جو گمان ٿئي!

سائين جيڪو مون تي والد وانگر مهربان هيو ٿي پر والد محترم سان به تمام گهڻي عقيدت هيس. مسجد جي اولھ توڻي اتر ۾ روهڻڪي پناهگيرن جو وڏو محلو جڙي ويو هو، جيڪي راهڪي ڪندا هئا. اهي به عام طور تي انهيءَ مسجد جي ڪوهيءَ مان پاڻي ڀريندا هئا. ڪن وٽ گهرن ۾ به ڪوهيون هونديون هيون. وارھ ۾ ڪافي وقت رهندي ڏيک ويٺ ٿي ويئي هئي ۽ والد محترم وٽ منهنجا مقامي هڪ جيڏا دوست پڙهندا هئا، انهن سان به دوستيءَ جا پيڇ، هوا ۾

لغڙن وانگر پئجي ويا هئا ۽ ڪڏهن ڪڏهن اهي ڪاٿا به ٿي ويندا هئا. منهنجي پاران ڪڏهن به رسامي جهڙي نوبت پيدا نه ٿيندي هئي. وارهه ۾ اچڻ کان پوءِ پيءُ عبدالحميد دنيوي (پرائمري) پڙهڻ ڇڏي ڏنو، باقي ديني تعليم پڙهندو رهيو هو. اهڙيءَ طرح ٽيون نمبر پيءُ عبدالرشيد به پرائمري تي ويهاريو ويو هو. جڏهن پرائمري پنج درجا پاس ڪري ويو ته ڪڏهن انگريزيءَ ڏانهن پڇي ويندو هو ته ڪڏهن وري انگريزي ڇڏي پرائمريءَ ڏانهن ڊوڙندو هو، جنهن جو مطلب ته ان کي به پڙهڻ سان ڪابه دلچسپي نه هوندي هئي، نه ئي والد محترم کي اسان جي دنيوي تعليم سان ڪو چاهه هو. اهڙيءَ طرح عبدالرشيد به سنڌي يا انگريزي پڙهڻ کان نابري واري ڇڏي. مان ايتري ڇڙواڳيءَ جي جهان ۾ به دنيوي تعليم پڙهندو رهيس، ان جا بنيادي سبب منهنجي بنيادي تعليم جو چڱو هئڻ هو. هر سبجيڪٽ ۾ هوشيار هوس، سواءِ تاريخ جي، تاريخ جا سَنَ بنهه ياد نه ٿيندا هئا. تعليم کان بيزاري نه ڪيم. اٽڪل اڍائي، ٽن ورهين جي لڏپلاڻ سبب منهنجي تعليم جي به مون وانگر دريڊري رهي، تڏهن به جتي هوندو هوس اتي پنهنجي منهن سنهن به پيو پڙهندو هوس.

وارهه ۾ داخلا لاءِ، آخري اسڪول مان ڇهين ڪلاس جو ليونگ اسڪول سرٽيفڪيٽ گهربل هو، جيڪو ڳڙهي ياسين تعلقي ۾ منهنجي ڳوٺ جي ڀرسان علي خان واصل ۾ هو، ان لاءِ ڳوٺ ويڻو ٿئي پيو. محترم سائين چيو ته گهٽهڙ جي اسڪول مان پرائمريءَ جو ڪچو سرٽيفڪيٽ وٺي آ ته ان مان جنم جي تاريخ ۽ اسڪول ۾ داخل ٿيڻ جي تاريخ وغيره هٿ ڪجي. مون محترم سائين محمد حسين ڀرڙي کان اهي تاريخون ورتيون. محترم سائين رضا محمد پنهنجي هٿ سان سرٽيفڪيٽ لکي، ان تي علي خان جي هيڊ ماستر جي صحيح ڪري ڪٿي جنرل رجسٽر ۾ داخلا ڏني. تڏهن ڪٿان جي به پرائمري اسڪول جي هيڊ ماستر جي صحيح ڪي وڏو مان هوندو هو ۽ ڪنهن به بالا آفيسر جي تصديقي صحيح جي ضرورت نه هوندي هئي.

استاد سائين رضا محمد پنهنجو مٿ پاڻ هو، تن ڏينهن ۾ هوشيار استاد، اونهارو توڻي سرد پاران وارين راتين ۾، اوجاڳا ڪاٿي، بنا ڪنهن معاوضي جي، ورنڪيولر فائينل امتحان جي تياري ڪرائيندا هئا ۽ تمام گهڻي محنت ڪرائيندا هئا. مون 53-54ع ۾ ورنڪيولر فائينل جو امتحان پاس ڪيو ۽ رزلٽ ظاهر ٿيڻ تي ايتري خوشي ٿي جو بيان ڪرڻ کان ٻاهر. ان کان پوءِ والد محترم کي، محترم سائين رضا محمد جي توسط سان چوايم ته مان انگريزي پڙهڻ گهران ٿو، پڙهڻ جي اجازت ڏيندا ته ديني تعليم به پڙهندس نه ته نه پڙهندس. والد محترم خوشيءَ سان

اجازت ڏني. مون لاءِ ورنڪيولر فائينل جي امتحان پاس ڪرڻ ۽ وري انگريزي پڙهڻ جي اجازت وڏي خوشيءَ جو سبب بڻيون هيون. باقي پيءُ عبدالحميد ۽ عبدالرشيد ديني تعليم پڙهندا رهيا. وارھ ۾ حديث جا ڪافي ڪتاب پڙهيا هئا. مٿي چئي آيو آهيان ته مذهبي تعليم ۾ اسان تنهي مان ڪنهن جو به چاهه نه هو، مرڻي وقت گذاري ڪندا رهندا هئاسون.

انگريزي پڙهڻ وينس ته ڪيترا ننڍا وڏا سنگتي ٿي پيا. تن ڏينهن ۾ به شلوار نه هوندي هئي پوتڙو ٻڌي اسڪول ويندو هوس ۽ مون وانگر، ٻن شاگردن کان سواءِ سمورو ڪلاس پوتڙن ۾ هوندو هو. اهي شاگرد نسبتاً خوشحال هئا. هڪ هو سرائي خدا بخش ڪهاڙو جو وڏو پٽ عبدالوهاب ۽ ٻيو هو رحمت الله ٻگهيي جو پٽ عزيز الله ٻگهيو. وارھ ۾ انگلش ڪلاسز هئا، يعني ڪل ٽي درجا انگريزي، هڪ انگريزي استاد هوندو هو، ان جو هيڊ ماستر به محترم سائين رضا محمد سومرو هو. آسپاس جي ڳوٺن جا وڏا وڏا شاگرد پڙهڻ آيا هئا، جن ۾ بڪيجا ڳوٺ جو علي گوهر سومرو ۽ سندس ٻه ننڍا ڀائر - ان کان سواءِ احمد خان چانڊيو ساڪاڻي به انهن سان گڏ پڙهندو هو. ان کان سواءِ جوڻاڻي ڳوٺ جا، جمعو ڪرل ۽ ٻيو هڪ قريشي چوڪرو هو، جمعو ته پڙهيو ۽ پوءِ پوليس انسپيڪٽر ٿيو هو، جنهن کي جيڪب آباد ضلعي ۾ ڌاڙيلن شهيد ڪري ڇڏيو. باقي قريشي چوڪرو انهيءَ وهيءَ ۾ ويچارو فوت ٿي ويو هو. ان کان سواءِ لاشاري ڳوٺ جا دوست به پڙهندا هئا، جن ۾ محمد قاسم به هو، جيڪو اڳتي هلي استاد بڻيو. وارھ شهر جا به ڪيترا دوست پڙهندا هئا، جن ۾ عبدالڪريم گهلو ۽ مظهر قريشيءَ وارا به هئا. مظهر قريشي به جوڻاڻين جو هو. سڀني ڄڻا، ڊگري ڪاليج جي پرنسپاليءَ تان رٽائر ٿيا آهن. عبدالمجيد ٻگهيو، محمد خان مغل وغيره به پڙهندا هئا. باقي اعجاز علي ڀاڳت، عبدالغفور سومرو ۽ حڪيم دين محمد جو پائيتو عبدالهادي ٻڙو، تڏهن ئي انگريزيءَ ۾ پڙهندا هئا، جڏهن مان ورنڪيولر فائينل جي تياري ۾ هوس. عبدالهادي پنهنجي چاچي حڪيم دين محمد کي ڏاڍو پيارو هو. ڇو ته حڪيم کي پنهنجي اولاد ڪانه هئي ۽ پيءُ غلام الرسول جي پٽ کي ئي پنهنجو پٽ پانئيندو هو. ان ڪري عبدالهادي وڏي تيش سان هلندو هو. اعجاز علي ڀاڳت جو والد محترم حاجي گل محمد به رٽائر سپروائيزنگ ٽيپيدار هو. تنهنڪري ڪافي ڪجهه ناهي ورتو هائين. چانورن جي چڙهائيءَ جي مشين هئس، جنهن تي سندس وڏو پٽ قربان علي ڪم ڪندو هو. باقي سندس ٻي گهر واريءَ مان پٽ اعجاز علي، ممتاز علي، امتياز علي ۽ اياز علي ڀاڳت وارا خوش پوشاڪ هئا. اعجاز علي وڻندڙ شڪل جو مالڪ هو. گهڻ دوستيءَ وارو

هو. اوطاق تي، جيڪا اصل ۾ سندس ناني محمد حسن باريجي ۽ سندس مامن محمد سليمان، غلام صديق، عبدالڪريم ۽ واحد بخش جن جي هئي، سڄو ڏينهن تاس راند ٿيندي هئي. انهيءَ ڪري هن اوطاق تي ڏينهن رات، اعجاز علي جي هڪ جيڏن جو هجوم هوندو هو، جن ۾ مان به هوس. تاس راند ڪيڏي ڪيڏي ڪافي هوشيار ٿي ويو هوس. اسڪول ۾ والي بال راند ڪندا هئاسون. والي بال راند ۾ سو ٺاهوڪو رانديگر ٿي نه سگهيس.

اعجاز علي جن جي انهيءَ اوطاق جي اوڀر ۾ ڪافي وڏو ميدان هوندو هو، جنهن تي پهاڙو يا ڪوڏي ڪوڏي راند ڪندا هئاسين. اصل ۾ اعجاز علي کي ڪوڏي ڪوڏي راند جو ڏاڍو خفت هوندو هو. اعجاز علي مون کان اٽڪل هڪ سال ننڍو هو ۽ سندس خوبصورتِيءَ جي ڪري مان جهڙوڪر مٿس عاشق هوس. عبدالغفور سومرو ۽ هڪ ٻن ٻين دوستن جي چوڻ تي، سال ڏيڍ مون کان رٽل رهيو ۽ اهو عرصو وڏي اذيت ۽ ڪرب جي طوفان ۾ گذاريو هوم. هاڻي به ڪي ماڻهو ائين ئي بنا سبب جي رٽا آهن ۽ منهنجي مٿان اذيتن ۽ ڪرب جو طوفان نه هٽيو آهي. اصل ۾ جنهن به يا جن به ماڻهن کي حد کان وڌيڪ ڪڍي پنهنجي ته پوڄا جي حد تائين چاهجي ٿو ته اهي انهيءَ پيار کي، چوالاڻجي تيلي هڻي ساڙڻ گهرن ٿا يا گهرندا آهن. جنهن ماڻهو، پنهنجون اکيون توڙي پنهنجي دل، انهن محبوب ماڻهن جي اڳيان غاليجي وانگر وڃائي ڇڏيون هجن ته هاڻي محبوب جي مرضي ٿئي ٿي ته اهي انهيءَ غاليجي تي بوٽن سميت گهمندا وٽن، اها به چڱي ڳالهه، پر جي وڃايل غاليجي تي پير رکڻ ٿي گوارا نه سمجهن ته پوءِ آخر دل، دٻارن جي دڳ ۾ وڃائي ويهندڙ ماڻهو ڪيڏانهن وڃي. ماڻهن جون اکيون ته وڏيون ٿين ٿيون پر انهن ۾ نظر ۽ حياءِ تمام ننڍڙو به نه ٿو ٿئي. جن لاءِ حياتي وقف ڪري ڇڏجي، سواءِ ڪنهن غرض يا لالچ جي، پوءِ به جيڪڏهن انهن جو ورتاءُ اهڙو هجي ته پوءِ چندر جون هي سٽون مجبوراً پڙهڻيون يا جهونگار ٿيون پون ٿيون ته:

رٽائي رهن پر هجين حياتي،
وڙهي پيا وڙهن پر هجين حياتي.

جن ماڻهن جا نيٺ، قرآن جي ورقن جيان چميا هجن، جن لاءِ زندگيءَ جو هر پل، سڌ نه سڌ کانسواءِ سندن حڪمن جي پاڇي ۾ گذارجي ته آخر انهن جي ايڏي بيرخي آهي نه بيهودائپ جو چيهه؟ تڏهن ته منهنجي هڪڙي جاهل سؤت پنهنجي محبوبه کي تڏهن قتل ڪري ڇڏيو هو، جڏهن ان کانس اهڙي ئي بيزاري ڪئي هئي. مان

ائين هرگز نشو چوان ته انهيءَ ڪو اهو فضيلت وارو عمل ڪيو هو. قطعي بدمعاشي
۽ بدفضيلتي هئي، پر حالتون ماڻهوءَ کي ايترو مجبور ڪن ٿيون!

جيءَ منهنجو جن، انگريارو وڌيو،
پڄاڻان پرين، سڀان سڄو نه ٿئي!

اي منهنجا محبوب! شال تون صديون جنم ماڻين ۽ هر پل انتهائي خوشين ۾
رهين! ڪڏهن به ۽ ڪابه چنتا نه هجيئي. جنهن ڏي دل گهريني اهو تنهنجي پاڪر ۾
هجي! مان ائين ئي چاهيان ٿو. ڇو ته مان تو محبوب کي هر وقت، هر حال ۾ خوش
ڏسڻ چاهيان ٿو. توڻي جو، تو منهنجي محبت کي انتهائي هيٺين سوچ سان ڏسندي
رد ڪيو آهي ۽ يقين سان چوان ٿو ته توکي مون جهڙو پيار، دنيا جو ڪوبه ماڻهو نه
ڏيئي سگهندو. شال زندگيءَ جون سموريون ڪامراڻيون ۽ شادمانيون ماڻين ۽
منهنجيءَ عمر ۾ اچي منهنجي پيار لاءِ ٿڌا ساهه پريندورهن!

اعجاز علي ڪجهه وقت کان پوءِ لاڙڪاڻي پڙهڻ آيو ۽ لاڙڪاڻي جي پوست
آفيس جي اوڀر ۾ مٿي هڪ جاءِ ۾ رهندو هو، جيڪا سندن قبضي ۾ هئي. ڪجهه
عرصي کان پوءِ مون سان ڀرتو هو. مئٽرڪ کان پوءِ عدليه ۾ ڪلارڪ ٿيو پر وري
ستت ٿي روينيو ۾ ڪلارڪ ٿيو هو. ڊپارٽمينٽل امتحان پاس ڪري، هيڊ منشي
ٿيو، تنهن کان پوءِ مختيارڪار ۽ آخر ۾ اسسٽنٽ ڪمشنر جي عهدي تان رٽائر
ڪيائين. لاڙڪاڻي ۾ رهندي کيس سمورا خط انگريزيءَ ۾ لکندو هوس. منهنجو
پهريون ننڍڙو ڪتاب ”درد - دل“ به لاڙڪاڻي مان ڇپائي پڌرو ڪيو هئائين. جنهن
۾ منهنجي ابتدائي شاعري هئي.

اعجاز عليءَ جو ٻيو ڀاءُ ممتاز علي به تپيدار مان امتحان پاس ڪندي مختيار
ٿيو هو. سندن ٽيون ڀاءُ امتياز علي نه پڙهيو هو ۽ ڊرائيور ٿيو هو. چوٿون نمبر ڀاءُ
اياز علي ڀاڳت اٿن. جيڪو پهريون درجو مون وٽ پڙهيو هو. ممتاز علي پٽو سان
فرنٽ ۾ آهي. سندس عام ڌنڌي بابت خبر نه آهي. البت تاريخي مضمون وغيره
لکندو آهي ۽ سندس راءِ آهي ته چانڊيا، ٻروچ نه آهن. ان لاءِ دليل به ڏيندو آهي.
اهڙائي دليل منهنجو پيارو دوست محمد صديق مجاهد به ڏيندو آهي، جيڪو
سنڌيت ۾ ته غرق آهي پر سنڌين جي آزاديءَ لاءِ هٿ پير نه پيو هڻي. محمد صديق
پنهنجي اولاد کي ڏاڍين تڪليفن ۽ مڙهن ميارن جي پرواهه نه ڪندي پڙهائي وڌو.
پنهنجي ڌيءَ کي پڙهائي ڊاڪٽر بنايائين، جيڪا پوءِ هڪ تنيي ڊاڪٽر کي
پرڻائي ڏنائين ۽ پٽ به سٺا پڙهيا اٿس. چانڊين جي تاريخ، افسانوي انداز ۾

لکيائين، جنهن جونان ۽ رکيائين ”چانڊڪو“. سندس راءِ ۾ چانڊيا، ٻروچ نه آهن، پر چندر ونسي آهن ۽ حضرت ابراهيم جو پيءُ ’آذر‘ اصل ۾ آچر هو، پر عربيءَ ۾ ’ج‘ نه هئڻ ڪري ’ذ‘ سان آذر ڪيو ويو آهي. باقي ٻين تاريخن ۾ چانڊين کي ٻروچ سڏيو ويو آهي.

هتي ته وري ٻيو عذاب به آهي. سنڌ ۾ رهندڙ چانڊيا هجن توڻي ٻيون ٻروچ ذاتيون اهي پاڻ کي بلوچ سڏائين ٿيون ۽ اها به هيٺئين طبقي جي ماڻهن جي مٿي ۾ ڦيري آهي. باقي نه ته سچ پچ بلوچ قبيلي جا سردار به پنهنجي نالي پويان فقط ذات رکن ٿا، بلوچ نٿا سڏائين. مثال: نواب اڪبر بگٽي، خير بخش مري، عطاءُ الله مينگل، ظفر الله جمالي وغيره انهن پنهنجي نالن پويان بلوچ ڪتب نه آندو آهي.

اعجاز علي پاڳت جي پهرين شاديءَ ۾ شريڪ ٿيو هوس، جيڪا خيرپور جوسي ۾ ڪنڀرن وٽان ڪئي هئائين. جنهن مان شايد چار نياڻيون ۽ ٽي پٽ اٿس. وري جو خفت ٿيس ته ٻي به هڪ شادي لاڙڪاڻي مان ڪري ورتائين. ان مان به ڪافي اولاد اٿس. نيمر خود غرضيءَ واري طبيعت رکندڙ هيءُ دوست، اڄڪلهه غالب نگر لاڙڪاڻي ۾ رهي ٿو ۽ اڃا به ڪراچيءَ ۾ ڪا خانگي نوڪري ڪري ٿو.

عبدالغفور سومرو به اسان سان پڙهندو هو. ان جو والد حبيب الله ڪٿي ڏاڍو هڏ ڏوڪي ماڻهو، خوش طبع ۽ خوش دل رکندڙ هو. والد محترم سان انتهائي عقيدت هئس.

واره شهر ۽ ان جي آسپاس ۾ ماڻهو، والد محترم سان ڏاڍي عقيدت رکندا هئا. وارھ تعلقو چانڊين جي آباديءَ سان ته ڀريل آهي پر ٻڙا، ڪهاوڙ، گاڏهي، چُٽا، گائڻچا، خاصخيلي، بگهيا، ڪلهوڙا، ابڙا وغيره به جام آهن. تڏهن چانڊين جو اثر نه هو، پوءِ آهستي آهستي شهر ۾ ايندا ويا ۽ اثر انداز ٿيندا ويا. عبدالغفور مئٽرڪ ڪرڻ کان پوءِ ايريگيشن ڊپارٽمينٽ ۾ فون آپريٽر ٿيو. باقي سندس ننڍو ڀاءُ عبدالرحمان، جيڪو ڪافي وقت مون سان گڏ درزڪو ڪم ڪندو هو، سو اڄڪلهه انجنيئر آهي. عبدالغفور سياست ۽ مذهب تي هٽئين چڙيو ڳالهائيندو آهي.

ان کان سواءِ غلام قادر ماڇي به سنگتي رهيو. مان جو ٻيڙيون چڪڻ لڳس، سي سندس سنگ مان، اٽڪل پنجويهه ورهيه ٻيڙيون چڪينديون رھيس. ڪڏهن ڪڏهن ڪاٺيون ڪرڻ ٻهراڙيءَ ۾ هليا ويندا هئاسين ته پوءِ هيءُ همراه ٻيڙيون وٺي هلندو هو، پاڻ به چڪيندو هو ۽ مون کي به چڪائيندو هو. غلام قادر به ورنِيڪيولر فائينل تائين پڙهيو هو. سندس وڏو ڀاءُ غلام نبي سبزيءَ جو ڌنڌو ڪندو هو ۽ ويچارو ٿي پيءُ جو مريض هو، تنهنڪري غلام قادر به دڪان تي ويهندو هو. نيٺ غلام نبي ۽ سندس

15 ورهين جو خوبصورت پٽ انهيءَ موذي مرض جو شڪار ٿي ويا. پيءُ جي وفات کان پوءِ پيءُ جي گهر واريءَ سان شادي ڪيائين، جيڪا هڪ بروهيءَ جي ڌيءُ هئي ۽ اهو بروهي به وارھ ۾ مستقل رهندو هو. 80 ورهين جي پوڙهي پيءُ، پنهنجي ڌيءُ جي عيوض ۾ غلام قادر جي پٽي پيءُ کان نوجوان ڌيءُ، پنهنجي لاءِ ورتي تڏهن بيوه جو سڱ ڏنو هئائين غلام قادر کي.

غلام قادر سچو، همدرد، حاضر جواب ۽ صاف سُٿري ذهن وارو سنگتي آهي. اهڙيءَ طرح عزيز الله ٻگهيو به گڏ پڙهندو هو ۽ ڏاڍو چڱو پيار پاڻوھ وارو دوست رهيو آهي. البت هڪڙي ڳالهه آهي ته هڪ ٻئي کان پريرو رهڻ ڪري پريرائي جا احساس جنم وٺن ٿا ۽ هڪ ٻئي جي خوشي غميءَ ۾ شرڪت جو خال رهجي وڃي ٿو. عزيز الله جو ننڍو پيءُ عبدالعليم ٻگهيو، اوچتو محبتن جي شهر ۾ آيو ته ويجهي کان ويجهڙو ٿيندو ويو. ڏاڍو پيار ۽ مان ڏيندو آهي. کيس وارھ شهر ۾ ڪلينڪ آهي. اڳي ته ادبي روا رکندي، ادبي ميڙ ڪوٺائيندو هو ۽ ادب سان دلچسپي رکندڙ رهيو آهي. پر ويجهڙائيءَ ۾ دنيا جهان جي گوناگون مسئلن جي سمجھ ۾ اڻ تاروءَ جيئن ٻڌندو ترندو رهيو آهي. هونئن به هر سنڌي ماڻهو معاشي بدحاليءَ جي بدمعاشيءَ جي ڍاڪ تي چڙهيل آهي ۽ ڪٿي نه ڪٿي سڪون جون تنگيون ٻانهون پيچي پون ٿيون ۽ ماڻهو پريشانيءَ جون پٽيون ٻڌائي پيو زندگي گذاري. انهن حالتن جا بنيادي سبب سنڌ جا وسيلا، پنجابين جي بندوقن جي نالن ۾ ڦاٿل آهن، جتان اهي ٻاهر ڪڍڻ لاءِ ڪيترين ئي جانين جي قرباني ڏيئي پوندي، پر افسوس آهي جو هتي سڀ ٻيڄل ٿيا بيٺا آهن ۽ راءِ ڏياچ هيڪڙ هيڪڙ!

ڊاڪٽر عبدالعليم به منهنجي محسن دوستن مان هڪ آهي. سندس گهاٽو دوست ظهور حسين چوليائي به محبتن جو امين آهي. شال دنيا جون دوستيون، محبتون هميشه زندهه رهن ۽ سنڌوءَ جي سوڪهڙي جي نذر نه ٿين، نه ته سنڌي قوم مڪمل تباهيءَ کان پاڻ بچائي، سو ڏاڍو مشڪل بڻجي ويندو! هونئن به دوستي تباهيءَ لاءِ نه هوندي آهي پر آبادي لاءِ هوندي آهي. اسان جي دوستين جا بنياد ”الْحُبُّ لِسِنْدُ وَالْبُغْضُ لِسِنْدُ“ محبت به سنڌ لاءِ هئڻ گهرجي ته بُغْضُ به سنڌ لاءِ. سنڌ جي آزاديءَ لاءِ هڪ ٻئي سان اڻ ٿڌ محبتون وڌائڻ ۽ سنڌ دشمن سان دشمنيون به پنهنجي اوج عروج تي پهچائڻ، هر سنڌي ماڻهوءَ جو روحاني احساس هجڻ کپي!

غلام مصطفيٰ سومرو جيڪو هينئر ڊسٽرڪٽ آفيسر پلاننگ لاڙڪاڻو آهي. منهنجي پيءُ جهڙي استاد رضا محمد سومري جو فرزند آهي. ڏاڍي عزت ۽

محبت ڪندو آهيانس. ڇو ته منهنجي زندگيءَ جي جوڙجڪ ۾ سائين مرحوم جو ئي هٿ رهيو ۽ آءٌ جيڪي به اڄ آهيان سو پنهنجي والدين، استادن، رهبرن ۽ دوستن، محبوبن جي ڪري آهيان، جن کي آءٌ هوش حواس جي زندگيءَ تائين وساري ئي نٿو سگهان. پوءِ اهي ڀلي مون مان، نڪري وڃڻ جي ڪوشش ڇو نه ڪندا هجن، آءٌ انهن کي پنهنجي وجود مان نڪرڻ جو، هڪ لمحي لاءِ به سوچي نٿو سگهان ته ئي اجازت ڏئي سگهان ٿو، اهي به وري چاهيندي به مون کي وساري نٿا سگهن. هزار شعوري ڪوششن جي باوجود به - ڇو ته ياد، روح ۾ هوندي آهي ۽ روح جيستائين جسم ۾ هوندو تيستائين ياد ساڻ رهندي.

غلام مصطفيٰ ننڍڙو هو - هڪڙيءَ رات اسان ورنيڪيولر فائينل جي تياريءَ جي سلسلي ۾ سائين جي اوطاق تي ويٺا هئاسين. غلام مصطفيٰ تڏهن اٽڪل پنجن ورهين جو ٿئي ها، ڪمري ۾ ٻرندڙ چمنيءَ کي هڪڙي حرڪتي دوست سيفل وسائي ڇڏيو ۽ ويٺو رڙيون ڪرڻ ۽ غلام مصطفيٰ کي ڏيچارڻ، ننڍڙو غلام مصطفيٰ خوف کان دانهون ڪرڻ لڳو. مان ماڇيس ڳولڻ ۽ سيفل کي ڇيڻيڻ لڳس. نيٺ چمني ٻاريم ته غلام مصطفيٰ خوف جي ڪوه کان ٻاهر نڪتو. سائين آيو ته کيس روئي دانهن ڏنائين ته سائين محض مياريو هو.

سائين قد جو پورو پنو، رنگ جو پڪو، مٿي تي ڪُلو ٻڌندو هو. جنهن رات جو کيس ڪو ڪم هوندو هو، ته ڪُلو لاهي ٿيبل تي رکي هليو ويندو هو ته جيئن اسان سمجهون ته سائين اجهوڪي اجهو آيو ۽ اسين پڙهندا رهون. پر آهستي آهستي اسان سمجهي وياسين ته سائين جو ڪُلو رکي وڃڻ معنيٰ واپسي نه ڪرڻ آهي. پهريون نظر ته پنيو خان چانڊيي ڳوٺ ۾ لکيو هوم پراهو ياد نه رهيو. ٻيو نظر سائين کي موڪل جي درخواست طور لکيو هوم، جنهن جون مھڙيون ستون آهن:

موڪل ڏيو ۾ سائين! مٿي ۾ سور آهي،
مٿي ۾ سور آهي، وڃڻو ضرور آهي.

مختيار احمد سومرو، عبدالحق سومرو، محمد بخش ٻگهيو به گڏ پڙهندڙ دوست هئا ۽ انهن ۾ ميرل ٿهيم به هو.

جنهن جو اوچتو موت واقع ٿيو هو. جنهن جي سبب جي نشتونگي خبر نه اٿس. تن ڏينهن ۾ هڪڙو غلط ڪم ڪيو هوم، تڏهن به اعجاز عليءَ جي جاءِ تي رهي پيو هوس. ماڻهو جيڪو به آهي، جتي به آهي، تاجي پيٽي پٽ نه آهي. ڪانه ڪا غلطي ڪونه ڪو ڏوه ضرور ڪري ٿو وجهي.

واره شهر ۾ تاس راند تمام گهڻي ٿيندي هئي. حبيب الله ٻگهيو، ملان عبدالله ٻگهيو ۽ رحمت الله ٻگهيو وارا ته سڄو ڏينهن هندو دوستن ريوڇند ۽ چيناند وارن سان گڏجي ڪيڏندا هئا. ورهاڱي کان پوءِ به وارھ ۾ هندو دوست ڪافي انداز ۾ رهندا هئا. اصل ۾ اُهي هندو، هتان لڏي ڇڏي هليا ويا هئا، جيڪي انتهائي مذهبي ۽ دولتمند هئا. جيڪي يا ته گهڻو مذهبي نه هئا يا وري ايڏا دولتمند نه هئا، اهي هتي رهي پيا ۽ اڄ سوڌو هتي اسان سان گڏ به گڏ ته وهه به گڏ، تي راضي ٿيا ويٺا آهن. پنهنجي طور تي خوشحال به آهن.

هندن ۾ سيٺ آلو مل جي والد محترم سان گهاٽائي هوندي هئي. جڏهن به والد محترم ڏانهن ايندو هو ته والد محترم مسجد ۾ چادر وڇائي ڪيس ويهاري حال احوال وٺندو هو ۽ ڪچهري ڪندو هوس. آلو مل اسان کي قرض تي ڪپڙا وغيره ڏيندو رهندو هو ۽ پئسا بنهه نه گهرندو هو، جيستائين پاڻ نه ڏيونس. آلو مل جو ڌنڌو تمام سٺو هلندو هو، تنهنڪري سندس پاڙيسري دڪاندار غلام علي مغل ۽ ڪجهه ٻين وٺي هلايو ته آلو مل وهابي آهي. تنهنڪري ان کان ڪپڙو وٺندڙ به وهابي ٿي ويندو، ڇو ته آلو مل جي دوستي، مولوي عبدالله چانڊيو وهابيءَ سان ٿي ويئي آهي ۽ گهڻو وقت ان سان ويهي ڪچهريون ڪري ٿو، تنهنڪري مسلمانن کي ڪپي ته آلو مل سان خريد فروخت ڪري ايمان کي خطري ۾ نه وڃهن وغيره.

پيءُ عبدالحميد پنهنجي لاءِ بوسڪيءَ جا ڪپڙا ۽ ٻي ايتڙ بي، جنهن کي بي شبي چوندا هئا جو عاليشان پٽڪو وٺندو هو. پٽڪو ٻڌڻ به ڏاڍو سٺو ايندو هوس، مان ايڏا مهانگا ڪپڙا بنهه نه وٺندو هوس ته جيئن والد محترم تي گهڻو بار نه پوي پوءِ به والد محترم کي پيءُ عبدالحميد ۽ عبدالرشيد گهڻا پيارا هوندا هئا. هونئن به مان گهڻي پيار کان گهڻو محروم رهيو آهيان. جن جن کي اٿاهه پيار ڏنو هوندو، انهن ئي منهنجي پيار جي گلدستي کي نفرتن جي ٻرندڙ چلمه ۾ وجهي ساڙيو آهي. والد محترم کان به نظر انداز ٿيندو رهيو هوس. جيتوڻيڪ ڪيس اها خبر هئي ته مان ڪيس سڀ کان وڌيڪ چاهيان ٿو، هڪ پيري والد محترم ڪجهه تلخ ۽ سخت لهجي ۾ ڳالهايو هو ته ادب سان چيو هوم: ”منهنجي دل گلاب جي گل جهڙي نفيس آهي، ائين نٿو ٿي سگهي جو نرم لهجي ۾ ڳالهايو وڃي.“ بهرحال ماءُ پيءُ جهڙو ٻيو ڪوبه دوست نه ٿيندو آهي ۽ والد محترم اسان جو پيءُ گهٽ ۽ دوست وڌيڪ رهيو. شايد تڏهن حدن ۾ نه رهياسين يا وري جيڪو اڏو ڳاڙو ماڻهو آهي، اهو انهيءَ روين جي ڪري آهي. تاهه تعليم اڏوري رهجي ويئي. ان ۾ به والد محترم جي ازحد پيار

جو عمل دخل ٿي سگهي ٿو. باقي والده محترمه پنهنجي طبيعت يا مزاج ۾ تيز ۽ اڻ وٽندڙ هئي. توڻي جو مون سان سندس ورتاءُ چڱو هو.

ورنيڪيولر فائينل جو امتحان 54-1953ع ۾ پاس ڪيم. سائين تعلقي ماستر هو. تڏهن پگهارون پٽيوالو کڻي سائيڪل تي چڙهي هر اسڪول ۾ پهچائيندو هو. محبوب نالي پٽيوالو ويچارو، ٿورڙي پگهار تي اهڙي سخت ڊيوٽي سرانجام ڏيندو هو. تڏهن امن امان هو. اڄڪلهه ته هر ماستر کي چيڪ ذريعي بشڪ مان پگهار ملي ٿي. 67-1966ع ۾ جڏهن مان رتوديرو ۾ استاد هوس، ته خبر پيم ته سائين رضا محمد جي جاءِ تي عبدالڪريم پيڇوهي کي تعلقي ماستر ڪيو ويو آهي ۽ سائين کي لعلو رائنڪ بدلي ڪيو ويو آهي ۽ اها بدلي تڏهن جي ڏي آءِ ايس الهداد سومري ڪئي هي. جڏهن الهداد جي جاءِ تي ملان محمد ابراهيم راجپوت ڏي آءِ ايس ٿي آيو ته ڪيس چئي سائين رضا محمد جي بدلي واپس ڪرائي ڇو ته راجپوت، والد محترم جو بيحد عقيدتمند هو ۽ والد جي چوڻ تي مون کان شڪايت لکائي ورتائين ۽ عبدالڪريم کي واپس ڪري، سائين رضا محمد کي واپس آندائين. اسڪول وڌت وقت سمهي پوندو هو ۽ ماستر کي چوندو هو ته سندس جنازي نماز پڙهي ڏيڪاري، ڪنهن چيس ته وارث وٺي آءِ! بي مثال هوندا هئا تڏهن جا استاد. راتين جون راتيون محنتون ڪري امتحان لاءِ تياري ڪرائيندا هئا. ڪمال شفقت، نه لالچ نه لوپ، سچائي ۽ محبت تڏهن ته شاگرد به اڇين ڏاڙهين سان ٿيڻ کان پوءِ به، استادن کي پيرن تي هٿ رکي ملندا آهن. اڄڪلهه نه مهربان استاد آهي، نه ئي فرمانبردار شاگرد. سواءِ ڪن ٿورڙن جي. هونئن به جيڪي شاگرد هوشيار هوندا آهن، اهي پنهنجي استادن جي پڇاڙي تائين ڏاڍي عزت ۽ ادب ڪندا آهن. باقي ڪند فھر ۽ گوسٽو شاگرد، جن کي پڙهائيءَ کان ٻرو چڙهندو هو، سي استادن کي ڏسي رستو مٽائي هليا ويندا آهن يا وري بنهه منهن جي پڪائي ۽ نڪ جي نرچائي سان گذري هليا ويندا آهن نه سلام نه ڪلام.

استاد به وري ايترو هيٺ لهي آيا آهن جو شاگردن کي سندن اوطاقن تي ٿيوشن پيا ڏين. ٻن چئن رپين لاءِ پنهنجي عزت پنهنجو وقار وڃائي ويهي رهن ٿا. اهي شاگرد ڪين استاد گھٽ، منشي وڌيڪ سمجهندا آهن. اهڙي سبب آهي جو اهڙا استاد پنهنجي عزت رکڻ لاءِ، بورڊ توڻي يونيورسٽيءَ جي امتحان ۾ ڪاپي ڪرائيندا آهن ۽ شاگرد وري وڌ ۾ وڌ ڪاپي ڏاهي تي ڪاپي ڪري پاس ٿيندا آهن. جنهن کان پوءِ ڪين ڪجهه به ته نه ايندو آهي. سنڌ ۾ تعليم جو ٻيڙو انهيءَ

ڪري ته ٻڌو آهي. ٿورڙن محنتي شاگردن جي به حق تلفي پئي ٿئي. هاڻي پري ايڊميشن ٽيسٽ وڃي اڃا ڪارا پٿرا ڪرڻ لڳي آهي. اتي به ڪرپشن شروع ٿيڻ ۾ دير نه ٿيندي. نه ئي استادن ۾ همدرديءَ جو لڇڻ، نه قومي وقار جو خيال ۽ پيشورائي عظمت جو احساس رهيو آهي، نه ئي اولاد توڻي والدين ۾ اولاد جي تعليم لاءِ اونو. هر ماڻهو معاشي بدحاليءَ کي منهن ڏيڻ جي ڊڪ ڊوڙ ۾ آهي. هر ڪو پنهنجي اولاد جي تعليمي مسئلن کان بي پرواهه، بي خبر ۽ بي گوندرو پيو رهي. سرڪار ته چاهيندي رهي آهي ته سنڌي قوم جي آئيندي کي اونداهو رکيو وڃي. اها اونداهي جيڪا جهالت جي هجي ٿي، اها اونداهي جيڪا دنيا سان ٺڳي مڪر فريب ڪرڻ سيکاري ٿي، اها اونداهي جيڪا علم کان عاري آهي، جنهن سان سنڌي ماڻهو، قومي سر بلندي جي احساس، قومي آجپي جي سوچ، علمي، ادبي ۽ تاريخي طور تي انڌي هجڻ جو، اندوڻوت پيش ڪري ٿو. شعوري يا لاشعوري طور تي. انهيءَ ڪري سنڌ جي تعليمي ادارن ۾ ايجنسين پاران پيڊ سرونٽ شاگرد، وقت بوقت، انهن جي مقصدن لاءِ استعمال ٿيندي، تعليمي سرگرمين کي پنٿي ڌڪڻ جي ڪوشش ڪندا رهيا آهن ۽ اهڙا شاگرد، سڌو سنئون ايجنسين هٿان ته استعمال نه ٿيا آهن پر سائن ڪوڙيون همدرديون ۽ شفقتون رکندڙ استاد صاحبان، ايجنسين کان ڌڙڪي داپ، رشوت جي آڇ توڻي پروموشن جي حاصلات جي اثر هيٺ اچي پنهنجو ۽ پنهنجي شاگردن جو تعليمي، سياسي ۽ سماجي اڇو منهن ڪري رهيا آهن.

واره شهر جي ماڻهن ۾ ملاڪڙي ۽ ڪوڏي ڪوڏي راند جي شوق کان سواءِ، ڪڪڙن ويڙهائڻ جو به وڏو خفت هو. پيءُ عبدالحميد جي به اهڙن ماڻهن سان اٿا ويني ٿيڻ لڳي، جنهن ڪري اهو عالم ٿيڻ کان پوءِ به ڪڪڙن جي خفت جو ناسوري بڻجي پيو ۽ جتي به ڪا ميل ٿيندي هئي ته اتي ضرور ويندو هو ۽ جتي به ڪا مجلس پڙهڻ ويندو ته اتان به ٽي ڪڪڙ ڪار ۾ ضرور کڻي ايندو هو. اها ئي عادت سندس وڏي پٽ عبدالعزيز ۾ به پنهنجي ويني آهي. هڪڙي ماڻهوءَ ٻڌايو ته ڪراچيءَ ۾ کيس ڪوڪڙي ۽ تيتري صوبيدار سڏيندا آهن. ڪڪڙن جي ميل تي زندگيءَ ۾ به ٽي پيرا مان به ويو آهيان. خاص ڪري لعلو رائنڪ جي پرسان مڪلائڻ جي ڳوٺ ۾، جتي جا سڀ ماڻهو چڻ تي خفتي آهن. باقي ڪوڏي ڪوڏي راند ۽ ملاڪڙي تي وڃڻ منهنجي به شوق ۾ شامل رهيو هو. تن ڏينهن ۾ واراهه جي ڌڪڻ ۾ حاجي سليمان جي قبرستان پرسان ميدان تي هفتيوار ملاڪڙو ٿيندو هو ۽ وڃي ڏسندو هوس. پيءُ عبدالحميد ته وڏن ملهن سان ڪيڏڻ به شروع ڪيو هو. هڪڙي پيري پهرين ئي ملهه

۾ ٻوڌاري ڇڏيو هئائونس. ٿيندو ائين آهي ته جنهن ماڻهوءَ مله ۾ سمجهيو ته پنهنجي سامهون واري کي دسي رهيو آهي ته مٿو کڻي انهيءَ ڪرندڙ مله جي لوندڙيءَ تي رکي ڏاڍو ڏک ڏيندو آهي، جنهن ڪري هيٺ دسجي پوندڙ مله بيهوش ٿي ويندو آهي ۽ ڪيترا ماڻهو سندس هٿ ۽ پير مهنيندا ۽ ڪنڌ جي ٻنڌين کي زور ڏيندا آهن، تڏهن دير سان وڃي اهو دسيل مله هوش ۾ ايندو آهي. پيءُ انهيءَ ٻوڌارحڻ کان پوءِ مله ڪيڏڻ کان بس ڪري ويو هو.

اهڙيءَ طرح هڪ پيري ڳوٺ ۾، رات جي چانڊوڪيءَ ۾ اسان پاڻ ۾ سؤت به مله ڪيڏندا ۽ ريچڪو ڪندا هئاسين. فقير احمد سان مان مله وڙهڻ جي ڪئي. قد ڪاٺ توڻي بدني بيهڪ ۾ مون وانگر ٿي هو. ڪيڙيءَ ۾ وڙهي رهيا هئاسين ته اوچتو منهنجو ساڄو پير هڪ ڪهڙيءَ ۾ پئجي ويو، ۽ بلڪل ان وقت احمد مونکي ڄاڻو هنيو ته تنگ مان ٽڙڪو نڪري ويو، منهنجي تنگ پير جي مڙي کان مڙي ويهي ۽ فرئڪچر ٿي پيس. 28 ڏينهن ڪٽ تي پيو هوس پوءِ وڃي لٽ تي گهمڻ جهڙو ٿيو هوس.

واره جي ٻاهران ساوا مرچ تمام گهڻا ٿيندا هئا، ٻي سبزي ۽ هندائن، گدرن وانگر، اوڀل سويل مرچ تري کائڻ ڪري اهڙي عادت پيم جو ٻوٽن جا ٻوٽا ڪڇا مرچ کائي، ماکڙ وانگر صاف ڪري ڇڏيندو هوس ۽ اڳتي هلي ان جو نتيجو ظاهر ٿيو جو اندر کي گرمي ويڙهي ويئي ۽ پوءِ مرچن کان سواءِ ٻياچي يا اڃا به ڪچڙي کائڻ لڳس. هاڻي مس ٻياچي کائڻ شروع ڪئي اٿم، پوءِ به گهٽ مرچن واري.

سرائي خدا بخش کي ٻني به هڪ منشيءَ جي ضرورت پئي ته ڪڻي مونکي چيائين. چاليهه رپيا ماهوار پگهار تي مان به سندس سبزي مڏيءَ تي، سندس پيءُ سرائي علي محمد ڪهاوڙ سان گڏجي ڪم ڪرڻ لڳس. تن ڏينهن ۾ چؤماسي جا ڏاڍا سخت مينهن پيا هئا. وارھ کان لاڙڪاڻو رستو ڪيترا مهينا بند هو جو پڪورستو نه هو، مينهن جي ڪري ڪاڇي کان نئون به وهي آيون هيون ۽ اتان جا ماڻهو ٻوڏ جا ستايل اچي وارھ شهر جي ٻاهران ويٺا هئا، جيڪي پنهنجا ڍور ڍڳا، ڪڪڙ وغيره ڪپائي سفر گذر ڪري رهيا هئا. هڪ وڏي مادي ڪڪڙ ٻارهن آنن (75 پئسن) تي ملڻ لڳي هئي مون کي چاليهه رپيا مهيني سر مهيني ملندا هئا، سو پاڻ کي گڙ سرمائيدار سمجهڻ لڳو هوس. ڇڻ ته وڏيرن وانگر هيٺ تي نظر ٿي نه پئي پوي. روزانو هڪ وڏي ڪڪڙ خريد ڪري امڙ ڏي موڪليندو هوس ته کائي رڄ ڪندا هئاسين. والد محترم ته اصل کان گوشت مڇي نه کائيندو هو، فقط سبزي، دال، پلي ۽ لسي کائڻ جو شوقين هوندو هو، تنهنڪري ٻاهر جلسن تي ساڻس گڏجي

ڪوبه خادم ويندو هو ته بڪ مرنڊو هو. اهڙن وڏن وڏن مذهبي جلسن تي مان به ساڻس گڏجي ويندو هوس. توڻي جو گهڻي وقت کان طبيعت ۾ مذهبيت کان ڏوري هئي، تڏهن به والد محترم سان گڏجي وڃڻ ضروري سمجهندو هوس. کيس اڪيلو ڇڏڻ، مون لاءِ اذيتناڪ هوندو هو. الاڻي ڪهڙي تونس هوندي هئي من ۾، جو نه کيس اڪيلو ڇڏيم نه ئي مٿس بار وڌم. هڪڙي ڀيري ڪنهن سبب تي مار ڏني هئائين ۽ مون کيس پڻيو هو. ان کان پوءِ اڄ سوڌو انهيءَ عمل تي پشيمان رهندو آهيان، جو ڄڻ ته منهنجي پاراڻي سبب گذاري ويو هجي. هاڻي ڪنهن کي به پاراڻو ڏيڻ جو خيال به نه اڀرندو آهي، توڻي جو ڪيترن ماڻهن بي واجبيون ڪيون آهن، تڏهن به ڪين دعائون ڏيئي ڇڏيندو آهيان. باقي هڪ عجب جهڙو تجربو اٿم جو صدر کان وزيراعظم يا ڪنهن وڏي وزير، ڪنهن آفيسر کي ڪا درخواست ڪو خط لکيم ۽ ان ڪا مناسب وراڻي نه ڏني يا بنهه نه وراڻيائين ته ٻن ٽن هفتن ۾ اهو ماڻهو پنهنجي منصب تان لٽو يا لاٿو ويو آهي. انهن ۾ ذوالفقار علي ڀٽو، صدر ايوب، بينظير ڀٽو، ممتاز علي ڀٽو، نواز شريف، سپريم ڪورٽ جو سجاد علي شاهه ۽ ٻيا ڪيترا ماڻهو اچي وڃن ٿا. نه چاهيندي به جڏهن ڪو احساس لوڻيندو آهي ۽ رياستي حاڪم جو ڪو ڪم نه وڻندو آهي، ته خط لکندو آهيان ۽ منهنجي خط جي وراڻي فضيلت پري نه موٽي ته همراهه ويو. ويندي جڏهن سنڌي نوجوانن کي نوڪرين مان ڪڍيو پيو وڃي ته سجاد شاهه کي نوٽيس وٺڻ لاءِ لکيم. جيڪو ٽن هفتن ۾ پاڻ روانو ٿي ويو. اهڙيءَ طرح وري نواز شريف کي لکيم ته 18 ڏينهن بعد راهي ٿي ويو. البت هڪ ڳالهه آهي ته جڏهن اندر ۾ آندو مانته ٿيڻ شروع ٿيندي آهي، تڏهن خط لکندو آهيان. مون کي اهو تجربو ته آهي پر انهيءَ تي پنهنجي ڪا ولايت يا ڪرامت وغيره سمجهان، سا بنهه نه. هونئن به ولايت تي ويساهه نه هوندو اٿم. شايد حالتون اندر جو اندر ۾ ايتريون بدلجن ٿيون جو ائين ٿيندو رهيو آهي. عام طور تي هروڀرو ڪجهه لکڻ سان نه ٿيندو آهي نه ئي وري هروڀرو ڪنهن کي لکيو اٿم. اهو سڀ ڪجهه ڇا آهي، مون کي به سمجهه ۾ نه ايندو آهي. ڪيترا ڀيرا ته دوستن کي اڳواٽ ٻڌائي خط لکيو هوندم ۽ دوستن کي چيو هوندم ته جنهن کي خط لکان پيو سو سمجهو ته ويو ۽ ائين ئي ٿيندو رهيو آهي. ان لاءِ پرين پيارن کي، جن ذهني ٽارچر پئي ڏنا آهن، هر وقت خير، خيريت جون دعائون ڏيندو رهندو آهيان. انهيءَ ڊپ کان ته ڪٿي ڪين ڪجهه ٿي نه پوي! شال هميشه خوش رهن!!

واره شهر ۾ مشاعرا ٿيندا هئا. سنڌي مشاعرو عبدالقادر شائق ڪوٺائيندو

هو. عبدالقادر شائق، پرائمري استاد هو، والد محترم وٽ ديني ڪتاب پڙهندو هو. تن ڏينهن ۾ اديب، اديب عالم ۽ اديب فاضل امتحان ڏيارڻ لاءِ وٽس يونيورسٽيءَ جو اجازت نامو هو ۽ ڪيترا ئي شاگرد اهي امتحان ڏيندا هئا. شائق به ڄام پئسا ڪمائيندو هو. ڊاڪٽر شاهنواز سوڍر به اديب فاضل ڪيو هو. مون پڻ سنڌيءَ ۾ اديب فاضل جو امتحان ڪيو هو. 1967ع ۾ ۽ تڏهن اسلاميا ڪاليج سکر ۾ امتحان لاءِ ويو هوس ته رات جو هوٽل ۾ سخت پيٽ جو سور پيو هو ۽ اينو فروٽ سالت پيتو هوم ته سور ڇڏي ويو هو، ان کان پوءِ ڏينهن ٻن ۾ چڻ ظاهر ٿي پيو هو، جنهن جو آپريشن 2002ع ڊسمبر ۾ ڪراچي سول اسپتال ۾ پنهنجي پياري ڊاڪٽر خورشيد احمد سمون کان ڪرايو هوم. ڊاڪٽر صاحب اصل ۾ ميرو خان تعلقي جو رهواسي آهي. رتو ديرو هاءِ اسڪول ۾ استاد هوس ته پاڻ پڙهڻ آيو هو. تڏهانڪر سائس ريت پريت آهي. ڏاڍو خوش اخلاق ۽ اديب نوجوان آهي. ان کان اڳ ۾ جڏهن ڄامشورو ۾ ايل. ايم سي جي اسپتال ۾ يورولاجيءَ ۾ ڊاڪٽر شهزاد لغاري صاحب کان غدود جو آپريشن ڪرايم تڏهن به ڊاڪٽر خورشيد صاحب کي اچڻ جي تڪليف ڏني هيم ۽ اچي منهنجي آپريشن تي حاضر ٿيو هو. نهايت شاندار دوست شاگرد مليا اٿم، تاهم ڪٿي ڪٿي ڪم ظرفن سان به واسطو پنهنجي ويو آهي، تڏهن چيو هوم ته:

ڏنا زندگي، دل - جگر دوست پي،

لڳي ويا مٿي ۾ نڪر دوست پي.

بهرهال پنه پارا، سه جندڙي! ڪيون زندگي پيشي گذارجي ٿي.

واره جي مشاعرن ۾ اردو شاعر به شريڪ ٿيندا هئا. مان گهڻو ٿڌو مزاحيه

شاعري پڙهندو هوس. هڪ ڀيري اردو وارن شاعرن طرح ڏني:

يه جام ميرے غم کا مداوا تو نهيس هے.

مون ان جو ترجمو ڪيو:

هي جام منهنجي غم جي دوائِي ته نه آهي.

انهيءَ تي ڪجهه لکيو هوم. جن مان جيڪي سٽون ياد آهن. سي ڏيان ٿو.

ڏٺي ڇڏ ڇمي خوشيءَ سان، ڪنهن جو خطر نه ڪر،

پنهنجي ائيني شيءِ ڪا پرائي ته نه آهي.

ٻين جي محابي توکي به ٿيندو ته ڪجهه عطا،
پر شعر تنهنجي چانهه ڪمائي ته نه آهي.

طرحن تي مشاعره ڪرايا ويندا هئا ته جيئن سيڪڙائن لاءِ فن سکڻ جي سهولت ٿي پئي. شائق صاحب جي ڏيٽ ويٺ ڪري شايد، ٻاهريان شاعر به ڪافي اچي گڏ ٿيندا هئا. راڌڻن کان دادن فقير به اچي سهڙندو هو ۽ پنهنجي شاعري سازن تي ڳائي ٻڌائيندو هو. ڏاڍو سُريلو هو. عاشقائي مزاج هوندي هيس. شاعريءَ جي پيش ڪرڻ جو انداز به شاندار هوندو هوس. اهڙيءَ طرح ڪڏهن ڪڏهن نصرپور کان گل نصرپوري به اچي نڪرندو هو. خوبصورت نوجوان هو. جوانيءَ ۾ ئي بي مروت موت جو شڪار ٿي ويو. هميون ضلعي جيڪب آباد کان منظور همايوني به ايندو هو. قداور، پريل بٽ جو، وڏي ناڪ ڦوڪ سان، ريوالور ڪلهي ۾ پيل، شاعر گهٽ، وڏيرو وڌيڪ لڳندو هو. هڪ پيري ساڻس اڪيلائيءَ ۾ ڪچهري ته ٿي پر ڏاڍي خوف خطري ۾ اندر ۾ هڪ اُڃاتو خوف، پيڙهي وڃوئيءَ جو، اهڙو ئي خوف منهنجي پرين پياري کي به مون کان ٿيندو هو. انسان اندر ۾ ڪڏهن ڪارونجهر کان به مضبوط ٿئي ٿو ته ڪڏهن وري اصلي ڊاڳ، جيڪا ٿوري هوا تي به سڄي ماحول کي غبار آلود ڪري ڇڏي. مان اٽڪل تيرهن، چوڏهن ورهين جو اُسو هوس ۽ منظور تيهن پنجتيهن ورهين جو ڏنڊو ڏوٽو. وڏي ڳالهه ته وڏا شهپر ۽ ڪلهي ۾ ريوالور، مون لاءِ عذاب بڻجي ويا هئا. منهنجي شاعريءَ جي خبر پيس ته اصلي سوڙهو ٿيندو پئي ويو. هڪ سٺ، طرح طور ڪٿي ڳچيءَ ۾ وڌائين، ته شعر پورو ڪري ڏي جو ڪٿي پڙهڻو آهي. مون چيو اها سٺ ڪٿي والد محترم کان پوري ڪرائي آئي ڏيانو ٿو پر هو مڃي ئي نه. جيئن نه مڃي تيئن منهنجو اندر لوڻ پاڻي ٿيڻ لڳي ۽ نيٺ کيس چئي ڏنم ته. مونکي توهان جي شڪل صورت، ريوالور ۽ طرح تي لکڻ جي ضد، خوفزدہ ڪري ڇڏيو آهي ۽ مان بنهه ڪنهن خيال کي سهيڙي، طرح تي پورو شعر لکڻ جي موڊ ۾ نه آهيان. توهان وٽ ويٺي، منهنجي اندر مان خوف نڪري ٿي نٿو، تنهنڪري مان گهر وڃڻ ٿو چاهيان. ڇو الاڻي اُٿي هليو به نه پئي ويس. شايد مجلس جي آداب جي ٿڌڻ جو خطرو به ٿئي پيو. تڏهن ڏاڍي فضيلت ڀري انداز ۾ چيائين: بابا! تون منهنجو ننڍڙو ڀاءُ آهين. خوف ڇو ٿو ڪرين؟ مان ڪميٽو ماڻهو نه آهيان، جو تولا خوف جو سبب بڻيو آهيان. انهن لفظن کان پوءِ به مڪمل طرح خوف ته نه ويو، تاهر ڪجهه اندر کي آت مليو ته ڪجهه بند لڪرايا هئامانس.

طرح هني:

پتو ڪهڙو ته پائي پيچ ڏونگر ڏورڻا پوندا.

مون شروعات هن ريت ڪرائي هئي مانس:

اندر سان ئي اندر جا درد گوندر اورڻا پوندا.

پتو ڪهڙو ته پائي پيچ ڏونگر ڏورڻا پوندا.

مهاجر تڏهن فضيلت سان رهندا هئا. سنڌي ماڻهن، انهن لاءِ اڪيون وڃايون هيون. تڏهن منجهن خود غرضي ڏسڻ ۽ سمجھڻ ۾ نه پئي آئي. سنڌي ٻولي ڳالهائڻ ۽ ڪنهن حد تائين، سمجھڻ به سڪي ورتي هئائون. البت ڪي اهڙا به هئا جيڪي صاف طور تي سمجهي ۽ ڳالهائي نه سگهندا هئا. خاص ڪري يوپي. سي پي جا. باقي انهن جا چوڪرا اسان سان گڏ پڙهندا هئا، اهي صاف سنڌي ڳالهائيندا ۽ سمجھندا هئا. تن ۾ حبيب الله، سليم، محمد شميم ۽ شميم بيگ مون سان ڪافي ويجهڻا هئا. محنتي ۽ هوشيار هئا. البت ايترا ذهين نه هئا. هڪ مسئلو به تي پيرا پڇندا هئا، تڏهن وڃي سمجه ۾ ايندو هون. اڃا تيون انگريزي پڙهندا هئاسين ته اهي فوج ۾ وڃڻ جو اظهار ڪندا هئا، ڇو ته انهن جا وڏا فوج ۾ هئا. اسان کي فوج ۾ وڃڻ جي اهميت جي ڪا خبر نه هئي. خبر تڏهن پئي جڏهن 1958ع ۾ مارشل ايوب خان، اسڪندر مرزا جي توپي لائي ۽ مارشل لا لڳائي ملڪ جو مالڪ بڻجي ويهي رهيو. مارشل لا جي اعلان سان، چورن، ڪيل چوريون، مالڪن جي گهرن جي ٻاهران وڃي ڦٽي ڪيون هيون ۽ الاڻي ڪيترو ناجائز ٺاهو، سون وغيره ظاهر ٿيو هو. وڏي ناپر ٿي ويئي هئي. لاڙڪاڻي جو قاضي فضل الله پنهنجي وزارت وڃائي ويٺو هو ۽ ڪيترا سياستدان شايد، ايبدو جو شڪار ٿيا هئا، جن ۾ ايوب ڪهڙو به هو. مونکي رياست ۽ سياست جي خبر نه هئي نه وري جمهوريت توڻي آمريت جي برابن يا چڱاين جي ڄاڻ هيم، اهوئي سبب هو جو جنرل ايوب جي امن امان پيدا ڪندڙ انهيءَ عمل کان متاثر ٿي، سندس تعريف ۾ قصيدو لکيو هوم. ۽ جڏهن خبر پئي ته آمريت يا ڊڪٽيٽرشپ ڪيترو گندو تصور ۽ عمل آهي ته اهڙي شاعريءَ تان هٿ ڪڍي ويو هوس. جمهوريت جي خبر تڏهن پيئي، جڏهن ذوالفقار علي ڀٽو، جنرل ايوب جي خلاف اُٿي ڪڙو ٿيو هو ۽ آمريت جون برايون واضح ڪرڻ لڳو. ڀٽي جي ڳالهائڻ جو انداز متاثر ڪندڙ هو. تڏهن ته لکين ماڻهو ڪڍ لڳي پيا هئس. ان زماني ۾ آءٌ رتوديرو اسڪول ۾ استاد طور ڪم ڪندو هوس ۽ جمهوريت توڻي پي. پي جي جمهوري قدرن کان متاثر ٿي ڪافي شاعري ڪئي هيم، جيڪا هڪ مختصر ڪتاب

جيتري هئي ۽ پهريون چاڪر علي جوڻيجو وٽ ۽ پوءِ عبدالوحيد ڪٽپر ڏانهن پهچائي هيم. ته چپائي وڃي. پر اهي پنهنجي ڏن ۾ هئا. تڏهن هڪ شعر ۾ هڪ نهايت سخت بند وڌو هوم ۽ سچ پچ ائين ئي ٿيو، جيئن مون لکيو هو.

واره شهر ۾ انگلش ڪلاسز، ٽي درجا انگريزي جا هئا، مون اهي پاس ڪيا ته هڪ سال گهر ۾ ويهي گذاريم. جڏهن محترم غلام رسول ڪهاڙو، جيڪو هن وقت وڪيل آهي، مشترڪ پاس ڪري آيو ته کيس سرائي خدا بخش ڪهاڙو، پنهنجي گهران پگهار ڏيئي چوٿون ڪلاس هلايو ۽ تعليمي اختيارين کان اهڙي لکيت ورتائين، ته شاگردن جو امتحان ورتو ويندو. اسڪول هڪ سال هليو ته ان کي ايس. وي جو درجو ڏيئي پنجين ڪلاس تائين سرڪار منظور ڪيو. اهڙن اسڪولن تي انسپيڪٽر، چاڪر علي جوڻيجي جي پاءُ محمد پناه جوڻيجي، ڏامراهن واري کي ڪيو ويو هو. اهڙيءَ طرح اسڪول ۾ استاد جو تعداد به وڌيو. مسٽر خير محمد ملاح بنگلديري کان، مسٽر خير محمد باڊه کان، مسٽر عبدالقيوم ڀٽي نئون ديرو کان، مسٽر صاحبڏنو سوھو ڪنهن ويجهي اسڪول کان ۽ قاضي فضل ڪريم ڊرائينگ ٽيچر طور مقرر ٿيا هئا. اهڙيءَ طرح قمبر شهر جو رهواسي مسٽر عزيز الله عباسي، سانورڙو سيپڪڙو هيڊ ماستر ٿي آيو هو. عباسي صاحب کي به ٽي ڀيرا سائيڪل تي سندس ڳوٺ قمبر تائين ۽ قمبر کان وارھ تائين آندو ۽ نيو هوم. کليل آواز سان، اسان کي انگريزي پڙهائيندو هو ۽ انگريزيءَ ۾ ليڪچر ڏيندي چونڊو هو: وٺي شل گوٺ وٺ منچر لٽڪ. ويتر ديتر وٺي ول سي آڙيز، ٿيٽاز، نير ڳاز، فش اينڊ فشر مين ٿو. تڏهن مان سمجهندو هوس ته سائين کي آڙين، ٿيٽن ۽ نير ڳن جا نالا انگريزيءَ ۾ نٿا اچن يا وري اهي نالا انگريزي ۾ آهن ئي ڪين.

ميهڙ کان محترم محمد ابراهيم ميراڻي استاد ٿي آيو هو، ڏاڍو مهربان ۽ هوشيار استاد هو. جشن لطيف لاءِ نظم لکي ڏنو هومانس. موت ۾ جڏهن مون مشترڪ جو امتحان قمبر ۾ پني ڏنو ته هڪڙو لفظ انگريزيءَ جو ٻڌايو هئائين. هن اسڪول کي اڳتي هلي هاءِ اسڪول بڻايو ويو. جنهن ۾ الهداد پوهيو، ڍڪڻ، شائق ۽ ٻيا ڪيترا ناميارا استاد مقرر ٿيا هئا. منهنجي تعليم پنجن درجن کان پوءِ رهجي ويئي، ڇو ته نصير آباد، باڊه يا لاڙڪاڻي ۾ رهي پڙهڻ جي سهولت ميسر نه هئي. ڪلاس ۾ جيڪي پڙهندو هوس ته فيٽر ڪندو ويندو هوس ۽ شام جو پنهنج نه پڙهندو هوس. ڪلاس ۾ ئي سڀ ڪجهه ياد ٿي ويندو هو. ويندي انگريزي نشين سبق جي نون لفظن جي معنيٰ، اسپيلنگ ۽ اُچارن سميت، تنهنڪري وري صبح جو ڪتاب چنڊي

ٿوڪي هٿ ۾ ڪٿي اچي اسڪول پهچندو هوس. اسڪول کان ڪڏهن به نه گسايو. مسٽر صاحبڏنو سو هو والي بال جو سٺو رانديگر هو. والي بال اسڪول ٽيم جو ڪپٽن مان هوندو هوس. اهڙو شاندار رانديگر ٿي نه سگهيس تاهه چڱي ڪيڏندو هوس. آسپاس جي هاءِ اسڪولن جي ٽيمن سان فرينڊلي مٿيون ڪندا هئاسين ۽ هميشه کٽيندا هئاسين.

قاضي فضل ڪريم وارو اسڪول ۾ انٽر ڊرائينگ جو امتحان پاس ڪري ڊرائينگ ٽيچر ٿي آيو هو. جڏهن ته مشترڪ جو امتحان اڃا نه ڏنو هئائين. سندس خوبصورت چهرو انداز ۾ ڪي ۽ هلچل مونڪي مٿس موٽ ڪري وڌو هو. جڏهن پهريون ڀيرو پير وٺي ڪلاس کان ٻاهر نڪتو ته مون ڪلاسي دوستن کي چيو ته: اهڙا سهڻا سائين جو استاد ٿي ايندا ته اسين پڙهنداسين يا کين ڏسندا ڏسندا رهجي وينداسين. منهنجي اها ڳالهه هيڊ ماستر عزيز الله تائين وڃي پهتي، جنهن مون کي گهرائي ان بابت پڇيو ته مون پنهنجي پيار پاهو واري لفظن جي تصديق ڪئي، جنهن تي ڪلي چيو هئائين: عبدالمجيد! تون ايترو هوشيار آهين، جو هاڻي به مشترڪ جو امتحان ڏين ته پوزيشن سان پاس ٿيڻ جي گارنٽي ڏيان ٿو. چڱي ڳالهه آهي جو سهڻو سائين مليو اٿو، وڌيڪ دلچسپ سان پڙهندا ته چڱائي ٿيندي، بهرحال هيڊ ماستر صاحب ڪلندي شفقت جو اظهار ڪيو هو.

قاضي فضل ڪريم جو والد قاضي محمد امين وارو ۾ روينيو هيڊ منشي هو، ڏاڍو پيارو ماڻهو هو، ٿورڙو وات ويڪرو هو، سائي ٻوٽي پيئندو هو. منهنجو گهڻو خيال ڪندو هو. کيس ٻه پٽ روشن علي ۽ فضل ڪريم هئا. منهنجي سائين، انهن ڏينهن واري گهاٽائي اڄ سوڌو قائم آهي. قاضي محمد امين صاحب وٽ، سندن پاءُ محترم قاضي عبدالعني قائل سرشاري صاحب پنهنجي وڏي پٽ قاضي خضر حيات سميت آيو هو، منهنجا واسطا سائين وڌندا ٿي ويا. قاضي خضر حيات نوابشاهه ۾ رهي ٿو. ساڻس گهڻگهراڻي آهي پاڻ انجنيئر آهي. سندس پٽ سڪندر به ڏاڍو پيار وارو ۽ سٺو آهي.

خبر ناهي ڪهڙي ڳالهه تي صاحبڏنو سو هو ۽ قاضي فضل ڪريم جي وچ ۾ چڪتاڻ ٿي پئي هئي. اسڪول ۾ ٻاهران ايندڙ والي بال ٽيم سان مٿج رکيل هئي. مٿج واري ڏينهن عين وقت تي قاضي صاحب اچي مون کي ڪيڏڻ کان منع ڪئي. مان جيڪو سندس زرخرید ٿيل هوس، سو ميدان کان ٻاهر نڪري بيٺس ۽ نه ڪيڏڻ جو اعلان ڪيو، ته سو هو صاحب کانڊن ٽائڊن وانگر ٻري پيو ۽ منهنجي ڀرسان اچي

مون تي سخت دٻاءُ وڌائين ڪيڏڻ لاءِ، ڇو ته مون کان سواءِ ڪيڏي نه پئي سگهيا. آخرڪار مان سندس دٻاءُ تي ميدان تي لٿس پر ڪيس چيم ته: سراج سمجھو ته اسان منڇ هارائي. ڇو ته مان قاضي صاحب کي ڪيترو پيار ڪندو آهيان، سا اوهان کي خبر آهي، ان جي مرضي ۽ خلاف ڪيڏڻ معنيٰ راند هارائڻ. پوءِ ٿيو به ائين جو اها منڇ هارائي هئي.

هڪ ڏينهن وري هيڊ ماستر عزيز الله ۽ صاحبڏنو سوھو جي وچ ۾ چڪتاڻ پيدا ٿي. اصل ۾ سوھو صاحب سينيئر هو، پر عباسي صاحب گريجوئيٽ هو ۽ سوھو مئٽريڪيوليٽ. تنهن ڪري هيڊ ماستر عباسي هو ۽ انهيءَ سبب تي منجهن اثبوت پيدا ٿي پيئي هئي. عباسي صاحب مون کي آفيس ۾ گهرائي چيو ته: سوھو شاندار ماڻھو نه آهي، اسڪول ۾ گند ڪري رهيو آهي. تنهنڪري ان کي هتان بدلي ڪرائڻ گهرجي. مان ته اڳيئي قاضي صاحب جي ڪري، سوھو صاحب کان بيزار هوس، سو دير ئي نه ڪيم. اخبارن ۾ شڪايتي ليک ڏنم ته ٿورن ڏينهن ۾ ئي انڪوائري ٿي. سوھو صاحب ته بدلي ٿي ويو پر عباسيءَ کي اچي دل ۾ گدڙ ويٺو ته متان سڀاڻي، مان سموريون ڪچيون ڪريان، سو آفيس ۾ گهرائي چيائين ته: تون به هتان سرٽيفڪيٽ وٺي ڪنهن ٻئي اسڪول ۾ وڃي پڙه، متان تنهنجي خلاف به ڪو قدم ڪجي! مان به ڳالهه کي هروڀرو وزن ڏيئي ويٺس ۽ پنجين ڪلاس انگريزيءَ جو ليونگ سرٽيفڪيٽ وٺي، وارھ اسڪول کان آئو ٿي هميشه لاءِ درٻدر رهيس. ڪٿي به پڙهي سگهڻ جي پوزيشن ۾ نه رهيس ۽ گهر ۾ بيڪار ويٺو وقت گذارڻ لڳس. حقيقت ۾ عباسيءَ جي خلاف ڪچيون بنهه نه ڪيان ها. بهرحال پنهنجي ان ڪني تي اڄ سوڌو پشيمان رهيو آهيان. هونئن ته مان پنهنجي سموري زندگيءَ جي سموري عملن تي پشيمان ٿي رهيو آهيان. جڏهن وارھ اسڪول ۾ محترم عبدالملڪ چانڊيو هيڊ ماستر ٿي آيو ته وري داخلا وٺي پنجون درجو پاس ڪيم. جنهن کان پوءِ وارھ ۾ وڌيڪ پڙهڻ جي سهولت نه هئي. لاڙڪاڻي ۾ پڙهڻ لاءِ دل ڏاڍو چاهيو پئي، جيئن ڪنهن محبوبا سان گڏجي ڪنهن وڏي شهر ڏانهن گهمڻ وڃجي. پر پتڪڙي جي پتڪڙين ڪوششن ڪجهه به نه ڪيو ۽ ڪنهن ڏاڍي پياري نياڻيءَ جي ڌوٽل پوٽل شاندار رڻي سان اگھيل لڙڪن هاڻيون اڪيون ڪري، ماڻ جي دنيا ۾ هليو ويس ۽ ڪجهه مهينن کان پوءِ پنهنجي هڪ جيڏي، هڪڙي دوست خير محمد گانشچو وٽ درزڪو ڪم ڪرڻ لڳس. ان کان اڳ 1958ع ۾ پريا روڊ لڏي وڃڻ سبب، پڙهڻ بدران نوح ۽ غلام محمد وٽ درزڪو ڪم سکڻ شروع ڪيو هوم

۽ انهن ئي ڏينهن ۾ پاڻ کي آئيني تي بار بار ڏسڻ شروع ڪيو هوم ۽ اکين کي ڪنهن نه ڪنهن سونهن واري جي اوطاق بنائڻ گهري هيم. پريا روڊ ۾ پڪا چانگ تعلقي فيض گنج جي مدرسي مان هليا آيا هياسين جو مدرسي ۾ هڪ ڏينهن وڏي پاءُ عبدالحميد ۽ منهنجي وچ ۾ تلخ ڪلامي ٿي پيئي ته مدرسي جي مالڪ محمد حسن جي وڏي پٽ اسان جي وچ ۾ سختيءَ سان مداخلت ڪئي هئي ته اسان جو پاڻ ۾ ٿيل جهيڙو وڃي انهيءَ چانگ جي گچيءَ ۾ پيو هو. تڏهن والد محترم هزارين رپين جا عربي ڪتاب جن ۾ حديث، فلسفو، تاريخ، منطق ۽ فقه وغيره هئا، سي مفت ۾ مدرسي کي ڏيئي پريا روڊ ڏانهن هليا آياسين. والد محترم کي يقين ٿي ويو هو ته اسان نه پڙهنداسين، تڏهن ڪتاب مدرسي کي عطيو ڪيائين. پريا روڊ ۾ امروٽ جي محمد شاهه جو مامو ۽ والد محترم جو شاگرد مولوي الهه بخش بروهي رهندو هو ۽ سندس مدرسو هو ته اسان به اچي اتي رهياسين ۽ وري پڻ شروع ٿي ويئي. اهي ئي ٽڪيون ئي ۽ اسان. چانگن ۾ پيڻ زيده کي پيٽ ۾ تمام سخت سور پيو هو ته انهيءَ حاجي محمد حسن چانگ جي ڏس ته سڄي ديسي گيه ۾ گاڙها پيٽل مرج وجهي پيارياسين ته وٺي قتي ڪيائين ۽ قتي ۾ وهه جهڙا ٽڪر نڪتا، جنهن کان پوءِ سور ڇڏي ويو هوس. سراسري طور تي 1940ع کان وٺي 1961ع تائين پڻ جا ٽڪر پئي کاڌا، جيئن پينو کائيندا آهن. ماسٽر ٿيس ته مڙئي هڪ جاءِ تي رهڻ ۽ پنهنجي ڪمائيءَ جو گهر نصيب ٿيو.

واره ۾ سيٺ فضلو پنجابي رهندو هو. بت ۾ پريل، گهاٽي ڪاري ڊگهي ڏاڙهي، آواز ٿلهو پيڪيدار. هڪ ڏينهن اسڪول ۾ اچي قاضي فضل ڪريم سان بدتميزي ڪرڻ لڳو ته کيس چيو هوم: ايترو معتبر نه آهين جو اسڪول ۾ اچي اسان جي استادن سان بڪواس پيو ڪرين. شاگردن کي سڏي، ڏاڙهي پٽي تري ڪندوسان ته پوءِ چين ۾ پڻ ڪندو هليو ويو هو. جڏهن 1981ع ۾ گورنمينٽ پائيلٽ سيڪنڊري اسڪول لاڙڪاڻي ۾ بدلي ٿي آيس، ته قاضي فضل ڪريم به اتي مقرر هو. ساڻس اڃا تائين نيازمندي آهي. کيس نوڙي ملندو آهيان. سندس گهر واريءَ کي امڙ سڏيندو آهيان ۽ سندس نياڻين کي پنهنجيون پيڙيون ۽ پٽن کي پنهنجا ڀائر. توڻي جو اهي منهنجي اولاد وانگر آهن. مون کي گهر ۾ وٺي ويندو آهي ۽ پنهنجي گهرو مسئلن ۾ به شريڪ ڪندو آهي - شال سدائين خوش رهن!

چانگن ۾ مٺي يا گهٽ ٿي پيا هئا ۽ اها سوچ هيٺ لهي آئي هئي ته حاجي محمد حسن چانگ کان پريا روڊ لاءِ چينو گهوڙو ورتو ته ڊاڪٽر کي پاڻ ڏيڪاري

اڃان. گهوڙو ته نه هو طوفان هو. اصلي پاڻيءَ جي ٿالهي ڀري هٿ تي رکجي ها ته نه هارجي ها. اهڙي رلتي گهوڙي تي سواريءَ جو اهو پهريون ۽ آخري موقعو هو. انهيءَ گهوڙي جي سواري سڄي حياتي نه وسرندي. هيلي ڪاپٽر ڪانسواءِ سواريءَ جا سمورا ذريعا استعمال ۾ آيا اٿم. پريا روڊ کان موٽ ڪاڏي سون ته وري وارھ آياسين. ٻارھن تيرھن ورھين جي ڄمار کان وٺي 23 ورھين جي ڄمار تائين وارھ شھر جي گھٽين، ٻنين، رستن، ميدانن، اوطاقن وغيره ۾ سرھا سرھا ساھ ڪنيا ۽ پيار پاڻوھ ونڊيا ورڇيا.

● وارھ کان اولھ ڏکڻ ۾ خبر نه آهي ته ڪيتري فاصلي تي شاھ گودڙيو آهي. تن ڏينھن ڪاڇي ۾ اهو تمام وڏو ميلو هوندو هو. رڳو وارھ واري رستي سان ئي سوين ڏاند گاڏيون وينديون هيون، جن تي عورتون، ٻار، ٻڍا توڙي جوان ويٺل هوندا هئا. لڳي ٿو شاھ گودڙيو، لهريجو چانڊيو، ميان وال تحريڪ لاءِ، ڪلهوڙن حاڪمن جو جاسوس ۽ جرنيل هو ته جيئن کين انهيءَ پاسي کان ڪنھن حملي آور جو ڪو انديشو نه رهي يا جيڪڏھن ڪا سازش ٿئي ته بروقت خبر پئجي وڃي. ميان وال تحريڪ، اصل ۾ مهدي تحريڪ مان ڦٽي نڪتي هئي، جنھن تحريڪ کان شاھ عنايت ڌار ٿيو هو. هتي ميان شاھل محمد ڪلهوڙو، ميان الياس ڪلهوڙو ۽ ميان يار محمد ڪلهوڙو انهيءَ تحريڪ جا سرپرست هئا. شاھ گودڙيو، ميان يار محمد ڪلهوڙي جو خاص ماڻهو هو. انهيءَ ست ۾ شاھ پنجو ڪلهوڙو به اچي وڃي ٿو. شاھ گودڙيو به انهيءَ پاسي ڪلهوڙا لشڪر جو جرنيل هو، جنھن شاھ بهارو هو.

شاھ گودڙيو ڏانھن ويندي، اڳ ۾ رستي تي پير آلو جي مزار آهي. شاھ گودڙي ڏي ويندڙ ماڻهو، اڳ ۾ پير آلو جي مزار تي ويندا آهن. هيءَ ماڻهو ذات جو چانڊيو ۽ شاھ گودڙيو جو خاص ماڻهو هو. مان انهيءَ سموري عرصي ۾ ڪڏھن به شاھ گودڙي تي نه ويو هوس. باقي پيءُ عبدالحميد هر سال ويندو رهندو هو. اهڙيءَ طرح گاجي شاھ به، ڪلهوڙن جو جرنيل ٿي گذريو آهي. الائي ڪيئن پير ڪري پوڄيا پيا وڃن!

وارھ ۾ چؤماسي جا مينھن پيا هئا ۽ سخت طوفان گھليو هو جو پڪي پڪڻ، وڻن ۾ چيپاڻجي مري ويا هئا. نئن جو پاڻي وارھ ڏانھن اچي رهيو هو ته وارھ جا ماڻهو پنھنجي بچاءَ لاءِ نه ٿي نڪتا. تڏھن پوليس جي هيڊ ڪنسٽيبل سر بازار ماڻھن کي ڪڇيون گاريون ڏيئي ٻاهر ڪڍيو هو. سنڌ ڌرتيءَ جو عام مسڪين، پرامن ماڻهو سدائين وڏيرن، آفيسرن ۽ پوليس جي داڍي ۾ رهيا آهن، پر تن

ڏينهن جي ته ڳالهه ٿي ٻي هئي. ڪنهن سپاهيءَ جي بدلي ٿيندي هئي ته بس اسٽاپ تان، مسافرن سان پيريل لاريءَ کي انهيءَ جي ڪوارٽر تي نيو ويندو هو ۽ جڏهن سپاهي چڙهندو هو تڏهن لاري لاڙڪاڻي لاءِ رواني ٿيندي هئي يا فرنٽ سيٽ تي اڳواٽ ويٺل مسافر کي لاهي اتي سپاهي، جمعدار يا صوبيدار کي جاءِ ڏني ويندي هئي. فقط ٻه بسون هلنديون هيون بروقت، هڪ صبح جو سوير ۽ ٻي منجهند جو، بسون حاجي خان ڪلهوڙي جون هونديون هيون. آهستي آهستي بسن جو تعداد وڌندو رهيو. ٻه بسون اچي نائيت ڪنديون هيون. هاڻي ته پوليس پاڻ پري ٿي ويهي آهي، کين پنهنجون گاڏيون آهن. ماڻهن ۾ به سجاڳي آئي آهي ۽ اهي زيادتي برداشت ڪرڻ لاءِ تيار نه آهن پر جيڪڏهن سچ پچ ڪو لوفر، ڏاڙيل، پاڻياردار وغيره پوليس جي هٿ اچي ٿو ته ان جا مالڪ روڊن تي احتجاج ڪرڻ لاءِ نڪري اچن ٿا ۽ ڌڙا هڻي رستا بلاڪ ڪري، ان ماڻهو يا ماڻهن کي ڇڏائڻ جي ڪوشش ڪن ٿا ۽ نتيجي ۾ ضلعي پوليس آفيسر پنهنجي وقار کي عوام ۾ بحال رکڻ لاءِ انهيءَ بدمعاش کي آزاد ڪرڻ جي حڪم سان گڏ پنهنجي ماتحتن کي معطل ڪري ڇڏي ٿو. منهنجي خيال ۾ هيءَ سرزمين، نه ته جمهوري قدرن کي ڄاڻي ان جو احترام ڪرائڻ واري آهي نه ئي وري وردي وارن جي هجڻ ۾ ڪا فضيلت پلڻ پوي ٿي. جڏهن ته آزاد رياست ۾ جمهوريت جو تصور، نهايت خوبصورت عورت جهڙو آهي، پر هتي قبضي دارن جي داڻي ان کي بدصورت بنائي ڇڏيو آهي، بلڪل ائين جيئن ڪنهن خوبصورت عورت جي چهر تي ڪو ساڙ سڙيو، تيزاب هاري ان کي ساڙي بگاڙي ڇڏي. ان جو مکيه سبب رياستي قبضا ڳيري آهي.

اسين وارو شهر ۾ گهٽ ۾ گهٽ ٽي ڀيرا لڏو ڪڍي موٽيا هئاسين. پهريون ته سرائي خدا بخش ڪهاوڙ جي سڌ تي مدرسي ۾ پڙهائڻ لاءِ، پر جڏهن ماڻهن جي چڪتاڻ تي لڏي پڪا چانگ ۽ ڀريا روڊ ڏانهن وياسين ته وري اتان واپسي وارو ڏانهن ڪڍي هتي سون ته پنهنجي ڪُني تي پاڙو پيو هو.

ڏينهن جو چانورن جي ماني، لسيءَ جي لپ ۾ ڳاڙها مرچ وجهي ڇٽڻي ڪري کائيندا هئاسين، ته رات جو پٿرو پٽ چاڙهي پاڻيءَ ۾ ڳاڙها مرچ ملائي، مٿان هاري گذر ڪرڻو پوندو هو. پيءُ عبدالحميد هاڻي مولوي عبدالحميد ٿي پيو هو ۽ گهڻي وقت کان لارين ۾ وعظ ڪندو هلندو هو. اصلي لُج نه ٿيندي هئيس، نه ئي ڪا هٻڪ، تنهنڪري واعظي ٿي ويو هو. وارو ۾ انهن بکن کان بيزار ٿي، محرم جي مهيني ۾ وارو جي ئي امام بارگاهه ۾ مجلس پڙهڻ ويو، ٻه ٽي رپيا جو مليس ته

اصلي ڪپڙن ۾ نه پيو ماضي. مجلسون پڙهندي پڙهندي نيٺ پڪو شيعو ٿي ويو. سندس معاشي مسئلا حل ٿيڻ شروع ٿيا. والد محترم کيس ڪجهه به نه چيو هو. اڃا پيءُ مولوي عبدالحميد کيس چونڊو هو ته علي رَضِيََ اللہُ عَنْہُ سان سچو ٿيءُ ته تنگدستيءَ جو ڏچو لهي. تڏهن والد محترم ڪلندي ٿاري ڇڏيندو هو. تڏهن شايد والد محترم انهيءَ مسئلي تي تحريري بحث به ڪيو هو ته حضرت علي رَضِيََ اللہُ عَنْہُ ٻين سمورن اصحابين کان افضل آهي. ايمان ۾، علم ۾، بهادريءَ ۾، قربت ۾. حضور ﷺ جن کي، حضور ﷺ جن وانگر ويجهڙو آهي. تنهنڪري کيس فضيلت ۾ اوليت آهي. اهو بحث تقريباً ويهن پنجويهن صفحن تي مشتمل هو، جيڪو مسودو والد محترم جي وفات کان پوءِ پيءُ مولوي عبدالحميد کنيو هو. خبر نه آهي ته وٽن موجود آهي يا نه آهي. ان کان سواءِ والد محترم هڪ ٻي تحرير به لکي هئي، جنهن ۾ سمورن عالمن جي خلاف فتويٰ ڏني هئائين، ته بئڪن طرفان ملندڙ نفعو وياج نه آهي ۽ ڪيترائي دليل نقل ڪندي بحث ڪيو هئائين ته وياج انهيءَ رقم کي چنبو آهي، جيڪا اڳواٽ طئي ڪيل هجي ته هيتري رقم اڌاري ڏيان ٿو، مقرر ڏينهن تي، انهيءَ رقم کان سواءِ هيتري رقم وڌيڪ ورتي ويندي ته اهو ٿيو وياج. بئڪ ۾ ماڻهو پنسا حفاظت لاءِ رکي ٿو. بئڪ انهن پنسن کي ڪيئن به استعمال ڪري ٿي ۽ پنسن رکڻ واري کي مقرر رقم وڌيڪ ڏئي ٿي ته اهو عطيو آهي نه وياج. اها تحرير به ويهن پنجويهن صفحن تي مشتمل هئي، جيڪا اسان جي دريڊيءَ سبب هيٺ مٿي ٿي ويئي.

پيءُ مولوي عبدالحميد جي شادي به ٿيل هئي، تنهنڪري سندس ضرورت وڌيل هئي. پيءُ چار شاديون ڪيون. سڀ کان پهرين شادي سندس ماسات هئي، پر ماسڙ ڪو سٺو ماڻهو هو، نه ئي وري والده محترمه ۽ پيءُ ان چوڪريءَ سان سٺا هلندا هئا، تنهنڪري چوڪريءَ جي وارثن ڪنهن طريقي سان اها چوڪري ڇڏائي ورتي. ان کان پوءِ وري سوٽ سان شادي ڪيائين اهو به نپاءُ نه ٿي سگهيو ته وري ٽين شادي ڪيائين، جنهن مان کيس ٻه پٽ عبدالعزيز ۽ عبدالغفور آهن، جيڪي پاڻ به اولادي آهن. ان هوندي وري هڪ پيري ڪوئي تان ٽپو ڏنائين ۽ چوٿين شادي ڪيائين پر ڪجهه مهينن کان پوءِ ان کي مالڪن ڏانهن واپس ڪري ڇڏيائين. اسان کي هڪڙي ڀيڻ زبيده نالي هئي. اسان جي والدين پئي چاهيو ته بدلي ۾ گهٽ ۾ گهٽ ٻن پٽن کي سٿڙ ڪيو وڃي ۽ پنهنجي ئي مائٽن ۾ پنج پيرا اهڙا ٿاڀا به کاڌائون پر جڏهن اسان کي مليل چوڪريون وڏپريون پئي ٿيون ته مالڪ

قُري ٿي ويا. اصل ۾ ٻهراڙيءَ ۽ شهر ۾ مٽي ماڻهي جا پنهنجا پنهنجا طور طريقا آهن. ٻهراڙيءَ ۾ عيوض ورتو ويندو آهي پوءِ اهو چوڪريءَ جي صورت ۾ هجي يا ٽڪن جي صورت ۾، پر شهر ۾ وري چوڪريءَ کي ڪنهن چڱي گهر جي چوڪر جي تلاش ڪري مفت ۾ پرڻايو ويندو آهي. چوڪرو شڪل شباوت جو چڱو، روين جو چڱو ۽ گذر سفر وارو ڏٺو ويندو آهي. اهو ئي چڱو عمل آهي. آخرڪار ڇهين جڳهه تي لاڙڪاڻي ۾ سندس شادي ڪرائي سون ۽ عيوض ۾ عُمراه سان منهنجي شادي ٿي ۽ اها شادي 1960ع جي ڊسمبر ڌاري ٿي هئي.

مٽي ڪٿي ٻڌايو آيو آهيان ته اسان تي ڀائر ۽ هڪ ڀيڻ هئاسين. سڀ کان وڏو ڀاءُ مولوي عبدالحميد مون کان ٻه ورهيه وڏو هو. پرائمري چار درجا پڙهي بس ڪيائين. مذهبي تعليم گڏ پڙهندا رهياسين پر مٿل شوق سان. ڳالهائڻ جو انداز شاندار هوس. غربت سبب شيعو ٿيو ۽ پنجن جي دامن ورتائين ته معاشي مسئلا حل ٿي ويس. وڏن وڏن شيعن عالمن جي صحبت ۾ رهي انهيءَ مسلك تي پختو بيهجي ويو ۽ علم به چڱو ٿيس. مون سندس مجلسون ٻڌيون هيون. استيعج تي ايندو هو ته خاموشي چاننجي ويندي هئي ۽ مجموعو سندس قبضي ۾ اچي ويندو هو. حيدري نعرن سان فضا گونجي اُٿندي هئي. سنڌ ۾ سندس جوڙ جو عالم ۽ مجلسي ڪونه هو. وهابيت جي اثر ڪري سنڌ ۾ ڪجهه مخالفت رهيس. عشره محرم، لاهور، ليا، فيصل آباد، ڪوٽ آدو ۽ پنجاب جي ٻين ڪيترن شهرن ۾ پڙهندو هو. ڏهن ڏينهن ۾ کيس ڏيڍ لک کن رپيا ڏيندا هئا. پنهنجي ماڻهن ۾ به مڃتا رکندو هو. ڪنهن کي ڪوبه ڪم چوندو هو ته انڪار نه ڪندا هئس. ٻئي ٻارو به ورتائين. پنهنجي ننڍي پٽ عبدالغفور ۽ منهنجي پٽ اسلم کي پوليس ۾ اي. ايس. آءِ ڀرتي ڪرائي، هڪ طرف ڪين روزگار وٺي ڏنائين ته ٻئي طرف چاندين جي شرارتن ۽ حرڪتن کان بچاءُ ڪرايائين. ڀاءُ ڪڪڙن ويڙهائڻ، مينهن، ڏاند، ڳئون، گهوڙن ۽ ڪتن ڌارڻ جو شوقين رهيو. ميلن ملاڪڙن جو شوقين ۽ مذهبي بحث جو ڪوڏيو هو. دوستي ۽ مهمان نوازيءَ ۾ پنهنجو مٽ پاڻ هو. مون وانگر ئي روزن نمازن سان ڪا گهائي دوستي نه رهيس. نوابشاهه جي ڀرسان ڪار جي حادثي ۾ تنگيون ڍاڪ کان، گوڏن کان ۽ ڳاڙهيون به ٻڃي پيس. ڊرائيو فوٽ ٿي ويو هو. ٻچاڙيءَ ۾ ڪاڻ جي گهوڙين تي هلندو هو. ڪجهه وقت کان منهنجي ۽ سندس وچ ۾ اڻٻڌت رهي ۽ ڪافي ورهين کان پوءِ ساڻس مختصر ڪچهري ٿيندي هئي. 27 جون 2003ع تي شام جو ٻاهران ايندي، رستي ۾ دل فيل ٿيڻ سبب وفات ڪري ويو ته ڄڻ منهنجي وجود جي ذري، ذري کان جدا ٿي وئي.

ننڍو ڀاءُ عبدالرشيد مون کان چار سال ننڍو هو. وڏي ٻوڏ 1942ع ۾ ڄائو هو. پنج پرائمري پڙهي بس ڪيائين. مذهبي تعليم اسان وانگر ئي پڙهندو رهيو. ڪجهه وقت پوليس ۾ سپاهي رهيو، بنگلاديش جي جنگ دوران نوڪري ان ڪري ڇڏي ڏنائين ته متان بارڊر تي موڪليو وڃي. يوناني طب جو ماهر هو. مستقل مزاجي ۽ کان اسان سڀني وانگر عاري هو. سون ٺاهڻ جي شوق ۾ گمراهه دوستن جالڪين رپيا ساڙيائين. ڪاٺ پيش جو سخت شوقين هو. گھڻ دوستي ۽ وارو هو. ٻن مهينن ۾ 8 مڻ انب ۽ ٻه سؤ ڊيسي ڪڪڙ ڪاڏائين ته بيمار ٿي پيو ۽ جيري ڪم ڪرڻ ڇڏي ڏنس. ساري رات ويٺو هوندو هو ۽ سُمهي نه سگهندو هو. پويان هڪ گھر واري، ست پُٽ، ٽي نياڻيون ڇڏي 4 جنوري 2000ع ۾ وفات ڪري ويو. اولاد مان ڪنهن کي به نه پڙهاياين.

اسان جي پيڻ زبيده سڀني پائرن کان ننڍي هئي. منهنجي ۽ شاديءَ جي عيوض ۾ سندس شادي لاڙڪاڻي ۾ مولوي نواب الدين چانڊيو جي ٽئين نمبر پٽ احمد مجتبيٰ سان ٿي. ٿوري ئي وقت ۾ وڏا شاهوڪار ٿي ويا. بيماري وڪوڙيس ته هميشه ڪراچي وٺي ويندو هوسانس. صدر ڪراچيءَ جي سلاطين هوٽل ۾ رهڻ ٿيندو هو. مون جڏهن سڀ کان پهريون ڪراچي ڏني ته ان جي رستن تي ٽريفڪ جي رش، وڏيون وڏيون عمارتون، انهن عمارتن ۾ بجليءَ تي لڳل لفٽون، شهر ۾ اندر هلندڙ ٽرامون ۽ شهر جي گونا گونيت ڏسي وائڙو ٿي ويو هوس. منهنجي تصور ۾ به ايڏو ۽ اهڙو شهر نه هو. هاڻي ته ٽي ويءَ تي سڄي دنيا جا وڏا وڏا شهر ڏسجن پيا، پر تڏهن اها سهولت ڪانه هئي، تنهنڪري واپسون وڃي ڪنن جي پاپڙين سان لڳيون هيون. ڪراچيءَ جو شهر، ڪلفٽن، سامونڊي نظارو، منهنجي اندر ۾ پيهجي ويو هو. پوءِ ته ڪراچيءَ ايترو اچڻ وڃڻ ٿيو جو ڪراچي ڄڻ گھر بڻجي ويئي. ڪراچيءَ ۾ هڪ ڏاڍو ڏکوئيندڙ حادثو پيش آيو هو. زبيده کي ڪينسر ٿيو هو، جنهن ڪري پويان هڪ پٽ طفيل احمد ۽ ٻه نياڻيون نسيم ۽ شبنم کان سواءِ پنهنجو مڙس ڇڏي 27 ڊسمبر 1982ع تي گذاري ويئي. تڏهن به ڪراچيءَ ۾ هئاسين ۽ ڪيس واپس ڪار ذريعي آڻي رهيو هوس ته مانجهند ۽ سَنَ جي وچ تي هڪ هوٽل تان ماني کائيندي ڪار ۾ ئي گذاري ويئي هئي. ٽي چار گرهه ڪنيائين، پاڇيءَ جي فرمائش ڪيائين. اوچتو آخري گرهه سندس وات ۾ ٿي رهجي ويو. تڏهن والده محترمه به ساڻ هئي. اهڙيءَ طرح پيڻ جي وفات سان اسان جي خاندان ۾ ڪَتر شروع ٿي ويئي. جڏهن ته اسان جو خاندان وڏن ويجهن به شروع ٿيو هو. ان کان پوءِ والد محترم اپريل 1984ع ۾ وفات

ڪري ويو ۽ والده محترمه ڊسمبر 1989ع ۾ اسان کان وڇڙي ويئي. انهن سمورن المين وقت اسين لاڙڪاڻي ۾ رهندا آيا آهيون.

واره شهر ۾ سينيٽري ڪاميٽي هوندي هئي. جنهن پاران روزانو نما شام جو مکيه هنڌن تي فانوس ٻاريا ويندا هئا. ڪاميٽيءَ جو ملازم شام جو فانوس صاف ڪري چمئي ۽ ڀر گاسليٽ وجهي ان کي ٻاري ايندو هو ۽ اها چمئي ڪافي دير تائين ٻرندي رهندي هئي. مسجد جي دروازي تي وڏو نم جو وڻ هوندو هو، جنهن ۾ فانوس لڳل هوندو هو. رات جو ان جي روشني ڪنهن حد تائين اوندهه سان مقابلو ڪندي هئي.

اسان جي غربت جي حد ڪافي پريشان ڪندڙ هئي. کاڌو مرچن جي چٽڻيءَ سان، شلوار بدران گوڏ وغيره، سڀ ڪجهه غربت جون مهربانيون هيون. جيڪڏهن استاد ڪنهن ٻئي شهر ڏانهن ڪم سان موڪليندا هئا ته سائيڪل ڪنهن کان وٺي ڏيندا هئا ۽ جي پيرن ۾ بوت چنل ڦاٿل هوندو هو ته اهو به ڪنهن دوست کان وٺي ويڻو پوندو هو. هڪ پيري والد محترم وٽ ويٺو هوس ته سندس تعلق وارو هڪ شخص آيو ۽ مون کي پائلي (25 پنسا) ڪڍي ڏنائين ته اندر ۾ جهر لڳي ويس. شهر جي اتر طرف ٽنن جي ڳوٺ ۾ ڪڪڙن جي ميل هئي. پنهنجي غريب دوست غلام قادر ماڇيءَ کي ساڻ ڪري، سائيڪل تي چڙهي، ڊڪٽن جي پاڙي کان پئي گذرياسين ته سامهون سارين جون ڀرتو گاڏيون پئي آيون، مون ڪاهي هٿ تي سائيڪل کي موڙيو ته پٽ جي وٽ ۾ مٿانهين هنڌ سبب پاڻ جهلي نه سگهيس ۽ اچي هڪ ڀرتو گاڏيءَ جي سامهون ڪرياسون. ڏانڊن ٿاهه کاڌو. مان ته ٻچي ويس پر گاڏي غلام قادر جي ٻانهن ۽ سائيڪل تي چڙهي ويئي. غلام قادر جي ٻانهن ڏوري کان ٻچي پئي ۽ سائيڪل جو اڳيون ڦيٽو ڇڄو ٿي ويو. مون کي غلام قادر جي ڪا ڳڻتي نه ٿي، پر سائيڪل جي ڪري پريشان ٿي ويس ته سائيڪل واري سان ڪيئن منهن ڏبو. نيٺ سائيڪل گهلي ڀرسان ئي والد محترم جي عقيدت مند محمد سليمان ڊڪٽ وٽ ڪڍي آيس، جنهن محنت ڪري سائيڪل هلڻ جهڙي ڪري ڏني ته ماڻ ماڻ ۾ اچي دڪاندار وٽ سائيڪل بيهاري ڪرايو ڏيئي گهر راهي ٿيس. ٻئي ڏينهن تي انهيءَ مهاجر اها سائيڪل وڃي سنڀالي. غلام قادر به ڪافي لوڙيو هو.

محمد سليمان ڊڪٽ، ڊگهي ڪاري ڏاڙهيءَ سان نماز جو پابند، ڊڪاٽڪي ڪم جو سٺو ڪاريگر هو. اسان کي مفت ۾ ڪپٽ ٺاهي ڏنو هئائين. سائين رضا محمد جو سهرو هو. مون سڄي عمر سائيڪل پني هلائي آهي. سائيڪل جي ورزش جي

ڪري صحت رهي يا پڇاڙيءَ ۾ غدودن جي ڪينسر جو سبب به سائيڪل تي رهي هجي. وارھ کان نصير آباد، وڳڻ، قمبر ته عام جام سائيڪل تي اچ وڃ ڪندو هوس. پر هڪ ڀيري وارھ کان صبح جو سوير 17 ڪلوميٽر وڳڻ، وڳڻ کان 11 ڪلوميٽر قمبر، قمبر کان اٽڪل 30 ڪلوميٽر شهداد ڪوٽ، شهداد ڪوٽ کان موٽي قمبر ۽ وري قمبر کان 20 ڪلوميٽر لاڙڪاڻو ۽ لاڙڪاڻي کان 42 ڪلوميٽر. هڪ ڏينهن ۾ سائيڪل تي چڙهي، سڄ لهن مهل وارھ ۾ واپس آيو هوس. وري هڪ ڀيري وارھ کان نصير آباد، نصير آباد کان باڊھ، باڊھ کان ڏوڪري، ڏوڪريءَ کان موهن جو دڙو ۽ موهن جي دڙي کان لاڙڪاڻي آيس. ان سفر ۾ مون سان ٻه دوست پنهنجي پنهنجي سائيڪلن تي ساڻ هئا. رات ٿي ويئي ته رستي تي هڪ وڏي پٿر تي سائيڪل وڃي لڳي هئي ۽ مان ڪري پيو هوس. مطلب ته سائيڪل ۽ مان جنم جنم جا دوست هئاسين. ڳوٺ کان به ميهڙ گهانگهرو اسڪول ڏانهن سياري توڻي اونھاري ۾ سائيڪل تي ئي ايندو ويندو هوس ۽ ان سان سنگت، ڪينسر جي بيماريءَ کان پوءِ نپاڻي نه سگهيس.

وارھ ۾ هڪ مست رهندو هو. نوجوان قداور، رنگ جو ڪارو، ڪٿان ٻئي هنڌان آيو هو. ڪنهن سان ڪؤنس نه ڪندو هو. سڄو ڏينهن لطيف سائين جا ٻه بيت جھونگاريندو رهندو هو. هڪ ته:

جيئن سي ڪوهيءَ نار، وهن واريءَ گاڏيان،
هينئڙو پريان ڌار، نبيريانس نه نيري.

انهيءَ بيت گذريل سال کان ۽ وري خاص ڪري، 2003ع جي آڪٽوبر کان مون تي وڏو اثر ڇڏيو آهي. منهنجون اکيون آهن. لطيف سائينءَ جي ڪوهيءَ نار جيئن، جيڪي ماڻ ٿي نه ٿيون ڪن.

اهو مست پيو بيت هيءَ جھونگاريندو هو:

ڇاڪي وڃي ڇو، ٻيلي بيهين ٻين جو،
وٽ ڪنڇڪ ڪريءَ جي، جڳ جو والي جو.
سو ڪو هوندو سو، جنهن جو عشق الله سان، پنجن تن سان ۽ مائيءَ سان.

پاسندو هو ته ڪنهن چوڙين وارين جي ڪڙڪندڙ ڪاڇ جي چوڙين ۽ نمائڻ نيٺن جي چار ۾ قاتل هو.

وارھ شهر ۾ هڪ شخص ڪوڙو ڪهاڙو، گاجي ڪهاڙو ڳوٺ کان ايندو هو. گاجي ڪهاڙو، وارھ جي ڏکڻ ۽ اُن نون ڪلوميٽرن جي فاصلي تي آهي. هن ماڻهوءَ

ڪي ننڍي ٻار يا وڏي ماڻهوءَ، جنهن به هٿ لاتو، ته جيستائين پاڻ هٿ لائيندڙ جي سموري جسم ڪي، پنهنجي هٿن توڻي ساڄي ٽنگ سان نه ڇهندو هو، تيستائين رڙيون ڪندو هو ۽ پريشان حال ٿي، اُن هٿ لائيندڙ جي ڪڍ ڊوڙندو وتندو هو. انهيءَ عمل کي رَنڊَهڻ چون ٿا.

قرآن شريف ۾ آهي ته حضرت موسيٰ عليه السلام، جڏهن طور سينا جبل تي ويو هو ته پويان پنهنجي ڀاءُ هارون عليه السلام کي نظرداريءَ لاءِ ڇڏي ويو هو. سامريءَ نالي هڪ شخص سونو گابو ٺاهيو هو ۽ ڪتابن ۾ آهي ته اهو گابو چري پُري ۽ رَنبي سگهي پيو ته بني اسرائيل وارن ان گابي جي پوڄا شروع ڪري ڏني. حضرت موسيٰ عليه السلام واپس آيو. اهو لقاءَ ڏٺائين ته حضرت هارون عليه السلام جي ڏاڙهي ۽ چنڊا پٽڻ شروع ڪيائين، جنهن منٿون ڪندي چيس ته ڀاءُ مان گهڻوئي سمجهايو مان پر نه مڙيا، منهنجي ڏاڙهي ۽ چنڊا نه پٽ. انهيءَ کان پوءِ انهيءَ گابي ٺاهيندڙ سامريءَ کي چيائين ته: تون سڄي عمر ”لامَسَاس“ هٿ نه لايو. هٿ نه لايو. “چوندو رهندين ۽ پوءِ سامري ائين چوندو رهيو هو ۽ جيڪو به هٿ لائيندو هوس ته پريشان ٿي ويندو هو. ڪوڙو ڪهاڙو به انهيءَ سامريءَ جي بڻ بڻياد مان ٿي لڳو.

هڪڙي پيري ڪنهن استاد جي ڪم سان وارهه کان اوڀر ۾ اٽڪل ڇهن ڪلوميٽرن پنڌ تي هيتم سوهو ڳوٺ ڏانهن وڃڻ ٿيو. اٽڪل 11-12 وڳي، ٿرڙي حاجران ڳوٺ کان گذري، ٿرڙي ۽ هيتم سوهو جي وچ تي هڪ گهاٽي جهنگ مان سائيڪل تي گذري رهيو هوس. جهنگ ۾ ٻٻر، ٻيريون ۽ ٻوڙا جام هئا. منهنجي سامهون هڪ ننڍڙو واه هو، جنهن تان سائيڪل هٿ ۾ کڻي ٽپڻو هو. جان کڻي ڏسان ته انهيءَ ٽپڻ وٽ، هڪ ٻوڙي جي سڀ کان ڊگهي ڪاني جي چوٽيءَ تي، جيڪا نئين نسري هئي، جو چٽ جي موسم پوري ٿي هئي، چٽ جي گرمي ڏاڍي سخت ٿيندي آهي، اصلي محبوبا جي ڪاوڙ جهڙي. تڏهن چيو اٿم ته:

هيءَ ڏهاڙا چٽ جا، شينهن به ڳولن ڇانو،
مونکي تنهنجي نانوَ، بخشيُو روح بهار جو.

هڪڙو فانوس رکيو آهي ۽ ان فانوس ۾ ماڻهوءَ جي مُنڍي سنئين رکيل آهي. اهو ڏسي طبيعت ۾ فوري طور تي ڊيڇڙو ڇانئجي ويو، پر ساڳئي لمحي ۾ اهو لقاءُ اکين اڳيان اوجھل ٿي ويو ۽ سائيڪل هٿن ۾ کڻي بلڪل ساڳئي ٻوڙي سان گسي واه ٽپيو هوس. اڃا اٽڪل 30 وڪون اڳتي وڌيس ته سامهون 12 ورهين جو نينگرو ٻڪريون چاري رهيو هو، ڪانئس هيتم سوهو ڳوٺ بابت پڇيم، هڪ دفعو نه

ٻڌائين، ٻيهر وڏي آواز سان پڇيومانس ته به ورندي نه ڏنائين. تيون دفعو اڃا به وڏي آواز سان سڏ ڪيومانس ته به نه ٻڌائين. خبر نه پئي ته گونگو ٻوڙو هو يا ڪجهه ٻيو. بهرحال هيتو سوهو پهچي ڪم ڪري ساڳئي رستي سان واپس واره آيو هوس. آسپاس ۾ يا وڌ ۾ وڌ ڏهن ڪلوميٽرن تائين رات جو راڳ هوندو هو ته هڪ جيڏن سان هليو ويندو هوس. والد محترم دوستن وانگر هو، تنهنڪري منع نه ڪندو هو. رڳو ڪيس يا والده محترمه کي اطلاع ڪرڻ ضروري هو. راڳ گهڻو ٿڻو، برڪت علي پٽ جو والد رسول بخش پٽ ڪرڻ ايندو هو. واره جا توڻي آسپاس جا ماڻهو ڪيس گهڻو گهرائيندا هئا. سکر جو شهر به ويجهو هو، تنهنڪري پهچڻ ۾ دير نه ڪندو هو. هيڊ ماسٽر عبدالملڪ چانڊيو به ڪيس تمام گهڻو گهرائيندو هو. سڄي رات راڳ ٿيندو هو. پرهه ڦٽيءَ جي وڻندڙ ڀاڪر ۾، عشق جا احساس ڪڍي واپسي ڪبي هئي. رسول بخش پٽ کان سواءِ، مائي الهوسائي توڻي بيگم فقيريائي به ايندي هئي. مون لاءِ راڳ ٻڌڻ، عبادت جي برابر هوندو هو. اڄڪلهه هن عمر ۾ به ڪنهن فنڪشن ۾ وڃڻ ٿيندو آهي ته راڳ ضرور ٻڌندو آهيان، توڻي جو اوجاڳو، دل ۽ دماغ تي خراب اثر وجهڻ لڳندو آهي. انهيءَ کان بچڻ لاءِ رليڪسن يا نيوزيمر ٽڪي وغيره وٺي ويهندو آهيان ۽ پوءِ سڄي رات مزي سان ويهي سگهندو آهيان.

شهر جي اوڀر ۾ پنا شاخ وهندي هئي، جيڪا ڳڙهي ڪرڻيو ۽ ڪنور ڳوٺ وٽان واره واه مان نڪرندي هئي. اونهاري جي مند ۾ مڙئي ان ۾ تڙ ڳڻ ٿيندو هو ۽ موٽي اچي مسجد جي ڪوهيءَ تي وهنجي ڇڏيندو هوس ته جيئن چڙهي / لڙهي پاڻيءَ جو اثر لهي وڃي. لاڙڪاڻي ۾ بازيگرن جي پل وٽ جتي رائييس ڪئنال تمام ويڪرو آهي، هڪ ساهي اوٽ موت تري ويندو هوس. البت 1965ع ۾ هڪ ڀيري پرينءَ ڪپر کان واپسيءَ تي اٽڪل ويهن فوٽن تي ٽڪجي پيو هوس ته پئيءَ ڀر تري وڃي ڪناري تي پهتو هوس.

واره شاخ وري، امروٽ وٽان ڪيرٿر واه مان نڪرندي آهي ۽ ڪيرٿر، سنڌوءَ مان، واره شاخ مديجيءَ کان، بنگلديري وٽان، حاڪم شاهه پٽ واري وٽان گسي گذري، واره تعلقي کي سيراب ڪندي آهي. حاڪم شاهه جو ميلو صفر جي مهيني ۾ لڳندو آهي. ميلي جي ڏينهن ۾ به اتان گذرندي ميلي تي نه ويس. حاڪم شاهه جي ميلي پوري ٿيڻ سان لطيف سائين جو ميلو لڳندو آهي. لطيف سائين، منهنجي روح ۾ رچيل آهي، اتي وڃي راتيون رهندي راڳ ٻڌندو آهيان. باقي ميلي جي ڏينهن ۾ ادبي ڪانفرنسن تي چار ڀيرا ويو آهيان. دل جڏهن به مايوسين جي صحرا ۾ پتڪڻ

شروع ڪندي آهي ته وڃي سائينءَ جي سرزمين اکين ۽ چپن سان چمڪندو آهيان. لطيف سائين جي مزار جو پيڇرو مون کي سنڌوءَ جي نيٺن وانگر لڳندو آهي، جنهن کي چمڪ سان زندگيءَ ۾ ڪيئي رنگ ڀرجي ويندا رهيا آهن.

نهایت احترام وارن عظيم شخصيتن سان عقيدت ۽ هڪ جيڏي محبوبا سان محبت ٿئي ٿي، خود اولاد سان محبت، اهڙي محبت جي ڪڙي ٿيندي آهي. ٻين سان پيار پاپوهه ٿيندو آهي. باقي ڌڻي، نبي سڳوري يا ڪنهن بزرگ سان عقيدو ۽ عقيدت ٿين ٿا ۽ ان کان وڌيڪ ڪجهه به نه. گهٽ ۾ گهٽ مون وٽ ته ائين آهي. پيار پاپوهه پهريون ڏاڪو آهي، ٻيو ڏاڪو آهي محبت ۽ ٽيون يا آخري ڏاڪو آهي عشق.

واره شهر جي ڏکڻ ۾ گاجي ڪهاوڙ جو ڳوٺ آهي يا ننڍو شهر ڪڍي چنڊجي، ننڍپڻ ۾ رات جو ٽرڪ تي چڙهي حيدر بخش جتوئي جي طرفداريءَ ۾ ويا هئاسين، اتي جي قربان علي ڪهاوڙ ۽ حبيب الله شاهه وارن ڏاڍا سڙوٽا هڻايا هئا، اصلي رت وهندا ٿيا هئاسين. واره کان اهو رستو گاجي ڪهاوڙ کان ٿيندو، ميهڙ ڏانهن ويندو آهي. پٺا شاخ جي اوڀر ۾ ايريگيشن وارن جو بنگلو ۽ باغ هوندو هو. انهيءَ باغ ۾ هڪ تمام وڏو ۽ جهونو بڙ هوندو هو. بڙ جي اڌ کان مٿي پاڙن وانگر چاڙون نڪري هيٺ لڙڪنديون آهن. هن وٽ ۾ ته اهي چاڙون تمام گهڻيون هونديون هيون، هيٺان انهن جي ذريعي مٿي چڙهن سان طاقت جو اظهار ڪندا هئاسين ۽ مٿي وڃي وري به انهن چاڙن ذريعي هيٺ لهندا هئاسين. اهڙيون رانديون ڪيئي هڪ جيڏا گڏجي ڪندا هئاسين. هڪ پيري اونھاري جي موڪل ۾ اڪيلوئي اڪيلو، پٺا شاخ ٽپي هڪ ٻي جي وٽ تي چڙهيس ۽ چڙهندو اڳتي وڌندو ويس ٿي، ته اوچتو مٿو وڃي ڏينهن جي ماناري ۾ وڃي لڳو هو، پوءِ ته اچي ڏينهن ورتو. مون رڳو منهن کي هٿن سان ڍڪيو، باقي سڄي جسم ۾ الائي ڪيترا ڌنگ هنيا هئائون. آهستي آهستي سرڪندو اچي هيٺ پاڻ ڇڏيو هوم. گهر ۾ ويهي ويهي بيزار ٿيو هو ته بازار ڏانهن ائين نڪريو هو، ڄڻ ته ڪو ضروري ڪم آهي. بازار ۾ پهچي سوچيو هو ته ڪٿي ويهجي!

عید جي ڏينهن تي خاص لاري لاڙڪاڻي ڏانهن فلم ڏيکارڻ لاءِ نوجوانن کي ڪڍي ايندي هئي. سواريءَ کان اوت موت جو ڪرايو ورتو ويندو هو. هر ڪو مختلف فلم ڏسڻ لاءِ مختلف سنيماٽن تي ويندو هو. آخري شو ڏسي، وارھ ڏانهن واپسي ڪبي هئي. غربت ٿي سهي پر اصل زندگي وھي واري آھي ۽ وھي ۾ ڪنھن وھي واري جي اک ٿيٺ زندگيءَ جو سمورو مزد ڏيندي آھي. انھيءَ عمر ۾ نہ ڳڻتي نہ ھو رمي. ڏک ته ڪٿي اندر ۾ ھوندو پر ٻاھر ۾ مڙئي ٻاھريون ٻنو مضبوط رکبو آھي. مان

پاڻيان ٿو ته پنجويهن ٽيهن ورهين تائين جواني ديواني ٿئي ٿي. توڻي شادي ٿي وڃي ته به ماڻهو بي پرواهه رهي ٿو. پُنا شاخ جي شروعات ڀرسان جڪر جو ڳوٺ آهي، اتي به والد محترم جا تمام گھڻا عقيدتمند هئا.

جيڪڏهن والد محترم مُرشدِي ۽ مُريديءَ جو ڦاٽل هجي ها ته هزارين مريد هُجنس ها. وارھ شهر ۽ تعلقو، سڄو سندس پوئلڳ هو، توڻي جوڻائين جي ڳوٺ ۾ مولوي غلام صديق بريلوي مڪتب - فڪر جو هو ۽ وٽس وڏي لشيري هئي. پوءِ به ان جو ايترو اثر رسوخ نه هو. والد محترم بلڪل سادي مزاج وارو عالم، رهبانيت جي خلاف هوندو هو، چادر ويڙهي، گھنڊو گھنڊالو ڪري، وڏو جبو پهري، تسبيح هٿ ۾ کڻي ۽ هٿ وغيره چادر ۾ لڪائڻ وغيره کي رهبانيت چئبو آهي. والد محترم وٽ هر ماڻهوءَ لاءِ عزت نفس هئي. تنهنڪري ڪنهن کي به جھڪڻ، پير چُهڻ ۽ هٿ چمڻ نه ڇڏيندو هو. اها مسلڪ چڱي کڻي هجي ته به ان مان گستاخيءَ جي بوءِ نڪري ٿي. والد محترم ته وري چانڊيو هو، تنهنڪري سڌو سنئون ۽ هميشه صاف ڳالهائيندڙ هو. هاليجي واري بزرگ، مولوي عبدالعزیز ڀانڊوي، مولوي احمد دين پهوڙ ۽ پير واري بزرگ کي به هٿن چمائڻ وغيره کان سختيءَ سان منع ڪندو هو ۽ کين چونڊو هو ته ماڻهن کي به رهبانيت جي خرابين کي خبردار ڪن ۽ پاسي رهڻ جي تلقين ڪن.

● جڪر ڳوٺ ۾ عبدالله فقير پتو جو به والد محترم جو تمام گھڻو عقيدتمند هوندو هو. اسان کي جڏهن به ڪاٺين جي ضرورت پوندي هئي ته عبدالله فقير هچائي ڏيندو هو، يا ڪڏهن پاڻ کڻي ايندا هئاسين. ان ڳوٺ ۾ تمام سٺيون پيريون هونديون هيون، پيرن جي مند ۾ پيرن جا ٻاچڪا به پهچائيندو هو. پريا روڊ کان واپسي، شهداد ڪوٽ ڏانهن ٿي هئي، جتي شيخ برادريءَ مدرسي ۾ رهڻ لاءِ والد محترم کي آندو هو. منهنجي ۽ پيڻ جي شادي به شهداد ڪوٽ ۾ هڪ پوليس جمعدار جي گهر واريءَ، لاڙڪاڻي شهر ۾ چانڊيا بنگلي جي پير ۾ رهندڙ، مولوي نواب الدين چانڊيي جي گهر ۾ طئي ڪرائي هئي، اها مائي صاحبه منهنجي ساهرن جي لڳ رهندي هئي، تنهنڪري کيس انهيءَ جي ضرورت ۽ شهداد ڪوٽ ۾ اسان جي ضرورت جي خبر پيشي. شهداد ڪوٽ ۾ تمام ٿورو عرصو ترسيا هئاسين. رستم شيخ وارن جي آسري، ستت ئي شاديون طئي ٿيون هيون. جوانيءَ ۾ مڙئي غلطيون ۽ غلطان ٿيندا رهيا. جن زندگيءَ تي منفي اثر به ڇڏيا ۽ تانڊن جي مچ تي نچندو رهيس.

1960ع جي جون، جولاءِ ۾ جڏهن سنڌوءَ جون چوليون، سنڌوءَ جي ڪاوڙ جهڙيون، موهن جي دڙي کي چمڻ لڳنديون هيون، سندس سير کان شينهن يا گهوڙا به گھڙڻ

کان گهرائيندا هجن، تن ڏينهن ۾ سيوهڻ کان موري ڏانهن وڃڻ لاءِ لانچ ۾ چڙهيو هوس. لانچ اوپاري هلي رهي هئي. اڃا ڪجهه ڪلوميٽر مس هلي ته، اوجھي لانچ جي انجڻ فيل ٿي ويئي. لانچ، سنڌوءَ جي تيز وهڪري سبب لهواري لڙهڻ لڳي ته لانچ ۾ سوار ماڻهو ته پريشان ٿي وياسين، پر مهاڻا به پريشان ٿي ويا. ڀرسان ڪا سير به هئي، جنهن ڪري مهاڻن جي من ۾ ته پريشانين جا طوفان اُڀرڻ لڳا. اسان کي هر صورتحال لاءِ تيار رهڻ کان خبردار ڪيو ويو. مهاڻن محنت ڪري وڻجن سان لانچ کي تيزيءَ سان لڙهڻ کان روڪي وڌو هو. مون ان کان اڳ اهڙو سفر ڪڏهن به نه ڪيو هو، تنهنڪري خوف ٿيڻ لڳو هو، خوف ۾ واڌارو ان ڪري به ٿيو هو جو ٻراين جي دنيا ۾ ڊوڙ پاٽل هئي ۽ هر حالت موري ۾ صحيح سلامت پهچڻو هو. نيٺ مهاڻن همت ۽ محنت ڪري لانچ جي انجڻ ٺاهي ورتي ۽ اڳي وانگر سفر تي روان ڌوان ٿي، ڪجهه وقت کان پوءِ ڊولٽپور صفن وٽ وڃي پرين ۾ نڪتاسين. ڊولٽپور کان اتر طرف بس ذريعي موري پهتس. موري ۾ شيو ڪرائي، گهريل ماڻهوءَ وٽ پهتس، جنهن مون کي هڪ نشين ڪنواٽ تي پيل ڪنيو. ڪنواٽ وٺي ٿپا ڏنا ۽ ٻئي چٽا وڃي زمين تي ڪرياسين. مون کي به ڌڪ ته لڳو پر مالڪ جي چيلھ ۾ فرئڪچر ٿي پيو ۽ مائٽ کيس ڪٿ تي گهر ڏانهن ڪڍي ويا. مان ڏس پتي تي پڇائون ڪندي وڃي منزل تي پهتو هوس. ڪيترن ڏينهن کان پوءِ وري موري ۾ اچي ڏاند گاڏيءَ تي چڙهي لليا پٿڻ تي پهچي، ٻيڙيءَ رستي درياءُ پار ڪري، اُٺ تي چڙهي اچي دادوءَ کان نڪتس. تڏهن دادو مورو پل جو وجود نه هو. ويو ته اڪيلو هوس ۽ موت تي ٿي ماڻهو هٽاسين، ٻيو منهنجو سوٽ هو ۽ ٽيون ماڻهو عشق جي اکين ۾ ڏوڙ هو. رات قريشين جي اوطاق ۾ گذاري. صبح جو سويل لاڙڪاڻي ڏانهن ريل رستي اچڻ ٿيو هو.

شادي ته 1960ع جي ڊسمبر ڌاري ٿي هئي پر ان کان اڳ، سوني ڪٽوري ۾ پريل، تازي ڪير ۾ ترندڙ گلاب جي گل جهڙي وينگس سان چار اڪيون ٿي ويون. ڏاڍي خوبصورت، قداور، گورورنگ، هرڻ اڪي هئي، اصل چڻ چانڊوڪيءَ رات ۾ آيل طوفان مون کي پنهنجي ڪچ ۾ کڻي ويو هو. ڏاڍو پيار ڏنو هئائين ۽ نيٺ خوشبو بڻجي منهنجي روح ۾ لهي ويهي رهڻ جو سوچيائين چئي ڏنائين ته: ”مون کي ڪڍي هل.“ لطيف سائينءَ جي انهيءَ بيت مطابق ته:

ڪڏهن ايشن هياس، جو پنهنوءَ ڌوٽر ڪپڙا،
هائي ايشن ٿياس، جو جت نه نينر پاڻ سين.

سندس اها ڳالهه مون لاءِ ايشن بڻجي ويئي جو چڻ ڪارونجهر کي ڪڍي

پنهنجي کيسي ۾ وڃي ڇڏيان ۽ جاڏي مان هجان تاڏي پاڻ هجي. چيائين: ايتري دولت اٿم جو ٽي پيرهيون کائي سگهن ٿيون. مون سندس انهيءَ آڇ تي غير سنجيدو ٿي سوچڻ بدران کيس ڪوئي جواب نه ڏيئي ماڻ جي راهه تي پير رکيا. ”سونهن“ جي نالي سان اها ڪهاڻي لکي، سنڌ رنگ جي ”عشق نمبر“ لاءِ ڏنم ته چڀي هئائون. شهداد ڪوٽ ۾ ابي امڙ کي، منهنجي ۽ پيڻ جي شاديءَ جو اونو ته هيو ٿي، سو مان به شاديءَ لاءِ تيار ٿيس. منهنجو سهرو مولوي نواب الدين چانڊيو هئڻ ته فاضل ديوبند هو، پر شايد علم تي ايڏي پهچ نه هيس جو عربي ٽيچر ٿيو هو ۽ مسجد ۾ پيش امامي به ڪندو هو. کيس ڇهه پٽ ۽ ڇهه ڌيئر هيون. وڏي ڌيءَ جي شادي ٿيل هيس ۽ ٻن وڏن پٽن کي به پرڻايو هئائين. اسان جي پيڻ ڏنائون ته واچ گودو ٿي ويئي هين ۽ جلدي شادي ڪرائڻ جي موڊ ۾ هئا. اسان کي چوڪري ڏيڻ جي آڇ ڪيائون. والد محترم، پيءُ مولوي عبدالحميد، هڪ سوٽ ۽ مان گڏجي شهداد ڪوٽ کان لاڙڪاڻي سندن گهر آيا هئاسين. توڻي جو مون واري ٿيندڙ شريڪ حيات هئي نمبر تي سندن ڌيءَ هئي، مون ٽئين نمبر تي هٿ رکيو پر اها نه ڏنائون ۽ پيڻ جي شاديءَ جي بنياد تي مون عمراه سان شادي ڪئي.

شادي وري ڇاهئي، شيخن وٽان ڪپڙن جو جوڙو مون لاءِ، ته به جوڙا ڪنوار لاءِ مليا هئا. پيڻ جي شادي به راتيون اڳ ۾ ڪري ڏني سون. ٻن راتين کان پوءِ مان ڇڄ کان سواءِ، اڪيلو ٿي اڪيلو ريل ذريعي اچي لاڙڪاڻي کان نڪتس. والدین کي چيم: ڪجهه دوستن کي سڏڻو آهي. ٻه چار ديسي ڪڪڙ وٺي ڇڏيم. شام جو والدین، ڀائر، ڀاڻائي ۽ ٻيا ڪجهه ماڻهو اچي پهتا. نه ڏهل نه سهرو. ڪنهن کي به خبر نه ته ڪا شادي پيئي ٿي، شادي ٿي. ڏاڍو پيار پاڻوه شروع ٿيو. سچ پچ ته اڳتي هلي مون کي سؤ سيڪڙو معلوم ٿيو ته منهنجي ساهري گهر ۾ چوڪرن توڻي چوڪرين ۾ اهائي مون واري گهر واري هئي، جيڪا سيبتي، ماڻهي سان سينگاريل، عزت ڏيندڙ، ڳالهه ٻولهه ۾ معتبر هئي، جنهن ڌارين ماڻهن ۾ به پنهنجي لاءِ وڏي عزت پيدا ڪري ورتي هئي. باقي ٻيا سڀ ڪني يا پاروڻي مڇيءَ جهڙا نظر آيا، ويندي سهری سائين تائين. منهنجي اوچتي شاديءَ جي خبر ڄڏهن، انهيءَ وينگس کي پيئي ته هڪ هفتي جي اندر گذاري ويئي، جنهن جو ڏاڍو ڏک ٿيو هوم ۽ سندس قبر تي حاضر ٿيو هوس. شاديءَ کان پوءِ ڪنهن به حرڪت جو شڪار نه ٿيس، توڙي جو ڪيتريون ئي آچون ٿيون پر سڀ جون سڀ رد ڪري ڇڏيم. سواءِ انگريزي ڳالهائيندڙ هڪ سريلنڪن عورت شرينا جي، جنهن سان ڦاٿل ڪپڙن جهڙي انگريزي ڳالهائي

سگهندو هوس ۽ اها منهنجو مطلب سمجھي وٺندي هئي. ڪراچيءَ جي سلاطين هوٽل ۾ اسان جي ڪمري جي سامهون واري ڪمري ۾ اڪيلي رهيل هئي. اسان جي ڪمري ۾ ايندي رهي. هڪڙي ڏينهن جيئن ئي هيٺان کان مٿي ڪمري ڏانهن ويس ته پنهنجي ڪمري جي در وٽ بيٺي هئي ۽ مون کي ڏسي پنهنجي ڪمري ڏانهن اچڻ جو اشارو ڪيائين ته هليو ويو هوس. سندس ڪمري ۾ ڪرسيءَ تي ويهڻ لڳس ته چيائين: Please! be seated on bed. (بستري تي ويهه) مان بستري تي ويٺس ته پاڻ به اچي منهنجي ڀر ۾ ويٺي ۽ ايتري ويجهڙي ٿيندي ويٺي جو سندس دل جا ڌڙڪا به ٻڌڻ لڳس. نيٺ مون کي سريلنڪا جو ملڪ سامونڊي طوفان ۾ ٻڌندي نظر آيو ته ڪجهه ڳوڙها ڳڙي پيا هئا، جن کي ڪابه ٻولي نه هئي!

● شاديءَ کان پوءِ شهادت ڪوٽ کان لڏي ڪجهه وقت پري جي ماڻهن وٽ رهياسين. ڏاڍي غربت هئي، شهادت ڪوٽ ۾ ڪاپي ايسٽ لاءِ درخواست ڏني هيم پر جج صاحب پنهنجي پائيجي کي ڪاپي ايسٽ رکي ڇڏيو هو. ڏاڍي غربت جي خبر جڏهن سائين رضا محمد سومري کي پيئي ته چوائي موڪليائين ته: ”هيڏي آءُ ته ڪو بندوبست ڪجي. زندگي تحرڪ جو نانءُ آهي، وقت کي وڃائي ڇڏڻ مُورڪن جو ڪم آهي.“ ان کان پوءِ آخري ڀيرو وارهه لڏي وڃڻ ٿيو. وارهه ۾ فوري طور تي ته درزڪو ڪم ڪرڻ شروع ڪيم. تن ڏينهن ۾ ذوالفقار علي ڀٽو پرڏيهي وزير هو ۽ ممتاز علي ڀٽي جي والد نواب نبي بخش ڀٽي سان والد محترم جو ديني تعلق هو، جو انهيءَ جي ڳوٺ ميرپور ڀٽو ۾ مدرسو هو، جنهن ۾ والد محترم جو استاد زادو مولوي عبدالغفار ڀٽي پڙهائيندو هو. ان کان اڳ ۾ خود والد محترم جو ڪُور سليمان وارو استاد، مولوي عبدالغفار جو والد مولوي عبدالڪريم به پڙهائيندو هو. نواب نبي بخش ڀٽو والد محترم کي جلسن ۾ تقرير لاءِ گهرائيندو هو. انهيءَ زماني ۾ هڪ ٻه ڀيرا مان به والد محترم سان گڏجي ميرپور ويو هوس ۽ نواب صاحب مون کي سڃاڻيندو هو. انهيءَ ڏيٽ جو فائدو وٺندي، وارهه کان لاڙڪاڻي ۽ لاڙڪاڻي کان بنگل ديرو وٽ وارهه جي پل تي لهي ٻه ٽي ڀيرا نواب صاحب وٽ ماستريءَ جي نوڪريءَ لاءِ ويو هوس. وارهه جي پل کان ميرپور تائين پنڌ ڪندي پيرن ۾ پرڪڻا پئجي ويا هئا. تن ڏينهن ۾ لاڙڪاڻي ۾ ڊسٽرڪٽ انسپيڪٽر آف اسڪولس (ڊي آءِ ايس) عبدالرحمان انڙ هو، جنهن کي نواب صاحب منهنجي نوڪريءَ لاءِ چيو ته انڙ پڪو واعدو ڪيو هو. وزير خارجو جو وڏو، هڪ ننڍڙي نوڪريءَ لاءِ چوي، سو انڙ لاءِ ته چڻ خوشيءَ جي ڳالهه هئي. اٽڪل ٽي مهينا گذري ويا، نوڪري نه ملي، ته ٻيو به پنڌ

ڪيم ۽ نواب صاحب پنهنجو ماڻهو ساڻ ڏنو ۽ انٽ لاءِ تائيد ڪيائين. انٽ مونڪي سمجهائيندي چيو ته: نوڪريون جلدئي اچيون آهن، تنهنجو آرڊر ضرور ٿيندو. اطمینان ڪر! مان وري سمجهندو هوس ته نوڪريون صاحب جي ڪپتن ۾ فائيلن وانگر پيون آهن، رڳو ڪڍي ڏيڻ ۾ ايتري دير ٿا ڪن، پر پوءِ اصلي ڳالهه جي خبر پيم.

27 ڊسمبر 1961ع جو ڏينهن هو، جو سائين رضا محمد منهنجو آرڊر ڪڍي اچي نڪتو. ”ميرن جا گهر“ ڳوٺ ۾ نئون اسڪول کولي ڪم ڪرڻو هو. آرڊر تي ڏنل ته 6 ڊسمبر 1961ع جو نڪتل هو. مون سائين سان صلاح ڪري 07-12-1961 تي ڊيوٽي رپورٽ جو ليٽر لکيو، جنهن ۾ ڄاڻايم ته نئون اسڪول کولڻ لاءِ ڳوٺ جي نيڪ مردن سان ملي ڪجهه ٻار گڏ ڪري ڪم شروع ڪري ڏنو آهي ۽ پوءِ اهائي تاريخ منهنجي مقرريءَ جي تاريخ ٿي ويئي. آرڊر سوير نڪرڻ ۽ دير پهچڻ بابت پوءِ خبر پئي هيم ته ڊي آءِ ايس ڪي ڊائريڪٽر تعليم حيدرآباد کان حڪم ٿيو هو ته مئٽريڪيوليت اميدوارن جا آرڊر ڪڍيا وڃن. تنهن تي انٽ صاحب فوري طور تي چيو ته ڪجهه آرڊر ته فائينل جي بنياد تي نڪري چڪا آهن. آئيندي مئٽرڪ وارا ڪنيا ويندا، ۽ پوءِ رات جو ويهي اڳين تاريخ ۾ آرڊر ڪڍيا هئائين جن ۾ منهنجو آرڊر به هو. ڊسمبر جي سياري واري وٽڪيشن يعني ناتال جي موڪل شروع ٿيل هئي، جيئن ئي اها پوري ٿي ته ”ميرن جا گهر“ ڳوٺ ۾ رجي ڳوٺاڻن سان ملي اسڪول کوليم ۽ ڪم شروع ڪيم.

”ميرن جا گهر“ ڳوٺ وارو تعلقي ۾ شهر جي اوڀر ۾ لعلو رائنڪ پير سان آهي. لعلو رائنڪ ۾ ”تارڪ نجفي“ مشهور شاعر جو اوتارو آهي. تارڪ نجفيءَ لاءِ، گهوٽڪيءَ جي اظهر گيلاني وٽ، وڏي عزت جو مقام هو ۽ تندرستيءَ ۾ اتي ايندو رهندو هو. ”ميرن جي گهر“ ڳوٺ پيرسان، ڳوٺ موليدڻو ماڇي به هو، مان انهيءَ ڳوٺ جي هڪ مڪان ۾ رهندو هوس ۽ ماني ٽڪي اهائي پن جي، موليدڻي ماڇيءَ جي گهران ايندي هئي. چنڇر تي ڳوٺ ويندو هوس. هاڻي اهو افسوس ٿيندو آهي ته سائيڪل تي روزانو چو نه گهر ڏانهن ايندو ويندو هوس. مڪان ۾ فقرائي ڪچهريون ٿينديون هيون. ڪافي ملنگ پنگ ۽ سلفين تي اچي ڪٽڪندا هئا، ڪائيندا پيئندا ته پنهنجي مرضيءَ سان هئا، پر مون کان اجازت ضرور وٺندا هئا. اهڙيءَ طرح محترم سائين رضا محمد 16 فيبروري 1962ع تي وارو جي پرائمري اسڪول ۾ بدلي ڪرائي ۽ منهنجي جاءِ تي لعلو رائنڪ جو رهاڪو عبدالباري، گاجي ڪهاوڙ جي پاسي کان بدلي ٿي ڳوٺ جي پيرسان آيو هو.

واره شهر ۾ 1952ع جي آخر کان مارچ 1963ع تائين رهڻ ٿيو هو، پر ڪڏهن به چانڊيا قبيلي جي وڏيرن/سردارن جي اصلي رهائش غيبي ڏيري نه ويس. ان جو سبب به وڏن ماڻهن جي ڄاڻ سڃاڻ کان پري رهڻ هو. سنڌ ڌرتيءَ تي اهڙا ڪيترا علائقا آهن، جتي جي ووترن جا ووٽ بنا ڏيڻ جي ئي ڏجي ويندا آهن، ڄڻ ته ووتر ڄاواڻي نه آهن چانڊڪار جو پاسو به ڪجهه اهڙي صورتحال رکي ٿو. انهيءَ پاسي ۾ هڪ پيري رسول بخش پليجو به مار ڪائي آيو هو. تنهنڪري چانڊين جي سردار، ان جي علائقي ۽ پير صاحب کان اصلي وٺڻ ويندو آهي. ڪنهن ٻئي اميدوار جا ايجنٽ ايشن ئي مار ڪائي موٽي ويندا آهن. هن پرڳڻي کي چانڊڪو به شايد چانڊين جي اڪثريت ڪري سڏيو ويندو آهي ۽ لاڙڪاڻي ۾ چانڊڪا ميڊيڪل ڪاليج به انهيءَ حوالي سان سڏيو وڃي ٿو. پر منهنجي دوست سرمد چانڊي جو ان راءِ سان اختلاف آهي ته ڪو چانڊين جي ڪري هن علائقي کي چانڊڪو سڏيو ويندو آهي، چوي ٿو ته سنئوندي تڏهن اتان بن اُبتن چنڊن جي ميلاپ جي صورت ۾ وهندي هئي، تنهنڪري ان کي چانڊڪو سڏجي ٿو، اصل ۾ چانڊين اهو علائقو ماڃين سان جنگ ڪري کسيو هو. جنگ ۾ جيتوڻيڪ چانڊين کي شڪست پئي آئي ڇو ته چانڊين وٽ ويڙهه لاءِ تراريون هيون ۽ ماڃين وٽ ڏڦا. ڏڦا اُت ڏهه فوٽ ڊگها هئا، تنهنڪري ترار واري کي پري کان ئي لپتايو پئي ويو پر پوءِ چانڊين، رنڊن جي سردار کي مدد لاءِ چيو. رنڊن، ماڃين تي هڪڙي طرف کان حملو ڪيو ۽ چانڊين ٻئي طرف کان ته ماڃين کي شڪست آئي ۽ ڌڪجي پري هليا ويا ۽ چانڊين سندن زمين تي قبضو ڪري ورتو. ان کان پوءِ چانڊڪو ٻڌڻ ۾ آيو.

انهن ڏينهن ۾ وارھ توڻي آسپاس ۾ شيرل باڊاهي جي شاعري عام جام ڳائي ۽ ڇاپي ويندي هئي، ڪيئي ننڍيون ننڍيون چوپڙيون مون وٽ به هونديون هيس. بادھ، وارھ کان اوڀر ۾ اٽڪل 26 ڪلوميٽرن تي آهي. لاڙڪاڻي کان دادو ۽ ڪوٽڙي ريلوي لائين تي شهر آهي. سندس شاعراڻو نالو ”بيوس“ هو، تنهنڪري بيوس باڊاهي سڏبو هو. ڏاڍو درديلو شاعر هو. منهنجي دڙو ۾ ته هو پر مون نه ڏٺو هو. اهڙيءَ طرح صيدل فقير به شاعري ڪندو هو پر مختصر. صيدل بس ڊرائيور هو. منهنجي ننڍپڻ ۾، پنجاهه پنجنجاهه ورهين جو ٿئي ها. اهڙيءَ طرح دادن راڌڻن ۾ رهندو هو ۽ ڏاڍو سٺو شاعر هو. مشاعرن يا ڪنهن فنڪشن تي وارھ ۾ ايندو هو. پڇاڙيءَ ۾ ٽي ٻيءَ جو مريض ٿي پيو هو. راڌڻ ۾ بيماري وڪوڙي ويئي هئس ته پڇڻ ويو هومانس. پوءِ ستت ئي گذاري ويو. سندس پياري شاگرد سلطان سندس گذاري وڃڻ

کان پوءِ سندس ڪجهه شاعري ڪتابي صورت ۾ ڇپائي ظاهر ڪئي هئي. هڪ پيري سنڌوءَ ۾ ٻوڏ جي صورتحال هئي. اهو 1973ع جو دؤر هو. مان ڪراچيءَ کان ريل جي ذريعي سفر ڪري رهيو هوس ته ڪوٽڙي اسٽيشن تان ساڳئي ڪمپارٽمينٽ ۾ دادن فقير به چڙهيو هو. ڏاڍيون ڪچهريون ڪندا، جڏهن رهبر - سنڌ سائين جي. ايم سيد جي سَنَ کان اڳتي هلياسين ته اوچتو گاڏيءَ کي بيهاريو ويو، گهڻي دير کان پوءِ گاڏيءَ کي موٽائي ڪوٽڙيءَ آندو ويو ۽ ڪوٽڙيءَ کان روٽڙيءَ واري روت يا لائين سان لاڙڪاڻي آيا هناسين. آمريءَ وٽ ريلوي لائين، جهڙوڪر سخت گرميءَ ۽ ٻوڏ سبب ڪنهن مهائي جيئن سنڌوءَ ۾ تڙهڻي رهي هئي. اهڙيءَ طرح اسان جي ڪچهري ڏاڍي ڊگهي ٿي ويئي هئي.

دادن فقير وٽ هڪ عورت، ڪٿان اچي سندس ٿي ويهي رهي ۽ دادن فقير ان عورت جو ٿي ويو. فنڪارا هئي. دادن جو منجهس ساڻ هوندو هو، اصل پيرن ۾ پيو هوندو هوس. عشق جي سمنڊ ۾ ٻڏندو ترندو، سندس هر حڪم جو تابعدار هو. ڪيڏانهن به وڃڻ لاءِ کيس اجازت وٺي پرندي هئي.

سرائي محمد نواز ناز نائيج، قمبر ڀرسان دوست علي ڳوٺ جو زميندار هو. شاعري ڪندو هو. دادن فقير سندس اصلاح ڪندو هو. ناز پنهنجي استاد کي پيءُ ۽ سندس محبوبا کي ماءُ وانگر عزت ڏيندو هو. ڏاڍي خدمت ڪندو هو. دادن کي پنهنجي ڳوٺ وٺي ويندو هو ته دادن جي محبوبا کان اجازت وٺندو هو. مجال آهي جو دادن اجازت ورتل ڏينهن کان وڌيڪ رهي پوي. هڪڙي پيري ناز ڄاڻي ٻجهي، اناج جا اُٺ پراڻي دادن جي گهر ڏانهن موڪليا ۽ دادن کي هڪ ڏينهن وڌيڪ ترسايائين. مائي صاحبه جَتَ کي چيو: واپس ڪر پنهنجا اُٺ اناج سميت. اڳ ۾ دادن پوءِ ٻي ڳالهه. جَتَ واپس آيو. دادن، سرائي ناز کي ساڻ کنيو ته هلي محبوبن سان منهن ڏئي. گهر پهتا ته مائي صاحبه چين: ادي ناز کي نه آئين ها ته سائين جن سان نبري پئجي ها. ائين ويچارو ڪاوڙجي جهنر کان بچي ويو هو.

سرائي ناز چار چار پنج پنج جوڙا دادن جي محبوبا لاءِ سرائي موڪليندو هو. هڪ پيري استاد لاءِ چار جوڙا ۽ امڙ لاءِ هڪ جوڙو سرائي ساڻ کنيو ويو. مائي صاحبه جو دادن لاءِ چار جوڙا ۽ پاڻ لاءِ هڪ جوڙو ڏنو ته باهه ڀر لوهه وانگر ٽپي لال ٿي ويئي. ناز چيس: امان توهان کي لاڙڪاڻي وٺي هلاڻ ٿو. استاد سائين ۽ تون رويرو پسند ڪري ڪپڙا وٺو، انهيءَ لاءِ فقط هڪ جوڙو پنهنجي مرضيءَ سان آندو اٿم. تڏهن وڃي مائي صاحبه ٿڌي ٿي هئي. دادن فقير ته آيو شابو ڪندو هو پر سندس اها

سريت به آبو شابو ڪندي هئي. فقير سان گڏجي سائي گهوٽائيندي هئي ۽ گڏجي پيشندي هئي. فقير کان سواءِ نه مائي وجود رکندي هئي نه ئي مائي صاحبه کان سواءِ فقير دادن ئي وجود رکندو هو.

مون ڪجهه ڪهاڻيون به لکيون آهن. شهداد ڪوٽ واري مختصر عرصي ۾ ”خوني ڪير“، ”انصافي ساھمي“، اچو ڪات ڪارو ڪنڌ“ ۽ ”جاڙيون قبرون“ لکيون هيون. جن مان پهريون ٽي ته ڇپيون هيون پر ”جاڙيون قبرون“ مھراڻ رسالي جي تڏھن جي ايڊيٽر محترم امداد حسينيءَ پاليسيءَ جي ڳالھ ڪوليندي نه ڇاپي هئي. ڀانيان ٿو ويھ پاويھ ڪهاڻيون لکيم، جن مان گھڻيون هڪڙي دوست کي ڏيئي ڇڏيم. ان کان پوءِ وري ”سيٽو ٻار“ ۽ ”ڀاڳپري“ به ڪهاڻيون لکيم. ان کان سواءِ ”سُونھن“ لکيم. هڪ ڀيري محترم امداد حسيني لکيو هو ته: شاعري ۽ ڪهاڻيون هڪ ئي وقت لکڻ سان انصاف نه ڪري سگھنديون! سندس راءِ جو احترام ڪندي ڪهاڻي لکڻ ڇڏيم، پر وري ڪجهه ڪهاڻيون لکيم. شاعري ڪندو رھيو آھيان. اھا سنگت کان سواءِ، سچل ادبي مرڪز، بزم سچل يا بزم بينظير وغيره جي مشاعرن ۾ ويندو هوس ته ڏاڍي عزت ڏيندا هئا. کين آخر ۾ چونڊو هوس ته مون کي پنهنجي شاعري بنھ نه وڻندي آھي ۽ شاعري ڪرڻ جو موڊ مرڻ لڳندو آھي، ته توهان جي شاعري ٻڌي چونڊو آھيان، جڏھن هي ماڻھو شاعري ڪن ٿا ته پوءِ مان ڇو نه ڪريان. ان کان سواءِ کين مذاق طور چونڊو هوس ته توهان وٽ شاعريءَ کان پوءِ لائيت ريفريشمينٽ ٿئي ٿي، اهو به مزو وڃائڻو نه آھي. پر حقيقت ۾ انھن مشاعرن ۾ ان لاءِ ويندو هوس ته جيئن بلڪل نويل چوڪرڙا، ڀٽڪي انھن جي ڪچهريءَ جو شڪار نه ٿي وڃن ۽ کين سنڌي ادبي سنگت ڏانھن آڻيان يا گھٽ ۾ گھٽ سندن ذهن، ترقي پسنديءَ جي لاڙي سان ڀريان.

وارھ ۾ هڪ فقير قداور، ڪاري ڏاڙهي، پيڪيدار آواز، يڪتارو هٿ ۾ ڪٽي هارين جي حقداريءَ وارا گيت، نظم ڳائيندو رهندو هو ۽ اهو هو جانڻ ڇن فقير. هونئن ته سندس ڳوٺ ٿرڙي حاجران هو. پر ڪجهه وقت ڪنڊي، ڳوٺ ڀرسان سروهين ۾ رهندو هو ۽ پنهنجي توڙي وڏيرن جي ڪٽن جي لوڏ سنڀالي، سوئرن جي شڪار جي شوق ۾ گم رهندو هو. جڏھن ساڃاهه ٿيس يا وڏيرن ڪا زيادتي ڪيس ته اصلي دشمن ٿي بيٺن. جوانيءَ ۾ ڏنر ته هاري تحريڪ ۾ شامل ٿي، فقط ئي فقط هارين جي حق ۾ وڏي آواز سان يڪتاري ۽ چيٽرين تي پنهنجا ڪلام ڳائيندو هو. ڪنھن به ماڻھوءَ کي جڏھن ڪٽي به ڪا تمنا حاصل نه ٿي ٿئي، تڏھن فراريت حاصل ڪري

ٿو. مايوسين جي سمنڊ ۾ غوطا کائيندڙ، جانن ۾ن به اوچتو ئي اوچتو، دنيا سان اڳيان لاڳاپا ٽوڙي، نشين سر جيئن لاءِ جتن ڪرڻ لڳو.

ڏاڙهي، مٿو، مڇون، پرون ڪوڙائي، نرڙ تي تلڪ لڳائي، پير اڳاڙا ڪري، ڌوٽي ٻڌي، ڳچيءَ ۾ وڏا چڙا (ڊنبر) ۽ پادر پائي، راڳ ڪرڻ شروع ڪيائين. ماڻهو ته هونئن به متوجه ٿيندا هئس، پر هاڻي وري انهن کي متوجه ڪرڻ جو نئون ڍنگ رنگ شروع ڪيائين. ڪيترائي پوئلڳ ٿي ويس. سرائڪي ۾ هڪ شعر آهي ته:

نماز پڙهڻ ڪم زانا، روزا صرفا روئي،
مڪي مديني آهي ويسن، جيڪي ڪم دي هوڻ ٿوئي،
دل دل ڪلما آهي پڙهسن، هو وي نيت جهان دي ڪوئي.

وانگر ذات واندا ماڻهو ڪڍ لڳي پيس. نشين طالب يا مريد سان نئون طريقو استعمال ٿيندو هو. سپڻڪان اڳ ۾ ڏاڙهي، مڇون، پرون، مٿو، ڪوڙائي، منهن تي تڻو مٽي ڇڏيندس پوءِ جانن پاڻ انهيءَ طالب جي پيرن تي ڪري، سندس پير چمڻ لڳندو هو ۽ طالب وري مرشد جانن جا پير چمڻ لڳندو هو. ڪيترو وقت ائين هڪ ٻئي جي پيرن تي ڪريا پيا هوندا هئا. اهڙيءَ طرح مريد پڪو ٿيو، پوءِ ڳچيءَ ۾ چڙا ۽ پادر وجهي پيرن ۾ گھنگهرو ٻڌي، پير اڳاڙا ڪري وتندا گدا ڪندا، جيڪي گدا ٿيندو ته وڃي مرشد وٽ حاضر ڪندا.

جانن ۾ن زندگيءَ ۾ ٿي پير ٿي ويو هو. هڪ پيري، پير وارو بزرگ کيس سمجهائڻ آيو. جڏهن نصيحت ڪري دنگ ڪيائين ته جانن ۾ن چيو ته اوهان نصيحت پوري ڪئي، هاڻي ننگر پاڻي حاضر آهي. جڏهن پير وارن ماني نه ڪاڌي ته پوءِ جانن ۾ن چيو: اوهان پنهنجو فرض پورو ڪيو، هاڻي توهان وڃي سگهو ٿا.

”اڙي ملان تمھارا ڪيا، مين جائون تي ميرا الله جائی.“

فقير جي مزار ”موندر لاکا“ ڳوٺ ۾ آهي. هيءُ ڳوٺ نصير آباد کان وارهه ڏانهن ويندڙ روڊ تي واقع آهي. سندس وفات واري ڏينهن ميلو لڳندو آهي. مان ڪڏهن نه ويو آهيان. سندس پٽ نصيب علي گادي نشين هو. پر هن آتم ڪٿا لکندي، کيس پنهنجي ويجهي نوجوان قتل ڪري ڇڏيو. نصيب عليءَ جي جاءِ تي هڪ معصوم اٽڪل 8 ورهين جي ٻارڙي کي گاديءَ تي ويهاريو ويو آهي. انهيءَ ميڙ يا عمل ۾ لاڙڪاڻي جو ناظم خورشيد احمد جوڻيجو به حاضر رهيو هو. ڇو ته سياسي ماڻهو، جي تمنا ته ووٽ وٺڻ آهي، تنهنڪري اتي وڃڻ هن لاءِ سياسي طور تي ضروري بڻجي ويو هو. ويجهڙائيءَ ۾ اسان جو هڪڙو ڪاهوڙي دوست به سياست ۾ قلابازيون کائيندي

ڪائيندي، مايوس ٿي وڃي نصيب علي جو مريد ٿيو ۽ ساڳي ڪار ٿيس. ويچارِي
شبير سولنگيءَ جو سياسي جهان به شايد زلزلي جو شڪار ٿي ويو. اصل ۾ جيڪو
ماڻهو فوري طور تي پنهنجي معاشي حالت سٺي بنائڻ لاءِ سياست ڪندو ته ان سان
اهائي ڪار ٿيندي، يعني ڏاڙهي، مٿو، مڇون، ڀرون ڇٽ، ته منهن تي تڻو مليل.
حقيقت ۾ ماڻهوءَ کي نظرياتي بنجي سموري انسان ذات جي پلائيءَ لاءِ پنهنجي
زندگي وقف ڪرڻ گهرجي ته ان کي مان ملندو، باقي پنسي جي ڪڍ لڳڻ پٺيان ته
جیل ۾، يا ڦاهي تي، يا منهن ڪارو، اوس ٿيڻو آهي. جيڪا ڳالهه مغز ۾ ويهي.

واره شهر ۾ حال سارو شاعري ڪندو رهندو هوس پر جيئن ته فارسي ۽ عربيءَ
جو شاگرد رهيو هوس ۽ دؤر به فارسي ۽ عربي زده شاعريءَ جو هو، تنهنڪري منهنجي
پڳي، ٿٽي ۽ گهڙي ٿٽي شاعري به اهڙي ئي هئي. تن ڏينهن ۾ شاعر اٿو نالو مجبور
واراهي يا مجبور مڃن هو. عام طور تي نظم جو شاعر رهيو آهيان ۽ مخمس توڻي
مسدس نظم لکيا آهن. غزل لاءِ شعوري سفر ڪيم ته سهي، پر ان ۾ ڪا ايڏي
ڪاميابي حاصل نه ٿي سگهي. هونئن به سنڌ جو خمير عروضي شاعريءَ جو رهيو ئي
ناهي، تنهنڪري غزل جي دنيا ۾ تمام ٿورا شاعر پاڻ موڪي سگهيا آهن. پنهنجي
دؤر جي حوالي سان طرزن توڻي طرحن تي حال سارو لکندو رهيس. مثال:

1952ع ۾ لکيم:

نگاهه - شوخ ٿئي چين بيقرار ڪيو،
فراق - يار محبت ۾ اشڪبار ڪيو،
اڳي ته آءُ هيس نيٺ ڪجهه ضمير پرست،
صنم جي درد - جدائي آ، بي وقار ڪيو.

اهڙيءَ طرح 1953ع ۾ لکيم:

وفا عاشقن جان نثارن کان پڻ
جفا جو وڃي حسن وارن کان پڻ
سڄو روح منهنجو ڪڇلجي ويو
پرين! تيز ابرن جي ڌارن کان پڻ
پنهنجي حسن جو توکي ڪهڙو قدر
قدر ان جو مجبور پيارن کان پڻ.

هر ماڻهو هر شعبي ۾ آهستي آهستي اڳتي وڌي ٿو. خود انساني وجود به
الائي ڪيترن ۽ ڪهڙن ارتقائي مرحلن مان گذريو آهي ۽ گذرندو رهندو. تهڙيءَ طرح
مون به پنهنجي جهڙي تهڙي سوچ سان لوچ جو سفر، ارتقائي بنيادن تي طئي ڪيو
آهي ۽ 1954ع ۾ لکيم:

ناهي طبيبن کي خبر عشق جو چاهي علاج
آيو آهي در اوهان جي بزه جو بيمار اڃ

واعدا وفائن جا ڪري، هاڻي رهين ڇو ٿو پري
ڇو وساريو يار تو پنهنجو ڪيل اقرار اڃ.

1955ع ۾ لکيم:

نه ڪن ٿا دهل جئن دانهون، ٿين ڏک ۾ گذارا ٿا
اها آ رمز رندن جي پروڙن راز وارا ٿا
اهو انسان ڪيئن چئجي، رهي جيڪو سڌا بي غم.

1956ع ۾ دادوءَ کان آيل طرح تي اجهو هينن لکيم:

”نه ڪا اقرار جي خواهش، نه ڪو انڪار سان مطلب.“
نه آهي گهرج مرهم جي، نه ڪو آزار سان مطلب

رهي شوق - وصال يار، جو مونکي اندر ۾ ٿو
نه ڪا خور و پري گهرجي، نه ڪنهن گلزار سان مطلب

رڳو مجبور ڪي آهي، ضرورت يار پنهنجي جي
نه آهي گهرج جنت جي نه ڪو جنسار سان مطلب.

1957ع ۾ ڪجهه هينن لکيم:

ڪڏهن اميد ٿئي پوري! حسن پرور اڳڻ ايندو
نوازش جي نظرداري، ملڻ مون سان سڄڻ ايندو

پري، ڏوري ڪري، آت، ڏکيءَ دل کي ڏيڻ ايندو
ٿيا اغيار جي تن وٽ، پلا ماته ڪڏهن ٿيندو

1960ع ۾ لکيم:

اداس دل ڪئي، غم هجر آ، سڙي ٿو سِينو بسوز فرقت
رهيو نه عيش و نشاط عشرت، نه ڪا تراوت نه ڪا ئي فرحت

طبيبِ حاذق، طبعِ شناسي ڪري چون ٿا ته دوا نه ٿيندي
جگر کي زخمي ڪيو آ تير - نظر، ٿو ڏسجي مريض الفت

اهڙيءَ طرح:

آه حاصل ٿي ويو لطف - حيات - جاودان
چو ته بوسو آ ملي ويو روئي - گل رُخسار کان

نظر - شفقت جو صنم ڪئي، عاشق - بيتاب تي
ڏوڙ منهن مان ٿي چڻي پئي حاسد و اغيار کان

اهڙيءَ طرح:

ناه زيبا وقت جي رفتار جون ڳالهيون ڪريون
هنئينو! عشق جي اسرار جون ڳالهيون ڪريون

جا ڪري مجروح دل، سيني، جگر ۽ جان کي
خنجر - آبروئي جي تنهن ڌار جون ڳالهيون ڪريون

نرخ آ ديدار - جانان جو گهڻو ٿي ويو گران
برهه جي بازار ۾ نادار جون ڳالهيون ڪريون

زندگيءَ جي ذوق ۾ گم ٿي ڏسون مجبور اڃ
ڪنهن پري پيڪر کان ملندڙ پيار جون ڳالهيون ڪريون

اهڙيءَ طرح، طرز تي ڪجهه هن طرح لکيو هو:

ڏي سَنيهو سڄڻ کي صبا - سار منهنجي لهج دلربا
بي رخي ڪر نه تون اي منا!

حال هيشو اٿم، تون نه دم دير ڪر - وڃ ڏسي، اڃ پرين قرب جو پير پَر
ڪين توڻ سَري - دل وڻي آ جهري، ڄاڻ ويندس مري
چو اڃا تون رهين ٿو خفا

اهڙيءَ طرح محفل - ادب باڊه طرفان 30 سيپٽمبر 1961ع تي طرح شايع ٿي.
شايد اها طرح غلام رسول راز باڊهي جي هئي. غلام رسول راز باڊهي ڏاڍو پلوڙ ۽
فنڪار شاعر آهي. ادائينگي ته ڏاڍي سٺي اٿس. طرح هئي:

خاموش نگاهن جو اي صنم انداز - بيان سمجهي نه سگهيس.

مون لکيو:

تنهنجي رمز، اشاري غمز سندو آواز اڃان سمجھي نه سگھيس
خاموش نگاهن جو اي صنم! انداز - بيان سمجھي نه سگھيس
جشن نيٺ ڪٿي ته نهاريو ٿا، هر ماريو ٿا ۽ جياريو ٿا
هن طرز سان طرح سنواريو ٿا، هي ناز نوان سمجھي نه سگھيس
محفل - ادب باڏهه پاران ٻي طرح آئي ته:
”وڃي چنه يار کي قاصد! ته عاشق بي قرار آهي.“

مون لکيو:

گھڻائي ڊاڪٽر، حاذق ڏسڻ آيا نه ڪنهن ڄاتو
ته مونکي آمد - دلدار جو ئي انتظار آهي
نصيحت ٿي ڪني ناصح ته ڇڏ تون عشق الفت کي
جڏهن ناصح ٿو ڄاڻي خود ته ڪهڙو اختيار آهي؟
وڃي مجبور کي آڻي خبر ڏيو يار پنهنجي جي
ته ان کي عشق منهنجي تي ڪو آيل اعتبار آهي!

1961ع ۾ لکيم:

حياتي موت جو جهڳڙو لڳل آ وقت ڪافي کان
مگر مون کي حياتيءَ جي ڪٽڻ جو آسرو ڪونهي
مجن پنهنجي عريضي کي ڪري مجبور ٿو پورو
قلم ۾، هوش ۾، هٿ ۾ لکڻ جو آسرو ڪونهي.

طرز تي:

پاڻ سان ظلم ڪيم، بي وفا يار ڪيم
دل هٽن سان ڏنڊ ڪوبه نه ويچار ڪيم.

يا وري:

ڏٺي پيار دلدار! واپس ورائڻ، نه توکي مناسب نه مونکي مناسب
محبت ۾ هڪ ٻئي کان منهن ڏيکارڻ، نه توکي مناسب نه مونکي مناسب

يا وري:

تون ملئين، دل به ملي، دل کي آقرار مليو
غم ويو، درد ويو، تنهنجو جڏهن پيار مليو

1961ع ۾ مخمس ۾:

رُسي ويو يار سياري ۾ ڏسي رهجي ته ڇا ٿو ٿئي
اڪيلو ٿيس اوتاري ۾، ڏسي رهجي ته ڇا ٿو ٿئي

رُسن دلبر جو سياري ۾، لڳڻ ڪا پار جو آڌڪ
انهيءَ ڌڪ کان ته بهتر سو دفعا تلوار جو آڌڪ

گهڻو بندوق کان بچڙو فراق يار جو آڌڪ
اڳيون تڪرار جو آڌڪ ۽ پويون پيار جو آڌڪ
نه آست بدن ساري ۾، ڏسي رهجي ته ڇا ٿو ٿئي.

ٻين شهرن وانگر، وارھ جو شهر به هاڻي ڪافي وڌي ويجهي ويو آهي. ماڻهن جي گهٽائيءَ سبب ڄڻ ته بازار سوڙهي ٿي ويئي اٿس. جيئن پهراڙيءَ جي ماڻهن کي بي امي، بڪ، بيروزگاري اچي سوڙهو ڪيو آهي، تيئن انهن به لڏي اچي شهرن کي سوڙهو ڪيو آهي ۽ شايد جڏهن سوڙهه گهڻي وڌي ويندي، تڏهن ڳوٺن توڻي شهرن جا سينا ڦاٽي پوندا ۽ پڪ سان ڪوبه محفوظ نه رهندو ۽ اهڙي ئي صورتحال ته هاڻي ئي شروع ٿي ويئي آهي، جو ماڻهو پنهنجي گهرن ۾ به محفوظ نه آهن. رستا روڊ ته اڳي ئي هڪ ٺهيل ٺڪيل سازش هيٺ غير محفوظ ٿي چڪا آهن. وڏا ته ٺهيو، ننڍڙا ٻار به اغوا ٿي قتل پيا ٿين ۽ سرڪار ٺڪ ٻوڙي، منهن جي پڪاڻي ڪيون، امن امان جا اشتهار هڻي رهي آهي ته امن امان جي صورتحال بهتر آهي.

هي منهن ڏيئي ٻن، تون وه ڪاڻي نه مرين
تان جي ملير ڄاڻيون، توسين سڱ نه ڪن
تون ڪئن منجهان تن، پاڻ ڪوٺائين مارئي

ماڻهو ڏينهن ڏني پرين بازارين ۾ گولين جو بڪ بڻجي رهيا آهن. مسجدن توڻي امام بارگاهن ۾ اجتماعي قتل ٿي رهيا آهن. ٽارگيٽ ڪلنگس ڌار آهن، ته به نه جوڻي سرڪار جي ڪن تي جونءَ چري! منهنجي خيال ۾ ته اهڙيون حرڪتون خود استيت ڪرائي رهي آهي ته جيئن ماڻهو پنهنجي پریشانين ۾ هجن ۽ حڪومت جي حرامپاين ڏي توجهه ڏيئي نه سگهن. پوءِ حڪومت کي جيئن وڻي تنين ڪندي وڻي. سنڌ ۾ ته خاص ڪري نيم فوجي ۽ رينجرز کي سنڌ جي خزاني مان ڪارائي پياري

سوئر وانگر ماڙو کڻي بنايو پيو وڃي ۽ جڏهن به ڪا ٺاپر اچي ٿي ته انهن کان ئي ڪٿي نه ڪٿي اجتماعي قتل ڪرايا ٿا وڃن ۽ ماڻهن کي پاڻ ۾ ويڙهائڻ جهڙيون حرڪتون ڪيون پيون وڃن!

واره شهر ۾ سرائي نبي بخش (نبن) ڪهاوڙ سان پريت هئي. توڻي جو سرائي مون کان ڪافي وڏو هو، پر ڏاڍو خوش دل، شريف طبع جو مالڪ هو، سڄو ڏينهن ڪلڻو ماڻهو هو. گاهه جي پڙي هوندي هيس. ڊاڪٽر ارباب ڪهاوڙ جو پيءُ آهي. ڊاڪٽر ارباب ڪهاوڙ ننڍپڻ ۾ ئي ڏاڍو ذهين هو. سياست کي سڄي عمر ڏنائين. هن وقت جسقم ۾ شامل آهي.

اهڙيءَ طرح قاضي عبدالغفار به وارھ جي معزز شخصيت هو. پنهنجي سڄي عمر هارين ۽ غريب پورهيتن جي حقن حاصل ڪرڻ ۾، وڏيري جي پئسن وانگر خرچ ڪيائين. آخر ۾ رسول بخش پليجي سان سلهاڙيل رهيو. هڙان خرچ ڪري وڏا وڏا سياسي جلسا ڪرائيندو هو ته جيئن ماڻهن جي ذهنن جي زمينن ۾ شعور جا سلا آپري سگهن، جن جي سگهه تي، ڪوبه سندن حقن تي راتاهو نه ڏئي. دل جو ۽ دسترخوان جو پنهنجي حال آهر ڪشادو هو. محبتن جو امين هو. اصلي ڪنڊ پڳڙن وانگر محبتن جا جهول پري ورهائيندو هو. اڳ ۾ لعلو رائنڪ ۾ رهندو هئو جو سندس پيءُ قاضي عبدالڪريم پنهنجي وقت جو مشهور طبيب هو. تمام گڻا مريض ايندا هئس. تن ڏينهن ۾ ايم بي بي ايس ڊاڪٽر گهڻا نه هوندا هئا، تنهنڪري طبيبن کي به سونهن وارن وانگر ڏاڍو ماڻو هوندو هو، پئسو ۽ مان ڏاڍو ملندو هون. قاضي عبدالغفار به طبابت ئي ڪندو هو. اسان جي لڏي وڃڻ کان پوءِ وارھ ۾ لڏي ويٺو، مان جڏهن وارھ ويندو هوس ته ساڻس چؤياريءَ ۾ شريڪ ٿيندو هوس. هيءُ دوست ٿي ورهيه ڪن ٿيندا ته گذاري ويو آهي.

منهنجو ڪٽنب آخري پيرو وارھ کان هميشه لاءِ لڏي ڳوٺ سعيد واھ تي روانو ٿي ويو هو. 1963ع ۾ مون کي پهرين ڌيءُ افروز ڄائي. هيءُ ڌيءُ نهايت سادي، سباحي آهي، پڙهي نه سگهي. لاڙڪاڻي ۾ شادي ٿيل اٿس. کيس هڪ پٽ ۽ شايد ڇهه ڌيئر آهن. سندس مڙس چائنا وارن جي ڪنهن ڪمپنيءَ ۾ ڊرائيور آهي. مڙئي گذر سفر پيو ڪري. افروز جي ڄمڻ وقت لاڙڪاڻي ۾ سندس ناناڻڪي گهر ۾ تڏهن آءٌ ڏاڍو پريشان ٿيو هوس. گهر واري تمام نفيس طبيعت واري هئي، سخت تڪليف پهتس هئس، ايتري قدر جو زبان ٽلهي ٿي ويس ۽ ڳالهائڻ بيجهي ويو هوس، اڌ رات جو پيو سهارو نه هو، مان ۽ منهنجيون اکيون هيون روئڻ لاءِ، اصل

چؤماسي جيئن وسي پيون هيون، هڪ تڏهن رنو هوس 'يترو عمراه لاءِ پيو وري 2002ع جي 31 آگسٽ تي شام 8-35 وڳي هميشه لاءِ آليون اڪيون ڏيئي ڇڏيائين. باقي نه ته سڄي عمر تهڪ وڙچيندي رهي ۽ ڪڏهن ڇهڪ به.

نئين نوڪري ملي هيم، تڏهن پگهار چاليهه رپيا هئي ۽ پهريون ئي چار پگهارون گڏجي مليون هيون، جيڪي ننڍي پاءُ عبدالرشيد جي شاديءَ لاءِ والد محترم جي حوالي ڪيون هيم.

منهنجو ڪٽنب مختصر هو، تنهنڪري پگهار مان پُور پنڄي ويندي هئي. اڃا به بچت ڪندو، گهر واريءَ کي سونا زيور ٺهرائي ڏيندو هوس، تڏهن سون جو تولو 148 رپين ۾ ملندو هو. منهنجي گهر واري ڏاڍي شاندار عورت هئي. اڻ پڙهيل هوندي به نهايت سليقي واري هئي. ڪفايت شعاري ڪري ڄاڻندي هئي. پاڻ به سلائي وغيره ڪندي هئي. زڪ زنگ جي مشين توڻي سلائي جي مشين وٺي ڏني مانس ته پنهنجي لاءِ مون کان ڪا رقم نه گهرائين، اڃا منهنجي مدد ڪندي هئي. عزيزن مائٽن، پاڙيسرين سان سندس رويو شاندار رهيو. سچ ته جيتري شاندار ۽ محبت ڪندڙ عورت هئي، ايتري خدمت ڪري نه سگهيو هومانس. سندس احوال اڳتي آندو ويندو. سائين رضا محمد جو ويجهو عزيز ماستر مختيار احمد ۽ هڪ ٻيو دوست شائق تن ڏينهن ۾ ڪنهن شڪايت جي بنياد تي وارھ جي اسڪول مان بدلي ڪيا ويا هئا. مختيار احمد کي قبر علي خان ۾ ته شائق کي ”پڪو“ ۾. جيئن ته منهنجو ڪٽنب ته اڳ ۾ ئي ڳوٺ ڏانهن هليو ويو هو. فقط نوڪريءَ جي سانگي مان ئي رهيل هوس. سو سائين محترم کي چيم ته مان، مختيار احمد سومري جي جاءِ تي وڃڻ لاءِ تيار آهيان، جيڪڏهن اوهان مختيار احمد کي وارھ ۾ بدلي ڪرائي اچو. سائين انهيءَ تي آماده ٿيو. هونئن به مون لاءِ جتي ڪٿي رهڻ مسئلو نه هو. شڪايتي ماڻهوءَ کي راضي ڪيو ويو، تنهن کان پوءِ منهنجي بدلي 10 جنوري 1963ع تي علي خان جي اسڪول ۾ ٿي. هن اسڪول جو هيڊ ماستر حسام الدين هڪڙو چڱو ماڻهو هو. سندس پيو پاءُ امام الدين به ساڳئي اسڪول ۾ ماستر هو. سراسري طور تي ماڻهو چڱا هئا. اصل ۾ چوڻي آهي ته: پاڻ چڱو ته جڳ چڱو. مان پنهنجي وس آهر سڄي حياتي جتي ڪٿي، جڏهن تڏهن، ڪوشش ڪندي سٺو هليو آهيان. ڪنهن نه ڪنهن کي شڪايتون ٿي سگهن ٿيون، نيٺ ته ماڻهو آهيان ۽ ماڻهوءَ لاءِ عربيءَ ۾ چوڻي آهي ته: **الْإِنْسَانُ مَرْكَبٌ مِنَ الْخَطَا وَالنِّسْيَانِ**: ماڻهو خطا ۽ ويساري مان جڙيل آهي.

● علي خان جي اسڪول ۾ رهندي، محترم پاءُ مولوي عبدالحميد جي دوست،

وڌيري محمد عابد ٻرڙي قمبر واري جي بنگلي تي رهڻ لڳس. مون کي الڳ ڪمرو مليل هو. ماني وغيره رڌي پڪي، وڌيري جي گهران اچڻ لڳي ته اندر ۾ مون لاءِ وري لڄ پئج شروع ٿي ويئي. جنهن تي محمد عابد کي چيم ته: مون سڄي عمر مفت خوري ڪئي آهي ۽ ڀن جون تڪيون کاڌيون آهن. تو وٽ به ماني ڪاٺڻ منهنجي مجبوري آهي، تنهنڪري منهنجي مدد ڪر. اها ته پنهنجا پرائمري وارا ٻارڙا، مون کي اسڪول تائيم کان پوءِ ڏي ته کين پڙهايان. ائين ڪرڻ سان تنهنجا ٻارڙا به هوشيار ٿي پوندا ۽ منهنجو ضمير به بچي پوندو. جيڪڏهن آهي ته ڪنهن حد تائين فضيلت وارو ٿي مطمئن ٿي پوندو. ان کان پوءِ محمد عابد پنهنجو پرائمري وارو هڪ پٽ منهنجي حوالي ڪيو هو. جنهن کي شام جو ڪلاڪ ڏيڍ ڪلاڪ ويهي پڙهائيندو هوس. هونئن به قمبر ۾ چڻ ته اوڀرو اوڀرو هوس. ڪنهن سان ياري باشي ته هتي ڪانه، جو ٻي طرح وقت گذاري يا چؤياري ٿئي. ان جي پڙهائڻ کان پوءِ قمبر - لاڙڪاڻي روڊ سان اڪيلو اڪيلو جهونگاريندو نڪري پوندو هوس ۽ ريلوي ڦاٽڪ تائين هليو ويندو هوس. اتي ڪجهه وقت ويهي منهن انڌاري جو واپسي ڪري بنگلي تي ايندو هوس، اها ڪميٽي اڏاسائي، اندر سان لاڳو ٿي ويئي هئي. هونئن به شاعر، ته اڏاسي، ڏک ۽ ويچار. لطيف سائين فرمايو آهي ته:

سنجريس تان سور، ساماڻي تان سک ويا
اهي ٻئي پور، مون نمائيءَ نصيب ٿيا

وڌيرو محمد عابد، وڌيرو سڏبو هو، مونکي خبر نه آهي ته کيس ڪيتري زمين وغيره هئي ۽ انهيءَ ڳالهه سان منهنجو ڪهڙو ڪم! پاڻ رنگ جو ڳاڙهو، سنهو ڪلين شيو هو. چرس جام پيئندو به هو هلائيندو به هو. سندس بنگلي ۾ چرسين جو ميڙو مٿل هوندو هو. سندس ماني پاڇي شاندار، اميرائي هوندي هئي. تڏهن ته چونڊو هو ته: انهيءَ کاڌي جي ڪري چرس پيئڻ سان صحت تي ڪوبه خراب اثر نه ٿو پوي. اها سندس راءِ هئي. ٿي سگهي ٿو ته سندس موت جو سبب به اهوئي چرس ۽ ان جا خطرناڪ اثر ٿيا هجن، چرس پي جڏهن ڳالهائيندو ته سچ پچ ڏاڍو ڏاهو، ڄاڻو ۽ معتبر ماڻهو لڳندو هو. ان پڙهيل چرسي ته حيرت جي جهان ۾ پنهنجي ويندا هئا، پر ڪڏهن ڪڏهن مونکي به عجب لڳندو هو ته نيٺ ايتري شاندار انداز سان وزنائيتيون ڳالهيون ڪيئن پيو ڪري! سندس چرس پيئڻ جو انداز به نرالو هو. چرس جا سوتا ايڏي زور سان هڻندو هو، جو سندس منهن ڳاڙهو ڳٽول ٿي ويندو هو. مون کي چيائين: توهان مانواري گهر جا فرد آهيو، تنهنڪري توهان جي ڪمري ڏي ڪير نه

ايندو ۽ ڪوبه نه ايندو هو، سواءِ ماني ڏيڻ واري جي. البت سندس شاندار گفتگو ٻڌڻ لاءِ مان ڪڏهن ڪڏهن سندس اوتاري ۾ ويندو هوس. جيڪو سندس بنگلي جي ڏکڻ ۾ لڳو لڳ ٺهيل هو. قبر ۾ اچڻ کان پوءِ ته اداسائي ۾ واڌارو ٿيو هو. چو ته وارھ ۾ ته ڪيترا ورهيه گذاريا هئا ۽ تمام گھڻا دوست هئا، پر هتي التوجرخو هو. هونئن به اداسائي سان منهنجي پراڻي دوستي رهي آهي. ڳوٺ ڏانهن بدلي ڪرائڻ جي ڪوشش شروع ڪيم. رتيديري تعلقي ۾ تعليمي سپروائيزر، جنهن کي تڏهن بيت آفيسر چوندا هئا، آغا داد محمد هو، جيڪو آغا تاج محمد جو ننڍو ڀاءُ هو. ڀاءُ مولوي عبدالحميد، لاڙڪاڻي ۾ P.T.C اسڪول جي مسٽر رحم علي جعفريءَ کي چيو، منهنجي بدليءَ لاءِ، جنهن آغا داد محمد کي چيو. اهو سڀ ڪجهه مذهبي بنيادن تي ٿي رهيو هو. ڀاءُ به شيعو هو، آغا داد محمد به، ته وري رحم علي جعفري به شيعو هو. اهڙيءَ طرح نيٺ 20 مارچ 1963ع تي ميهڙ گھانگھري اسڪول، تعلقي رتيديري ۾ بدلي ٿي. مان علي خان جي اسڪول ۾ به مهينا ۽ نوَ ڏينهن رهيس. جنهن اسڪول ۾ بدلي ٿي، اهو اسڪول لاڙڪاڻي ضلعي جو آخري اسڪول هو ۽ روڊ تي هو، تنهنڪري ڳوٺ اچڻ وڃڻ جي به سهولت سامهون هئي. قبر ۾ بيت آفيسر شاعر نظام الدين گوپانگ هو. جنهن سان به شاعر طور توڻي زبردست طور ڪافي حجت هئي، پر منهنجي آرڊر تي مون کي بيدخل ٿيڻ نه پيو ڏي. ظاهر ۾ ته چوي پيو ته: اسان کي عيوضي ملي ته پوءِ ڇڏيون، ٿي سگهي ٿو ته هڪ شاعر هئڻ جي ناتا به هون پيو چاهي ته ڪو مان سندس بيت مان بدلي ٿي وڃان. نيٺ کيس چيم: مون کي سهولت آهي، منهنجا پيءُ ماءُ ڀائر، عزيز ته ويجهائي ٿيندا پر مون کي منهنجي روح جهڙي پياري ۽ ويجهي زال ۽ پوپٽ جهڙي ڌيءُ اکين آڏو هوندا، ته پڙهائڻ به وٺندو. توهان کي خبر نه آهي ته مون اهو عرصو ڪانئن پري ڪيئن گذاريو آهي. هڪ شاعر کي نيٺ پيو شاعر ڪيئن سمجهائي. ان کان پوءِ مون کي بيدخل ڪيو ويو ۽ وڃي ميهڙ گھانگھري اسڪول کان نڪتس. انهيءَ اسڪول ۾ اڪيلو آءُ ماسٽر ٿي ويس. انهن ڏينهن ۾ وري 40 رپين پگهار مان 90 رپيا پگهار ٿي هئي. پوءِ ته اصلي جهورا هئا. ميهڙ گھانگھري اسڪول مان روزانو اٽڪل 27 ڪلوميٽر فاصلو ڪري سائيڪل تي ڳوٺ ايندو ويندو هوس. ان کان اڳ ۾ اي. ڪي بروهي وارن جي شو واري بس شڪارپور کان لاڙڪاڻي هلندي هئي، ان تي اسڪول ڏانهن اچڻ لڳس، پر اسڪول ۾ دير سان پهچڻ ڪري، ڪڍي سائيڪل ورتو. تڏهن سرديون توڻي گرميون شديد ٿينديون هيون. گرميون ته اڄڪلهه به آهن پر تڏهن جهڙيون سرديون نه آهن. سردين

جي ڪري، واهن جي ڪڙن تي پيل ڪڪ برف سان ڍڪيل هوندا هئا. اڪ سڙي ويندا ها. صبح جو سوير همراه اٿي منهنجي ناشتي جو بندوبست ڪندي هئي. ناشتو ڪري ٿو ڪندو سائيڪل تي چڙهي روانو ٿيندو هوس. سڀني ايڏي شدت جي هوندي هئي جو هٿ ۽ پير ڳڱ ٿي ويندا هئا. رستي تي پلال جا داڻا ڏسي، تيلي ڏيئي پاڻ کي گرم ڪري وري اڳتي هلندو هوس. ڪڏهن ڪڏهن ته مفلر، چيلهه جي چوڌاري ڦيرائي اڳيان ٻنهي هٿن ۾ ٻڌي، پنهنجا هٿ ڪوٽ جي ڪيسن ۾ وجهي، سائيڪل هلائيندو هوس. هڪ پيري ته ائين ڪندي ڪري به پيو هوس. تڏهن باقاعدي پيڙيون چڪيندو هوس ۽ همراه کي به ان لاءِ پيڙين چڪڻ جي عادت، پيار مان وڌي ته جيئن منهنجي وات ۾ پيدا ٿيندڙ پيڙين جي ڌڻ کان تڪليف نه ٿيس، اهڙيءَ طرح اها به پيڙين چڪڻ جي عادت ۾ پئجي ويئي. مان گهٽ ۾ گهٽ پنجاهه پيڙيون روزانو چڪيندو هوس. سيارو ائين سردين جي بي دردين ۾ ۽ پاڻ سان پاڻ پيدا ڪندڙ همدردين ۾ گذرندو هو. اونهاري ۾ وري اسڪول ۾ ڏينهن ٺاري پوءِ شام جو ڳوٺ لاءِ روانو ٿيندو هوس. ميهڙ گهانگهري ۾ هڪ معتبر ماڻهو جا ٻارڙا پڙهندا هئا. اهو معتبر ماڻهو ڪجهه ڏينهن کان پوءِ حج ٿيو هو. سندس پٽ غلام شبير ۽ منير احمد مون وٽ پڙهندا هئا. منير احمد ڏاڍو سهڻو هوندو هو ۽ پهرئين ڪلاس ۾ پڙهندو هو. سندن والد غلام صديق گهانگهرو ڏاڍو سٺو، فضيلت وارو ماڻهو هو. شڪل صورت جو به تمام ٺاهو ڪو هو. ويچارو اسلام آباد ۾ جوانيءَ ۾ گذاري ويو ۽ اها خبر مونکي استاد بخاري ڏني هئي.

مون کان غلام شبير جو سرٽيفڪيٽ گهريو ويو. مون جنرل رجسٽر تي نظر ڦيرائي. تڏهن ٽئين ڪلاس ۾ پڙهندو هو ته سندس عمر 13 سال ٿي پيئي. غلام شبير جي ڏاڏي محمد سليمان مون کي منٿون ڪيون ته ڪنهن طرح سندن چوڪري جي عمر گهٽايان. جيئن ته سڄي ڳوٺ ۾ اهي ئي ته شاندار ماڻهو هئا، تنهنڪري مونکي ساڻن همدردي ٿي پيئي. جنرل رجسٽر جو پنو ڦاڙي پيو پنو وجهي چار سال عمر گهٽائي ڇڏيم ۽ عمر جي سرٽيفڪيٽ تي به سپروائيزر جي صحيح مٿان لکي ڇڏيم ته: ڏاهه ڏوهه نه ڪجي. ان کان پوءِ ان تي به عمر ٺاهي ڇڏيم. اهڙي فارحري ڪرڻ تي گهٽ ۾ گهٽ ٽي سال جيل جي سزا هوندي آهي ۽ نوڪري ختم ٿي سگهندي آهي. پوءِ سرٽيفڪيٽ ڪڍيم ۽ سپروائيزر کي تصديق ڪرڻ لاءِ ڏنم ته ڪيس شڪ پيو ۽ سرٽيفڪيٽ ڏيڻ بدران وزيرس بوڪ تي اهڙو نوٽ هڻي ڇڏيائين ته ڪيس ان ۾ ڦير ٿي جو شڪ آهي. تنهنڪري سرٽيفڪيٽ صحيح نٿو ڪريان. ان جي وڃڻ کان

پوء مون وڌيڪس ٻوڪ تي ڪٿي مس جي ڪپڙي هاري ته سندس نوٽ ته ان جي هيٺان ائين گهر ٿي ويو، جيئن ڪنهن مري ويل ماڻهوءَ کي ڌرتيءَ ۾ پوري اکين کان اوجھل ڪري ڇڏجي.

ان کان پوءِ جنرل رجسٽر ۽ سرٽيفڪيٽ ڪٿي لاڙڪاڻي جي ڊي آءِ ايس مسٽر الهداد سومري جي آفيس ۾ شام جو اچي پهتس. الهداد سومرو نهايت سخت تعليمي آفيسر هو، ڪيترا ڀيرا رستي ويندي منهنجو اسڪول ورت ڪيو هئائين ۽ مون کي ڪم ۾ مشغول ڏٺو هئائين ته ڏاڍو خوش ٿيو هو، مان ڪڏهن به اسڪول ۾ دير سان نه ويو آهيان نه پرائمريءَ ۾ نه ئي سيڪنڊريءَ ۾. هڪ ڀيري ميهڙ گھانگھرو اسڪول ڏانهن اچي رهيو هوس ته اسڪول ۾ آغا داد محمد اڳ ۾ ويٺو هو ۽ وڌيڪس ٻوڪ تي نوٽ هنيائين ته هه - مر غير حاضر آهي. مان آيس ته ساڻس مليس ۽ واپس تي ٿاڻيم ڏانهن نظر ڪرائيمانس. اڃا اسيمبليءَ ۾ پنج منٽ باقي هئا. مون کيس چيو ته: لڪ ته اچي پهتو. لکيائين ۽ پوءِ ڇڏيو هومانس.

جڏهن به منهنجي اسڪول جو امتحان ٿيندو هو ته ڀر وارن اسڪول جي هه - مر کي گڏ آڻيندا هئا ۽ کائڻن منهنجي اسڪول لاءِ مثالي اسڪول تسليم ڪرڻ بابت پڇندا هئا. بهرحال اهڙو اسڪول سڄي ضلعي ۾ نه هوندو هو. مهمان ٿي آيل استاد مون کي چوندا هئا ته ايتري محنت سان جلدي ٿڪجي پوندين. مان چوندو هوس ته جڏهن ٿڪجي پيس ته رٽائر ڪري ڇڏيندس ۽ ڪير به ائين ته 13 سال اڳ ۾ رٽائر ڪري ڇڏيم ۽ ڪل سروس چويهه سال ڪيم.

هداد سومري سرڪيولر ڪڍي ڇڏيو هو ته ساڻس جيڪو به ملڻ چاهي سو آفيس ٿاڻيم ۾ اچي ملي، شام جو نه. مون ڄاڻي وائي رڪارڊ ڪٿي شام جو سندس آفيس واري رهائش تي ويس ۽ پڇيوالي کي چيم ته صاحب کي وڃي ٻڌاء ته ميهڙ گھانگھرو اسڪول جو هيڊ ماستر آيو آهي. پڇيوالي انڪار ڪيو ته ٻيهر مون وڌي آواز سان کيس چيو ته منهنجي نالي صاحب کي ٻڌائي. صاحب تمام تيز طبيعت جو هو، تنهنڪري پڇيوالي لنوايو پئي. صاحب منهنجو وڏو آواز پاڻ ٻڌو، ته رنگ ڏيئي پڇيوالي کي سڏ ڪري چيائين ته، مون کي اندر وٺي هلي. اندر پهتس ته ڏاڍي مهربانيءَ سان ملي چيائين: ”توهان کي خبر نه آهي ته مون آفيس ۾ ملڻ جو سرڪيولر ڪڍي ڇڏيو آهي ۽ شام جو ملڻ تي بندش وڌي اٿم.“ مون ورائيو: بلڪل خبر اٿم. پر توهان کي به خبر آهي ته مان پنهنجي اسڪول ۾ اڪيلو ماستر آهيان ۽ هڪ ننڍڙي ڪم لاءِ، اسڪول بند رکڻ ڪيترو مناسب آهي؟ منهنجي انهيءَ چوڻ

تي، تڏو ٿيو ۽ ڪم پڇيائين. مون جنرل رجسٽر ۽ ليوننگ سرٽيفڪيٽ ڪڍي اڳيان رکيس. کيس به شڪ پيو ۽ ان جو اظهار به ڪيائين. مون کيس چيو ته: سر! توهان ڏسو ته ٻار پهرئين ڪلاس جو امتحان ڪهڙي عمر ۾ ڏنو آهي! باقي ان وقت جي استاد ننڍڙي ٻار کي داخلا ڏيئي غلطي ڪئي آهي پر اها ڪا وڏي غلطي نه آهي. پوءِ منهنجي ڳالهه ڏي توجهه ڏنائين ته ڳالهه سمجهه ۾ آيس. دير ٿي نه ڪيائين جو صحيح ڪري، پٽيوالي ڪي چيائين ته ٺٺو هڻي ڏي. الله الله ڪري کانئس موڪلائي اچي مالڪن کي سرٽيفڪيٽ ڏنر. افسوس جو منهنجو اهو خطري جهڙو خفو، نفعي وارو تڏهن نه ٿيو، جو ٽن چئن ورهين کان پوءِ اهو غلام شبير، گورنمينٽ بس جي حادثي ۾ فوت ٿي ويو ته ڏاڍو ڏک ٿيو هوم، تڏهن سموري ڊوڙ ڊڪ، توڙي فارجريءَ جي احساس جي ٿڪ، منهنجي روح تي، ڪيرٿر جبل جي ڪرڻ جيترو بار ڪري وڌو هو! باقي منير احمد لاءِ ٻڌندو آهيان ته ڪٿي ڪراچيءَ ۾ رهي ٿو. اڳ ته پي ٿي وي ٿي به ڊرامن ۾ ڪم ڪندو هو.

هڪڙي ڏينهن اسڪول ۾ ويٺي پڙهايم. ڏاڍا گرم ڏهاڙا هئا. هڪڙو نوجوان، ٺاهوڪي مھاندي سان، شاندار ڪپڙن ۾ ملبوس رتيديري کان پنڌ اسڪول ۾ آيو. مون کانئس احوال ورتا. چيائين: سيد آهيان، ننڍڙو پيءُ گهران رسي ويو آهي. ميرو خان ڏانهن ڏس مليو هو، ويو هوس پر اهو نه هو. ڪرايو ڪپي ويو اٿم، ان لاءِ لڙي آيو آهيان، مون کيس منجهند جي ماني ڪارائي، ان کان پوءِ ننڍڙي غلام شبير کي چيم ته گهران پنج رپيا وٺي آءُ. سڀاڻي ڏيندس. اهڙيءَ طرح انهيءَ شخص کي پنج رپيا ڏنر، جيڪي کيس ڪرايي لاءِ ڪافي هئا. تڏهن لاڙڪاڻي کان شڪارپور جو ڪرايو ڏيڍ رپيو هو. انهيءَ شخص مون کان منهنجي ڳوٺ جي ايڊريس به ورتي هئي. هفتي کن کان پوءِ سڄ لهن ويل ڳوٺ اچي نڪتو. چيائين: پنهنجي ڳوٺ گمبٽ پهتس ته ننڍڙو پيءُ اڳيئي ويٺو هو. خيرات ڪري رهيا آهيون. اوهان کي دعوت ڏيڻ آيو آهيان. مقرر ڏينهن تي مان به وڃي گمبٽ کان نڪتس. سندن پڇا ڪيم، ڪنهن نه ڏسيو، نه سندن دڪان هو، نه ڪو اتان جو ڪو سيد چوڪرو گم ٿيو هو، نه ئي انهيءَ نالي سان ڪو سيد رهندڙ هو. سخت پريشانيءَ جي دنيا ۾ پڻ ڪندي موٽي ريلوي اسٽيشن تي وينس. ٿوريءَ دير کان پوءِ پيو به هڪ نوجوان اچي ساڳيءَ بئچ تي ويٺو. پڇا ڳاڇا ڪندي ان کي جو مون سان ٿيل جٺ جي خبر پيشي ته منهنجي ٽڪيٽ پنهنجي ڳوٺ محرابپور ڏانهن وٺي آيو ۽ وري به خدشو ٿيم. بهرحال گاڏي آئي ان سان گڏ وڃي محرابپور تي لٿس. اسٽيشن ڀرسان اولهه ۾ سندن

گھر هئا، گھر ۾ سونارڪو ڪم ڪندا هئا. وڌيڪ حال واقف ٿياسين. جلديءَ ۾ مانيءَ جا ڪيترائي قسم ڪرائي ورتائين. ماني ڪارائتو کان پوءِ رات رهن لاءِ زور پريائين. منهنجو اندر، وارياسي تي تيز هوا ۾ اڏامندڙ واريءَ جهڙو هو، تنهنڪري ڪيس رهن کان جواب ڏنر ته ڪافي دير کان پوءِ اسٽيشن تي وٺي آيو هو ۽ پنهنجي هڙان روڙيءَ جي ٽڪيٽ وٺي ڏيئي گاڏيءَ تي ويهاري، ٽيسٽائين بيٺو رهيو. جيستائين گاڏي رواني ٿي. ڪيترو فرق هو ماڻهپي نه ماڻهپي جو. هڪڙي سان چڱائي ڪيم ته اها موت ڏنائين، ٻئي وري مروت ۽ شرافت ۾ ڪمال ڏيکاريو هو. ڳوٺ ۾ سڀني سان احوال ڪيم ۽ نوجوان چوڪرن کي چئي ڇڏيم ته اهو ساڳيو ماڻهو ڊگ سِير سان ملي ته چشجوس: بابو نه اچي سگهيو هو ۽ پوءِ ڳوٺ وٺي اچجوس ته احوالي ٿينداسين، پراچ سوڌو وري اهو ماڻهو ڪٿي به نظر نه چڙهيم.

اسان جو اصلي ڳوٺ ته ملان جو ڳوٺ سڏبو آهي، جيڪو قريشي ملائن جو ڳوٺ هو ۽ شايد اسان جي برادريءَ جي ماڻهن جا مرشد پير وارا قريشي به تڏهن آهن. ٿي سگهي ٿو ته پير وارن قريشين ۽ انهن قريشين ۾ ڪو رشتو هجي يا پير وارا ئي، انهن جا پونير هجن.

● ملان جو ڳوٺ، ڳڙهي ياسين تعلقي جي شڪارپور ضلعي ۾ لاڙڪاڻي کان شڪارپور ويندڙ روڊ جي اولھ ۾، هڪ ڪلوميٽر تي آهي، اتي جا سمورا چانڊيا هڪ ٻوڙي جا ڪانا آهن، تاهه گهڻي عرصي پڄاڻان کي غلطيون، جهيڙا جهٽا ۽ قتل ٿيا ته هر ڪو لڏي وڃي پنهنجي پنهنجي زمين تي ويٺو. اهڙيءَ طرح ملان جي ڳوٺ مان اسان جا چاچا وغيره لڏي، اولھ ۾ هڪ ڪلوميٽر فاصلي تي پنهنجين ٻنين تي وڃي ويٺا. اسان ته تڏهن به دريدريءَ ۾ هئاسين ۽ آخر ۾ وارھ مان لڏي ڳوٺ کان وڃي نڪتاسين. پنهنجي زمين تي ويهڻ لاءِ، اتي هڪ ڦٽل واھ جي حوالي سان سعيد واھ جو ڳوٺ ٻڌو ويو هو. جتي سمورا مٽ مائٽ موجود آهن. اتي وڃڻ کان پوءِ والد محترم پهريون ته ڪڪائون منھ ڪڍي آڏيو، پر ڪجهه ڏهاڙن کان پوءِ، ڪچيون سرون پنهنجي پاڻي ملان غلام رسول کان وڃرائي ڪڍي ڇڻ جوڙايائين، جنهن ۾ مان، گھر ڀاتين سميت، والد محترم، والده محترمه ۽ عبدالرشيد رهن لڳاسين. پير سان ئي پيءُ مولوي عبدالحميد هڪ ٺاهوڪي، رنگن روپن سان سنواريل جاءِ ٺهرائي رهن لڳو. مان پنهنجي اسڪول ميهڙ گھانگھري ڏانهن سائيڪل تي اچڻ وڃڻ لڳس.

زندگي ڪير ۾ پتاشن جهڙي پٺي لڳي. نوجوان گھر واري، پوپٽ جهڙي ننڍڙي ڌيءُ ۽ مان، پيگهار منجهان مزي سان گذارو ڪندا هئاسين. والد محترم ننڍي

پيءُ عبدالرشيد سان رهندو هو ۽ والده محترمه به ان سان گڏ هئي. پيار پاهوه جي گلزارين ۾، خوشين جا سوين رنگ ۽ رنگي پوپٽ اڏامندي محسوس ٿيندا هئا. گهر واري جڏهن گلن جي انداز ۾ روار سَنواريندي هئي ته سندس نفيس جسم، مقناطيسي نيٺ ۽ پيار پريون ڳالهيون، مونڪي صديون زندگي بخشي ڇڏينديون هيون، وري جو اسڪول کان موٽي اچي ننڍڙي افروز کي هٿن ۾ کڻي، مير واه جي ڪڙ سان گهمندو هوس ته سمورا ٿڪ لهي ويندا هئا ۽ پائڻيندو هوس ته سڄو جهان ۽ جواني رڳو ئي رڳو اسان لاءِ پيدا ٿيل آهن ۽ اسين ڪڏهن به مرڻا نه آهيون. گمان پُرسان به نه گذريو هو ته ڪي پيار پاهوه به حادثن جو شڪار ٿيندا آهن ۽ ماڻهو ڪڏهن ڪڏهن، پنهنجي اندر ۾ قتل شهر / ڳوٺ جهڙو ٿي پوندو آهي. انسان، جواني ۽ پر زندگي جي حسناڪين ۾ گهر، سمورين لاهين چاڙهين کان بي پرواه هوندو آهي، پتو تڏهن پوندو اٿس، جڏهن جسماني سگهه موڪلائي رواني ٿيندي اٿس ۽ ڪيترن ئي حادثاتي ڏڪن جو شڪار بڻجي ويندو آهي. تڏهن گذري ويل وقت توڻي پنهنجي آڀري حال تي ڪو اختيار نه هوندو اٿس ۽ گذريل سارو ٿين جي دنيا ۾ ٿڌا شوڪارا پريندي خيالن جي گهاتي جهنگ ۾ گم ٿيڻ لڳندو آهي. سندس جسم جا گهنج، ساڪ پريندا آهن، سندس بيوسيءَ جي دنيا جي زندگيءَ لاءِ ڏوراپا آڇيندڙ احساسن جي ۽ اکين ۾ ڦٽي پوندڙ ناميدن جي.

مرجهيل گلن جهڙي زندگيءَ کان بيزاريءَ جا امڪان، وارياسن پٿرن تي، وسڪاري کان پوءِ ڦٽي پيل ڪنڀرن جيئن آڀري پوندا آهن. بيوهه پوڙهي عورت جهڙي حياتيءَ ۾ ڪا سونهن، ڪا ڪشش باقي نه رهندي آهي ۽ ماڻهو گذري ويل پل تڏهن ڌرتيءَ تي ننگي پيرين سڙندي محسوس ڪرڻ لڳندو آهي، جتي ڪيس اڪن جي چانو ۾ پير نارا لاءِ جڳهه به نه ملي سگهندي آهي. اهڙي ئي، وئشيا جي ڪمري ۾ ترسيل ڪنهن گراهڪ جهڙي زندگيءَ لاءِ، ماڻهو ٻين ماڻهن سان ٺڳيون، دولاب، جهيڙا تڪرار، قتل ۽ ڪمين پٿي جهڙا ورتاءُ پاليندو پيش ڪندو وڌندو آهي. مٿيون ماڻهيون، دوستيون ۽ برادريون به اهڙي زندگيءَ جي نفرتن جي جهنم ۾ سڙي رک ٿينديون آهن. هن ڌرتيءَ کي، جنهن انسان کي اولاد سمجھي، پناهه ۽ پيا سوين هزارين سک مهيا پئي ڪيا آهن. موت ۾ انساني رات جي برڪا سان وهنجاريو پئي ويو آهي ۽ سموريون فضيلتون پيرن هيٺان لتاڙيون، چيٽاڙيون رهيون آهن. ڪهاڙيءَ، ترار تير، نيزي پالي کان وٺي اڄ جي ميزائيل، ائٽم بم، نيمپارم بم وغيره تائين، هڪ ماڻهو ٻئي ماڻهوءَ کي هڪ قبيلي ٻئي قبيلي کي هڪ قوم، ٻي قوم

جي وجودن کي رت جي سمنڊ ۾ ٻوڏاريو آهي يا باهه جي طوفان ۾ ساڙيو آهي. دشمني ۽ خود غرضيءَ جي آويءَ ۾ پڇندي، وحشي انسان، ڦاڙيندڙ جانور کان الائجي ڪيترا ڀيرا وڌيڪ وحشي بنجي ويو آهي.

هونئن به هر ماڻهو پاڻ کي خوش رکڻ لاءِ جي رهيو آهي ۽ تمام ٿورا ماڻهو آهن، جيڪي ٻين کي خوشيون پهچائڻ لاءِ جيئن ٿا. پر ان سڌيءَ طرح اهي به پاڻ کي ئي خوش رکڻ جي ڪوششن ۾ مصروف آهن، ڇو ته ٻين کي خوش رکڻ سان کين جيڪو سکون حاصل ٿئي ٿو، اها ئي ته پنهنجي خوشيءَ جي تلاش آهي ۽ اها تلاش نهايت سٺي آهي، جو هڪ خوشيءَ سان ڪيترا ماڻهو خوش رهي سگهن ٿا.

ڳوٺ سعيد واه تي وڃڻ کان پوءِ ڳوٺاڻي ماحول. جا ٿي ويندا هناسين، هن پيري به ائين ٿي ٿيو هو. ڳوٺ ۾ اونھاري جي مند ۾ پيهي تي سمهڻ ٿيندو هو، جنهن ڪري ٿورڙي هوا جي ڦوڪ به لڳندي هئي ته گرمي نه ٿيندي هئي ۽ سياري ۾ وري هيٺ پٿريون ٺاهي يا ڪٽ تي پلال وجهي، هنڌ کي آرامده ڪرڻ سان گڏ گرم به ڪيو ويندو هو. تڏهن ڳوٺ ۾ بجلي نه هئڻ ڪري، گرمين توڙي مچرن کان بچڻ لاءِ چئن لکڙن سان ڦرڻي پڪا ٺاهيا ويندا هئا، جن جي هر هڪ لڪڙي تي رلي رکي ويندي هئي ۽ ان ۾ سڄي رات گڏهه هلايو ويندو هو ته لڪڙن جي ڦرڻ ۽ رلين جي لڳڻ ڪري، گرمي توڙي مچرن جي عذاب کان بچاءُ ٿيندو هو. روشني ڪرڻ لاءِ سومهڻيءَ تائين گاسليٽ واري چمڻي هاري ويندي هئي ۽ باقي رات اوندهه جي سمنڊ ۾ ٻڏي وڃبو هو. بهراڙيءَ جا ماڻهو سياري جي مند ۾ سوير ٿي وڃي هنڌ ۾ پوندا هئا، جڏهن ته شهري ماڻهو دير تائين جاڳندا، ۽ صبح جو وري دير سان اٿندا هئا.

هيءُ ڳوٺ هڪ ڦٽوڙي واه تي ٺهيل آهي، منجهس ويهه پنجويهه گهر هوندا هئا. هاڻي ته اڃا به وڌيڪ ڇڏائي ٿي آهي. اهڙيءَ طرح لاڳيتو ٻيو ٽيهو آهي، جنهن کي نوراني سڏبو آهي، اتي به ايترا ئي گهر آهن. اهڙيءَ طرح ڇهه ست ڳوٺ آهن. ڳوٺ جي چوڌاري ڳوٺ وارن جون ئي زمينون آهن ۽ ڪجهه پرايون زمينون به آباد ڪيون وڃن ٿيون. عمراهه کي مال ڌارڻ جو ڏاڍو شوق هوندو هو، ڇو ته لاڙڪاڻي ۾ سندس ماءُ به مينهن ڌاريندي هئي ۽ سندس وڏي پيڻ به. انهيءَ شوق جي ڪري پهريون مينهن ڌاري ڏني مانس پر پوءِ اها ڪنهن ضرورت جي پيٽ ۾ هلي وئي ته وري هڪ هڪري وٺي ڏني مانس. ڏکي هڪري 42 رپين ۾ ملي هئي ۽ مينهن اٽڪل 350 رپين ۾. جيڪا پوءِ 700 رپين ۾ ڪپائي هئي سون. هڪريءَ لاءِ گهر جي ٻاهران لڳو لڳ لوسڻ جي هاري ورتي هئي، جنهن مان پاڻ لوسڻ لڻي ايندي هئي، هڪري

وڌندي پنجنن چهن ساهوارن تائين وڃي پهتي ته مير واه تي بيٺل سرڪاري پيرن جي تاري هئي، وڏا وڏا پُور، پياني تي پاڻ کڻي اچي ٻڪرين اڳيان اڇلائيندو هوس. ڪڏهن ڪڏهن تاري گهڻي ٿي ويندي هئي ۽ ڪڏهن ٿڪجي پوندو هوس ته هيٺانهين واري پاسي کان بيهي، مٿانهين ڏانهن پيانيءَ جو مُنڍو رکي ساهي پئي وڃهندو هوس. ڳوٺ جي اوڀر ۾ ڪافي پيريون هونديون هيون، صبح جو سوير پيئي چٽا اُٿي پيرين ڏانهن ويندا هئاسون. مان مٿي پير تي چڙهي پير کي ڏوٿيندو هوس ته پير وٺي پوندي هئي، هڪ ئي لوڏي سان پير جي هيٺان واري ڌرتي ڳاڙهن ڳتول پيرن سان ڳاڙهي ٿي ويندي هئي. پاڻ مڙيندي هئي ۽ مان به مٿان واندو ٿي هيٺ لهي اچي مڙائيندو هوسانس، پٺاڪ پيرن جي کڻي اچي گهر پهچندا هئاسون، ڇا اهڙا خوبصورت خواب به ٿيندا آهن؟ هڪ خوبصورت خواب هو جيڪو پل ۾ هڪ پيٽڪ جاڳ جو روپ ڌاري ويو ۽ سڀ ڪجهه اُلت پُلٽ ٿي ويو، اوچتو ئي اوچتو. بلڪل اهڙيءَ طرح جيئن ڪا جڳ سان پيريل بس، خوشين مان سَهر اڳائيندي، ڪنواريتن جي پاسي ڏانهن ويندي، منزل جي وٽ ۾ حادثي جو شڪار ٿي وڃي ۽ باقي ڪجهه به نه بچي سواءِ هوا ۾ گم ٿي ويل ابتدائي رڙين، دانهن، سڏن، سڏڪن ۽ انساني رت ۽ لاشن جي ۽ شاديءَ جون سموريون خوشيون سڙي خاڪ ٿي ويون هجن، رڳو ٿي رڳو ڏک ۽ لڙڪ هڪ هئي جي سنگ رهجي وڃن. واه ڙي زندگي!

فيبروري 1965ع ۾ ٻي ڏي؛ رضيه ناياب پيدا ٿي هئي. زندگيءَ جي خوبصورت خيال ۾ پٽ ڄمڻ جي خواهش جو خيال اڃا باقي رهجي ويو هو. ناياب پڙهي ۽ بي اي بي ايڊ ڪرڻ سان هڪ پرائمري اسڪول ۾ هيڊ مسٽريس آهي. کيس پنج ڌيئر، مرڪ، آزادي، سنڌو ڌرتي ۽ ڪينجهر ۽ ٽي پٽ منصور، هالار ۽ منصور آهن. ناياب تمام پياري آهي. هونئن ته وڏي ڌيءَ به پياري آهي پر ”جيڪي چلهه تي سي دل تي“ موجب ناياب ۽ سندس ٻچڙا اسان سان گڏ رهيا آهن، جيڪي دل جي ڌڙڪڻ جيئن ويجهن آهن. ناياب شاعرا آهي ۽ سندس وڏي ڌيءَ مرڪ ته ڏاڍي سٺي شاعري ڪندي آهي. هڪ ڀيري هڪ مشاعري ۾ ٽيون نمبر انعام کٽي آئي هئي ۽ آزادي به شاعرا آهي. مون بندوق سان ڪڏهن به شوق نه رکيو. هڪ ڀيري پاڻ مولوي عبدالحميد جي بندوق ۾ هٿ سان پيريل ڪارتوس وڃي اڏامندي ڳيري کي هنيو. ان جي بدقسمتي هئي يا ٻين جي لاءِ خوش قسمتي جنم ورتو هو، ڳيرو ويچارو هوا ۾ ئي ڌريون ڌريون ٿي ويو ۽ ڪارتوس جو دونهون ڳيري جي ساهه کي پي ويو هو. ٻيا ڌڙا ته الائي ڪٿي وڃي ڪريا پر مُنڍي ۽ ڪنڀن تي وڃي بيٺو هوس. شديد احساس ٿيو هو ۽

هميشه لاءِ بندوق ڪڍي پڪين کي مارڻ، پاڻ تي حرام ڪري ڇڏير. هونئن به چست جو پڪو ته نه هوس، بس انهيءَ ڳيري ويچاري جي اُتري هئي. اڄ سوڌو اهڙي حرڪت نه ڪئي اٿم، پر شايد جيڪڏهن سنڌ جي لاءِ آزاديءَ جي جنگ وڙهي وڃي، ته ڏڪندڙ هٿن ۾ ضرور بندوق ڪڍي پوندي ۽ ان کان وڌيڪ پيائڪ پاپ ڪرڻ لاءِ تيار ٿي وڃان. هونئن ڪنهن ڦٽاڪن واري عيد تي به ڦٽاڪا نه چوڙيا آهن نه ئي برداشت ٿيندا آهن.

آزاد سنڌ جو حاڪم ڄام نندو، گهوڙن جي پنيءَ تي هٿ رکي کين چونڊو هو ته: شال ڪڏهن به ڪنهن مجبوريءَ کان سواءِ توهان جي پنيءَ تي نه چڙهان. ڄام نندو نهايت امين، امن پسند ۽ عادل حاڪم هو، جيڪڏهن اهو ماڻهو اڄ زندهه هجي ها ته شايد گهوڙي جي پنيءَ تان نه لهي ها ۽ هميشه هٿياربند هجي ها. عام طور تي سنڌي ماڻهو امن پسند، محبتي ۽ راڳ ويراڳ جا شوقين رهيا آهن. ٻاهران آيل فسادي ماڻهن هن ڌرتيءَ وارن جو امن سڪون پني تباهه ڪيو آهي. اها سنڌ جنهن ۾ اڄڪلهه ڪارو ڪاري جو مسئلو وڃندڙ بيماريءَ وانگر وڌندو پيو وڃي، ڪڏهن ته نڄ، سنڌي سماج بابت لطيف سائين چوي ٿو:

ڪانڌَ پِن ڪيترا، مون وَرُ وڌي وَتُ
مٿان ڏيئي هَتُ، جنهن عيب منهنجا ڏڪيا.

ڪانڌَ پِن ڪيترا، مون وَرُ وڌي جُوهُ
لوڪ نه آچي اُوهُ، جي ڏسي ڏوهه اڪين سين.

اهڙا غليظ روياءَ به پني هنڌان سفر ڪندا سنڌ ۾ آيا آهن ۽ سڄي سنڌ عذاب بنائي ڇڏي اٿن. شال اڳيان امن ۽ محبت وارا ڏينهن موٽي اچن!
هن ڳوٺ ۾ اسان جو گهر ٿي پڙهيو لکيو هو. مختصر ٿي صحيح ۾ مان نوڪريءَ ۾ هوس ۽ انهن ڏينهن ۾ پڳهار 90 رپيا ٿي هئي. اسان کان پوءِ نئين نسل ۾ تعليم ڏانهن لاڙو شروع ٿي پيو ۽ ٻه ٽي نوجوان ماستر بڻجي پيا آهن. سنجيدگي ۽ ماڻهپو تعليم سان هوندو آهي، ڇوڪرا پڙهڻ لڳا آهن ته منجهن ساڃاهه پيدا ٿي پني آهي پر سچائيءَ سان چئبو ته انهيءَ تعليمي ترقيءَ جي پذيرائيءَ ۾ وڏو هٿ، جدوجهد ۽ سچائيءَ سان خدمت ڪرڻ جو جذبو پياري زخمي چاندي جو رهيو، جيڪو اسان جي ڳوٺان لڏڻ کان پوءِ، انهيءَ گندي سماج کي سڌارڻ لاءِ پيدا ٿي پيو هو ۽ واڌ مينهن ڪندو آيو. ٿورڙي عرصي ۾ ڪيترا نوجوان پڙهي پيا ۽ سندن ذهني تربيت به ڪندو رهيو. ڳوٺ ۾ اسڪول، پبل، بجليءَ جي بندوبست

کان سواءِ، نوجوانن جي نوڪرين لاءِ پيڇ ڊڪ ۽ ٻين سماجي خدمتن ۾ کيس هڪ پل به وساري نٿو سگهجي.

والد محترم، ڳوٺ کان ٽي ڪلوميٽر اوڀر طرف روڊ تي، ابن اڏو ڳوٺ ۾ مدرسو ڪوليو هو، جنهن ۾ ڪيترائي طالب علم پڙهندا هئا پر اسان مذهبي علم کان اولهه اوڀر واري وچوتيءَ تي بيٺا هئاسين. پيءُ مولوي عبدالحميد پنهنجي مجلسن پڙهڻ ۽ گذر سفر ڪرڻ ۾ ڏينهن رات مشغول هو ته ننڍو پيءُ عبدالرشيد ۽ والد محترم جي ڪلهن تي مفت خوريءَ ۾ مڱن هو. مونکي ئي فائينل پاس ڪرڻ سبب، ماستريءَ جي نوڪري ملي هئي ۽ سردين گرمين جي پاڪرن ۾ پيڇ پيجان جي جهان ۾، پيٽ قوت پشي ڪيم. 1964ع اپريل تي منهنجي لاءِ حڪم نڪتو ته پي ٽي سي جي پروفيشنل ٽريننگ، لاڙڪاڻي جي پي ٽي سي اسڪول ۾ ڪرڻ وڃان. انهيءَ ۾ تربيت ڏني ويندي آهي ته ٻارن کي ڪيئن پڙهائجي.

منهنجي ٽي نالي وارو هڪ ماستر ظاهر ٿيو، جنهن دعويٰ ڪئي ته اهو آرڊر سندس هئڻ ڪپي، ڇو ته پاڻ مون کان هڪ سال سينيئر هو. مونکي سندس اها ڳالهه مناسب نظر آئي، پوءِ به آفيس ۾ اچي، فيصلو ڪري کيس ٽريننگ تي موڪليو ويو. ايندڙ سال 1965ع تي وري منهنجي ٽريننگ جو آرڊر نڪتو. انهيءَ سال ئي ٻي ڌيءُ رضيه ناياب فيبروريءَ ۾ ڄائي. ٽريننگ اسڪول ۾ هيڊ ماستر غلام صديق پڙهڙي هو. باقي استادن ۾ محترم مسعود احمد چانڊيو، محترم رحيم علي جعفري، محترم الهرڪيو ڳورڻ، ملان محمد اسماعيل لنڊ وغيره استاد هئا. ٽريننگ ۾ پڙهائڻ جا طريقا ته سيڪاريا پني ويا. ليسن ته ڏياريا پني ويا پر گڏوگڏ ٽريني ماسترن جي پگهار سان جيڪا حالت ٿيندي هئي، سان وسارڻ جهڙي نه آهي. ٽريننگ دوران جيڪي سيڪاريو ويندو هو، ٻاهر اچڻ تي، انهيءَ موجب عمل ڪرڻ ناممڪن هو، ڇو ته ان لاءِ ڪافي رقم جي ضرورت پوندي هئي ۽ غريب ماستر جي ته پگهار ئي پوري نه پوندي ته پوءِ گذر سفر ڪٿان ڪندو. حڪومت پاران اهڙي سهڪار لاءِ ڪجهه به بندوبست نه هو. بس هڪ پراڻي روايت جيئري رکي پني وڃي. اڄڪلهه ته نوجوان اڳواٽ اهي پروفيشنل ٽريننگون ڪن ٿا. جن ۾ پي ٽي سي، سي ٽي ۽ بي ايڊ وغيره اچي وڃن ٿيون. سرڪار ته هونئن به سنڌي غريب عوام جي تعليم لاءِ سڄي نه آهي. رڳو دنيا کي ڏيکارڻ لاءِ ۽ شاهوڪار ملڪن کان مدد وٺڻ لاءِ اسڪول ۽ ڪاليج وغيره ڪوليا ويا آهن. هڪ سرڪاري اسڪول جي هر ڪلاس ۾ ايترا ٻار هجن ٿا جو استاد انهن تي ضابطي لاءِ ئي پريشان هجي ٿو. انهن جو هوم ورڪ ئي

پوريءَ طرح چيڪ نٿو ڪري سگهجي. جيستائين ٻار جي تعليمي اڀياس جي تپاس نٿي ٿئي، تيستائين ان جي پڙهڻ نه پڙهڻ جي خبر ڪيئن پوندي. بس اهي ٻار ئي پڙهي سگهن ٿا، جيڪي بنيادي طور تي ڪجهه ذهين، محنتي ۽ اڳيان ويهندڙ هوندا آهن. اسان جي ٻي ته هر شيءِ تي ڌارين جو قبضو آهي پر اسان جي تعليم تي به وڏيرا شاهي ۽ افسر شاهي قبضو ڪيون ويئي آهي. تعليمي بجيٽ، ٿوري ٿڪي به سندن پيٽ ۾ آهي. چيڙن تي پلن وارا تارا ڦوٽاريل آهن. اهڙا ماڻهو ڪيئن چاهيندا ته ڪي غريب ٻار پڙهي، سندن ٻارن تي اڳتي هلي حاڪم بڻجي اچن. پاڻ پنهنجي اولاد کي اعليٰ درجي وارن خاص اسڪولن يا ادارن ۾ پڙهائيندا آهن ته جيئن چٽاڀيٽيءَ جي امتحان ۾ پوزيشن حاصل ڪري، وڏا آفيسر بڻجي غريبن تي حڪومت ڪندا رهن. جمهوري حڪومت جي دؤر ۾ به ائين پئي ٿيو آهي ته سٺيون سٺيون نوڪريون وڏن وڏن ماڻهن جي اولاد کي ڏنيون ويون ۽ انهن ڪابه ڪميشن نه ڪئي. تمام ٿورڙا غريب شاگرد سخت محنت کان پوءِ ڪن اعليٰ عهدن تي اچن ٿا ته اهي به وڏيرن جي اکين جا ڪنڊا بڻجي پون ٿا.

سڄو سال ٽريننگ ڪرڻ لاءِ رهائش ضروري هئي. هاسٽل ته هئي پر ان ۾ رهڻ وارن لاءِ پيٽو عذاب هو. هڪ ته، وقت تي ضروري ڪم سان نڪري نه سگهن، ٻيو ته سندن پگهار جيڪا استادن جي بدنظر کان بچي ٿي سگهي، سا هاسٽل ۾ پوري پئي ٿي ۽ گهر لاءِ خالي دلاسا پئي رهيا. تنهنڪري اسان چار يار رحمت پور ۾ هڪ مساوي جاءِ وٺي رهڻ لڳاسين، جنهن جي مساو پننجويهه رپيا هئي. اوڀل سويل ڪنهن جو مهمان پئي آيو ته ڪا تڪليف نه پئي ٿي. انهن چئن دوستن ۾ مان، محمد صالح پٽي وارو لڳ، مراد پٽيءَ جو، علي گوهر وٽينس جکر جو، حافظ شوڪت علي هيتو سو هو جو هئاسين. رڌ پچاءُ جو ذمو ٻن دوستن علي گوهر ۽ حافظ شوڪت علي پنهنجي سر تي کنيو هو، تنهنڪري اسان جهڙوڪر هر خفي کان آجا هئاسون. هڪ ڀيري حافظ شوڪت وٽ هڪ ٻارهن تيرهن ورهين جو نينگر مهمان ٿي آيو. جڏهن کيس ماني ڏني وئي ته پاڇيءَ ۾ ڪڍي پائي وڌائين ۽ ٿانءُ ڀري ڇڏيائين ۽ پوءِ کائڻ لڳو. مون کائڻس پڇيو ته ڇا ڪندو آهين؟ ورائيائين: مسجد ۾ پائي ڀريندو آهيان. مون چيو ته هيءُ ته پاڇي هئي، مسجد ته نه هئي، ان ۾ پائي ڇو ڀرين؟ چيائين: سٺي کاڌي کائڻ سان، اندر ۾ وڌائي جا احساس اڀرڻ لڳن ٿا، ڇو ته ان ۾ سواد ٿئي ٿو. جنهن شيءِ مان نفس کي مزو اچي، اها شيءِ روح جي پاڪائيءَ لاءِ خطري واري آهي ۽ هر انسان لاءِ روح جي پاڪائي نهايت ضروري

آهي. روحاني پاڪائي ئي اصل ۾ ماڻهپو آهي ۽ ان کان سواءِ ماڻهپو مري وڃي ٿو. تنهنڪري هر کاڌي ۾ پاڻي ملائي، ان کي غير سواڊي بنائي کائيندو آهيان. مون کائنس پڇيو: ڪنهن جو مريد آهين؟ چيائين: ڌڻي ۽ مسجد جو، ڇو ته دنيا جا مرشد به سواڊي کاڌو کائيندا آهن، مان اهڙن ماڻهن جو مريد نٿو ٿي سگهان، جن وٽ سچ پچ روحانيت نه هجي. اهو نينگر بنهه پڙهيل نه هو نه ئي پڙهندو هو. ٿي سگهي ٿو قرآن مجيد پڙهندو هجي. مون کائنس نه پڇيو.

ٽريننگ دوران هڪ ڏاڍي خوبصورت نينگر سان ڏيٺ ويٺ ٿي. سندس نانءُ علي شير ۽ ذات جو شيخ آهي. تڏهن ڪپڙن جو ڳنڌيون فوت پاٽ تي رکي واپار ڪندو هو. مون کان اٽڪل اٺ نو ورهيه ننڍو هو. منهنجي عمر تڏهن 25 سال هئي ۽ سندس عمر سورهن سترهن سال هئي. ڏينهن جو ڪپڙي جو واپار ڪندو هو ۽ هڪ نه ٻئي ڏينهن رات جو شاهي بازار کان هلي اچي، رحمت پور ۾ مون سان ڪچهري ڪندو هو ۽ دير سان کيس گهر پهچائي، ٻه مٺيون وٺي، موٽندو هوس. انهيءَ سان اڄ ڏينهن تائين ڊاڪٽر نور سنڌوءَ جهڙو پيار آهي. هن وقت ڊگهي اچي ڏاڙهي رکي اٿس. چوندا آهن: منهنجي ورتل مٿين کي وارن ۾ لڪائي محفوظ ڪيو اٿيئي ته ڏاڍو ڪلندو آهي. اڄڪلهه گارڊرن ٿيڻ جو ڌنڌو اٿن. کيس ڇهه ست پاڻ جهڙا خوبصورت پٽ آهن ۽ هر هڪ کي پنهنجو ساڳيو ڌنڌو آهي. مون سان اهي به ڏاڍي پيار سان پيش ايندا آهن. حيدر علي ته اٽڪل ٽيهن هزارن رپين جو لوهه اوڌارو ڏنو، جيڪو ناياب جي جاءِ ٺهرائڻ ۾ ڪتب آندم ۽ هر مهيني فقط هڪ هزار رپيا ڏيندو رهيس. شال سڄي دنيا جا ماڻهو خوش رهن ۽ ايترا خوش رهن جو، ٻئي ماڻهو جي ٻئي ڪنهن قبيلي جي ۽ ٻي ڪنهن قوم جي استحصال جي سوچڻ جي ضرورت ئي نه پوين ۽ ايتري ساڃاهه ٿيڻ جو ٻئي جي ڏک کي پنهنجو ڏک ۽ ٻئي جي خوشيءَ کي پنهنجي خوشيءَ جي تصور سان ٽٽار هجن! شيخ اياز جي اها ست پنهنجي تشريح ۽ تعبير سان جهومڻ نچڻ لڳي ته:

انسان تي ايمان رکي چنگ کڻي آءُ!

پي ٽي سي ٽريننگ جو اڪلاءِ مارچ 1966ع ۾ ٿيو. جتان مون کي پرائمري اسڪول محمد حسن جلباڻيءَ ۾ مقرر ڪيو ويو. اهو اسڪول ڏسي موٽي پيو هوس. ڇو ته اهو اسڪول ويران به هو ته پري به. نئون آرڊر ڪرائي ساڳئي اسڪول ۾ واپس آيس. ٿورڙن ئي ڏينهن ۾ چانڊين ۽ شرن جي وچ ۾ چڪتاڻ پيدا ٿي پئي هئي، جو چوريءَ ڪندي شرن جو هڪ ماڻهو مارجي پيو هو. ميهڙ گهاٽو اسڪول، شرن جي

ڳوٺ سان لڳو لڳ هو. تنهنڪري مونکي منهنجي عزيزن چيو ته ڪجهه ڏينهن لاءِ اهو اسڪول ڇڏي وڃان. ڏي آءِ ايس راجپوت کي چئي، پنهنجي بدلي ٻڌا پور مسلم اسڪول تعلقي وارو ڪرايم. جڏهن چانڊين ۽ شرن جو فيصلو ٿي ويو ته ٻڌا پور کان پوليس هيڊ ڪوارٽر لاڙڪاڻي جي اسڪول ۾ آيس، جتي جو هيڊ ماستر سيد اشفاق حسين مهاجر هو، جنهن جو رويو ٻاراڻو نظر آيو ته کيس سنئين رستي تي آڻي ڇڏيو هوم. تن چئن مهينن کان پوءِ رتو ڏيرو پرائمري اسڪول وٺ ۾ پهرين جون 1968ع ۾ بدلي ڪرائي آيس. سيپٽمبر 1967ع ۾ پٽ سلام پيدا ٿيو ته خوشين جي ڪائنات ملي وئي. غريب ماڻهوءَ لاءِ ننڍڙي خوشي ئي ڪافي هوندي آهي، هتي ته خوشين جو چؤماسو هو، جنهن جو اثر سموري زندگي تي رهڻو آهي. توڻي جو ماڻهوءَ ويچاري، هڪ فطري ڏک جي مقابلي ۾ ننڍيون ننڍيون خوشيون پاڻ ئي پاڻ لاءِ جوڙيون آهن. مثلاً: شاديءَ جي خوشي، اولاد جي خوشي، نوڪريءَ جي خوشي يا عيد وغيره جي خوشي، پوءِ به هڪ فطري ڏک، جيڪو موت جو ڏک آهي، سو سمورين خوشين کان ڳرو ٿي وڃي ٿو ۽ ماڻهو ان جي بار هيٺان دٻجي وڃي ٿو.

انهن ڏينهن ۾ پنهنجي تعليم وڌائڻ جو شوق ٿيو ته اديب سنڌي، اديب عالم ۽ اديب فاضل پاس ڪيم. اهڙيءَ طرح مشترڪ، انٽر، بي اي ڪرڻ کان پوءِ بي ايڊ به ڪري ورتو. بي ايڊ به پروفيشنل ٽريننگ آهي، جنهن جي پاس ڪرڻ کان پوءِ هاءِ اسڪول ٽيچر ٿيڻ جي لائق ٿبو آهي. اهي امتحان 1971ع تائين پورا ڪيم. 1969ع ۾ عمرهه ڳوري ٿي. پنج مهينا ٿيا هيس ته کيس بخار ٿي پيو. جاهل ماڻهو، ڳوٺاڻو ماحول، ويجهو نه ويڃ نه طبيب، سوان ڄاڻائي ۽ ڄاڻ جي به واتي تي پئڪندي، کيس رسوچين جي انجڪشن هنيو. سٺي هٿل جي ديو هئي، اچي کيس بليڊنگ ٿي ته پريشان ٿي وياسين. رات هئي، رات گذاري صبح جو سوير کيس لاڙڪاڻي وٺي آيس. لاڙڪاڻي ۾ ڊاڪٽر اشرف عباسي 300 رپيا وٺي، ٻارڙو ٽڪرا ٽڪرا ڪري ڪڍيو، نر ٻارڙو هو. بهرحال عمرهه جي زندگي بچي ملي ته غنيمت پانيم ۽ ساھ پيٽ ۾ پيم، جهڙوڪر پيهر شادي ڪيم. ننڍڙي اسلم کي بخار بنهه نه ڇڏيندو هو. ورهين جا ورهيه علاج ڪرائيندو رهيو مانس. لاڙڪاڻي ۾ فزیشن احسان چوڌري ته ڪيترا مهينا ٽيمپريچر رڪارڊ ڪرائيندو رهيو پر ڪجهه به نه ٿيو. ان جي جاءِ تي جڏهن عبدالقادر شيخ فزیشن ٿي آيو ته کيس سڀ ڪجهه ٻڌايم. جنهن تيستون ۽ ايڪسري ڪرايون ته آئرن جي کوٽ ظاهر ٿي، جنهن لاءِ فيرس فيومريت ڏنائين ته بخار ڇڏي ويس پر Weight loss رهندو آيس. ان لاءِ ڪنهن دوست جي ڏس تي کيس حيدرآباد وٺي ويس. ٽرين ۾ ننڊ ڪندو هليو هو. حيدرآباد ۾ مان به نئون هوس، ان

کان گھٹو اڳ جڏهن حيدرآباد جو سڄو شهر منگهن سان چھنچ هو، تڏهن ويو هوس، تنهنڪري حيدرآباد ۾ هڪ هوٽل تي ويس ته جدا ڪمرو نه ملي سگهيو ۽ گڏيل ٻه ڪٽون وٺي پئٽسين. اسلم کي ننڊ نه ٿي آئي. مونکي ننڊ جا دورا پوڻ شروع ٿيا. اڃا اڪيون پوئجن ته ڏنڪوڙي ڪٿي اٿاري. اصل ۾ کيس ٻي پٺي ٿيو. تڏهن پاتيان ٽن ورهين جو هو. نيٺ وٺي رڙ ڪيائين ته بندوق جي ٺڪاءُ تي جيئن پڪي اڏامي وڃن، منهنجي اکين مان ننڊ ائين اڏامي ويئي. اتفاق سان ورنڊڙ ڏينهن 25 ڊسمبر هو، جنهن ڪري عام موڪل هئي ۽ ڊاڪٽر نه وينا هئا. وڏو عذاب ٿيو هو. ننڊڙو ٻار ته ماءُ سنڀالي، جيڪا ڏٺي جهڙي حيثيت رکي ٿي، مرد ته ان جو شريڪ ٿي نٿو ٿي سگهي. نئين ڏينهن تي الڳ ڪمرو ته وڃي ورتو، پر اهو ڪمرو اسلم جي روڻ ۽ پريشانين جو ازالو نه پئي ٿيو. ان ڏينهن حيدرآباد ۾ بوندا باندي هئي. ريجھائڻ لاءِ کيس حيدرآباد جي اسٽيشن تي وٺي ويس ته به مزو نه ٿي آيس. موٽي اچي سٺنن جي ٽڪيٽ وٺي فلم ڏسڻ جي ڪٿي به پندرهن منٽن کان پوءِ ٻاهر نڪرڻ جي ڪيائين. کيس اينرگن وٺي ڏنر، پوءِ به روئندو رهيو. بهرحال ٻي رات به ڏڪن سورن جي ڪمري ۾ گذاري. ڏينهن جو انهيءَ ڊاڪٽر کي ڏيکاريم. جنهن وڊيالن ايم جو سيرپ ڏنو ته واپسيءَ جي ڪٿي سون. واپسي حيدرآباد کان رهڙي واري لائين سان ڪٿي هئي. سو سوا سو شيشون پياريون هيون پوءِ به وزن نه ڪيائين. ان کان پوءِ ڪراچيءَ ۾ سيد محسن احمد وٽ ڏيکارڻ ويو مانس، ته هڪ مهيني ۾ چار پائونڊ وزن وڌايو هئائين. پهر ويس ته ساڳي دوا تجويز ٿي هئي ته وري به پائونڊ گهٽجي ويو هو. بهرحال ٽيسٽائين وزن نه ڪيائين، جيستائين ٻاڏي بلڊنگ وارن وٽ ورزش نه ڪرڻ ويو. هاڻي ته خير سان نهايت صحتمند آهي.

● 1968-69ع ڌاري وري پنهنجن ۾ اسان جي چوڪرن هڪ قتل ڪري وڌو. صبح شام مون لاءِ ٽي بندوق ڌاري روڊ تائين اچڻ وڃڻ لڳا ته جيئن سلامتيءَ سان اسڪول اچي سگهان. پنهنجي ته طبيعت ٿي هٿيار ڪڍڻ کان بيزار هئي، تنهنڪري انهن ماڻهن جو ساڻ اچڻ ضروري پانيو ويو هو. انهيءَ صورتحال به بيزار ڪري وڌو. نيٺ والد محترم کي چيم ته: نه ڪيون ٻني نه ٻارو ته پوءِ ڳوٺاڻي ماحول جي جاهل ۽ انتقامي جهنم ۾ رهڻ مان ڪهڙو فائدو آهي. اهڙيءَ طرح لڏي رتيديري آيسين. پتو ايوب چڪتاڻ به اوج تي پهتي هئي. جنرل ايوب وڏيون وڏيون ڌمڪيون ۽ داها ڏنا پر عوام رستن تي نڪري آيو ته نيٺ پنهنجي ٿي جوڙيل ”بنيادي جمهوريت“ واري نظام کي قتل ڪري، خوف کان پرڄي، ٻني هڪ فوجي، جنرل يحيٰ کي اقتدار

ڏينهي پاسيرو ٿي ويو. جنرل يحيٰ ون يونٽ ٽوڙي، هڪ ماڻهو، هڪ ووٽ جو اعلان ڪيو.

پٽو - ايوب چڪتاڻ تي لکيو هوم:

بگهڙ جي وات مان چيلي ڇڏائڻ واسطي شينهن،
ڪٿي تحريڪ جاري آ، ڏسي رهجي ته ڇا ٿو ٿئي!

نه آ خطري کان خالي زندگي مسڪين پهروءَ جي
بُڪين ڪٿي پوئواري آ، ڏسي رهجي ته ڇا ٿو ٿئي!

رتيديري ۾ پنهنجون ٻه نياڻيون افروز ۽ رضيه اسڪول ۾ داخل ڪرايم.
افسوس اٿم جو افروز کي پڙهائي نه سگهيس جو گهرو مجبوريون سامهون ڪرڻ
ڪٿي ڏنگڻ ٿي آيون ۽ کيس گهرو ڪم ڪار لاءِ رهائي ڇڏيم.

1970-71ع ۾ يحيٰ خان اليڪشن ڪرائي ته اليڪشن ڊيوٽي به ڏني هئي.
هتي اليڪشن ۾ فضيلت پري جمهوريت جو تصور، وئشيا - گهر جهڙو وڻندڙ به نه
آهي. اليڪشن ۾ سدائين مٿئين ڪلاس جا ماڻهو بيهندا آهن ۽ اليڪشن ورڪ
دوران يا اليڪشن جي ڏينهن ۾ مخالف جو قتل، غارتگري به اليڪشن جو اهم حصو
هوندو آهي. جيستائين اليڪشن ۾ ماڻهو نه قتل ٿيا ته ڇڻ اليڪشن ئي نه ٿي. وري
اهي وڏا ماڻهو ڪو غريبن جي پلائيءَ لاءِ اليڪشن ۾ نه بيهندا آهن. کين ڪهڙي
ضرورت آهي جو ٻين لاءِ لکين رپيا خرچ ڪن ۽ غريبن جي درن تي وڃي، کين منٿون
ميڙيون ڪن. سڀ ڪجهه پنهنجا پيٽ ڀرڻ لاءِ ڪندا آهن. هڪڙي وڏيري هڪ
پيري چيو هو ته: پاڻ کي ته بنا مقابلي جي چونڊرايائين، باقي اسان آڱوٺي جهڙن
ماڻهن جي درن تي ووٽ لاءِ منٿون ڪرڻ وڃون! اوڀر پاڪستان ۾ هڪ نمبري اڳواڻ،
شيخ مجيب الرحمان وڏي گهڻائيءَ سان چونڊ ڪئي آيو ته سنڌ ۽ پنجاب ۾ پٽو
ڪامياب ٿيو. پنجابين سازش ڪري پٽو کي بنگالين خلاف استعمال ڪيو. نيٺ
جهن نقطن جي بنياد تي شيخ مجيب آزاديءَ جو اعلان ڪيو.

پنجاب وارن، بنگالين تي جنگ مڙهي، ايم ايم احمد جي راءِ تي عمل ڪرڻ
شروع ڪيو. جنهن چيو هو ته بنگال اسان تي بار آهي. ان کان آڇو ٿجي. پر ظاهري
طور تي لکين بنگالي بمب ٻارودن جي نذر ڪيا ويا، لکين بنگالي عورتن جون عزتون
لٽيون ويون، نيٺ ٽيهن ورهين جي جبر کان پوءِ مجبور، محڪوم ۽ مظلوم بنگالين،
پنهنجي آزاديءَ جي جنگ لڙندي ڪاميابي ماڻي، جنهن ۾ هندستان به سندن پرپور
مدد ڪئي. نوي هزار پنجابي فوجي، هندستان جي جنرل اروڙا اڳيان هٿيار ڦٽا ڪري

ذليل خوار ٿيا ۽ بنگلاديش آزاد ٿيو. يحيٰ خان، پٽو کي اقتدار ڏيئي، ڪُنواريءَ چوڪريءَ وانگر، پرڻي لاءِ وٺاوه جهڙي گوشي نشيني اختيار ڪئي ۽ عوام طرفان چونڊيل ٻه نمبر اڳواڻ، اقتدار ۾ ايندي، مارشل لا ايڊمنسٽريٽر ٿي ويٺو هو.

ون يونٽ جي ٽٽڻ تي لاڙڪاڻي ۾ هڪ شاندار جشن ملهايو ويو هو. جنهن ۾ هڪ مشاعرو به ٿيو هو. مشاعري ۾ شيخ اياز، گدائي، رسول بخش پليجو ۽ ٻيا ڪيترائي اديب شاعر اچي گڏ ٿيا هئا. مان به اوچتو آيو هوس ۽ ڪاروائي هلائيندڙ کي لکي موڪليو هوم، شعر پڙهائڻ لاءِ، پر هڪ سڃاڻپ نه هئي ٻيو ته شاعر گهڻا ۽ وقت ٿورو هو، تنهنڪري اجازت نه ملي، ته روح جا چپ ڏول ڪري ويهي ٻڌڻ لڳو هوس. تڏهن شيخ اياز توڻي گدائي کي پهريون ڀيرو ٻڌڻ ۽ ڏسڻ جو موقعو مليو هوم. شيخ صاحب پڙهيو هو.

تون چئه نه لڃان، تون چئه نه ڪڃان، پر تو کان هڪڙي ڳالهه پڃان،
تون ڪنهن ڪنهن کي خاموش ڪندين، اعلان هزارين مان نه رڳو.

لطيف سائين کان پوءِ، سنڌيءَ جو وڏو شاعر شيخ اياز آهي. استاد بخاري ڪراچيءَ جي ڪينٽ اسٽيشن تي هڪ هوٽل تي رهيل هو. مونکي خبر پيئي ته وڃي ساڻس مليس. پڇيائين ڪٿان ٿو اچين؟ چيم: شيخ صاحب وٽان. چيائين ته: مان به ويندو آهيانس پر ڪڏهن ڪڏهن، ڇو ته ايڏي وڏي شاعر اڳيان تمام ننڍڙو ٿي ويندو آهيان. پنهنجي ڪچهريءَ ۾ جي ڪڏهن شيخ اياز گهربل توجهه نه ڏيندو اٿم، ته اهو انداز به ڪيس جڳائي ٿو. پنهنجي شاعريءَ تي ڪيس جيڪو ناز آهي، سو سندس حق آهي. بهرحال استاد کي نظر انداز ڪرڻ به ڏاڍي اڻ سونهائيندڙ ڳالهه هئي. شيخ اياز لاڙڪاڻي جي انهيءَ جشن ۾، مولانا همايونيءَ جي زمين ۾ لکيل شعر پڙهيو هو. ان کان پوءِ گدائي به پنهنجو پراڻو نظم ”چور اڃا پي ساڳيا ڙي“ پڙهيو هو.

پنجاب جي انيائءَ کان، بنگالي وڏيون وڏيون قربانيون ڏيئي ڌار ٿي ويا. جيڪي جمهوري قدر، بنگال جي اڪثريت کي نظر انداز ڪري، پنجاب پائمال ڪيا هئا، اهي ئي قدر، پنهنجي اڪثريت ۽ بندوق جي سگهه تي، سنڌ ۽ بلوچستان وارن کي مڃائڻ جي زور آوري ڪري رهيو آهي. سنڌ مان اٽڪل 70 سيڪڙو روينيو اڳاڙي، ٺاڻي جي ورڇ ۾ ڪجهه به نه ڏيئي رهيو آهي. سندس انهيءَ ڪمينه پٺي ۾ سنڌ جا لوسي وڏيرا، مير ۽ پير، پنهنجي لشي لاءِ ساڻن پٽ آهن ۽ سنڌ جا برڪ عالم سڏائيندڙ، توڻي وڏا وڏا اديب، پنهنجي پنهنجي رعايتن حاصل ڪرڻ جي بار هيٺان دٻجي وات بند ڪيو ويٺا لقاءَ ڏسي رهيا آهن. اصلي ٻلي ٻوٽ ۾ لٽ هڻين جو ڪجهه ڪٿي ڪنهن.

هي منهن ڏيئي ٻن، تون وهه ڪائي نه مرين!
تان جي ملير ڄاڻيون، توسين سڱ نه ڪن،
تون ڪئن منجهان تن، پاڻ ڪولائين مارئي؟

پتو به پنجاب جي هٿن ۾ ڪيڏندي، انهن جي ئي هٿان ڦاهي ۽ تي چاڙهيو ويو.
جن پنجاب وارن کي نانگ سنگهي ويو هو، ائين ماڻ رهيا. سندس نوجوان پٽ
شاهنواز پتو کي زهر ڏيئي ماريو ويو، مرتضيٰ پتو به پنهنجي سنگت سميت
ايجنسين هٿان قتل ڪرايو ويو. انهيءَ صورتحال کان پوءِ به بينظير پتو فقط
ڪرسي حاصل ڪرڻ لاءِ پنجاب جي سياست ڪري رهي آهي، توڻي جو پاڻ ڪوڏن
سچن ڪيسن ۾ سزا ڪاٽيندي جلاوطن آهي ۽ سندس ور آصف ستن سالن کان جيل
۾ آهي. چون ٿا ته: ڪنهن کي پوندو مليو هو ته ملڪ ڇڏي ويو هو، ڪنهن جو نڪ
ڪپيو ويو هو ته به رهيو پيو هو. اهي آهن نڪ نرجا سنڌي سياستڪار! جڏهن ته
سندن، توڻي سموري سنڌي قوم جي هر فرد جي پلاڪي ۽ مستقل پلاڪي. سائين جي
ايم سيد جي فڪر جي پوئلڳيءَ ۾ آهي، پر خوف ۽ لالچ، وڏيرن جي ذهن تي چانيل
آهي. عوام بي سمجهه ته ليڊر بي غيرت. ذاتي مفاد جي پوئتان سڀ ڪجهه ڦٽو
ڪري ڇڏيو آهي، جي اوڻ ۾ ڪڪ پڻ جيئن، هيڏي کان هوڏي وتن هلندا ۽ ڪوبه
شرم محسوس نه ٿا ڪن.

● جيتوڻيڪ وارھ ۾ رهڻ دوران، قاضي فضل ڪريم جي چاچي محترم قاضي
عبدالحمي قائل سرشاري ۽ سندس فرزند سان ڏيٺ ٿي هئي. رتوديرو ۾ اچڻ کان
پوءِ، ڪنول گل جهڙي قاضي مقصود گل، گلاب جي گل جهڙي قاضي اختر حيات ۽
رابيل جي گل جهڙي قاضي ڊاڪٽر منظر حيات سان ٻانهن وراڪا ٿيڻ لڳا هئا. ان
کان اڳ سندن وڏي ڀاءُ قاضي خضر حيات انجنيئر سان به چار اڪيون ٿيل هيون. توڻي
جو تمام ويجهڙائيءَ جي اڪين کان اڃا اوچل هئا جو قاضي مقصود گل لاڙڪاڻي
جي سول اسپتال ۾ داخل هو ۽ قاضي اختر حيات ٻڌايو به هو ته سندس آپريشن ٿيو
آهي، پوءِ به الاڻي ڇو ڪانئس پڇڻ نه ويو هوس ۽ انهيءَ بي پرواهيءَ جي عمل تي
اڄ تائين اندر تي پنچتاءِ ۽ شرمساريءَ جا پاڇا چانيل آهن.

رتوديرو ۾ استاد ٿي رهڻ ڪري ٿوري ٿڪي واقفيت هئي پر ان ۾ واڌارو
تڏهن ٿيو، جڏهن نر شاخ کان لڏي ايندڙ، سينيئر دوست، شاعر اعظم عباسيءَ،
جيڪو اڳ ۾ ملازم سڏائيندو هو، مشاعري بابت ٻڌايو هو، جيڪو قاضي مقصود
گل جن جي نگرانيءَ ٿي رهيو هو. اتي ڪجهه شاعر يارن ۽ قاضي صاحبان سان

گهراڻي ٿيندي وئي. اهو مشاعرو، بزم لطيف پاران ٿي رهيو هو، جنهن جو بنياد هڪ غير شاعر دوست، پنهنجي مقصد حاصل ڪرڻ لاءِ وڌو هو. نيشنل بئنڪ رٽوڊيرو جي مئنيجر گل حسن عباسيءَ جي ڪوشش سان اها ادبي تنظيم وجود ۾ آئي، جنهن ۾ اهم ڪردار قاضي صاحبان جو هو. گل حسن عباسيءَ کي انهيءَ طرح سان ڪاتيدار گهربل هئا. بهرحال اڪائونٽ ڪولائڻ لاءِ اهو سندس انداز نرالو ۽ شاندار هو، جنهن سان ڪافي اديب دوست هڪ ٻئي کي ويجهڻا ٿيا هئا ۽ مون کي ته ماکيءَ ۾ ٽرٽيل ڪاغذي بادامين جهڙا وڻندڙ، پيار پاڻوھ جا نگهبان دوست مليا هئا. خود قاضي مقصود گل جن جو والد قاضي عبدالرحمن قائل سرشاري، هر دلعزيز، نهايت مانائتو، سڄي شهر رٽوڊيري جي ماڻهن جو استاد هو. ماڻهو سندس بي انتها عزت ڪندا هئا. پاڻ به سڀني ماڻهن سان ميٺ محبت وارو ميل جول رکندو آيو. گهر کان بازار لاءِ نڪرندو هو ته وڪ وڪ تي ماڻهو جهڪي ملندا هئس. صبح جو گهر کان پاڇيءَ يا ٻئي سودي سلف لاءِ نڪتل، منجهند جو مس وڃي گهر ايندو هو. اهو سڀ ڪجهه سندس ئي ڪمال شفقتن ۽ محبتن جو چانورو هو، جيڪو سندس وجود تي هر وقت موجود رهيو، نه ته هڻ وڻ جي دڙ ۾ ڪير ٿو ڪنهن کي ليکي!

هڪ ڀيري ڪنهن واڻڻي سرگواسيءَ جو ڀڳڙيون هيون. مون کي به ساڻ ڪنڀائين. رستي ۾ ساڳي ميل ملاقات، مون کيس سرگوشيءَ ۾ چيو هو: توهان کي برقعو پارائي ساڻ ڪڍجي ته ٽهڪ ڏنو هئائين، جنهن مان به سندس قرب ليئا پئي پاتا. ڪٿي آهن اهڙا ماڻهو، جن کي شهر جا ماڻهو ته ٺهيو پر گهڻيون به سندن پيرن تان گهور وينديون هجن ۽ در دريون به ڪسڻ جهڪي سلام ڪندا هجن! ڀڳڙين ۾ شريڪ ٿياسون ته وري چؤطرف ڏسي کيس ڇڻ ۾ چيم ته: توهان ته هنن يارن سان منڇ ٿي ويا، مان ڏاڙهيءَ وارو پاڻ کي اوڀرو پيو محسوس ڪريان ته مرڪي پيو هو. پاڻ پڇاڙيءَ تائين ڪلين شيو رهيو. سندس گهر جي سامهون هڪ ميدان تي، سندس وڏن جون تربتون آهن، انهيءَ پلاٽ تي پنهنجي ئي هڪ شاگرد، انهيءَ وقت جي هاءِ اسڪول ٽيچر امان علي سمون سان چڪتاڻ هلندي رهيس. هڪ ڏينهن چيم: معتبريءَ جي پرڪ پاڙي وارن مان پوندي آهي. اوهان سموري شهر کي مصري پني پيناري آهي پر هڪ پاڙيسري شاگرد، اوهان کان ڏڪارو آهي، انهيءَ مسئلي کي حل ڪرڻ چڱي ڳالهه آهي ۽ کيس هڪ عربي ٻوليءَ جي آکاڻي ٻڌايم ته: چنڊل پڪي، کانو جي آڪيري تي قبضو ڪري ويهي رهيو، کانو ڪيتريون ئي منٿون ڪيون ۽ چيو ته آڪيرو سندس آهي پر چنڊل هڪ نه ٻڌيس. نيٺ کانو چيس ته:

پڪين جي بادشاهه کان فيصلو ڪرايون. چنڊول راضي ٿيو. پڪين جي بادشاهه کي چنڊول چيو ته آڪيرو منهنجو آهي. بادشاهه فيصلو ڏنو ته: ها تنهنجو آهي. چنڊول چيو ته، اوهان کانو کي ٻڌڻ بنا آڪيرو منهنجي حوالي ڪري ڇڏيو؟ بادشاهه چيس ته: تون سچ ڳالهائڻ کان مشهور آهين، تنهنڪري توتي پٽ ڪري توکي آڪيرو ڏنم ۽ کانو کي نه ٻڌم. پڪي بادشاهه کان موڪلائي اڏاڻا هليا ويا. آڪيري وٽ پهچي چنڊول، کانو کي چيو ته: ”پنهنجو آڪيرو سنڀال مون لاءِ منهنجي معتبري اهم آهي.“ نيٺ اهو مسئلو حل ٿي ويو هو.

لاڙڪاڻي ايندو هو ته گهٽ ۾ گهٽ واقفڪارن سان به ضرور ملندو هو، جيئن تعلق کي نئون ڪندو هجي. اهڙو پيارو ماڻهو حج تي ويندي، سڀني عزيزن، اولاد ۽ دوستن کان هميشه لاءِ موڪلائي ويو.

سندس وڏو پٽ قاضي خضر حيات انجنيئر به مون سان محبتن جي دنيا ۾ ملندو رهيو آهي. نوابشاهه ۾ رهندڙ، هيءُ ماڻهو آرٽ جو ماهر آهي. ڪاشيءَ جي شاندار آرٽ ذريعي پري پري تائين نانءُ ڪمايو اٿس ۽ پٽ جي نالي پٺيان سڪندر آرٽ گئلري اٿس، جتي شاهڪار شيون رکيل اٿس. سڪندر پاڻ به ڏاڍو نهڻو، ملنسار، ڪلمڪ نوجوان آهي. مونکي ڏاڍو پيار ڏيندو آهي. مقصود گل، سرشاري صاحب جو ٻيو نمبر پٽ آهي. پهريون استاد رهيو، جنهن کان پوءِ نئون ديرو شگرمل ۾ ڊپٽي مئنيجر رهيو. ايمانداريءَ جو پوڄاري، اورچ، سٺو شاعر ۽ سڀ کان سٺو ماڻهو آهي. دوستيءَ جا ڪڙا ڪنڊا ۽ ڪُلف لڳا ته ڪڏهن به ڪُلي نه سگهيا. مقصود گل جي اکين جي چار ۾ ڦاسندي، رتو ديرو کان ٻاهر ڪيترن شهرن ۾ مشاعرن تي وڃڻ ٿيندو رهيو. مون مفت خوريءَ جي اعليٰ ڊگري رکندڙ، ڪڏهن به پنهنجو خرچ وغيره نه ڪيو. سدائين سندس خرچ تي هلندو رهيس. سڀ کان پهريون ”بزمِ اڪبر ميهڙ“ پاران اسحاق راهي مشاعرو ڪوٺايو ته وڃي نڪتاسين. الائجي ڪهڙن سببن کان مشاعرون نه ٿيو هو، جنهن لاءِ اسحاق راهي جي آگاهائي سبب ڄاڻايو ويو ۽ تڏهن راهيءَ کي ڏسڻ جي سڪ، سڪي سوڙهي ٿي وئي ۽ رات وڃي ٿرڙي محبت جي پياري دوست ناظم منگيءَ وٽ رهياسين ۽ پنهنجي ذهن تان شاعري ٻڌائڻ جي شوق جا بار لاڻا هٽائين. ميهڙ جي آسپاس جي شاعر دوستن سان به ٿانڊو ٽوپي ٿيندو رهيو. اهڙن يارن ۾ جوهر بروهي، علي دوست عاجز، نشتر ناٿن شاهي، آثم ناٿن شاهي، اسحاق راهي، پيرل پرديسي، سقراط سيتائي، خدا بخش خادم ۽ منصور سيتائي وغيره

اچي وڃن ٿا. خدا بخش خادم ته پهرئين مشاعري تي وڃڻ ۽ خالي موٽڻ تي ميهڙ جو مائو، سوکڙيءَ طور ساڻ ڏنو هو. قاضي مقصود گل جڏهن هيڊ آفيس پي آءِ ڊي سي ڪراچيءَ ويو هو ته ساڻس منظوم خط ڪتابت رهي ۽ پاڻ به شاعريءَ ۾ جواب ڏيندو هو.

مثال طور:

دل، ٻني جي ديد ساڻ جي سڙجي وڃي ته واھ!
ڪاغذ جي گل ۾ خوشبو ڀرجي وڃي ته واھ!
دلبر سواءِ جيڪا ڌڙڪڻ نٿي گھري - مون تي ڪو ترس ڪاٽي ڌڙڪي وڃي ته واھ!
وڃڙي ويو آ پاڻ، انهيءَ کي ته ڏينهن ٿيا - جي ياد ان جي مون کان وڃڙي وڃي ته واھ!
ڪنهن بي قدر جي واسطي ڳوڙها نه ڳاڙجن - اک منهنجي، اهڙي ڳالھ کي سمجھي وڃي ته واھ!
سرڪش! نه جنهن ۾ ڪوئي احساس تڙپ آ - هن ٻن ستن جي سوز سان تڙپي وڃي ته واھ!
(سرڪش سنڌي جو خط گل ڏانهن)

(مقصود گل جو جواب سرڪش سنڌيءَ لاءِ)

مون ساڻ ڀاڳ منهنجو ڀرجي وڃي ته واھ!
ناراض آهي سرڪش سڙجي وڃي ته واھ!
نه ته پو جيئن مان آھ ڀلا ڪهڙو فائدو - ڌڙڪڻ هي منهنجي هانءَ جي رڪجي وڃي ته واھ!
جيئري ته ياد يار جي وسري نٿي سگھي - منهنجي مرڻ کان پوءِ جي وسري وڃي ته واھ!
ڪنهن بي گناهه کي چوڻ بي قدر، ڏوهه آ - سرڪش، سچ جي ڳالھ هيءَ سمجھي وڃي ته واھ!
”مقصود“ آھ سو مٿا، منهنجي حيات جو - مقصود جي حيات کان مڪري وڃي ته واھ!

منهنجي وفا تي آھ سچڻ کي گمان پر -
منهنجي مرڻ کان پوءِ سو پڇتائيندو ضرور
سرڪش ڪشي هجي پلي، ڪيڏو به سنگدل
منهنجي قبر تي هو اچي بخشائيندو ضرور

تو کي ٿو ڪيئن آءِ سڏي بي وفا سگهان
جيئري نه آئين يار ته ايندين مٺي کان پوءِ
منهنجي خلوص منهنجي وفائن جو ڪجهه نه ڪجهه
مون کي صلو گلن سان ڏيندين مٺي کان پوءِ

(سرڪش سنڌيءَ جو جواب)

ٻانهو ڪو جيئن ڳائي پنهنجي خدا جا گيت
مون پي ٿي تين ڳايا، تنهنجي وفا جا گيت
ساڙيلي رت سرءُ جي، سرهاڻ وٺي ڪسي
بخشي سگهي نه شايد، گل کي صبا جا گيت
ڪنهن ناظروءَ جي توکي اهڙي نظر لڳي
جُهونگارڻا پيا اڃ جو رو جفا جا گيت
سرڪش وفا پرست کي اهڙي سزا ڏجو
گُونجي وڃن فضا ۾ کي بي خطا جا گيت
(سرڪش سنڌيءَ جو خط گل ڏانهن)

(سرڪش ڏانهن گل جو خط)

پهتا اڏي فضا ۾ اچي دلربا جا گيت
سمجهان ٿو تنهنجي واسطي لطف و عطا جا گيت
تنهنجي نظر تان شايد اڃ مان ڪري پيس
تڏهين ته ياد آي ته منهنجي خطا جا گيت
دل ۾ رکي سدائين دلبر جي مورتِي
ڳايان ٿو مان ته هر دم پنهنجي خدا جا گيت
ڪاغذ جي گل ما سرڪش! خوشبو ڪٿان ملي
سمجهي وڃي سچ ٿل هي بي خطا جا گيت

(سرڪش سنڌيءَ جو خط - گل ڏانهن)

ڏک جيڪي ڏنڻ دوست! سهي ويندس مان
۽ نيٺ غمن ساڻ لهي ويندس مان
ناهن ٿو گهريو جڏهن، نهيو هوس مان ته پوءِ
ڊاهڻ ٿو گهرين هاڻي ڊهي ويندس مان
پينهن ٿو ڪيو پاڻ آ واريءَ وانگر
ڪڻجان نه هٿن ۾ جو وهي ويندس مان
چاڙهي ته ڇڏين پيار جي وٺ تي سرڪش
جيئرو نه، مري پوءِ ته لهي ويندس مان

(گل جو جواب سرڪش ڏانهن)

سڪَ جي ميار دوست سَهِي ويندس مان
ڪجهه ڏينهن زماني ۾ رهي ويندس مان
دل جي پَتِيءَ تان دوست جي لاهي ڇڏين ته پوءِ
دنيا جي اُفق تان ئي لهي ويندس مان
مان پيار جي ڪعبي کي پُٺي ڪين ڏيان ڇَٽَ!
ان پاپ ڪرڻ سان ته ڊهي ويندس مان
گل پيار جا دلدار جي خدمت ۾ ڪٿي اچ
بخشش جي وٺڻ لاءِ ڪهي ويندس مان

•

● 1970-71ع واري اليڪشن ٿي چڪي هئي. اڃا اقتدار جي ورڇ جو فيصلو باقي هو. جنرل يحيٰ جي نيت ۾ ڪوريٽري جو چار ٺهيل هو، جنهن ۾ سياسي مڪين، مڇرن کي ڦاسائڻ جو پروگرام هوس. هن سوچيو هو ته ڪٿي به ڪا پارٽي اڪثريت راءِ سان چونڊجي نه ايندي ۽ پوءِ اقتدار سندس ئي هٿن ۾ هوندو يا وري ڪا پارٽي اڪثريت طور تي آئي به ته اها اوڀر جي هوندي ۽ ان کي اقتدار نه ڏنو ويندو. اليڪشن ٿي ته اوڀر ۾ شيخ مجيب الرحمان ۽ اولهه ۾ ذوالفقار علي ڀٽو آيا. مجيب الرحمان تمام وڏي اڪثريت سان آيو هو. پتي کي فقط پنجاب ۽ سنڌ ۾ اڪثريت هئي. سرحد ۽ بلوچستان ۾ پ پ پ کي ايترا ووٽ نه مليا هئا. پنجاب پريشان ٿي ويو ته جيڪڏهن بنگالين کي اقتدار مليو ته آئينده هميشه لاءِ اهي حڪومت ۾ هوندا. ڇو ته يحيٰ ون يونٽ ٽوڙي، هاڻي هڪ ماڻهو هڪ ووٽ ڪري ڇڏيو هو. اهو خوف، پنهنجي وجود وڃائڻ جهڙو لڳو هو پنجاب کي. تنهنڪري پنجابي فوجي منشا موجب يحيٰ ڪنهن کي به گناهه نه پيو وجهي ۽ حالتن کي جيئن جو تئين رکيو ويٺو هو. اونداهي رات جهڙي انهيءَ خاموشيءَ ۾ ڀٽو به ساڻس شريڪ هو. ڇو ته ڀٽو کي به جمهوري طريقي سان اقتدار نه پئي مليو. مان هڪڙي صبح جو لاڙڪاڻي لاءِ آيس ته المرتضيٰ بنگلي جي سامهون گذرڻ ٿيو. سامهون جو ڏٺم ته ذوالفقار علي ڀٽو، غلام مصطفيٰ ڪر ۽ وارھ جوڻائين جو غلام عثمان بيٺا هئا. غلام عثمان، ميان غلام صديق جو پٽ هو ۽ وارھ جي اولهه ۾ جوڻائين ۾ رهندو هو. سندس والد مشائخ مان هو. تنهنڪري والد محترم جي وارھ اچڻ کان اڳ ۾ چڱي اثر رسوخ وارا هئا. اليڪشن ۾ ڀٽي جي مدد ڪئي هئائين.

پتو ۽ ڪر انگريزيءَ ۾ ڳالهائي رهيا هئا. مان به بنگلي ۾ اندر گهڙي ويو هوس ته پتي آجيان ڪئي. ان کان پوءِ غلام مصطفيٰ ڪر آجيان ڪئي ۽ آخر ۾ غلام عثمان مليو هوم. غلام عثمان مون کي سڃاڻندو هو. مذهب جي حوالي سان. شاعر جي حوالي سان نه. مون کان پتي پڇيو هو مون بابت. مون فقط اهو ٻڌايو هو ته چانڊيو آهيان، رستي کان گذرندي اوهان تي نظر پيشي ته هروڀرو لڙي اچي اوهان سان مليس. ڪوبه ڪم نه آهي، اوهان ۾. ان کان پوءِ پتي موضوع کي بدلائيندي، ڪر سان موسم جي شدت بابت ڳالهايو هو ۽ سخت سرديءَ جي شڪايت ڪئي هئي، جو سيارو ته هيو ئي پر آسمان، محبوبا جي گهاٽن ڪارن وارن وانگر، ڪڪرن سان چانيل هو ۽ وسڪاري جو يقيني امڪان هو. اصلي ڦرڪڻي هئي. ڪا گهڙي هيڏانهن هوڏانهن جون ڳالهيون ڪندا رهيا، ان کان پوءِ پتي، ڪر کان منهن ڦيرائيندي غلام عثمان کي مخاطب ٿيندي چيو: ميان صاحب توهان پنهنجي لئبرري ڪڏهن ٿا گهمايو؟ غلام عثمان ورائيندي چيو هوس: اوهان هاڻي جوتائي ڇا لاءِ ايندا؟ اوهان جي ضرورت ووت هئا. مدد ڪئي سي — اهي اوهان کي مليا، هاڻي اوهان جي ڪاڻي ضرورت نه رهي آهي. پتو اها ڳالهه ٻڌي اندر ۾ ڳاڙهو ٿي ويو. غلام عثمان کي چيائين، توهان مولوي نيٺ پنهنجي اندر کي اجاريو ڇو نٿا. اجايا گمان کي چڱا آهن مذهبي ماڻهوءَ کي! باقي عوام کي ڇا ڏيندا آهيو. بابا! اهڙي ڳالهه ته ڪانهي جو دوستن کي وساري ويهجي. مان اوهان مان ۽ اوهان لاءِ آهيان. انهيءَ تي غلام عثمان ڏاڍو ڦڪو ٿيو هو ”معاف ڪجو سائين“ چوڻو پئجي ويو هوس. مون جڏهن موڪلائڻ جي ڪئي هئي ته وري به ڪم ڪار بابت پڇيو هئائين. چاهيندي به مون ساڻس شاعريءَ جو ذڪر نه ڪيو هو. ان کان پوءِ جڏهن ضياءَ حراست ۾ ورتو هوس ۽ به ٽي ڏينهن کيس آزاد ڪيو ويو هو ته رتيديري مسٽن ۾ تقرير تي آيو هو. ائين پيو پاسي ته شايد وري گرفتار ٿيندو. تڏهن آخر ۾ ماڻهن کي چيو هئائين: ممڪن آهي ته مان ٻيهر اوهان وٽ نه اچي سگهان، اڳتي لاءِ هيءُ منهنجو پٽ توهان ۾ هوندو، ان جي ڀارت اٿو. ائين چئي، مرتضيٰ پتي کي ٻانهن کان وٺي اُتاري بيهاريو هئائين. تڏهن بينظير جو ذرو به ذڪر نه ڪيو هئائين ۽ نه ئي ان کي پنهنجي سياسي جاءِ نشيني حوالي ڪئي هئائين. بينظير ته پنهنجي علم، ذهانت، مقناطيسي طبيعت ۽ تقرير جي ڍنگ کان سواءِ، مظلوميت جي ورنن سان فائدو ورتو هو. ورنه پتو ته مرتضيٰ لاءِ واضح چئي ويو هو. هوڏي وري جڏهن مرتضيٰ پتو آيو ته مون کي چهل ابدالن مان هڪ پئي لڳو. جنهن وٽ نه سياسي زبان هئي نه سياسي

رنگ ڍنگ، نه ئي سندس اکين ۾ ڪو سياسي چادو هو. پيٽ جي وزارت عظميٰ جي دؤر ۾ دڙڪا دهمان ڪندو رهيو هو.

هڪ ڏينهن صبح جو مان ۽ منهنجو دوست سرمد چانڊيو، وارھ ڏانهن ڪنهن ادبي ميٽر ۾ وڃي رهيا هئاسين ته ساڳي وڻگن ۾ پيارو حريف چانڊيو مليو. حريف وارھ جو چانڊيو آهي. ڪجهه وقت عوامي تحريڪ سان رهيو. ان کان پوءِ مرتضيٰ پٽو سان، سندس پ پ شھيد پٽو پارٽيءَ ۾ رهيو. مون کيس چيو هو ته: مرتضيٰ پٽي جي زبان ۾ تبديلي آئي. کيس تهذيب ۽ شائستگي سيکاريو. سندس زبان ۾ مٺاڻ پريو ۽ اخلاق ۽ محبت سان واقفيت ڪرايوس. مون کي سخت خوف ٿو ٿئي ته کيس اها زبان، اهو ورتاءُ، اها تڪڙ، ايجنسین جي ايجنٽ رٽائرڊ جنرل رٿور شيد ڏني آهي، جيڪا کيس مارائڻ لاءِ سازش طور ڪم ايندي. ساڻس دشمني ٿي رهي آهي. جلدي ڪريو، دير نه ڪريو، وقت تمام ٿورو اٿو، کيس سنڀالڻ لاءِ.

شام جو اسان وارھ کان موٽياسين ته رات جي خبرن ۾ مرتضيٰ پٽي ۽ سندس ڪافي سنگتین جي قتل بابت ٻڌوسين. ڪجهه وقت پوءِ حريف وري مليو هو ته مون کان پڇيو هئائين ته اوهان کي ڪيئن خبر پيئي؟ مون چيو: حالتون ۽ سندس تڪڙي زبان ٻڌائي پيئي ته ڪجهه ٿيڻ وارو آهي. تڏهن سندس پارٽيءَ ۾ رٽائرڊ جنرل رٿور شيد ويٺو هو ۽ جڏهن مرتضيٰ قتل ٿي ويو ته جنرل پارٽي ڇڏي ويو هو.

سڪرنڊ ۾، غلام رسول سڄو ڇيٽرمين هڪ تمام وڏو جلسو ڪوٺايو هو، جنهن ۾ گهڻو ڪري سموريون سياسي ڌريون شريڪ ٿيون هيون ۽ پ پ جو پير مظهر به آيو هو. ان جلسي ۾ ڪارروائي مون هلائي هئي ۽ سڀ کان پھريون نقطو اهو ڪنيو هو ته: ذوالفقار علي پٽي کي پنجاب ڦاهي چاڙهايو، شاهنواز کي زھر به پنجاب ڏياريو، مرتضيٰ پٽو ۽ سندن دوستن کي به پنجابي ايجنسین مارايو، بينظير کان اقتدار پنجابين ڦريو آهي، پوءِ به بينظير پنجاب سان گڏ هلڻ لاءِ وهلور ٿي وڃي. پوءِ به کيس دشمنن سان تھڪ ڏيڻ ۾ مزو اچي ٿو، جڏهن ته بيگم نصرت پٽو به موت کي ويجهي ٿي آهي. سڄي ڪٽنب جي قتل کان پوءِ به عارضي اقتدار لاءِ پريشان ڇو آهي؟ اهڙي صورتحال ۾ ڪيئن ٿو چئي سگهجي ته: يا الله! يار رسول! بينظير بي قصور. جيڪي به ظلم بينظير سان ٿيا آهن، اهي سنڌين ته نه ڪيا آهن. پنجابين ڪيا آهن، ڇو ته فوج تي پنجاب حاوي آهي، ڇو نه ٿي پنهنجي مظلوميت جو پلانڊ ڪرڻ لاءِ آزاد سنڌ جو اعلان ڪري؟ انهيءَ جلسي ۾ پير مظهر کان سواءِ، غلام قادر چانڊيو ۽ ٻيا ڪيترائي پ پ جا ماڻهو به آيا هئا ۽ پير مظهر راءِ ڏيندي،

سچوا کي نج سماجي تنظيم کري هلائڻ لاءِ چيو هو. جلبي ۾ بشير خان قريشي ۽ عبدالواحد آريسر ۽ ڊاڪٽر نياز ڪالائي به شريڪ ٿيا هئا. بشير خان قريشي ۽ سيني کي، سيد اعظم جي فڪر سان سلهاڙجي، آزاد سنڌ لاءِ جدوجهد ڪرڻ جو سڏ ڏنو هو. پتو پنهنجي دؤر ۾ طوفان وانگر آيو ۽ طوفان وانگر گذري ويو. ڳالهائڻ جي ڍنگ ۾ اثر ته هوس ۽ جڏهن بکين ڏکين ماڻهن جي بک ڏک جي ڳالهه ڪيائين ته ماڻهو سندس عاشق ٿي پيا. جاگيردارن کي ته پاڻ سان ڪنيائين پر انهن کي غريبن جي اڳيان خوار به ڪيائين، غريب عوام کيس وڌيڪ ويجهو ٿيندو ويو. ڏاڍو تڪڙو ۽ چالاڪ ماڻهو هو، روزگار جي حوالي سان سنڌي ماڻهن کي اسلام آباد تائين ته وٺي ويو پر اهو سڀ ڪجهه غير مستقل مفاد هو. جيڪو انفرادي مفاد ۾ شامل هو. قومي تحريڪ پوئتي ڌڪي ڇڏيائين. ذاتي مفاد جا لاڙا پيدا ڪيائين، نوجوانن ۾ تعليم کان ڌوريءَ ۽ چڙواڳيءَ کي هٽي ڏنائين. شيخ اياز کي وي سي بنائي ڏنو ڪيائين. ان کان اڳ 1974ع ۾ ناٿي جي ورڇ جو فيصلو، پنجاب جي دٻاءُ ۾ اچي، آباديءَ جي بنياد تي ڪيو هئائين. پنهنجي دؤر ۾ نااهل ماڻهن کي نوڪريون ڏنائين، اهل ماڻهن کي پوئتي هٽايو ويو. جنهن سان غريبن کي روزگار ته مليو پر نوجوانن ۾ تعليم سان دلچسپي گهٽجي ويئي. جاهلن جا جمر غفير گڏ ٿيڻ لڳا.

ڪوئي ٽين دنيا جي ڳالهه ڪري، پيٽرول پراسان، تيلي هاريائين، جنهن ڪري سعودي عرب ۾ شاهه فيصل کي قتل ڪيو ويو ۽ هندستان ۾ اندرا گانڌي قتل ٿي ته هتي پاڻ ڦاهي چاڙهيو ويو. آمريڪا سان تڪڙ ڪرڻ ۽ ٽين دنيا کي قوت بنائڻ خلاف، اهو سڀ ڪجهه آمريڪين جو رد عمل هو، انهن سيني ڳالهين جي مدنظر چئي سگهجي ٿو ته ذهن کان گهڻو ضدي ۽ جلدباز هو ۽ جلدبازيءَ جي ٻوڏ ۾ لڙهي ويو.

ايترو ناهي ٿبو سڪڻو ميان،

سنڌ، ڪُسيءَ لاءِ ٿا وڪڻو ميان.

مقصود گل جڏهن نئون ديرو شگرمل تي هوندو هو. تڏهن به وٽس وڃي روح رهاڻ ڪري ايندو هوس. اتي ئي سندس پائرن جهڙي دوست (غلام عمر) مختيار گهيري سان ڏيٽ ويٺ ٿي، جيڪو اتي ئي ڪلارڪ هو ۽ هن وقت ليڪچرار آهي. قاضي صاحب به شگرمل جي ملازمت محض ان لاءِ ڇڏي ۽ وقت کان اڳ رٽائر ڪيائين جو اتي کيس بي ايمانيءَ سان ياري باشي رکڻ لاءِ مجبور پئي ڪيو ويو. هن وقت رتيديري ۾ ”قاضي عبدالحنفي ماڊل اسڪول“ کولي ڪم ڪري رهيو آهي.

مل جي ترڪن تي چڙهي پري پري تائين راتين جا سفر گڏجي ڪياسين. صحت ۽ اندر جو اطمينان ئي اصلي زندگي آهي، تنهنڪري اهي راتين جون رولا ڪيون به روح کي راس اينديون هيون ۽ ڊگهي سفر تي ويندي، پنهنجا اندر، هڪ ٻئي اڳيان ڪڍي ڪڍي رکندا هئاسين ته ڏاڍو مزو ايندو هو. تڏهن اغوائن جو ڪميٽپڻو ڪونه هو. پٽ شاهه توڻي نوابشاهه سان به نينهن جي نواڻ ڪري موٽندا هئاسين. ذات پات جي فرق بنا، هڪجهڙائي سان محبتون ڪندي، تهڪ توڻي لڙڪ وڃيندا هئاسين. هڪ پيري هڪ هريجن دوست به ساڻ هو ته ان سان گڏجي ڪاٺ پيش ڪيوسون، ان لاءِ ته ماڻهو نيٺ ته ماڻهو آهي. ان کان ان جي مذهب، رنگ، نسل ۽ ڌنڌي جي بنياد تي نفرت يا محبت ڪرڻ سان ماڻهپي جو قتل ٿئي ٿو. عام طور تي ته ماڻهو ويچارو اڻ لپ ٿيندو پيو وڃي وري جو اسان پڙهيا لکيا به، ان سان بي واجبيون ڪيون ته پوءِ نيٺ سماج ڪٿي وڃي بيهندو! قاضي صاحبن جو تعلق ته پيپلز پارٽي سان آهي ۽ مان تڏهن به ملائيت واري نظريي جي واڳوءَ وات ۾ هوس ۽ مذهبي جماعت سان واڳيل هوندي، ڪوڙ جي ڪوٽ کي ڪرڻ کان بچائڻ لاءِ هٿ ڏيئي بيهندو هوس. سائين جي. ايم سيد جي فڪر جو ڪافر هوس، تنهنڪري چوندو آهيان ته: مان سيد اعظم، سائين جي. ايم سيد جي فڪري پوئلڳن ۾ شيخ آهيان ۽ شيخ به صلي ابوسفیان جهڙو. هاڻي ته ڳالهه ٿي پي آهي. اٺ ٽي پهر اندر ۾ احساسن ۽ التجائن جا سامونڊي طوفان آهن، ته شال سنڌ جو مڪو پنجاب جي ڪافرن ۽ مشرڪن کان آزاد ٿئي ۽ منهنجي شيخي قبول پوي!

انهيءَ عرصي تائين منهنجو شاعرانو نالو مجبور وارا هي رهيو، پوءِ جڏهن سن واري سائين جي فڪر هيٺ سنڌ جي سياحاهه اکين ۾ اُپري ته ڪجهه وقت پريشان رهيس ۽ نيٺ والد محترم منهنجو شاعرانو نالو سرڪش سنڌي رکيو. والد محترم منهنجي شاعري ٻڌندو رهندو هو، شاعريءَ ۾ جيڪو جوش جذبو ۽ وکولو رهيو، ان جي بنياد تي سرڪش نانءُ ڏنائين. والد محترم پاڻ به سٺو شاعر هو. شاگرديءَ واري زماني کان، سنڌي، فارسي ۽ عربي شاعري ڪيائين. ڪڏهن ڪڏهن به نه ٿي ٽي ڪلاڪ شاهه سائين ٻڌندو هو ۽ رهندو هو.

مونکي، پٽو جي وفاقي يا پنجابي فڪر سان دشمنيءَ جي حد تائين ڏوري رهندي آئي آهي، پر جڏهن هڪ سنڌي ماڻهو ڪي، سو به بين الاقوامي ماڻهو، پوئين اُسر جي پاڪر ۾، جنهن ويل عاشق ۽ معشوق هڪ ٻئي سان پڪيل هوندا آهن، دنيا جهان کان بي پرواهه، قاسي گهاٽ جي رسيءَ جي پڪ ۾ ڏنو ويو ۽ صبح جو

ڪاٺو سج چڙهيو هو ته سندس ميت جي آئيندڙ هيلي ڪاپٽرن کي ڏسي روح نپوڙجي ويو هوم ۽ اهو سڀ ڪجهه سنڌي ماڻهو هئڻ جي ناتي ٿي رهيو هو، تڏهن ته چوندو آهيان پ پ وارن کي، ته سيد جي فڪر جي پوئلڳي ڪريو ته اڳتي ڪوئي پتو ڦاهي نه چڙهي، ڪوئي شاهنواز، سقراط وارو زهر نه پيئي، ڪوئي مرتضيٰ پنهنجي شهر جي گهٽين ۾ نڌڻڪو ڪري نه ماريو وڃي. ڪاٺي بينظير جلاوطن نه رهي! جڏهن پتو جي تربت تان فوجي پهرو هٿيو هو ۽ کين پڪ ٿي هئي ته هاڻي قبر مان پتو اُٿي ضياءَ کي تباھ برباد نه ڪري سگهندو، تڏهن سندس قبر کي مون ئي چمي ڏني هئي. جن سان پيار، محبت ۽ عشق هوندو آهي، انهن کي چمي ڏيڻ، منهنجي انساني مذهب ۽ مشرب ۾ آهي. چمي انسان جي عشق جي ابتدا ۽ انتها آهي. چمي خدا آهي، جيڪا عشق کي جاري ٿي. چميءَ کان ناراض نپاڳا به نه ٿيندا هوندا. چمي قرآن مجيد توڙي حجر اسود کي به ڏبي آهي پر محبوبا کي چمي ڏيڻ سان، ڪائنات کي من ۾ ڪري ڇڏجي ٿو.

لکيو هوم پوءِ به هڪڙو گيت پٽو لاءِ، جڏهن اڳي ڪيل شاعري ڦاڙي ساڙي ڇڏي هيم. جنهن جو بيان مٿي ڪري چڪو آهيان.

مان گيت اوهان جي عظمت جا، ڳوڙهن سان لکان يا رت سان لکان،
مظلوم قصيدا جرئت جا، ڳوڙهن سان لکان يا رت سان لکان.

۽ پيو هڪڙو نظم ”تون ۽ مان“ جي عنوان سان به لکيو هوم:

منهنجي رت جون ڦينگون آخر تنهنجي منهن تي ٿينديون ظاهر
تو کي قاتل ٺهرائينديون، تنهنجو ڳاٽ به ٺهرائينديون.

بينظير جي دلچسپيءَ سان، پتو جي ياد ۾ مشاعرا ٿيندا رهيا ۽ بروقت مون کي سڏيندا رهيا پر مان ڪڏهن به اهڙي مشاعري ۾ شريڪ نه ٿيس. جڏهن ته استاد بخاري به هڪڙي پيري اهڙي مشاعري ۾ شريڪ ٿيو هو. هڪ پيري رتيديري ۾ حامي جي ياد ۾ ادبي گڏجاڻي ٿي هئي، جنهن ۾ خيرپور کان لعل بخش منگي به اچي شريڪ ٿيو هو ۽ انهيءَ گڏجاڻيءَ جي پوري ٿيڻ کان پوءِ مون کي چيو ته: قائم علي شاهه سيڙائي موڪليو اٿم ته: توهان پ پ لاءِ خيرپور شاعري ڪري ان کي سرگرم ڪرڻ ۾ مدد ڪريو. مون معذرت ڪئي ۽ چيم ته: منهنجي اکين کان آزاد سنڌ جا خواب، ۽ اندر کان سن، سيد، سنڌ ۽ سنڌوءَ جو عشق ڦرڻ جي ڪوشش نه ڪريو. شاهه صاحب کي چئجو ته مان اوهان جي ڪم جو نه آهيان! اهڙيءَ طرح ڪيترا پيرا بينظير پتو سان ملڻ لاءِ زور ٻار رکيو ويو ۽ انڪار تي، هنن غلط سمجهي مون کي

چيو ته توهان جي ملاقات لاءِ زور ڀريو اٿس ۽ اها ملاقات ڪراچيءَ ۾ يا وري ملڪ کان ٻاهر ڪرائي ويندي. مون پنهنجي انڪار تي زور ڏيندي چيو ته: منهنجو رهبر توڻي مان، نٿا چاهيون ته وري ڪڏهن بينظير بي آبرو ٿئي، نه ئي وري ڪڏهن ان جو پٽ قاضي چڙهي، جيڪي قاضيءَ چڙهڻا يا چاڙهڻا هجن سي چاڙهن، جن کي گوليون هڻيون هجن هڻن، جن کي ڦٽڪا، جيل ڏيڻا هجن ڏين، ان کان پوءِ ڪوئي به سنڌي، سياست جي سزا ۾ قاضي نه چڙهندو، ڪوئي گوليون نه کائيندو ۽ ڪوئي ڦٽڪا نه سهندو نه ئي جيل ڀوڳيندو. بينظير کي چئو ته: سيد جي آزاد سنڌ واري فڪر تي گهرائيءَ سان سوچي ۽ آزاديءَ جا احساس پالي. اردوءَ جي شاعر چيو آهي:

دنيا ڪو بيدار نٿو هو لينے دو
هر قوم پڪاريگی ہماری هیں حسين

پير، ملا، مير، وڏيرا، غرض ته سڀ سنڌي ماڻهو سوچڻ شروع ڪن ته ڪين پنهنجي خوبصورت آئيندي جي تصوير، سائين جي. ايمر سيد جي فڪر ۾ نظر ايندي. خوف به تيستائين آهي، جيستائين اسين سڀ گڏجي آزاد سنڌ جي گهر نٿا ڪريون، جڏهن گڏجي اها گهر ڪئي سون ته سمورا خوف خطرا بي موت مري ويندا ۽ اسان پنهنجي آزاديءَ کي آزاديءَ سان چميون ڏيئي سگهنداسين.

مقصود گل ۽ مختيار گهرو کي 6 اپريل 1984ع تي جڏهن ڌاڙيل اغوا ڪري ويا ته زندگيءَ جو پل پل، رڻ ۾ ڀڙهڻ جهڙو ٿي ويو. نيٺ 11 ڏينهن 11 راتيون انهن بدمعاشن جي عذاب ۾ ڪاٽي، 75 هزار رپيا تاوڻ ڏيئي آڃا ٿيا. اسين سڀ سنڌي، پنجابين وٽ ائين ئي غلاماڻي عذاب ۾ آهيون ۽ سمورا وسيلا انهن کي ڏيئي نالي ماتر آزاد آهيون. شال ظلم ۽ ظالم جتي به هجن، تباهه برباد ٿي وڃن ته انسان سڪ جو ساهه پئي!

رتيديري ۾ سموريون حالتون سازگار هيون. اڄ جيئن ڪونه هوس، جو موت ۽ زندگيءَ جي جَنڊَ جي ٻن پڙن ۾ پيسجي رهيو آهيان. اڌ منا احساس، ارمانن جا انبوهه، حسرتون ئي حسرتون، آليون اڪيون، ٿڌا ساهه، سڌڪا، مطلب ته زندگي زهر جهڙي بڻجي پيئي آهي. تڏهن ابو امان، پائر پينر زندهه هئا. گهر واريءَ جا پيار ۽ تڪرار ميسر هئا. نه ڳڻتي نه هوري، نه ارمان نه الڪو، تنهنڪري الائجي ڪٿي ڪٿي، پيارن يارن سان گڏجي مشاعرن تي وڃڻ ٿيندو هو ۽ نون شاعر دوستن سان دوستيءَ جي ابتدا ٿيندي هئي. مثلاً: گدائي جي وچوڙي کان پوءِ، سندس فضيلت ڀرڻي پٽ فتاح عابد سان ويجهرائي ٿي. جيڪب آباد ۾ گدائيءَ جي ياد ۾ ڪونايل

ادبي ريفرنس تي، آسپاس توڻي مقامي اديبن، شاعرن سان اڪيون چار ٿينديون، اوسيئڙن تائين وڃي پهتيون. نل ۽ ميرپور پرڙو جا اصغر سجاڳ، ساجد سومرو ۽ ٻيا ڪيترا نوجوان، محبتن جي رستن تي هم سفر بڻبا ويا ۽ ساڻن چيچ - لڏندي قائم ٿي. غلام نبي سڌايو، داد محمد بروهي، يونس مهر ۽ انتظار چلگريءَ سان اڪيون اٽڪيون ته پيار پاڻوهه جنم ورتو.

تن ڏينهن ۾ قاضي صاحبان ۽ مان انتظار ۾ هوندا هئاسين ته ڪٿي ڪو ادبي ميڙاڪو ٿئي ته سير سفر جو مزو وٺجي. جيئن مونکي ڪا چنتا نه هوندي هئي، تيئن مقصود گل جن به ڏک نه ڏنا هئا. پاڻ سيد آباد ۾ اهڙو پروگرام ٿيو هو، جنهن ۾ استاد بخاريءَ سميت ڪيترائي شاعر دوست شريڪ ٿيا هئا. ادبي دنيا ٿي پنهنجي ٿي ٿئي ۽ شايد هر وڻندڙ ۽ اڻ وڻندڙ عمل ۽ ان ۾ شريڪ سنگت جو پنهنجو پنهنجو جهان ٿيندو آهي. اهائي عمر ۽ اهڙي وقت آهي، ماڻهوءَ جي سڌڙ ۽ اڏڙ جو. قومي شعور، تهذيب، اخلاق وغيره به انهن ئي ڏينهن ۾ اڃاگر ٿيندو آهي، جيڪي ڏينهن ۾ پرپور سمجهه ۽ جوانيءَ جا ٿين ٿا. فضيلتن جا قدر پختا ٿين ٿا. اهڙين گڏجاڻين ۾ هونئن ته ائين ماڳهين ناهي ته ڪو اديب سماجي طور تي پنهنجي جوهر ۾ تاجي پيئي پٽ ٿئي ٿو ۽ ڪانئس ڪابه غير اخلاقي ۽ جبلتي يا فطري حرڪت سرزد نٿي ٿئي. بلڪل نه، اديب به، انفرادي طور تي ڪيترائي اخلاقي ضابطا، اڻ پڙهيل وانگر ٽوڙي ٿو، پر سراسري طور تي اهڙن گناهن/ڏوهن کان پاسيرو رهي ٿو، جيڪي عوام - آزار هجن ٿا. مثال طور قتل، چوري، ڏاڍ ڏهڪاءُ، بي واجبي يا بي دردي وغيره. تڏهن به ڪا وينگس وڪڙ ۾ اچيس ٿي ته رضا خوشيءَ سان رنگ ڪرڻ لاءِ ڪپڙا لاهي ويهي ٿو. ڏسڻ ۾ هڪڙو هجي ٿو ته حقيقت ۾ ٻيو ۽ اهڙي عمل کي محبت يا عشق جي فطري لبادي ۾ ويڙهي، پاڻ تي ڪڪ به رکڻ جو عادي ٿئي ٿو. ائين به آهي ته ڪيترا اديب، قلمڪار، يا شاعر، شراب ڪباب کائي پي، شاندار جاين ۾ رهندي، عاليشان ۽ اوچا ڪپڙا پهريندي، ڏکين بکين توڻي اگهاڙن جي درد سان پريل تخليقون سرجن ٿا، ڇڻ ته انهن لاءِ ڦاٽيو ٿا مرن. منهن ۾ موسيٰ جهڙو اندر ۾ ابلڻس.

توڻي جوشاهه سائين به پنهنجي دؤر جو امير ماڻهو هو ۽ بلڙيءَ ۾ شاهه ڪريم جي مزار لاءِ، ملتان مان ڪاشيءَ جون سرون، ٻيڙين تي، سنڌوءَ رستي کڻائي آيو هو ۽ تمام گهڻي مريدي خادميءَ وارو هو، پوءِ به ڏکين بکين ماڻهن سان، سندن ڏک ٻڪ ۾ شريڪ هوندو هو. شاهه سائين جي حلقي ۾ ايندڙ ماڻهو غريب ئي هوندا هئا.

جيڪي وٽس اچي سڪَ جو ساهه پئڻيندا هئا. پوءِ جيڪڏهن شاهه سائين ائين چوي ته
کيس سونهين ٿو ته:

ڏکيءَ ڏمڙ ناهه، ٻکيءَ کِل نه اجهني
اگهاڙيءَ وهانءِ، وٽو ويچارِيءَ وسري

اڄ جو اديب شاعر، ڪنهن کي مانيءَ جي صلاح به مشڪل سان ڪري ٿو.
اهڙي ئي صورتحال ملائن جي به آهي، جيڪي ڪائيندا ئي پرائي گهر مان آهن.
هڪڙي پيري هڪ جلبي تي وڃڻ ٿيو، نماز پڙهي مسجد ۾ ٿي ويٺا هئاسين ته
ٻاهرئين ڌرتي ڪنهن فقير اچي سٺن هنڌي. ميان احمد دين پهوڙ، فقير کي هڪ
آنو ڪڍي ڏنو، جيڪو فقير ناراض ٿي اڇلائي موٽائي ڏنو. فقير ته هليو ويو. والد
محترم، ميان صاحب کان پڇيو ته آني کان سواءِ ڪيسي ۾ ڪجهه نه هيو ڇا؟
ورائين ته هيو، پر وڌيڪ ان لاءِ نه ڏنر جو گمان هو ته متان ڪنهن گناهه جي ڪم
۾ استعمال ڪري، تڏهن رپيو نه ڏنومانس. تنهن تي والد محترم چيس: مان گهرانءِ
ته ڏيندين؟ ميان صاحب وائڙو ٿيو. والد محترم چيس ته: ”ائين چو نه ٿو چوين ته
ڏيڻ تي دل نشي گهري.“

شڪارپور ۾ مولوي فضل الله ۽ مولوي لطف الله سومرن جو مدرسو هو،
ڪجهه وقت والد محترم انهيءَ مدرسي ۾ مدرس به رهيو هو ۽ مولوي لطف الله کي
پڙهايو هو. هڪ پيري مفتي محمود مولوي فضل الرحمان جو پيءُ، مولوي غلام
غوث هزاروي ۽ ٻيا ڪيترا ئي لاٽ ڪوٽ ملا موراڻا آيل هئا. مان ۽ والد محترم،
پهري نماز کان ڪجهه دير سان پهتا هئاسين ۽ نماز به دير سان پڙهي، جڏهن
مدرسي ۾ آياسين ته مفتي محمود کي هٿ ۾ هڪ ننڍڙو ڪتاب هو، جنهن ڏانهن
اشارا ڪندي، جماعت اسلاميءَ جي باني مولانا مودوديءَ تي هڪ لاهي پيو ته ٻي
چاڙهي پيو. اسان به اچي پهتاسين. مفتي صاحب جوش سان ڳالهائي رهيو هو. جنهن
تي والد محترم اهو ڪتابڙو وٺي ڏنو ۽ چيائينس: مولانا! هن ۾ ته اهڙي ڪا ڳالهه
ناهي، جيڪا توهان مودوديءَ خلاف ڪري رهيا آهيو. سمورا حاضرين يا مولوي هئا
يا وري مولوين جا چيلا. سو بنا حجاب جي غلام غوث هزاروي چئي ڏنو: مولانا
عبداللہ! سياسي مسئلو آهي. مڙئي مودوديءَ کي خوار خراب ڪرڻو آهي. تنهن تي والد
محترم چين ته: دين جي حساب سان ڪنهن تي افتراءِ نه ڪيو، جو ان جي سزا به ڇهڪ
آهن. پنهنجي اخلاق کي ايترو به نه ڪيرايو، تڏهن سمورا ملا ماڻ ٿي ويا هئا.
رتيديري شهر ۾ نوان لڏي آيا هئاسين ته سيدن جي هڪڙي تمام مختصر جاءِ ۾

رهڻ لڳاسين. رات جو ٻاهر گهٽيءَ ۾ گذارو ڪيو هو. اليڪشن جي اوج جو دؤر هو. رات جو مولوي يحيٰ لاکو بنگلديري وارو ۽ ٻيا ڪيترائي ماڻهو، پتو جي حمايت ڪرڻ لاءِ والد محترم وٽ اچي نڪتا. والد محترم چيڻ: بابا! مان هڪ مسڪين ماڻهو آهيان. دين جي دنيا جو رهواسي، دنياداريءَ کان ڪوهين ڏور. مان ڪجهه به نه ٿو ڪري سگهان. ان تي مولوي يحيٰ، مالي مدد جي آڇ ڪئي ته والد محترم بنهه انڪار ڪري ڇڏيو. نيٺ مولوي يحيٰ، پتي جي ڪاميابيءَ لاءِ دعا طلب ڪئي ته والد محترم چيو هو ته: جيڪڏهن پتو سنڌ جو دوست آهي ته دعا گهران ٿو ۽ پوءِ دعا گهري هئائين. دعائن تي ويساهه نه هوندي به ڪپڙي ”آمين“ چئي هيم. ان کان پوءِ جماعت اسلامي وارا آيا هئا ته کين به اهو چئي موٽايو هئائين ته مان عيسيٰ مسيح نه آهيان، جو مثل ۾ ساهه وڃهان. آخر ۾ جمعيت العلماء اسلام وارا آيا. انهن جون ته هڙتي حجتون هيون ڇو ته انهن ۾ ڪيترائي والد محترم جا شاگرد دوست هئا. چيائين ته: جيستائين سمورا ملا گڏجو نٿا، تيستائين عبدالله، اوهان مان ڪنهن سان به نه آهي. سندس اها راءِ، نيٺ پرويز مشرف جي اليڪشن ۾ ملڻ جي اتحاد جي صورت ۾ ظاهر ٿي ته ڪيتريون سيٽون کٽيائون. تنهنڪري سمجهڻ گهرجي ته ساڳئي نظريي تي مختلف تنظيمون جيستائين پاڻ ۾ اتحاد کي يقيني نه بنائينديون ۽ اجايا اختلاف رکنديون، اُنائون پالينديون رهنديون، تيستائين انهن جون صداوتون صحرائن ۾ گم ٿي وينديون ۽ ڪوبه پڙلاءِ نه ڪنديون پر جڏهن سڀ ڌريون گڏجي پنهنجي حقن لاءِ آواز اٿارينديون، تڏهن جبر ۽ ڪوڙ جا ڪوٽ ڪنگرا ڪرڻ ٻهڻ لڳندا ۽ حق سچ جو ڳاٽ اوچو ٿيندو ويندو. باقي نه ته:

مون ڳالهه ڪئي تو به وڃايون تازيون
اينهن قوم جو ڪردار نه ٺهندو آهي

سنڌي قومپرست ڌريون به جيستائين ذاتي انائن جي چپرن هيٺان بيهي پنهنجو پنهنجو ڏيڍ چانور، ڌار ڌار چاڙهينديون، تيستائين مڪار حاڪم سنڌين جا سمورا وسيلا ته هڙپ ڪندا رهندا، پر ڌار ڌار نڌڻڪو ڪري ماريندا به. جيڪڏهن گڏجي ڪو رستو اختيار ڪبو ته ايتري داداگيري نه ٿا ڪري سگهن، پر اسان وٽ لوسي ماڻهن جي ڪوٽ ته آهي ڪانه. چوندا آهن ته لوسي ڪٿو سدائين رچ جو پاسو. سو ٿوري ئي ذاتي لالچ تي، دشمنن جي دلاليءَ وارو ڪردار ادا ڪري رهيا آهن. جنهنڪري سنڌي قوم جي آزادي، اختلافن جي ڪوهيڙي ۾ گم ٿي ويندي آهي، جيستائين ڪوهيڙو ختم نٿي ۽ هر ڪنهن جي نظر، حالتن تي ڇٽي پئجي سگهي!

آزادي جيڪڏهن، هر سنڌي ماڻهو جو سوداءُ بنجي پوي، جنهن ۾ بينظير پٽو، پير پاڳارو ۽ مخدوم توڻي ٻيا اثر رسوخ وارا ماڻهو گڏجي پون، ته اهو درد ئي پيدا نه ٿيو آهي، جنهن لاءِ ڪو دارو پيدا نه ٿيو هجي. هتي ته وري ذاتي لالچ جي نقطي، ته اندر ۾ اختلافن جا ناسور ڪڍي پيدا ڪيا آهن، تنهنڪري سڄي قوم نسورو درد، نسورو ڏک بڻجي پئي آهي ۽ اها خبر به تمام ٿورن اهل - دل وارن کي آهي. باقي عوام ته مست اُٺ تي چڙهيل آهي، جنهن کي منزل جو پتو ئي نه آهي! شديد حساس قسم جا ماڻهو، وڏي عذاب ۾ آهن. هڪ پاسي مفاد پرست وڏيري جو داهو آهي ته ٻئي پاسي بي سمجهه عوام، تنهنڪري وڏن ۽ اثر رسوخ وارن ماڻهن کي سنئين رستي آڻڻ لاءِ بلڪل جديد ۽ مؤثر علاج جا طريقا ڳولڻا پوندا. نيٺ پيرن وڏيرن، ملن مورائين کي ڪهڙو حق ٿو پهچي ته اهي پنهنجي ورتاءُ سان آزاديءَ جي رندن جا مشخانا ساڙين ۽ مٽ پيچي ڇڏين. اهي سياسي پنڊت، جيڪي سنڌ جي آزاديءَ جي راهه ۾ رنڊڪ بڻيا بيٺا آهن، تن کي هر صورت ۾ اتان هٽائڻو پوندو ۽ جيترو جلد ئي سگهي، تيترو جلد اها رٿابندي جوڙي پوندي ۽ ان تي عمل لاءِ گهربل سموريون ضرورتون ۽ سهولتون سمورن قومپرست اڳواڻن جي ذميواري آهي.

1971ع ۾ بي ايڊ پاس ڪرڻ کان پوءِ، خيال ٿيم ته هاڻ اسڪول ٽيچر ٿجي. نواب نبي بخش پٽو وٽ ويس، جنهن 1961ع ۾ پرائمري ٽيچري وٺي ڏني هئي. کيس چيم ته پنهنجي پٽ، تڏهن جي سنڌ جي وزيراعليٰ ممتاز علي پٽو ڏانهن خط ڏي. پاڻ ممتاز علي ڏانهن خط، اهو چئي نه ڏنائين ته: ڪم نه ٿيندو ته ڏک ٿيندو، شايد کيس پٽ ۾ يقيني اميد نه هئي، تنهنڪري پنهنجي ٻئي پٽ معشوق علي خان ڏانهن خط ڏنائين، جيڪو تڏهن لطيف آباد، حيدرآباد ۾ رهندو هو. 1972ع جي فيبروري هئي، خط ڪڍي، لاڙڪاڻي کان ريل رستي ڪوٽڙي اسٽيشن تي لٿو هوس. ڏاڍو سيءُ هو. اسٽيشن کان ٻاهر نڪتس ته چار پنج غير سنڌي باهه جو مڇ مڇايون ويٺا هئا، مون به هٿن سيڪڻ جي ڪوشش ڪئي ته چڙپ ڏيندي چيائون ته تولا نه ٻاري آهي، هلندو هل. اهو واقعو، اهو ڏينهن، منهنجي سنڌ ۽ سنڌوءَ سان محبت جو بنياد بڻيو ۽ سائين جي. ايم سيد جي فڪر ڏانهن متوجهه ٿيڻ لڳس. لڳم ته ڪنهن چو ڪنڀو ٻڌي ڪڍي سنڌوءَ ۾ اڇلايو هجي، جتان نه نڪري سگهان ها نه ئي نڪرڻ گهريم. لطيف آباد پهتس ته خبر پئي ته معشوق علي لاڙڪاڻي ويو آهي. واپسي ڪيم. لاڙڪاڻي اچي جاچ ڪيم ته چيائون: ميرپور پٽو ويو آهي. رات اچي رتيديري گهر ۾ گذاري، صبح جو ميرپور ڏي منهن ڪيم، پهچي پڇا ڪيم ته ٻڌايائون ته

جيڪب آباد ميلي تي ويو آهي. گهر خبر ڏيئي لڳو سانس ڪڍ، نيٺ جيڪب آباد ۾ وڃي مليو مانس. خط ڏنومانس ته درخواست گهريائين. مون درخواست ڏني. چيائين پني ڏينهن اڃانءِ. مونڪي ايڇ ايس تي ٿيڻ جو يقين ٿي ويو. موٽي رتيديري آيس. رات جو ڀرپور پاڪرن ۾ گذاري، هڪ ڏينهن اڳ ۾ ئي جيڪب آباد هليو ويس. پاڻ شڪار تي ويل هو. مان ممتاز علي جو جلسو ڏسڻ، ٻڌڻ لاءِ هليو ويس. موٽي آيس ته ڪمدار ٻڌايو ته معشوق علي خان واپس حيدرآباد روانو ٿي ويو. ٿرا لڳي ويا، سمورا يقين جا تصور ذريون ذريون ٿي ويا، چيهون چيهون ٿيل اندر سان، ڪمدار کي چيم ته مان درخواست ڏني هئي مانس ته ڪيسي مان درخواست ڪئي هت تي رڪيائين جنهن تي For Sympathetic Consideration لکيل هو. اهو نوٽ ته مون قطار ۾ بيهي به هڻائي ٿي سگهيو. جيڪڏهن معشوق علي اها درخواست تڏهن جي وزير تعليم در محمد اوستو کي ڏئي ها ته به يقينن ڪم ٿي ها پر اها درخواست، ڪمدار جي معرفت ممتاز علي وٽ پهتي، جنهن اهو رواجي نوٽ هنيو. مون درخواست، ڪمدار جي رويرو ڦاڙي، اچي گهر کان نڪتس ۽ شايد شارٽ ڪٽ پروموشن جي غير اخلاقي عمل کان بچي ويس. توڻي جو هتي جي سسٽم ۾ ائين ٿي ٿئي پيو ۽ ان کي اخلاقي قدرن جي پيچڪڙي نٿو چيو وڃي.

رتيديري شهر جي اوڀر ۾ مولوي عبدالعزیز پانڊي قبي واري جو مدرسو هو. اسان جڏهن رتيديري ۾ اچي هڪ پيل سرڪاري پلاٽ تي اجهو اڏي ويٺاسين ته والد محترم لاءِ ضروري ٿي پيو ته نماز لاءِ هڪ مختصر مسجد ٺاهرائي. اها اڏاوت شروع ٿي ته شهر جي هڪ خوجي سيٺ محمد يوسف، والد محترم ڏانهن پنهنجو ماڻهو موڪليو ۽ چوايو ته: جي اوهان کي مسجد ٺاهرائڻي آهي ته مون سان اچي ملو. والد محترم انهيءَ ماڻهوءَ سان ٿي چواڻي موڪليس ته: ”اهي ٻيا ملا هوندا، جيڪي تو وٽ اچن، مونڪي اهڙي ڪابه ضرورت نه آهي.“ اهو جواب ٻڌي، سيٺ پاڻ هلي آيو ۽ پنهنجي لفظن جي معافي وٺندي مسجد ٺاهرائي ڏيڻ جي اجازت گهريائين ۽ چيائين ته هڪڙي مري ويل ماڻهوءَ جي امانت جا پئسا آهن، جنهن مسجد ٺاهرائڻ جي وصيت ڪئي هئي. والد محترم اجازت ڏنس. مسجد جو ڪم شروع ته ٿيل هو، جڏهن اها ڇت کي اچي پهتي، ته مولوي عبدالعزیز کي خبر پئي ته وڃي سيٺ کي چيائين ته اتي مسجد ڇو ٿا ٺهرايو، اهي پئسا سندس مدرسي لاءِ ڏيو. سيٺ کيس وصيت بابت ٻڌايو. هيءُ هو هڪ بزرگ عالم، هاليجوي جي خليفي جو احوال، جيڪو نهايت شاندار لباس پائيندو هو ۽ وڏي ٺٽ سان گذاريندو هو. اسان جي لڏي اچڻ تي به رنج

پهتو هوس. سکر ۾ هڪ ٻروچ مولوي فون ذريعي چئن ڪيڊ جا ڍونگ ڪندو هو. مولوي سلطان احمد جتوئي به رتيديري جو واعظي مولوي ٿي گذريو آهي. هڪ پيري چور، سندس مينهن چوري ڪري ويا هئا. کيس ڪنهن طريقي سان خبر پيشي ته چانڊيا مينهن ڪڍي ويا آهن. سو پيءُ عبدالحميد ڏانهن آيو هو ته کيس مينهن موٽرائي ڏئي. جيئن ته پيءُ شهر ڏانهن نڪري ويو هو، جيستائين اچي، تيستائين ويٺو والد محترم سان ڪچهري ڪرڻ. مان ڪچهريءَ ۾ موجود هوس. ڳالهيون ڪندي ڪندي شڪايت ڪيائين ته: ادا مولوي صاحب! چوٿون مهينو آهي، ڪو جلسو وغيره نه ٿيو آهي ۽ گهر ٿو ويٺو پٽيان. اها ڳالهه ٻڌي مونکي بزرگن جي للهيٽ جي پروڙ پئجي ويئي. مونکي ڄاڻ ٿي ته دين جي دعويڌارن ۾ ڪيتري خدا خوفي آهي!

مولوي عبدالعزيز جي مدرسي ۾، والد محترم جو استاد ڄاڻو، مولوي عبدالغفار پٽي، ڪور سليمان جي عالم، مولوي عبدالڪريم ڪورائيءَ جو پٽ پڙهائيندو هو. جيڪو اڳ ۾ نواب نبي بخش پٽو جي مدرسي ۾ پڙهائيندو هو، تنهن هڪ ڏينهن، بينظير پٽو کي چڪلي جي عورت سڏيو ته والد محترم چيس: خچر! ڪٿا! نمڪ حرام! سڄي عمر انهن جو ڪاٺي پي، انهن جي نياڻيءَ کي بنا ڪنهن دليل جي گاريون پيو ڏين! تون چڪلي ۾ رهندو آهين ڇا جو ڏٺو اٿسين؟

مولوي عبدالغفار، ان کان پوءِ والد محترم سان بنهه ڳالهائڻ ڇڏي ڏنو، ايتريقدر جو والد محترم سخت بيمار ٿي پيو هو ته به پڇڻ نه آيو هو. ۽ من والد محترم تندرست ٿيو ته وڃي چيائينس: ملا، ملا! مان ته تنهنجي چڱائي ڪئي هئي. جيستائين ڪنهن کي اکين سان نٿو ڏسجي ته انهيءَ تهمت تي قذف جي حد لڳندي آهي. جاهل آهين ڇا؟ سو جهٻڪ جو حقدار هئين! بيوقوف! ان کان پوءِ والد محترم کان معافي ورتائين.

الائي ڪيترا نهايت حساس احوال آهن، انهن ملن مولوين جا، جيڪڏهن ڪوليندس ته گهڻن جا پٽڪا لهي پوندا ۽ ٿي سگهي ٿو ته ڪي واقعي شريف ۽ وسيع نظر مولوي اهي ڳالهيون ٻڌن ته شايد، هينئرڪٽنگ سيلون واري وٽ انهن جون قطارون لڳي وڃن! اصل ۾ اهڙين ڳالهين تي مونکي اڄوڪي نشان تي آڻي بيهاريو آهي، انهن جي خلاف. مون ملن، مولوين کي، معصوم نينگرن توڻي نينگرين جا مسجد ۾ ڪپڙا چنڊيندي، پنهنجي اکين سان ڏٺو آهي. اهڙا مولوي، ديندار گهٽ، بداخلاق وڌيڪ آهن. انهن کان ته پَنگ، چَرس، گانجو ۽ هيروئن پيشندڙ موالِي،

لک پيرا چڱا آهن، جيڪي پنهنجي زندگيءَ سان ويڙه ڪندا آهن ۽ ياري باشيءَ ۾ ڪنهن کان ڪجهه به نه واريندا آهن. جيڪي هوندو اٿن، گڏجي کائيندا پيئندا آهن. والد محترم چوندو هو ته بابا! اهي موالِي، گهڻن ماڻهن کان سٺا آهن، ڇو ته انهن جي جنگ پنهنجي پاڻ سان آهي. رت پياڪ ۽ بداخلاقي ماڻهن وانگر ته نه آهن.

1973ع ۾ ڏاڍيون برساتون پيون هيون ۽ ڌمريل فطرت، ٻين غريبن جي جهڳٽن وانگر، اسان جي ڪڇ سري جاءِ به هنڌان هنڌان چني ڦاڙي وڌي هئي. ويتر جو سنڌوءَ ۾ سنڌوءَ جي ڪاوڙ جهڙو چاڙه ٿيو هو، سو اصلي ساهه منين ۾ اچي ويا هئا. ڇاهٽ دروازن واري سکر پل وٽان، چوڏهن لک ڪيوسڪ پاڻيءَ جي وهڪري جو اعلان ڪيو. پني ويو ۽ راءِ هئي ته ڇاهٽ دروازن جي پُل، ايترو دٻاءُ برداشت نه ڪري سگهندي. تڏهن جي وزيراعليٰ ممتاز علي ڀٽو جو بار بار اعلان نشر ٿي ڪيو ويو ته: اتر پڇي وڃو - اتر پڇي وڃو! اهڙي صورتحال ۾ ڊهي پيل غريبن گهرن جي مالڪن کي في گهر ٽيهه رپيا سرڪاري مدد ڏني پني وئي ته مون چيو هو ته: جيڪڏهن سرڪار ايتري مدد ڏيندي ته جن ماڻهن جا گهر ٻڄي ويا آهن سي به اها امداد حاصل ڪرڻ لاءِ پنهنجا گهر ڊاهي پٽ ڪري ڇڏيندا!

رائيس ڪئنال جي ساڄي ڪپ کي نئون ديرو کان مٿيرو ٽڪو ڏياريو ويو هو، ته جيئن مٿان کان ايندڙ پاڻيءَ جو دٻاءُ گهٽ ٿي سگهي. تڏهن پيڻ کي لاڙڪاڻي ۾ ڏسڻ لاءِ رتيديري کان جيپ ذريعي، وارھ شاخ جي ٽاپ سان، حاڪم شاهه پٽ واري کان ٿيندو، قبر وارو روڊ وٺي، لاڙڪاڻي وڃڻ ٿيو هو ۽ ساڳئي رستي سان واپسي ڪئي هئي. انهن ئي ڏينهن ۾، پنهنجي پياري سؤٽ رضاعي ڀاءُ، جمال الدين جو موت، ڪوما وگهي لاڙڪاڻي ۾، چوڌري احسان جي علاج هيٺ ٿيو هو. مون جمال الدين جي امان نواب خاتون جي ٿڃ پيتي هئي، تنهنڪري ان کي رضاعي ڀاءُ چوان ٿو. تڏهن اڻ پڙهيل ماڻهن کي شڪ پيو هو ته کيس زهر ڏنو ويو آهي. پر چوڌري فزیشن انهيءَ جو انڪار ڪيو هو ۽ ٻڌايو هو ته موت جيري جي ڳري وڃڻ ڪري ٿيو آهي. اُن امان کي اهوئي هڪڙو پٽ هو ۽ پوءِ تقريباً ٽيوهه چويهه سال رُندي رُندي گذاري ويئي هئي، تڏهن ته چوندا آهن ته: جيڪر هڪ پٽ جي ماءُ نه ويامي. زندگيءَ جو انتهائي شديد ڏک ٿئي ٿو اهڙي ماءُ کي! ڇڻ ته سڄي دنيا جو ڏک اچي سندس دل ۽ اکين ۾ ويهي رهي ٿو!

● 1975ع فيبروريءَ ۾ منهنجو آرڊر هاءِ اسڪول رتوديرو ۾ ٿيو. جڏهن ته

قاضي قائل سرشاري صاحب 1976ع ۾ رٽائر ٿيو. سندس جاءِ تي، سندس ٽيون نمبر پٽ قاضي اختر حيات مقرر ٿيو. هي سڀ ماڻهو فائين آرٽ جا شاگرد ۽ استاد رهيا آهن. قاضي اختر حيات گوري رنگ جو، نه تمام ڊگهو نه بندرو، ڪلين شيو ۽ ڏاڍو رڻڻو ملڻو آهي. ڪڏهن ڪڏهن هلڪي چٽر به ايندي اٿس ۽ تڏهن بنهه نه سونهندو آهي. مون ڪيترا اهڙا ماڻهو ڏٺا آهن، جن جي منهن تي ڪاوڙ جا نشان اصل نه ٺهندا آهن، باقي مُرڪ ته هر ماڻهوءَ جي منهن تي، ڌرتيءَ تي بهار جيئن لڳندي آهي. ايم. اي، ايم ايڊ ڪان سواءِ فائين آرٽس جي ٽريننگ ٿيل اٿس. ڪجهه وقت سرڪاري نوڪريءَ ۾ رهيو، پوءِ اها ڇڏي پبلڪ اسڪول ميرپورخاص ۾ استاد رهيو. ڪٽنب ڪان ڏوريءَ سبب ڇڏي آيو ۽ اڄڪلهه پنهنجي استاد پروفيسر نذير احمد جي خانگي اسڪول ۾ پرنسپال آهي. ڏاڍو محنتي آهي، تنهنڪري اوڀل سويل واري، چٽر سندس مجبوري آهي ۽ مجبوري، خوبصورت نه هوندي آهي. عام طور تي ڇڏو نه ٿيندو آهي. ڪڏهن ڪڏهن ٿيو پوي. پراڻو تعلق نڀائيندو پيو اچي. اٽڪل پونين ڇهن ورهين کان مونکي به ڪڍي ڦاسايو اٿس پاڻ سان. پروفيسر نذير احمد توڻي قاضي صاحب، مون سان ڪوبه ليکڪو نه ڪندا آهن. ڪيترا به ڏينهن غير حاضر ڇو نه رهان، اک ڪوڙي نه ڪندا آهن. هونئن به عمر جو لحاظ رکڻ ضروري آهي. خانگي اسڪول انڊسٽري وانگر آهن، جتان مالڪن کي دولت ۽ وچولي طبقي جي ٻارن کي علم پيو ملي، البت اهڙن ادارن ۾ ٽيچرس جو استحصال پيو ٿئي. جن کي تمام مختصر اجوري تي رکيو پيو وڃي. جيڪڏهن اسڪول جي سال جو خرچ ڪڍي، باقي بچت کي مالڪ ۽ ٽيچرس ۾ هڪ جيترو ورهايو وڃي ته سڀني لاءِ پلاٽي ٿي پوي ۽ خود تعليم به اڃا وڌيڪ نتيجي واري بڻجي پوي. اپت ۾ شراڪتوارو عمل شاندار ٿئي ٿو. اهڙي عمل هو جنهن تي شاهه عنايت شهيد عمل پيرا هو. جيڪڏهن مالڪ ائين نٿا ڪن ۽ ظاهر آهي ته نه ڪندا ته پوءِ گهٽ ۾ گهٽ ٽيچر جي پگهار تي هزار رپيا هنڻ گهرجي ۽ هر سال پنجاهه رپيا انڪريمينٽ طور ڏنا وڃن. ايئن ڪرڻ سان خانگي اسڪولن مان ٽيچرس، وڃ ۾ هليا نه ويندا. جڏهن ته موجوده صورتحال ۾ ائين ٿي رهيو آهي. ان کان سواءِ اهم سبجيڪٽس ۾ خاص ڪري هوشيار نوجوانن کي آندو وڃي ته سٺي پگهار سان منجهن سرڪاري ادارن ۾ وڃڻ جي خواهش پيدا نه ٿيندي ۽ ڪوبه سبجيڪٽ رهجي نه ويندو. جڏهن ته موجوده صورتحال ۾ ائين ٿي ٿي رهيو آهي جو ڪيترن ڪلاس ۾ ڪڏهن انگريزي، ڪڏهن بائلاجي، ڪڏهن فزڪس، ڪڏهن ڪيمسٽري ته ڪڏهن ميٿيميٽڪس اڻپوري رهجي وڃي ٿي. ان

لاءِ ادارن جي مالڪن کي ڪشاده دل ٿيڻو پوندو. "جهان خوش ته جيءَ خوش" جهڙو جذبور ڪڻ ضروري آهي، نه ڪي "جيءَ خوش ته جهان خوش".

اختر حيات جنهن سال رتيديري هاءِ اسڪول ۾ مقرر ٿيو، انهيءَ سال ئي اسڪول اسٽاف ۽ مٿئين ڪلاس جي شاگردن جي آئوٽنگ جو پروگرام ٿيو هو. هڪ وڏي بس ڪراچي ڪڍي ويئي هئي، جيڪا دادو، سيوهڻ کان ٿيندي ڪوٽڙي پهتي هئي. ڪوٽڙي هاءِ اسڪول جي هيڊ ماستر مقصود احمد شيخ جا مهمان ٿياسين، جيڪو رتيديري هاءِ اسڪول جو هيڊ ماستر رهي چڪو هو. کيس اڳواٽ اطلاع ڪيو ويو هو. اختر حيات کي منهنجي هم سفريءَ ۾ اجازت ملي هئي. اهڙو گڏيل سفر به پنهنجي وجود ۾ شاندار ٿئي ٿو. آزاد ماحول ۾ شاگرد، شاگردن سان ۽ استاد، استادن سان خيالن جي ڌي وٺ، پوڳ چرچا ۽ علمي مشاهدا ڪندا وٺن. شاگردن ۾ ضابطي لاءِ، استاد مقرر ڪيا پئي ويا. رات ڪوٽڙيءَ ۾ گذاري، صبح جو ناشتو ڪري، نئي ڏانهن اُسها هناسين. رستي ۾ ڪينجهر تي ڪي پل گذارياسون. ڪينجهر وڏي ڍنڍ آهي، هن جي وسيلي ئي سموري ڪراچيءَ کي پاڻي پهچي ٿو. پاڻيءَ جي مسئلي تي جيڪڏهن متحده قومي مومينٽ وارا سنڌين سان ساٿ نه ڏيندا ته پيئڻ لاءِ به پاڻي نه ملندڙ. تنهنڪري اها ڳالهه سمجھڻ گهرجين ۽ سنڌين سان گڏجي ڪالا باغ ڊئم، ٿل ڪئنال توڙي ڪنهن ٻئي ڊئم خلاف جدوجهد ڪرڻ ضروري آهي.

ڪينجهر، تاريخي عشقيا داستان کان به مشهور آهي. هتي جي مهاڻن جي هڪ خوبصورت ۽ خوبسیرت وينگس نوريءَ سان، وقت جي حاڪم ڄام تماچيءَ جو عشق ٿي ويو هو ته مهاڻن ڪٿي نوري ڏنس. نوريءَ جي ڪري مهاڻن کي سمورا محصول معاف ٿيا هئا. ڄام، نوريءَ جي حسن ۽ نهڻائيءَ جي چار ۾ ڦاسي پيو هو.

نيڻ نوريءَ جا، اڃا پي ڳالهه هئا

ڄام تي پاڇو پيو هو چار جو

هونئن به جڏهن عورت نوري هجي ته نوري ئي هجي. شال بي نوري نه ٿئي. بي نور ماڻهوءَ جي ڪهڙي زندگي آهي، نيڻ هرڻ جي اکين جيڏا ۽ ديد ڪانه. افسوس جهڙي ڳالهه آهي.

لطيف سائين، نوري ڄام تماچي جي نينهن کي سر ڪاموڏ ۾ امر بڻائي ڇڏيو آهي. 1974ع ۾ نئي شهر ۾ هڪ مهاڻي ٻڌايو هو ته، نوريءَ تي پنهنجو مهاڻو، نهال نالي عاشق هو پر بادشاهه نيٺ ته بادشاهه هو. ويچارو نهال مهاڻو ماڻ ۾ مري ويو هو، ان لاءِ ڪا تاريخي سنڌ ناهي. ڪينجهر کان لٽو پهتاسين. نئي ۾ سو قبن واري

بادشاهي مسجد ڏني سون، پنهنجي وقت ۾ مغل فن جو شاهڪار آهي. مغل بادشاهه شاه جهان ٺهرائي هئي، جنهن هندستان ۾ آگري ۾، جمنا نديءَ جي ڪناري تي تاج محل ٺهرايو هو. اهو ئي بادشاهه هو، جنهن کي سندس پٽ اورنگزيب قيد ۾ رکيو ۽ ٻين ڀائرن کي مارائي ڇڏيائين. مشهور صوفي سرمد به انهيءَ مٺي بادشاهه جي هٿان زندگي وڃائي هئي، ڇو ته سرمد ۽ دارا هڪ ٻئي سان جسم ۽ روح وانگر ويجهڻا هئا. نٿو گھمندا، نٿو ڪراچي روڊ تي، دنيا جو مشهور قبرستان مڪلي ڏسڻ وياسين. جتي سنڌي ماڻهن جي مزارن سان گڏوگڏ، سنڌي ماڻهن جي قاتلن، ڏاڙيلن، مرزا باقي، ترخانن ۽ ارغونن جا قبا آهن، جن مان عبرت گھٽ ۽ نفرت وڌيڪ جنم وٺي ٿي ۽ دل چوي ٿي ته بنو عباس وانگر جن بنو اميه جا هڏا قبرن مان ڪڍائي ساڙايا هئا، هنن جا به قبا ٻهرائي، قبرن مان هڏا ڪڍرائي ساڙائي ڇڏيان پر ڇا ڪجي اڃا تائين سنڌ اهڙن ئي ظالم ۽ غاصب حاڪمن جي قبضي ۾ آهي. نٿي کان ڪراچي وڃي اين. جي. وي هاءِ اسڪول ۾ ترسيا هئاسين ۽ ٻئي ڏينهن تي حيدرآباد کان پٽ شاهه تي پهتاسين. ڪجهه گھڙيون گھاري مينهن وسائيندا رتيديري پهتا هئاسين.

ٻاهرين حملي آورن، بکين ڪٽن، بگھڙن، سما دڙ جي سورھين جا سر لاهي، مخدوم بلاول کي گھائي ۾ پيڙائي سنڌ ڌرتيءَ تي قبضو ڪيو هو ۽ 1521ع کان 1718ع تائين 197 سال سنڌ تي قابض رهيا. جن کان پوءِ ڪلهوڙا دؤر شروع ٿيو. سنڌ جي تاريخ ۾، سنڌين سان زيادتيءَ جي شروعات سن 3 هجريءَ کان ٿئي ٿي، جڏهن عرب لوفر سنڌ کي لٽڻ ايندا ها. پر باقاعدي سنڌي حاڪميت جي پڄاڻي جي شروعات 93 هجريءَ کان ٿي، جڏهن عرب چوري محمد قاسم جي هٿ هيٺ، باقاعدي چڙهائي ڪري سنڌ کي تاراج ڪيو ويو ۽ سنڌ ۾ عربن جي حاڪميت شروع ٿي. عرب 680ع کان 1050ع تائين حاڪم رهيا ۽ 370 ورهيه حڪومت ڪيائون. انهيءَ دؤر ۾ ترڪن جي خلافت عثمانيه اچي وڃي ٿي. عربن کان پوءِ سومرا دؤر شروع ٿيو، جيڪو 1050ع کان 1350ع تائين ٽي سؤ ورهيه رهيو. سومري دودي تي، سندس پاءُ چنيسر جي چرچ تي علاؤ الدين خلجي ڪاه ڪئي ۽ دودي جي وزيرن اميرن، ڪيس صلاح ڏني ته ڪا ٻانهي ڏياري موڪليوس. خلجيءَ کي ڪهڙي خبر ته دودي جي پيڻ آهي يا نه. سنڌي ماڻهن جي سادگي به عجيب ٿئي ٿي، اهو به نه پيا سمجهن ته پنهنجن ۾ به ڪيترا لوسي ماڻهو ٿين ٿا ۽ اها ڳالهه لکڻ جهڙي نه هئي. تاهه دودي جهڙي سنڌ جي غيرتمند سپوت جواب ڏنو ته: ”توڻي گولي وڃي گجرين، ته به سنڌي دودي پيڻ.“ سر ڏنائين پر غيرت ۽ جرئت نه ڏنائين. هاڻي ته سنڌي وڏيرا، پاڻيھي

پنهنجيون نياڻيون پنجابي جنرلن ۽ چوڌرين کي ڏيئي رهيا آهن. سومرن کان پوءِ سما دؤر شروع ٿيو، جيڪو 1351ع کان 1520ع تائين 170 سال رهيو. انهيءَ دؤر ۾ ڄام نندو شاندار حاڪم ٿي گذريو آهي. ڄام تماچي به انهيءَ خاندان جو حاڪم ٿيو، جنهن نوريءَ سان نينهن ڪيو. اهاڻي نوري نماڻي ٿي گذري آهي. باقي ته ڌم جا پاڇا پاڻ سان کنيو وتن ۽ ڪروڙ جي جھنڊ ۾ پاڻ به پيون پڇن ته ٻن کي به ساڙي رکڻ پيون ڪن. سمن کان پوءِ ٻاهريان غاصب آيا. جن کان پوءِ ٻنن ئي مغلن جي پاڇي ۾ ڪلهوڙا حاڪم ٿيا، جيڪي 1718ع کان 1782ع تائين رهيا. ڪلهوڙن جي دؤر ۾ ئي، سنڌين جي تقدير جوڙڻ لاءِ، شاهه سائين جنم ورتو. جنهن پنهنجي لازوال شاعريءَ جي ذريعي، سنڌي ٻولي ۽ سنڌي قوم کي اُمرتا بخشي. 1782ع ۾ ڪلهوڙا حاڪمن جي لشڪري، ٽالپرن بغاوت ڪئي ۽ ڪلهوڙن کان حڪومت کسي ورتي. جڏهن به لشڪرين جي مغز ۾ پوئنترو پڙجي ويندو آهي ته سندن دماغ ڦري ويندو آهي ۽ حڪومت تي قبضو ڪري ويهندا آهن. ٽالپرن جي اندروني چڪتاڻ، وڏيرڪي، ذهني، لالچ ۽ چاپلوسيءَ کانئن انگريزن هٿان سنڌ جو اقتدار ڦرايو ۽ سنڌين جي دائمي تباهيءَ جا بنياد پيا. اهو دؤر 1843ع جو هو. ٽالپرن کي قيد ۾ رکيو ويو ۽ انگريزن سنڌ جون واڳون ٽانگي هلائيندڙ وانگر پنهنجي هٿن ۾ رکيون.

انگريزن ڦرمار سان گڏ، ترقيءَ جا ڪم به ڪرايا، جن ۾ ريلويز ۽ سنڌوءَ تي بئراجن اڏڻ ۽ آبپاشيءَ جو نظام قائم ڪرڻ وڏي اهميت وارا ڪم آهن. ٻي مهاڀاري جنگ، جنهن ۾ هڪ پاسي هٽلر (جرمنيءَ جو) جپان ۽ خلافت عثمانيه هڪ طرف هئا ته آمريڪا، انگلينڊ، فرانس ۽ روس ٻئي پاسي، ڇهه ورهيه لاڳيتا جنگ هلي. نيٺ آمريڪا، هيروشيما ۽ ناگاساڪي، جپاني شهرن تي اٽم بم اڇلايا ته اک ڇنڀن ۾ پيئي شهر تباه ۽ لکين ماڻهو ڪوئلا ٿي ويا ته هٽلر خودڪشي ڪري ڇڏي. عالمي جنگ کان وٺي چارئي اتحادين، خلافت عثمانيه کي سيڪٽ ڏيڻ لاءِ سوچڻ لڳا. خلافت عثمانيه، غاصب ترڪي فوجن جو ٽولو هو، جيڪي بنو عباس جي لشڪري طور آيا ۽ انهن کي تباهه برباد ڪري عرب حڪومت تي قبضو ڪري وينا هئا. انگريزن هتي جي پنجابي لشڪرين کي آزاديءَ جو واعدو ڏيئي، کين عربن خلاف جنگ تي آماده ڪيو. پنجابي فوج ڪعبه الله تي به گولا وسايا. اهڙيءَ طرح غاصب ترڪ، عرب دنيا ڇڏي، ڪمال اتاترڪ جي اعلان هيٺ، پنهنجي ترڪيءَ ۾ موٽي آيا ۽ عرب دنيا ننڍين ننڍين رياستن ۾ ورهائجي ويئي. عربن کي آزاديءَ جو حق هو ۽ ترڪن کي اخلاقي طور واپس ٿيڻ گهربو هو پر قتل غارتگيءَ کان پوءِ

ايشن ٿي سگهيو هو. انهيءَ مهر کان واندو ٿي، انگريزن ننڍي کنڊ مان پنهنجا ٽپڙ ٽاڙي ويڙهڻ جي تياري ته ڪئي، پر ننڍي کنڊ کي ورهائڻ لاءِ هتي جي هندو ۽ مسلمانن کي هڪ ٻئي جي سامهون آندائون ته جيئن انگريزن جا مفاد باقي رهن ۽ ننڍو کنڊ ڪنهن هڪ بلاڪ ۾ شامل نه ٿئي. اهڙيءَ طرح ورهاڱي کي به اهڙي صورتحال ڏني وئي، جيئن ٻيئي ملڪ دائمي تڪرار ۾ ڦاٿل هجن ته سندن بهر، بارود، جنگي جهاز، ميزائيل وغيره جو وڪرو ٿيندا رهن ۽ ٻنهي ملڪن ۾ دوستيءَ جا بنياد پئجي نه سگهن. 1947ع ۾ مسلمان علائقن کي پنجابي هٿياربند قوتن جي هٿ ۾ ڏيئي انگريز روانا ٿي ويا. هڪ طرف ٻيئي ملڪ چڪتاڻ ۾ رهندا آيا ته وري پاڪستان ۾ پنجابين، بنگالي اڪثريت لاءِ، بندوق جي زور تي عذاب ڪري ڏنو، نيٺ 1971ع تي بنگالي ته قربانيون ڏيئي آزاد ٿي ويا پر سنڌي، بلوچ ۽ سرائڪي وارا اچي سندن غلاميءَ جي چار ۾ ڦاٿا آهن. پختون به پهريون ته خان غفار جي سرواڻيءَ ۾ دانهون ڪيون پر آهستي آهستي مفاد پرستيءَ جي چانو ۾ بيهي، پنجابين سان ياري باهي ملهائڻ لڳا آهن، ڇو ته فوج ۾ به پناڻ ڪافي انداز ۾ آهن. سنڌي وڏيرن، سنڌي قوم جي پڪيڙي جون اڏامڻ واريون ڪنيڙائون ڪٽري ان کي ڪڍي پنجابين جي پيڇري ۾ وڌو آهي. بهرحال تاريخ بيٺل نه، پر وهندڙ پاڻيءَ وانگر آهي، نيٺ ته ڪجهه ٿيڻو آهي.

اڄڪلهه سرڪاري اسڪولن ۾ ٻارن جي گهڻائي، سهولتن جي اٿائڻ، سنڌ ۾ تعليمي تباهي آندي آهي، ڇو ته هر ڪلاس جا ڪيترا سيڪشن ٿين ٿا ۽ هر سيڪشن ۾ 100 کان وڌيڪ ٻار پڙهن ٿا ۽ استاد پڙهائي نٿا سگهن. ٻئي پاسي وري استاد به اهي نوجوان پيا ٿين، جن کي پڙهائڻ ته پري جي ڳالهه، پڙهڻ ئي نٿو اچي. خود يونيورسٽين ۾ اهڙا استاد آهن، جن کي لطيف سائين پڙهڻ نٿو اچي، پڙهڻ اچي ٿو ته سمجهڻ نٿو اچي، ته پوءِ سمجهائي ڪٿان سگهن. حقيقت ۾ سيڪنڊري ۽ هاير سيڪنڊري توڻي يونيورسٽيءَ ۾ اهڙا استاد مقرر ڪيا وڃن، جيڪي لطيف سائين سمجهي ۽ سمجهائي سگهن.

تعليم جي حوالي سان، ٻارن ۾ ته فطري چٽواڱي آهي ئي پر والدين ٻارن جي تعليم بابت استادن سان لهه وچڙ ۾ نٿا رهن. استاد به وري، سائنسي ۽ معاشي چٽاڀيٽيءَ جي ڊوڙ ۾ شريڪ ٿي پنهنجو مذهبي فرض ڀلائي پئسن ڪمائڻ جي پٺيان ڏينهن رات پريشان آهن ۽ پنهنجا نيشن سينٽر ڪولي علم کي واپار بڻائي ڇڏيو اٿن.

● قاتل سرشاري صاحب جو چوٽون ۽ آخري پٽ قاضي منظر حيات آهي. ننڍي هوندي کان ئي سلچڻو رهيو آهي. تعليم سان ڏاڍي دلچسپي هيس. اير بي بي ايس ڪري ڊاڪٽر ٿيو. هن وقت لکي غلام شاهه ۾ ميڊيڪل آفيسر آهي. ادبياتي طبيعت سبب، انسان دوستي ۽ لاءِ مثالي نوجوان آهي. اسپتال ۾ دوائون نه هونديون آهن ته غريبن کي پنهنجي هٿان وٺي ڏيندو آهي. پيشي جي حوالي سان، پئسي ڪمائن واري لاڙي ڏانهن ليئو به نه پاتو اٿس. سنڌ ميڊيڪل ڪاليج ڪراچي ۽ ۾ پڙهڻ دوران هڪ معذور شاعر دوست، بدر قريشيءَ سان، ان جي زندگيءَ تائين خوب نڀايائين. ان ويچاري شاعر سان، پتو جي دؤر ۾، پتو جي ورڪ ڪندي، حادثو پيش آيو هو ۽ هميشه لاءِ ڪٽ تي پئجي رهيو هو. مون به ان سان ڪيتريون ئي ڪچهريون ڪيون هيون. پنهنجي جاءِ ۾ اڪيلو رهندو هو. جڏهن به ڪو دوست ايندو هوس ته روح ۾ خوشيون ڀرجي وينديون هئس.

ڊاڪٽر، استاد بخاريءَ سان به ڪافي ويجهڙو رهيو. شيخ اياز جا گهڻا ڪتاب ڊاڪٽر ئي فيئر ڪيا هئا. اياز جي گهر جو پاتي ٿي ويو هو. اکر ڏاڍا سٺا اٿس. تنهنڪري شيخ صاحب لاءِ مددگار ثابت ٿي پيو هو. ٻڌائيندو آهي ته شيخ صاحب پنهنجي شاعريءَ جو ڪوبه مسودو، هاسٽل تي فيئر ڪرڻ لاءِ نه ڏيندو هو، تنهنڪري وٽس ويهي فيئر ڪرڻا پوندا هئا. پاڻ به شاعري ڪندو آهي. ادبي دنيا سان واڳيل وڌيڪ، ۽ ڊاڪٽر گهٽ پاسندو آهي. منهنجو تمام گهڻو خيال ڪندو آهي. منهنجي جنم ڏينهن تي، مون لاءِ آرٽيڪل لکڻ ۽ منهنجا فوتو اخبار کي ڏيڻ، پاڻ تي لازمي بڻائي ڇڏيا اٿس. مونکي وري ڪڏهن خيال به نه ٿيو آهي ته پاڻ بابت اهي اخبارون سانڍي رکان، نه ئي ڪڏهن شاعريءَ وارا رسالا رکيا اٿم. بي ذوق جو ٿيس. پندرهن ويهن ڏينهن ۾ هڪ ڀير فون ڪري طبيعت ضرور پڇندو آهي. ڪڏهن ڪڏهن طاقت جون دوائون به آڻي ڏيندو رهيو آهي. شڪارپور وڃڻ ٿيندو آهي ته وٽس ئي رهندو آهيان، البت هڪڙو چيو، بار بار چوڻ جي نه مڃيو اٿس. اهو آهي سندس شادي، شادي جوانيءَ جي جوتي ته آهي ئي، پر پيرسنيءَ ۾ وڌيڪ اهم بڻجي وڃي ٿي. هيءُ دوست نه پنهنجي پسند جي شادي ڪري ٿو نه وري اسان جي پسند جي پوئلڳي يا پرواهه ڪري ٿو. وري اسان به، سندس شادي جي اميد، سندس سؤ ورهيه ڄمار تائين واپس نه وٺنداسين. مگر - ماءُ وارو آسرو رهندو ايندو. پنهنجي عزيزن سان شڪارپور ۾ رهندو آهي. ڇڻ ته شيخ اياز سان ته نڀايائين پر ان جي شهر سان به نڀائي رهيو آهي.

رتيديري ۾ هڪ ڪڇ سري جاءِ هوندي هئي. جنهن جي اوله پاسي کان والد محترم ۽ ننڍي پيءُ فقير عبدالرشيد جو ڪمرو هو ته اوڀر ۾ پيءُ مولوي عبدالحميد جن جو ڪمرو وچ ۾ منهنجو ڪمرو هو. هونئن به ڀائرن ۾ وڃون پيءُ هوس. 1973ع واري برسات ۾، جاءِ ڦاٽي پيئي هئي. پويان سمورو پاڻي اندر گهڙي آيو. ڏاڍي پریشان ٿي هئي ۽ اهڙي پریشاني اسان جي ۽ ٻين غريبن جي سرڪار پاران ٿي رهيا في گهر امداد سان ڇڏي وڃي هئي ۽ غريب ماڻهن عيد جهڙي خوشي ڪئي هئي. واه ڙي وڌيڪي سرڪار!

سياري جي راتين ۾ والد بزرگوار وڏي آسُ جو اُٿي قرآن جي تلاوت ڪندو ترجمو ۽ تشريح ٻڌائيندو هلندو هو. وڏو آواز پهريون ته پریشان ڪندو هو پر پوءِ روزاني ائين ڪرڻ سان ٺهي وياسين. جيئي ريلوي لائين پريسان رهندڙ ماڻهو، ترين جي اچڻ وقت پریشان نه ٿيندا آهن. اسان به پریشانيون پري ڪري ڇڏيون. گهڻو وقت وعظ ڪرڻ کان پوءِ چونڊو هو ته، اي الله! مون کي قيامت ۾ اها اجازت ڏجانءِ ته توکي چوان ته ماڻهو ٿي پئس. جڏهن تون چوندين ماڻهو ٿيو آهيان ته هڪ وڏي ٻرندڙ اماڙي ڪٿي سيني ۾ هڻندو سانءِ، پوءِ جيڪڏهن سڙي پوڻ تي ڏاڍيون دانهون ڪيئن، ته پچندو سانءِ ته هنن ماڻهن کي ڇا لاءِ ٿو دوزخ ۾ ساڙين؟ پر جيڪڏهن چيئن ته اماڙيءَ سان ڪجهه به نه ٿيو ته چونڊو سانءِ: اڃا ماڻهو نه ٿيو آهين. “ اها ڳالهه مون سان پير واري بزرگ به ڪڍي هئي ته پير جي مدرسي ۾ رات جو واعظ کان پوءِ روزانو جيڪي راتيون رهندو آهي، ائين چونڊو آهي ته مون ان جي تصديق ڪئي هئي ته گهر ۾ به چونڊو آهي. تڏهن ته مون به هڪ غزل جي آخري بند ۾ چيو هو:

ڪين گهٻاءِ زماني جي ستم کان سرڪش!
سچ چوڻو ته خدا کي به چٽي ڏيندو ڪر.

جڏهن مان اڃا پرائمري ٽيچر هوس ۽ لاڙڪاڻي جو ڊي آءِ ايس شيخ عزيز هو، جنهن کي قاضي فضل الله وزير جي حڪم سان عبداللہ عتيق جي تقاضا تي لاڙڪاڻي ۾ مقرر ڪيو ويو هو ۽ شيخ فقط صحيح ڪرڻ جو مالڪ هو، پر حڪم عتيق جو هلندو هو ۽ منهنجي بدلي به پوليس لائين کان رتوديرو نمبر ون ۾ عتيق ٿي ڪرائي هئي، تڏهن پوليس لائين جي اسڪول جي اردو سيڪشن ۾ آصف سومرو به پڙهندو هو، جيڪو هاڻي وڪالت پيو ڪري.

مان رتيديري اسڪول ۾ آيس ته پنهنجي ڳوٺ ۽ گهر گهاٽ کي ويجهو ٿيس ۽ روزانو ايندو ويندو هوس. انهيءَ اسڪول ۾ هيڊ ماستر محمد عمر ابڙو هو، جيڪو

پنهنجي نائب هندو ماستر لالچند سان گڏجي، ماسترن کي وياج تي پنسا ڏيڻ جو ڪاروبار ڪندو هو ۽ جڏهن محمد ابراهيم راجپوت ڏي آءِ ايس ٿي آيو هو، تڏهن وڃي غريب ماسترن جي وياج مان جند آجي ٿي هئي. باقي لهڻل پنسا قسطوار ڪري واپس ڪرڻ جو حڪم ڪيائين. محمد عمر کان پوءِ اله بخش لورڙ هيڊ ماستر ٿيو، اهو به رتيديري جو رهواسي هو. تعلقي ماستر هو ۽ سڄي تعلقي جي ماسترن کي پگهارون وٺائينس ملنديون هيون. ڏي آءِ ايس جي آفيس ۾ هر بل تي ڪجهه رقم خرچي ڏيڻي پوندي هئس، هڪ پيري نه ڏني هئائين ۽ پگهارن جو بل ڪڍڻ لاءِ مونکي چيائين. مان جڏهن آفيس پهتس ته ڏي آءِ ايس شيخ عزيز پڇيو ته اله بخش ڇو نه آيو آهي؟ ۽ پوءِ اله بخش لاءِ گاريون ڪڍڻ شروع ڪيائين، ته مون کيس چيو ته مهربان! وڌيڪ اڳتي نه تجو! ڪٿي مان چانڊيو نه ٿي پوان ۽ اوهان ته شيخ ظاهر ٿيا آهيو. مون ڏي گهوري ڏٺائين، سندس اکين ۾ ڪاوڙ جو طوفان پرچي آيو هوس پر ضبط ڪري چيائين: ڪينهن بل. پاڻ ڪڍي وڃي. مون سمجهيو هو ته شايد ڪاٺ ڇاٽ واري خرچي ۽ ڀر، ڏي آءِ ايس جو به حصو پتي هو ڏو، جيئن ويو هوس تيئن موٽي آيس ۽ اچي سربستو احوال ڏنو هوم اله بخش کي. پوءِ بل ڪيئن آيو، مون پڇا نه ڪئي، وري هڪڙي پيري اله بخش مونکي پهر بل ڪڍڻ لاءِ چيو ته مون ٺوپ جواب ڏنو. مون چيو: شيخ اوهان جي ڪاري ٽوپي ۽ ڀر اڪيون وڃي ويٺو آهي ۽ مان برداشت نه ڪندس، تون، مون غريب ماستر کي ڏي آءِ ايس سان ويڙهائڻ پيو گهرين ڇا؟ چيائين ته: مهرباني ڪري اڳتي هيڊ ڪوارٽر ۾ ره ۽ روزانو ڳوٺ واپسي نه ڪر. مون سندس انهيءَ بي سزي حڪم جي پرواهه نه ڪئي، البت سوچيم ته ڪي ماڻهو پنهنجي وجود ۾ ڪيترو خسيست ٿا ٿين. وڏي جي اڳيان وڃي ڪڇي نه سگهڻ ۽ ننڍي تي بيجا بيهڻ ارباب تاب رکڻ.

هاڻ اسڪول ۾ جو بدلي ٿي آيس ته ڄڻ ٻي طرح ٿي پيس. سٺن پڙهيل دوستن سان اٿا ويٺي ٿي ۽ وڏن سڀتن شاگردن سان واسطو جڙيو. هاڻ اسڪول جو هيڊ ماستر مسٽر غلام رسول سومرو هو. سٺو ماڻهو هو، اهڙو ڪوبه مسئلو نه ٿيو جيڪو مون کي آزمائش يا تڪليف ۾ وڃي. هونئن به رتيديري شهر ۾ لڏي آيا هئاسين ته وقت جو مسئلو به نه ٿيو. مان پنهنجي سموري سروس دوران وقت ۽ ڪم جو پابند رهيو آهيان. اهڙي ساڪ منهنجا دوست، توڻي شاگرد دوست به ڏيندا. سڄي زندگيءَ ۾ فقط هڪ ڀيرو پائلٽ اسڪول لاڙڪاڻي ۾ هوندي، هڪڙي ڏينهن ڏهه منٽ دير ٿي هئي باقي نه ته ڪڏهن به دير نه ٿي.

رتيديري هاءِ اسڪول ۾ مير محمد عارباڻي، محمد بچل جلباڻي، نبي بخش جروار، عبدالڪريم پٽو، عبدالجبار جلباڻيءَ جهڙا معتبر ماڻهو دوست رهيا. انهن کان سواءِ ڪنيا لال به سراسري طور تي چڱو هليو. مان ته بي ايد جي امتحان ڏيڻ وقت وٽس شماريات به سڪيس. انهن سڀني کان وڌيڪ تعلق محمد عالم بوزدار سان رهيو، ڇو ته ان سان وري پائلٽ اسڪول ۾ به ست سال لاڳيتو گڏ رهيس. کيس انهيءَ عمر ۾ شاعريءَ ڪرڻ جو شوق جاڳيو ته سندس اصلاح ڪندو هوس ۽ ضروري ڳالهيون سمجهائيندو هوس. لاڙڪاڻي ۾، ڀرسان ئي شيخ زيب ڪالوني ۾ رهندو هو، جتي نينگر بقاء الله ۽ بيا اڃا به رهن ٿا. بقاء الله سنڌي ادبي سنگت جو لاڳيتو ٻه سال سيڪريٽري رهيو آهي. جنهن شاخ جو مان به بنيادي ميمبر آهيان. مسٽر امان الله سمون به سٺو دوست رهيو.

مسٽر محمد بچل جلباڻي ته هردلعزيز ۽ ڪلمڪ دوست رهيو آهي. ڪجهه وقت سنڌ مدرسي ڪراچيءَ ۾ رجي استاد رهيو ۽ اتان رٽائر ڪيائين. دوستيءَ جا حق شاندار نموني نڀائيندو رهيو آهي. ايندو ته اصلي ٽهڪن جا جهول پري ڪنيو ايندو. جا گهڙي ويٺو هوندو ته زندگيءَ جا ڏک، ارمان، ڏڪڻ جي واءِ تي جهڙ وانگر ڪيڏانهن اڏامي ويندا. ڏک ۽ افسوس واري اندر جو آسمان صاف ٿي ويندو. ڄڻ ته ڪنهن مريض کي ننڊ ڪڍي ويٺي هجي ۽ سڀ تڪليفون وسري ويون هجنس. سچ پچ ته اهڙا ماڻهو تمام ٿورا آهن، جيڪي دل جا درد پلائي ٻين جي ڏڪن ۾ شينر ڪن. ڪيترا ماڻهو وري، ڪنهن کي ڏک ڏيئي خوش ٿيندا آهن ۽ شايد انهن جي فطرت ۾ ڪنهن کي ڏکيوڻ جو لاڙو گهڻو پريل هوندو آهي، اصلي وچونءَ جي نسل مان!

رتيديري ۾ جڏهن به قاضي صاحبن سان ملڻ ويندو آهيان ۽ خبر پوندي آهي محمد بچل کي منهنجي، يا مون کي محمد بچل جي، ته ٻه گهڙيون ويهڻ لاءِ ضرور ڪڍي وٺيون آهن. هن هاءِ اسڪول ۾ پڙهندڙ ڪيترا شاگرد دوست، پنهنجي محنت سان ڊاڪٽر ٿيا آهن. جن ۾ ڊاڪٽر سليم نوناري، جيڪو اڄڪلهه شايد ڪئناڊا ۾ رهي ٿو. ڊاڪٽر الهداد بروهي جيڪو سعودي عرب ۾ رهي ٿو. ڊاڪٽر الطاف هوسڻ جيڪو اسلام آباد ۾ آهي. ڊاڪٽر طفيل احمد سيلرو جيڪو رتيديري ۾ ئي رهي ٿو. سندس والد مسٽر امان الله هاءِ اسڪول ۾ استاد ۽ فرسٽ اسسٽنٽ هو. ڊاڪٽر حاجي ممتاز، ڊاڪٽر فيض محمد سرهيو، جيڪي ڪراچي ۾ آهن. ڊاڪٽر اطهر شاهه، ڊاڪٽر بدر چنو وغيره. ڊاڪٽر مظفر ايڊو، جيڪو پڻ منهنجي هم نام دوست عبدالمجيد ايڊي جو پٽ آهي. ڏاڍو سٺو دوست رهيو هو، مسٽر عبدالمجيد ايڊو، ڊاڪٽر

سيد اطهر شاه جو گهراڻو، نهايت معزز ۽ سياسي رهيو آهي. ادب سان به سٺو چاهه رکيائون. سندس ڏاڏو سيد وريل شاه، سٺو سياستدان هو ۽ تقرير به نهايت سٺي ڪندو هو. سندس والد سيد بچل شاه به سٺو مقرر ۽ بهترين ماڻهو هو. ان کان سواءِ سيد راجا شاه به پنهنجي ادبياتي ۽ شاعراڻي لڏي جو دوست ۽ مهربان رهيو آهي.

ڊاڪٽر خورشيد احمد سمون به هن هاءِ اسڪول مان پڙهي نڪتو. ڪراچي سول اسپتال ۾ سرجن آهي. منهنجي وڏي پر گهور لڏائين. اسپتال ۾ رهڻ دوران، موڪلائڻ کان سواءِ گهر نه ويندو هو. پنهنجي سڀاءُ ۾ ايترو شاندار آهي جو ڳالهه ڪشي ڪٽاءِ. ڊاڪٽر نور سندو ۽ ڊاڪٽر نسيم جي جاب جي سلسلي ۾ وٽس وٽس، ته ڪراچيءَ جون خانگي اسپتالون اٽلائي رکيائين. رات پئجي ويئي ته پنهنجي گهر ۾ وٺي هلي رهاياين. شال پنهنجي سموري ڪٽنب سميت سدائين خوشيون ماڻيندو رهي!

رتيديري جي شاگرد ڊاڪٽرن ۾ به ٻيا نانو به آهن. هڪ آهي ڊاڪٽر بدر چنو جيڪو ڊينٽل سرجن آهي. سياست ۾ رهڻ ڪري پاسا بدلائيندو رهيو آهي. سندس اصلي مشرب عوامي تحريڪ ۽ رسول بخش پليجو رهيو. پوءِ وري پ پ ۾ ويو، وري مسلم ليگ ۾ شامل ٿيو. جڏهن ته سندس والده اڃا سوڌو پ پ ۾ آهي. زماني جو ماڻهو آهي ۽ زماني جا ماڻهو رڳو ئي رڳو پنهنجا هوندا آهن، نه ڪنهن مائٽ جا، نه ڪنهن دوست، نه ئي ڪنهن استاد جا، اهي پئسي ۽ پاڻ ٺاهڻ جا ٿيندا آهن. هونئن به پليجي صاحب جا سمورا پوئلڳ ساٿي، اڄڪلهه پاڻ ٺاهڻ واري غليظ اصول تي ڪم پيا ڪن ۽ سموريون صلاحيتون اتي پيا خرچ ڪن. خود غرض ماڻهو نيٺ سماج کي ڇا ٿو ڏيئي سگهي!

هڪڙو ڊاڪٽر غلام شبير قادري به هو. ڏاڍو پيارو، عزت ڪندڙ، فرمانبردار اديب ۽ فضيلت وارو، ڏاڍو هوشيار نوجوان هو. ايم بي بي ايس ڪرڻ کان پوءِ جلدئي پنهنجي زندگيءَ جو انت آندائين ۽ هيڊ ڪانسٽيبل جهڙي غريب پيءُ کي ۽ ماءُ کي هميشه لاءِ روئاري هليو ويو. مونکي جڏهن اها خبر پئي ته منهنجو اندر سڄي جو سڄو افسوس ٿي ويو هو. ڏاڍو ڏک ٿيو هو سندس جواني ۽ اهڙيءَ طرح موت جو. ان کان سواءِ ٻيا به ڪيترائي شاگرد دوست ڊاڪٽر آهن جن پنهنجو، پنهنجي ڪٽنب جو ۽ پنهنجي شهر جو نانءُ روشن ڪيو آهي. هن اسڪول ۾ مسٽر امان علي سمون، مسڪين طبيعت جو مالڪ هو. ذات ۽ ڌنڌي جي حوالي سان ته مڱڻهار پيا سڏجن، پر امان علي محنت ۽ جاکوڙ ڪري، انهيءَ قبيلي مان مڱڻهاريءَ واري احساس کي خاتمي ڏانهن آندو ۽ پاڻي کي سمون سڏائڻ لڳا. سما تنظيم جوڙي ان

جي پلاڪيءَ لاءِ پاڻ پتوڙيندو رهيو. استاد به شانائتو رهيو. دوستن جو دوست ۽ دشمن ئي نه رکڻ واري سڀاءَ جو مالڪ هو. مذهبي لحاظ کان اهل تشيع جو هو، پر منجهس عصبيت بنهه نه هئي. هونئن به مذهب، هڪ خيال آهي ۽ خيال تي خيال سان هلڻ ضروري آهي. خيال تي ويڙهه ڪرڻ جو خيال، خيال سان بي انصافي آهي ۽ منهنجو به اهو خيال آهي، تنهنڪري خيال، خالي خيال به ٿي سگهي ٿو. پيءُ مولوي عبدالحميد جو گهڻو احترام ڪندڙ هو. سندس اولاد توڙي پيءُ سان تعلق اٿس. سندس پٽ وقار علي سنڌ اسيمبليءَ ۾ ٽرانسيلٽر رهيو. ڏاڍو قربائتو ۽ مان ڏيڻ وارو نوجوان هو. تعليم سان ڏاڍو چاهه هوس. مان جڏهن ڊسمبر 2002ع ۾، سول اسپتال ڪراچيءَ ۾ داخل ٿيس ته وقار علي به داخل هو. ڊاڪٽر خورشيد احمد سمون ٻنهي جي خدمت ڪرڻ لڳو. هن دوست کي به مون وانگر ڪينسر ٿي پيو، مان ته خوش ٿي ويس پر وقار علي جوانيءَ ۾ ئي، بيماريءَ کان پوءِ ڇهه ست مهينا ڪڍي سگهيو ۽ گذاري ويو.

● زندگيءَ ۾ ڪيترا قديمي يار دوست ڇڏي وڃن ٿا يا انهن سان حالتن جي ڪري رابطو نٿو رهي ته وري ڪيترا نوان دوست اچي ملن ٿا. قاضي خاندان ۾ قاضي مقصود گل جو نينگرين جي نوخيرنگاهن جهڙو نوجوان پٽ قاضي ياسر به پنهنجي دلوارن جي حلقي ۾ شامل آهي. سندس ڏاڏي سان ٻانهن ٻڌڻ جي واٽ رهي ته سندس والد سان پيار پرڀريت جون ڳنڍيون ۽ سندس چاچن سان به اکين ۽ نگاهه جيتري قربت رهندي آئي آهي. شادي غمي ۾ هڪ ٻئي سان حياتيءَ تائين ٻڌل آهن. خوشيون يا غم به ورهايل نه آهن خوشين تي تهڪ گڏجي ڏيون پر جهمريون به هڻون، ڏک تي ڌرين جون اکيون آليون ٿين، مطلب ته نه هجڻ جهڙي، اڻ لکي ڪا وڻي آهي جو مان لاڙڪاڻي ۾ پيو رهان ۽ پاڻ رتيديري ۾. ياسر وٽ به ادب احترام جي ڪوٽ نه آهي. ڪڏهن ڪڏهن، جڏهن سندس مزاج معتدل نه هوندي آهي ۽ طبيعت جي ابتڙ ٿيندو اٿس ته چڙپ ڏيڻ به ايندي اٿس. ان جو بنيادي سبب، منهنجي نظر ۾، ٻار تي اجايا ضابطا مڙهڻ آهي، جنهن ڪري ٻار وڏي هوندي ضابطن جو شڪار ٿي ويندو آهي.

قائد - عوام يونيورسٽي نوابشاهه جو پي. اي گريجوئيٽ، هيءُ نوجوان بهترين ڪمپيئر به آهي، شاعري ڪري ٿو، پر شاعري ياد به گهڻي اٿس. ڪراچي يونيورسٽيءَ جي شاهه لطيف چيئر ۾، ريسرچ آفيسر طور ڪم پيو ڪري. نوابشاهه جي يونيورسٽيءَ ۾ ٿيندڙ الوداعي تقريبن مون کي به پيرا ڪوٽ ڏنائين. هڪ ٻئي ۾ حجتون جو آهن. پهريون ڀيرو ته سفر ڪاڻي وٽس پهتو هوس. وري جڏهن ٻيو سال آيو ته اچي دل جي دروازي تي بيهي رهيو، چئي، هلو. چيو مانس: بابا! مان جوانيءَ

جي حسناڪين کي لتاڙي، پوڙهائپ جي صحرائن جو مسافر اچي ٿيو آهيان. منهنجي لاءِ ايترو سفر ٿڪائيندڙ هڪ طرف ٿئي ٿو ته رٿاڻر ماڻهوءَ لاءِ پنسي جو مسئلو ٻئي طرف. مقامي يارن دوستن کي سڏائي شوق پورو ڪر. پر چوندا آهن ته: جن ڇڏي جني نه ڇڏي. سو ڳڪ ٿي بيهي رهيو ته سندس زور ڀرڻ جو فائدو وٺندي ڪراچي جي تقاضا ڪيم. پنج سؤ رپيا ڪڍي هٿ تي رکيائين ته اڪيون ٻوٽي ڪڍي ورتن. مقرر ڏينهن تي وڃي نڪتس نوابشاهه. رات جو فنڪشن ۾ ٿيندڙ انجنيئر نوجوانن کي سندن سرگرمين، ۽ ادبي اُتاهن وٺين تي جس ڏيندي چيو هوم: ”اسين هاڻي، اوهان پاران، ملندڙ عزت، پيار، ادب، احترام ۾ پاڻ لاءِ ۽ اوهان لاءِ جيئون ٿا، جيڪڏهن اوهان پاران عزت، ادب ۽ پيار نه ملندو يا اسين ان کان پري ٿي وينداسين ته مري وينداسين. هونئن به ماضيءَ جو آئيندو مستقبل ۾ هوندو آهي، اوهان پنهنجي نصايب ذميوارين کي نپاڻ ڪان پوءِ، ادب سان لاڳاپو رکي، شعور، ساڃاهه ۽ فضيلتن جي آبياري ڪريو ٿا، جنهن قوم جا نوجوان شعور، ساڃاهه ۽ فضيلتن جا امين ٿيندا آهن، اها قوم هميشه زندهه رهڻي ۽ ترقيءَ ڏانهن وڃڻي آهي. مون کي خوشي آهي جو اوهان سٺي تعليم، سٺن احساسن ۽ سٺن امڪانن سان سنوارجي ٻاهر نڪرو ٿا ته يقيناً اوهان پنهنجي وجود ۾ به سٺا ٿيا هوندا ۽ سٺي ماڻهوءَ لاءِ، هر سٺائي سندس رستي تي انتظار ۾ هوندي آهي. مبارڪ آهي سڀ کان اڳ ۾ اوهان کي، پوءِ اوهان جي والدين کي ۽ پوءِ وڏي مبارڪ آهي اوهان جي استادن کي. اوهان اسان جو اجتماعي آئيندو ۽ سرمايو آهيو ۽ اڄ جهڙيون دل لڳيون، قومي وجود جي بقا لاءِ ضروري آهن.“

هڪ پيري لئنگويج اٿارٽيءَ ۾ ڏم مشاعرو هو، سڏ ٿيو ته پهتو هوس. طعام قيام سان گڏ شاعر کي ڪرايو به ملي ته دوزخ ۾ به مشاعري تي ويندو، ته جيئن اندر جا آلا اوڳاچي اچي. سنڌ جي ڪُنڊ ڪڙڇ مان شاعر اچي سهڙيا هئا. معلوم ٿيو ته اسٽيج ياسر جي حوالي ڪئي پئي وڃي. سو سڏ ڪري چيو مانس: بابا! ايترو اوچاڳو هاڻي سهڻ ڪان ٻاهر ٿي وڃي ٿو. سو کان مٿي شاعرن جي هجور ۾، ڏهين پندرهن نمبر تي سڏجانءِ ته پريا ڏوٽي وڃي سمهي رهندس. هاڪار ته ڪيائين پر ڪيترائي شاعر پڙهي ويا ته به نه سڏيائين. اشارا ڪيامانس به اجايا ويا. گهڻي دير ٿي ويئي هئي. پنهنجي پَر ۾ وڏو شاعر سمجھي ڪڍي پوئتي پڙهائڻ لاءِ رکيائين. مان ٻاهر نڪري، پنهنجي ڪمري ۾ وڃي سمهي رهيس ۽ صبح جو سوير، جوڳي نه ڪنهن جا مٿ، ڪري لاڙڪاڻي هليو آيس.

هفتي کن کان پوءِ درگذريءَ جو خط لکيائين. پنهنجي يا دوستن جي اولاد تي ڪيتري ۽ ڪهڙي ڪاوڙ! نوجوان جو هڪ تهڪ ٿي ڪاوڙ کي ڪافور ڪري ڇڏي ٿو. اڃا به اولاد ڪاوڙ ڪري ته آلمان! اصلي آبي کان ٻاهر نڪري وڃي ٿو. اکين مان شرم ڇڏائي وڃي ٿو. ويتر اولاد کي پرڄاڻڻو پوي ٿو ۽ انهن جي پٽر جهڙي لهجي يا ورتاءَ کي گلاب جي گل جهڙو بنائڻ لاءِ ڪيترو پورهيو ڪرڻو پئجي وڃي ٿو، سو انهيءَ حالتن مان گذرندڙ ڄاڻندا هوندا.

چيومانس: ياسر! يار! توسان ڪهڙي ڪاوڙ! مون جوانيءَ ۾ به ڪاوڙ نه ڪئي ته هن عمر ۾ يارن سان ڪهڙي ڪاوڙ ۽ ڪيتري ڪاوڙ ڪري سگهجي ٿي! آيري طبيعت جي ڪري وڃي سمهي رهيس، نه ته شاعر ۽ شعر ٻڌائڻ کان سواءِ وڃي سمهي پوي، گهٽ ۾ گهٽ پنج ڪتابي ۽ ڇهه ۾ ته ڪونهي.

ايراني حاڪم، جڏهن ايراني تاريخ لکڻ لاءِ ملڪ جي مشهور شاعرن کي ڪوٺ ڏني ته بي خبر نوجوان شاعر فردوسي رهجي ويو. مقرر ڏينهن تي وڏا وڏا شاعر وڃي بادشاهي محالت ۾ گڏ ٿيا. فردوسيءَ کي به خبر هئي سو آيو پر دير ٿي ويئي هيس ۽ محلات جا دروازا بند ڪيا ويا هئا. دروازا بند ڏسي، اندران نڪرندڙ هڪ وڏي گندي ناليءَ ۾ لهي، پٽ جي هيٺان ٽپي ٻاهر نڪرڻ تي ٿيو، ته سڄو جسم گندگيءَ ۾ ڀرجي ويل نوجوان کي ڏسي، اندر ويٺل ڪنهن شاعر توک ڪندي چيو هو:

زمين ترڪيد شد ظاهر سرخر

زمين ڦاٽي پيئي گڏه جو مٿو ظاهر ٿيو آهي.

ته فردوسيءَ نهه ڀڄه جواب ڏيندي چيو ته:

بنيو ماديان آمد خر - نر

مادين گڏهين جي بوءِ تي نر گڏه آيو آهي.

مطلب ته، خواريون خجالتون برداشت ڪندي به شاعر پنهنجي شاعري پڙهڻ کان نه مڙندو آهي. مان به ته لاڙڪاڻي کان حيدرآباد پهتو هوس. شاعر کي هو، هو ڪري ويهاريو آهي تڏهن وڃي ويهندو آهي، ائين سچل ادبي ڪانفرنس تي، سچل آڊيٽوري ۾ به ٿيندو آهي. نوجوانن جي هوٽنگ، شاعر کي وائڙو ڪندڙ هوندي آهي ته به شاعر، شاعري ضرور پڙهندو آهي.

ڪافي سال ٿيندا جو ڪراچيءَ ۾ محترم غلام مصطفيٰ شاهه ۽ ڊاڪٽر اياز قادري وارن ڪانفرنس ڪوٺائي هئي، جنهن جا دعوت ناما اسان وٽ به اچي پهتا هئا

ته وڃي نڪتا هئاسون اتي، شام جو مشاعرو ٿيو هو. صدارت مخدوم طالب الموليٰ ڪئي هئي. سڀ کان پهريون ڪراچي ۽ جا شاعر پڙهايا ويا هئا. جيترا آهن ڪراچي ۽ ۾ گهر، تيترا آهن منجهس شاعر، گهڻي دير ٿي وئي ته طالب الموليٰ پنهنجي عمر ۽ صحت جي ڪري اُٿڻ جي ڪئي، ڪيترائي شاعر رهجي ويا ۽ مشاعري کي پهچائي ۽ تي آندو ويو. اسان به رهجي وياسين. ڪڍي ماڻ ڪئي سون پر وڏي ڳالهه ته، ٻين کي پاڙا ڪرايا ڏنا ويا ۽ اسان کي سڪڙو هٿ ڪيائون تي. مون اياز قادريءَ سان احتجاج ڪيو ته لاڙڪاڻي - رتيديري کان آڻائي، شاعري ته نه پڙهايو وري ڪرايو به نه ٿا ڏيو. چيائين! اسان اوهان کي ڪونه سڏيو هو. مون ڪارڊ ڪڍي سندس هٿ ۾ ڏنو، ته چيائين: اهو ڪارڊ فقط شريڪ ٿيڻ وارن لاءِ هو ۽ ڪراچي ڏيڻ وارن لاءِ پيو ڪارڊ آهي. مون چيو اها ڳالهه ڪارڊ تي لکيل نه آهي ۽ ڪيڏي بداخلاقي آهي جو رتيديري ۽ لاڙڪاڻي کان مشاعري ٻڌڻ لاءِ ڪارڊ موڪليو اٿو. چيائين: مون ڪارڊ نه موڪليا آهن، مون چيو: اهڙي بدديانت کي ڪارڊ ڇو ڏنو، جنهن ڪنهن جي ڏوريءَ جو به خيال نه ڪيو. اوهان جا ڪارڊ آهن، اوهان ڄاڻي سمجهيا ويندا، مان ميڊيا تائين اها ڳالهه ضرور آڻيندس. ٻانهون ٻڌي چيائين: اوهان دوستن کي ڪرايو ضرور موڪليو ويندو ۽ پوءِ اسان جي پوسٽل ايڊريس تي اسان کي ياد ڪيو هئائين.

نوجوان دوستن ۾، قاضي ياسر، منهنجي نظر ۾ فضيلت ڀريو نوجوان آهي، وڌيڪ ڪيس، سندس وڌيڪ ويجهڙا سڃاڻندا ڄاڻندا هوندا. بهرحال مون لاءِ، پنهنجي محترم والد وانگر اڻ ڪٽ احترام رکندو آهي. ڪراچي ۽ وڃڻ ٿيندو آهي ته وٽس وڃي رهندو آهيان. جتي ساڻس سندس دوست، منهنجو دوست، هر ڪنهن جو دوست، انجنيئر عبدالغفار ڏونرو به رهندو آهي، جيڪو ريلوي ۾ سب انجنيئر آهي. شال سڪي رهن! ۽ پنهنجيون رهجي ويل حسرتون ماڻين، ڪنهن نفرتن جو شڪار نه ٿين! ياسر، ڪي ٽي اين تي توڻي اين ايم ريڊيو تي به پروگرام ڪندو آهي. مصروفيتن جي شهر ۾ مصروف ٿي گذارڻو پوندو. جتان فون ڪندو آهيانس ته ڪراچي ۽ ۾ انهيءَ جاءِ تان وٺڻ ايندو آهي. سندس ننڍڙا ڀائر ناصر ۽ نادر روپلو به ڏاڍا پيارا آهن. شال ياسر قاضيءَ جي نظر ڪنهن چڱيءَ شيءِ تي پوي ۽ ڪنهن چڱي شيءِ جي نظر ياسر تي!

سموري پنهنجي حياتي وفا جي نانءُ ڪئي،
خدا جي ذات هئي ۽ خدا جي نانءُ ڪئي.

● ڪراچي هر ٽئين مهيني وڃڻ ٿيندو آهي. پي. ايس. اي جي ٿيسٽ لاءِ، اها

ٽيسٽ لاڙڪاڻي ۾ آغا خان وارن جي معرفت ٻارهن سون ۾ ٿيندي آهي، توڻي ڪراچي اچ وڃ تي اها ٻارهن سو خرچ ٿي ويندا آهن پر يارن دوستن سان مليل ملاقات به ٿيندي ۽ ٽيسٽ ڊاڪٽر اديب رضويءَ جي يورولاجيءَ مان ڊاڪٽر دوستن جي معرفت مفت ٿيندي آهي. ڪراچيءَ ڏانهن اٽڪل پونين پنجڻيهن ورهين کان وڃڻ ٿيندو آهي. تڏهن پيڻ زبده بيمار هوندي هئي. تنهن کي ڏيکارڻ لاءِ ويندو هوس. زبده اسان سڀني پائرن کان ننڍي هئي. ٿوري ئي وقت ۾ ڏاڍو خوشحال ٿي ويا هئا، تنهنڪري سندس علاج ڪراچيءَ ۾ ڪرايو ويندو هو. ورهين جا ورهيه، ڪراچي صدر جي، سلاطين هوٽل تي وڃڻ رهڻ ٿيندو هو، به ٻه ٽي ٽي هفتا به رهندا هئاسين. مون جڏهن پهريون ڀيرو ڪراچي شهر ڏٺو هو ته ان جي گونا گونيت رستن تي پيهه، وڏيون وڏيون عمارتون ۽ وڏين عمارتن ۾ بجليءَ تي هلندڙ لفٽون، مارڪيٽن ۾ بجليءَ تي هلندڙ رستا، صدر ۾ هلندڙ ٽرامون وغيره ڏسي وائڙو ٿي ويو هوس. مان ته تڏهن به وائڙو ٿي ويو هوس، جڏهن پهريون ڀيرو حيدرآباد جو شهر ۽ ان جا هزارين، لکين منگه ڏٺا هئ. منهنجي تصور ۾ به نه هو ته ڪراچي ايڏو وڏو شهر هوندو. ان وقت تائين ٿي. وي به نه ڏٺي هئي، جنهن تي ڪڍي دنيا جا وڏا وڏا شهر ۽ انهن جي رش وغيره ڏٺل هجي ها! اهو به هاڻي پيا ڏسون، دنيا جون رونقون ۽ انسان زنده باد، جنهن سڄي هيڏي ساري دنيا کي ڪشمير جي اک ۾ بند ڪرڻ شروع ڪيو آهي ۽ ان کي گلوبل وليج بنائي ڇڏيو اٿس.

ڪراچيءَ جو شهر، ڪلفٽن ۽ اتي سامونڊي نظارو، منهنجي روح ۾ پيهي ويو هو، جهڙوڪر مان ڄاڻو ٿي ان ڏينهن هوس، جنهن ڏينهن پهريون ڀيرو ڪراچي ڏٺم. پوءِ ته ڪراچيءَ ڏانهن ايترو اچڻ وڃڻ ٿيو جو ڇڻ ته ڪراچي گهر بڻجي ويئي هئي. پيڻ کي ڪينسر ٿيو هو. 1944ع ۾ ڄاول 1982ع ڊسمبر ۾ وفات ڪري وئي هئي. وفات ڪري ويئي ته ڇڻ پنهنجي گهر جو ڀاڱ به ساڻ ڪڍي وئي. پويان به نياڻيون نسيم ۽ شبنم ۽ هڪ پٽ طفيل احمد ڇڏيائين. ڇهن مهينن کان پوءِ سندس ور ٻيو گهر ڪيو. ان مان به ڪيس ڇهه ست ٻار آهن. اهڙيءَ طرح 1980ع کان پوءِ اسان جو خاندان وڌڻ سان گڏ، گهٽيو به رهيو. 1982ع ڊسمبر ۾ پيڻ جنهن کي علاج جي سلسلي ۾ ڪراچي نيو هوم ته ڪجهه ڏينهن کان پوءِ سندس ئي مرضيءَ سان واپس روڊ رستي پني آياسين ته مانجهند ۽ سن جي وڃ تي، شهباز شاخ وٽ هڪ ننڍڙي هوٽل تان ماني ڪٽيندي گذاري ويئي هئي. 1984ع اپريل ۾ والد محترم گذاري ويو ته 1989ع ۾ والده محترمه الوداع چيو هو.

طفيل احمد پاڻيجو پڙهيو لکيو نوجوان آهي، ملائيت جو پنهنجي طور تي تمام گهڻو مطالعو ڪيو اٿس. تنهنڪري انهيءَ پاسي گهڻو ۽ دنياڌاري ڏانهن ٿورو وڃي بچيو ته سائنس ڪچهريون شروع ڪيم. مون سان چڱي لڳندي اٿس. مختصر مختصر مذهبي ويچار به ونڊيندا رهندا آهيون. بهرحال هن وقت ڪنهن حد ۾ آهي، نه ته لامحدود ٿي ويو هو.

رتيديري هاءِ اسڪول ۾ منهنجو هڪ دوست ماستر عبدالڪريم پٽو به هو. دوستن جو دوست، ڪلمڪ، همدرد، اندر ٻاهر هڪجهڙو هو. ٻنگلديري ۾ رهندو هو ۽ روزانو رتيديري ڏي وڃي ٿي ايندو هو. هاءِ اسڪول کان اڳ پرائمري تريننگ تي به گڏ هئاسين. تڏهن کان سائنس ميل ميلاپ شروع ٿيو. سندس ئي شهر ۾، سندس ئي ماڻهن پٽن جي وچ ۾ ويڙهه هلي ۽ قتل ٿيا ته هن غريب جي ڳچيءَ ۾ وڌا ويا. هن گهڻائي قسم ڪنيا ۽ ميڙيون منڻون ڪيون ته ٻين جو فساد سندن، ڪنڌ ۾ نه پوي پر ڪجهه نه ٿي سگهيو هو. ڪيترا ڀيرا مٿس به حملو ٿيو هو. نيٺ عبدالڪريم جي ڏور ورن، ٻيءَ ڌر جي وڌيڪ ڏنگي وڻ کي وڍي ڇڏيو ۽ اهو اچي عبدالڪريم جي مٿي ۾ لڳو، ويچارو سڌيءَ فرياد ۾ جهلجي ويو. مون ڪوشش ڪري تيرهن هزار رپيا رشوت ڏيئي، تڏهن جي لاڙڪاڻي جي سيشن جج اقبال بلوچ کان ضمانت ڪرائي هئي. ڇهن مهينن کان پوءِ ضمانت رد ٿيڻ ۽ عمر قيد جي سزا ملي هئي.

مون ڪڏهن به عام ڏوهيءَ جي ملاقات نه ڪئي هئي، پر عبدالڪريم جي ملاقات سينٽرل جيل سکر تي ڪئي هئي. ان کان سواءِ، زخمي چانڊيو، بشير خان قريشي، پنهنجي سالي مرتضيٰ ۽ ڊاڪٽر قادر مگسيءَ جي ملاقات ڪئي. عبدالڪريم جي هڪ سٺي دوست ۽ ٻي ڏوهي هئڻ جي ناتي، زخمي چانڊيو جي لاڙڪاڻي ۾ رياستي فرياد تي جيل وڃڻ جي ناتي، ڊاڪٽر قادر مگسيءَ کي لاڙڪاڻي ۾ گرفتار ڪري ٻن ڏينهن لاءِ لاڙڪاڻي جيل ۾ رکيو ويو ۽ ان سان اڳ ڦڪا چهره ٽهڪ ڏنل هئا، تنهنڪري سالي جي ملاقات، همراهه گهر واريءَ جي اصرار تي، باقي بشير خان ته منهنجي ۽ منهنجي قوم جي ملڪيت سان گڏ، سائين جي. ايمر سيد جو پيارو ۽ فڪري پوئلڳ آهي. سنڌ جي حقن لاءِ جيل جون پوڳنائون پوڳيندو رهيو آهي ۽ سنڌ جي گهر گهر جو دروازو ڪڙڪائي، کين پنهنجي مظلوميءَ خلاف آواز اٿارڻ لاءِ خبردار ڪندو رهيو آهي. منهنجي آزاديءَ واري عقيدي جو امين، دائمي آزاديءَ جي پاڇي ۾ جيئن واري سوچ جو سگهارو ضامن، سادو ۽ مخلص جاکوڙي، جيئي سنڌ قومي محاذ جو چيئرمين، انتهائي عزتن ۽ محبتن جو مالڪ رهيو آهي.

تنهنڪري ان جي ملاقات مون لاءِ تمام ضروري رهي آهي. سينٽرل جيل حيدرآباد توڻي نارا جيل تي وڃي ملاقاتون ڪندو رهيو آهيانس.

جڏهن فوجداري ڪيس ۾ ضمانت لاءِ سيشن جج اقبال بلوچ تيرهن هزار رپيا ورتا، تڏهن هن رياست جي عدالتي ۽ سماجي سسٽم تباهه ٿيڻ جو يقين ٿيم. جڻ ته انصاف جو قتل ڪري، ان کي باهه ۾ ساڙي رک ڪيو ويو آهي. هيٺان کان وٺي مٿي تائين، ڪٿي به انصاف ڳوليو نٿو لپي. هيٺ رشوت ته مٿي ڏاڍو. انصاف، گدوءَ جي چرئي کان به وڌيڪ چريو ٿي وڃي ٿو ۽ انهيءَ نانگي کي، ننڍي کان وڏي تائين آڱريون ڏيکاريندا رهن ٿا. انصاف جي هٿن ۾ پٿر ته آهن پر اهو ڪنهن کي هٿي نٿو سگهي. سمورا ظالمر پنهنجي پنهنجي شيشائن محلن ۾ عياشيءَ سان پيا گذارين ۽ انصاف ڪنهن کي ڪجهه به نه ٿو ڪري سگهي! ان لاءِ ضروري ٿي پيو آهي ته اهڙي رياست ۽ اهڙي سسٽم کي ختم ڪرڻ گهرجي.

عبدالڪريم سينٽرل جيل ۾ ڪيترا ورهيه سزا پوڳي ٻاهر نڪتو. ساڻن پلاند به ٿيو ته پوءِ وڃي فيصلن کي پھتا. هڪ ڀيري چيائين: پنهنجي جريب زمين مفت ۾ کاتو ڪري ڏيان. پڇيومانس: زمين تي ڪنهن ڌر جو قبضو آهي؟ چيائين ها. خروسن جو، چيومانس: تون ڪهڙي قسم جو دوست آهين، جو ٻن قبيلن، چانڊين ۽ خروسن کي ويڙهائڻ پيو گهرين. بابا! اها زمين انهن تي خروسن کي وڪرو ڪري ڏيئي ڇڏ. اڌ رقم ته ملندڙ. مون کي مفت ۾ عذاب ۾ ڇو ٿو وجهين!

1980ع ۾ لاڙڪاڻي لڏي آياسين ته، سندس ٽي قبضي واري جاءِ ۾ اچي رهيا هئاسين، تڏهن سندس ڀرسان رهندڙ، سندس ڪاسائي دوست هلايو ته هاڻي اها جاءِ چانڊين جي ٿي وڃي، انهن کي ڪير اٿاريندو! مون اها ڳالهه ٻڌي ته پاءُ مولوي عبدالحميد کي، پنهنجي جاءِ جلد وٺڻ لاءِ زور ڀريو ۽ هفتي کن ۾ موجوده جاءِ وٺي، سندس جاءِ کيس واپس ڪري سگهجي ۽ ويساهه جو ساهه کنيو هو.

سڀ کان پهريون 1960ع ۾، لاڙڪاڻي ۾ لڳل نمائش ۾ ٽيليويزن ڏٺم ۽ گهڻو پوءِ وري رتيديري شهر ۾، ٽي ويءَ تي جلال چانڊئي جو راڳ ٻڌم. ٿوڻي جو جلال ڪيترا ڀيرا نياپا سنيها اٿائيا هئا. شاعري موڪلڻ لاءِ پر لاڙڪاڻي ۾ ايندي به نه مان ساڻس وڃي ملي سگهيس نه وري ان ٿي اهڙي ڪوشش ڪئي. طبيعت ۾ ئي ايتري شدت نه اٿم جو شاعري ڇپڻ لاءِ موڪليان، رسالا ڇاپيان، وٺي رڪان يا ڪٽنگ ڪريان. نه ئي راڳين جي خوشامد ڪئي اٿم. ڪنهن ڳائي ته ڳائي نه ته ڪو زور بار يا ڀارت وغيره بنهه نه. البت منظور سخيراڻيءَ کي به ٽي ڀيرا موڪليم.

مليس يا نه. ڳاڻڻ ۾ نه آئي، ويچاري محمد يوسف توڻي وحيد علي ڪيترا پيرا شاعري گهري به پهچائي يا امائي نه سگهيس. ويجهڙائيءَ ۾ به غزل، ياسر جي معرفت بيدل مسرور کي موڪليم پر اڃا ٻڌڻ ۾ نه آيم.

جڏهن به ادبي ميڙاڪا يا ڪانفرنسون ٿينديون آهن ۽ اهڙا دعوت ناما ايندا رهيا ۽ گهڻا ٿيندا رهيا ته ساڙي ڇڏيندو رهيو آهيان. انهيءَ عمل مان منهنجي بي ذوقيءَ جو چتو ثبوت ملي ٿو. ڪجهه دوستن پاران انهيءَ عمل تي ناراضگيءَ کان پوءِ ڪي ڪارڊ يا خط وغيره سانڍڻ ته شروع ڪيم پر انهن جي سنڀال ته ڏاڍي ڏکي محسوس ڪئي اٿم، خبر نه آهي ته پلاسٽڪ جي ڳوڙين ۾ انهن جو ڇا حشر آهي!

سونهن سڀني ماڻهن جي ڪمزوري رهي آهي پر ڪن ڪن ماڻهن لاءِ ته جياپي جو سبب هوندي آهي ۽ شيخ اياز جي چئي ته نرس ويجهو ايندي هئي ته ڪيس چمي ڏيڻ چاهيندو هوس. منهنجي طبيعت ۾ به انهن نازڪ ماڻهن ڏانهن لاڙو تمام شديد رهيو آهي، جڏهن ته فضيلتن جا گل نه چيڙاڙيا اٿم. خوشبو ساڻ ڪڍڻ سان، احساس به واسجي ويندا اٿم ۽ چاهيندو آهيان ته خوشبوءِ جي دنيا مان ڪڏهن به ٻئي پاسي لڏيو نه پايان. اڄ سوڌو به طبيعت ساڳي رهي آهي. نور کي نور تي چميون ڏيڻ سان، نشين زندگي ملي ٿي ۽ جڏهن نشين زندگي ڪٿي نه ڪٿي وڃائجڻ لڳي ٿي ته ان کي پنهنجي لاءِ ڪنهن سخت سزا کان گهٽ نه پائيندو آهيان. جڏهن گل، پوپٽ کي پرسان ويهڻ ۽ اڏڻ به نه ڇڏي، ته پوءِ ڇا هوندي ڪيفيت اهڙي پوپٽ جي! بهرحال عورت باز ڪميٽو نه ٿيو آهيان، پر عورت تمام سخت ۽ انتهائي ڪمزوري رهي اٿم.

● رتيديري ۾ رهڻ دوران، عوامي تحريڪ جي شروعاتي دؤر ۽ ان دؤر کي ڪارائتو بنائيندڙ، ننڍڙن ننڍڙن اڏڻ سان ڏيٽ ويٺ شروع ٿي. اهي ويچارا لڪ چپ ۾ ڪارنر ميٽنگون ڪري، انهن ۾ پريپور اعتماد وارن ماڻهن کي شريڪ ٿيڻ لاءِ سڏيندا هئا ۽ اعتماد جو بنياد مقامي دوستن جي ڏيٽ ويٺ ۽ سڃاڻپ تي هوندو هو، ليڪچر ڪندا هئا ۽ سڀ ڪجهه مخفي رکندا هئا. ڄڻ ته انقلاب اچي پرسان بيٺو آهي ۽ ايجنسيون، انقلابي ڌرين جي ڪڍ لڳل آهن. پليجو صاحب مڙئي آئين ٿي ڪندو رهيو آهي. پاڻ به جڏهن ڪٿي ويندو رهيو ته اتي روزانو پنهنجي رهڻ جون جايون بدلائيندو رهيو ۽ ڪنهن کي خبر نه هوندي ته ڪٿي رهيل آهي، سواءِ سندس رازدارن جي. لڳندو هو ته بس اجهو ڪي اجهو گرفتار ٿيو. جڏهن ته اهڙي ڪابه ڳالهه نه هوندي هئي. اهڙين ننڍڙين ننڍڙين گڏجاڻين جي بنياد تي نيٺ پليجي سان ملاقات

کان وڌيڪ شناسائي ٿي وئي. سندن ليڪچرن ۾ چين جي مائوزيٽنگ، روس جي لينن، ويٽنام جي هوچي منڊ ۽ ڪيوبا جي فيڊل ڪاسٽرو جي زندگي، نظريي ۽ جدوجهد جهڙن موضوعن جي چنڊچاڻ ٿيندي رهندي هئي ۽ ماڻهن ۾ سوشلزم کي سمجهڻ ۽ ان سان سهمت ٿيڻ جا لاڙا پيدا ڪرڻ، سندن مقصد هوندو هو. منهنجي نظر ۾ به سوشلزم شاندار نظريو آهي، جنهن هيٺ، غريب ماڻهوءَ لاءِ چڱائيءَ جون اميدون، يقين ڏانهن سفر ڪندي نظر اچن ٿيون ۽ ماڻهوءَ جي معاشي حالت، ڪنهن حد تائين معتبري ماڻي ٿي.

عوامي تحريڪ جي نوجوانن ۾ معياري تعليم حاصل ڪرڻ جو جنون نظر ايندو هو ۽ ان تي عمل به چوڏهينءَ جي چنڊ وانگر هو ۽ اها تعليمي حاصلات به پليجي جي محنتن ۽ ارادن جي چانو ۾ ٿي رهي هئي. پاڻ ته نهايت ڏاهو، شاندار عالم ۽ غضب جو مقرر رهيو آهي. البت نوجوانن ۾ گيدي پٿي اڀارڻ جي به ڪوشش ڪندو آهي، کيس تقرير ڪرڻ جو اهڙو فن آهي جو ٻڌندڙن کي ڪٿي مٺ ۾ ڪندو آهي. وٽس دليلن جا انبار هوندا آهن، ايتري قدر جو گيدي ٿيڻ جي حق ۾ به دليل ڏيندي نه مڙندو آهي. سندس ست ۾ آيل نوجوان پڙهيا لکيا آهن ۽ سندن مطالعو به وسيع آهي.

آلا ڏاهي مڙيان، ڏاهيون ڏک ڏسن.

علمي وسعت هوندي به پليجو صاحب فنڪار نظر ايندو اٿم. نوجوان ساڻس ملڻ لاءِ ارمان ڪنيو گهمندا هئا. ضياءَ جي دؤر ۾ سياسي جلسن تي پابندي لڳل هئي. تاهه پليجي، راهوڪيءَ ۾ جلبي کي خطاب ڪيو هو ته کيس ست ورهيه جيل ۽ 30 هزار رپيا ڏنڊ جي سزا ٻڌائي وئي. شايد ڦٽڪا به هئا پر اهي نه لڳايا ويا هئس ۽ ٽيهه هزار رپيا قمبر جي عوامي تحريڪين چنڊو ڪري پريا هئا. پليجو فارسي شاعري به ڄاڻندو آهي ۽ تقريرن ۾ لطيف سائين سان گڏ، رومي، سعدي ۽ جامي وغيره کي به پيش ڪندو آهي. پليجو، شاندار ۽ ان ٿڪ شروعات سان، ڪنن تائين پهتو ۽ ذاتي فلفط روين سبب، پنهنجي ئي ست جي بي رخيءَ کان سياست جي ستم ظريفي جو شڪار ٿي ويو. جيئن پاڻ پوڙهو ٿي رهيو آهي تيئن سندس سياست ۽ جدوجهد به جهور پوڙهي ٿي چڪي آهي. بهرحال پاڻ کي بچائڻ لاءِ وارا ٿورا ٿڪا جتن ڪري رهيو آهي. ٽيهه سيپٽمبر ۽ پهرين آڪٽوبر واري واقعن کان پوءِ مان ۽ منهنجو دوست سرمد چانڊيو، وٽس قمبر هلي ويا هئاسين. مسي ته ملي سگهيو هو. پهرين آڪٽوبر جي پلانڊ لاءِ وٽس هڪڙي راه رکي هئي سون ته اصل پتا ڏيئي

پڇي ويو هو. خوف جو پوت سوار ٿي ويو هوس. هندستانين جو سڀ کان وڌيڪ دشمن، سڀ کان وڌيڪ سندن دوست ۽ هڏڙوڪي پٺي نظر آيو. چئي: نه - نه. هرگز نه. بس هڪ اڌ چمات، ڌڙڪو داب وغيره. ان کان اڳتي چار آڱر به نه وڌڻو آهي. تڏهن مون کي سندس اندر ۽ ٻاهر جي خبر پئجي وئي هئي. وڌيڪ چيائين ته، اسان کي دهشتگرد قرار ڏنو ويندو. انهيءَ جملي جا ٻه مطلب واضح ٿيا. هڪ ته هتي اسان سنڌين لاءِ ئي سندس اشارو هو، ڇو ته اسان انهيءَ پلانڊ جي سلسلي بابت راءِ کڻي ويا هئاسين.

لاڙڪاڻي توڻي وارھ ۾ ساڻس گڏجاڻيون ٿينديون رهيون. پنھل خان چانڊيو جي ڳوٺ ۾ اير آر ڊيءَ جي شهيدن جو ڏينھن ملھايو ويو، جنھن ۾ پليجو، قمر پٽي، غلام رسول، مان ۽ ٻيا ڪيترا دوست شريڪ ٿيا هئاسون.

مون چيو هو ته: سنڌ اسان جي رياست هوندي به اسان جي نه آهي، جمهوريت جي سياست، پنهنجي رياست ۾ نهندي آهي. هتي جمهوريت جي سياست ڪرڻ معنيٰ پنهنجي ڊيٽ وارن تي صحيح ڪرڻ آهي. اهي دوست، جيڪي رياست کي غاصبن جي هٿن ۾ هوندي ڏسي به جمهوريت جي ڳالهه ڪن ٿا، سي سنڌي قوم کي دائمي غلاميءَ ڏانهن ڌڪي رهيا آهن ۽ قومپرستن جي آزاديءَ واري نهل تحريڪ کي پورو ڪري، پنجاب جي خوشنودي حاصل ڪرڻ پويان آهن ۽ اهائي سنڌي دشمني آهي. اهي دوست جيڪڏهن جمهوريت کي، قبضي ۾ پيل غلام رياست ۾ چڱائي ڄاڻن ته ويجهڙائيءَ ۾ ٿيل آدمشماريءَ کي ته پنجاب وٽان قبول ڪرائي ڏيکارين، جيڪا خود پنجاب وارن جي حڪومت ڪرائي آهي.

جلسي ۾ پليجو، پنهنجي تقرير جي شروعات، پنهنجي عادت موجب، خوف ڀرڻ سان ڪئي ۽ اهوئي جملو ڳالهائين، جيڪو هميشه ڳالهائيندو رهندو آهي ته: ”چڙه جا بيتا سولي پر، تيرا رام پلا ڪريگا.“ جلسي ختم ٿيڻ کان پوءِ غلام قادر چانڊيو جي بنگلي تي رهيائين. صبح جو چانهه تي، پنج ست ماڻهو گڏ ٿياسين ته مون ڪانئس پڇيو ته واقعي اوهان آزاد سنڌ ڏسڻ جي مخالف آهيو؟ چيائين: ها. پڇيم ڇو؟ چيائين: سڀ کان پهريون ته وڏو ملڪ سٺو آهي. ٻي ڳالهه نهايت حيرت ۾ وجهندڙ ڪيائين ته آزاد سنڌ ۾ پير پاڳاري جا پادر ڪاٿا پوندا. تنهنڪري آزاد سنڌ نه گهرجي. چيم: پنجابين جي پادرن ۾ آهيون. اوهان پاڻ عذاب سٺا آهن، پير پاڳاري کان ايترو خوف ۽ ڌارين جي پادر ۾ راضي! سنڌ آزاد ٿئي ته ڏسي رهيو ته ڪير ٿو پادر هڻي ۽ ڇو ٿو هڻي؟ ته چپ ٿي ويو هو. مون ٻڌو آهي ته چانڊين جي

سردار شبير احمد کان به خوفزده آهي. خوف سندس دل دماغ تي چانشجي ويو آهي پر هڪ ڳالهه آهي جو ڊچندڙ ماڻهو دل جهلي، دشمن کي پڪ هنيو ته پوءِ دشمن جو خير نه هوندو. چانهه پيائيءَ کان پوءِ مون کي حيدرآباد هلڻ لاءِ ڏاڍو زور پريائين. جنهن کان مون انڪار ڪري ڇڏيو ۽ سندس ئي ڪار تي چڙهي سڪرنڊ تائين آيو هوس. پوءِ به ڳوٺ ڏانهن فون ڪرڻ جو چيائين. مون وري به انڪار ڪري ڇڏيو هو ۽ سڪرنڊ ۾ لهي لاڙڪاڻي هليو آيو هوس. انهيءَ جلسي ۾ قمر پٽي ۽ پليجي جي آمهون سامهون هڪ ٻئي سان زبان درازي به ٿي هئي ۽ دوستن جي وچ ۾ پوڻ تي ”تون ڇا، تون ڇا“ بس ٿي هئي.

اهڪلهه ڪالا باغ ڊئم ۽ ٿل ڪئنال جي خلاف بيان بازي ۽ هلڪا احتجاج وغيره ڪري رهيو آهي. واڌو واھه تي، سندس گهر تي به هڪ اڌ پيرو ڪچهري ڪئي آهي. سنڌيائي تحريڪ، سندس ئي راضي سان، حيدرآباد ۾ مشاعرو ڪوٺايو هو. جنهن ۾ شيخ اياز، استاد بخاري ۽ ٻيا شاعر دوست شريڪ ٿيا هئا ته مون ۽ سرمد به شرڪت ڪئي هئي. هڪڙي پيري مذاق ٿي مذاق ۾ چيو هومانس ته هاڻي توهان سنڌي ادبي سنگت ۾ اچي ان جا سيڪريٽري جنرل ٿي، ادبي خدمتون سرانجام ڏيو، ته ڳالهه ڏکيري لڳي هئس. بهرحال جيترو علم اٿس ايتري ئي ڊرامائي طبيعت جو مالڪ آهي.

● رتيديري ۾ پڇهين جون 1978ع تي لطيف ڪانفرنس ڪوٺائي هئي، جنهن لاءِ سڄي سنڌ جو دڙو ڪري ڪانفرنس ۾ شريڪ ٿيڻ جون اڏين، شاعرن کي دعوتون ڏنيون هيون. وڏو اهتمام ڪيو هئوسين. مون، گل ۽ گهمري اهو اهتمام ڪيو هو. ڪانفرنس جي صدارت، پروفيسر حامي ڪئي هئي ۽ خاص مهمان پٽ شاهه جي گادي ڏيڻ مان نثار لطيفي ٿيو هو. اعزازي مهمانن ۾ اظهر گيلاني، استاد بخاري وارا هئا. مشاعري ۾ اردو شاعر به شريڪ ٿيا هئا. جيئي سنڌ تحريڪ جو نوجوان سيد مظفر شاهه به شريڪ ٿيو هو. گلزار علي خان به پنهنجي فن جو اظهار ڪيو هو ۽ منهنجو گيت ”زبان رت سان پري پئي آ“ ڪجهه غلطين سان ڳايو هئائين. ان کان اڳ منهنجي ساڻس عليڪ سليڪ نه هئي. غلطيون سمجهايون هيومانس. ان کان پوءِ ساڻس واسطا جڙيا ته منهنجي قومي شاعري تمام گهڻي ڳايائين، جو تن ڏينهن ۾ آزاد سنڌ لاءِ تحريڪ زورن تي هئي ۽ شاگردن ۾ جوش جذبو هو. فنڪشن ۾ چوڪرا نعري ۽ نڪاءِ بازي به دل تي ڪندا هئا.

رتيديري ۾ رهندي، ٻين شهرن ۾ ٿيندڙ ادبي ميڙاڪن ۾ به اچڻ وڃڻ ٿيندو هو.

لاڙڪاڻي ۾ بزم سچل نالي ادبي تنظيم مشاعرا ڪوٺائيندي هئي. انهيءَ بزم جو باني ڪارڪن لقمان حڪيم ڪوڪر هوندو هو، جنهن جو قائم شاهه بخاريءَ پيرسان جلد سازيءَ جو دڪان هوندو هو. اهو دڪان اڄ سوڌو قائم آهي ۽ سندس پٽ عبدالمجيد سنڀاليندو آهي. عبدالمجيد ڪنهن هاءِ اسڪول ۾ استاد به آهي. حڪيم لقمان فارسيءَ جو سٺو ڄاڻو هو، جو پنهنجي مامي مولوي محمد ڪوڪر وٽ پڙهيو هو. حاضر جواب، ڪچهريءَ جو ڪوڏيو، سنگت جي رهلي وارو هو. سندس دڪان تي هر وقت شاعر دوست ويٺا ئي ويٺا هوندا هئا. انهيءَ بزم ۾ عبدالله اثر، حاجي علي بخش جمالي، محمدعلي جوهر، بشير احمد شاد، ناظم چانڊيو ميمبر هئا. مان ۽ قاضي مقصود گل توڻي مختيار گهرو، سندن مشاعرن ۾ ڪڏهن ڪڏهن شريڪ ٿيندا هئاسين پر اسان جي نسبتاً پرپور شاعريءَ کان پريشان ٿي، جنهن ۾ قومي رنگ به ڀريل هوندو هو. بيزاريءَ جو احساس ڏياريندو. انهيءَ بيزاريءَ ۾ خاص ڪردار ناظم چانڊيو جو هوندو هو. اتي ئي هڪ بهترين، غريب، پورهيت، دردمند، سچي شاعر افضل قادري سان ياري باشيءَ جون راهون جڙيون. راهون به اهڙيون جڙيون جو چڻ جنم جنم کان هڪٻئي جا هئاسين. افضل قادريءَ جي شاعريءَ ۾ پيڙيل، ماريل، محڪوم ۽ بيوس ماڻهن جو درد ۽ مجبورين ڀريل هونديون هيون، تنهنڪري منهنجي ته دل ۾ لهي ويهي رهيو هو. ڏاڍو مان ڏيندو هو.

هڪ ڀيري ڪنهن گڏجاڻيءَ ۾، افضل قادريءَ جي شاعريءَ تي، لقمان حڪيم تنقيد ڪئي هئي ته شام جو افضل، ڪهاڙي ڪٿي اچي دڪان تي بيهي رهيس. چئي: جتي غلطي آهي ۽ جيڪا غلطي آهي، ان جي نشاندهي ڪر، نه ته اڄ ڪهاڙيون هٽندوسان. تڏهن وڃي بچ بچاءُ ٿيو، جڏهن ٻيا دوست وڃ ۾ پيا ۽ حڪيم چيس ته: مون کان غلطي ٿي آهي. اردوءَ وارا شاعر، مونکي اردوءَ ۾ شاعري ڪرڻ لاءِ همٿائيندا هئا، پر مون کين جواب ڏيئي ڇڏيو هو. لاڙڪاڻي ۾ اچڻ کان پوءِ ريڇي تي ڪجهه اردو غزل لکيم ته مونکي لڳو، اردوءَ ۾ غزل گوئي نهايت آسان آهي. البت تذڪير تائين جو مسئلو ٿي سگهي ٿو. مثال طور

وہ مری روح میں اس طرح بسی جاتی ہے،
جس طرح شہر کے اس پار گلی جاتی ہے.

يا

ڏوٻتے شخص نے جس طرح سفینا چاها
میں نے تیری آنکھوں میں ہی مرنا اور جینا چاها

دشمنی کی نہیں دنیا میں کسی سے لیکن
 ہاں بنا تیرے کسی کو بھی کبھی نا چاہا
 یہ تو کوئی بات نہ ہوئی، تجھ کو میرے چاہنے والی
 جیسے مومن نے نبی اور مدینا چاہا
 اور تو کچھ بھی نہ چاہا ہے، کبھی تجھ سے میں نے
 ارے چاہا ہے تو ملنے کا قرینا چاہا
 یہ بڑی بات تھی اور کر نہ سکا تب سرکش
 میرے سینے نے اسی یار کا سینا چاہا

اپنی آنکھوں کو تو اشکوں سے ہی بھر جاؤنگا
 بسکیاں لیتے تیرے گھر سے گذر جاؤنگا
 ملنے آؤں گا جی کمرے میں اندھیرا رکھنا
 روشنی ہوگی تو سائے سے بھی ڈر جاؤنگا
 میں جو آؤنگا اور تو نہ مہ ملا کر مجھ سے
 میں تو جاؤنگا مگر دل کو وہیں دھر جاؤنگا
 کس سے کچھ کہہ نہ سکا کہہ نہ سکونگا سرکش
 تیری گلیوں سے تو کچھ باتیں ہی کر جاؤنگا

آنکھوں میں اجالوں کی طرح رہتی ہو
 سوچوں اور خیالوں کی طرح رہتی ہو
 میں پیار کی تاریخ کی ہوں ایسی کتاب
 تم جس میں حوالوں کی طرح رہتی ہو
 دن رات میری عمر کی ہیں کوئی محاذ
 ہر لمحہ جیالوں کی طرح رہتی ہو
 سانسوں میں تو خوشبو کی طرح خون رگوں میں
 اور سینے پہ بالوں کی طرح رہتی ہو

تیری ایک ادا کا ہے نہیں کوئی جواب
اور تم ہو کہ سوالوں کی طرح رہتی ہو

•

ہاں اندھیروں میں چراغ جلتے ہیں
یہ میری سندھ ہے کہ اس کے باغ جلتے ہیں

آج سے نہیں، کم سے کم تین ہجری سے
میں جلا ہوں اور مرے دل کے داغ جلتے ہیں

ابھی تو مل بھی نہ پائے تھے یہ مجھے میری
کھوئی ہوئی محبت کے سراغ جلتے ہیں

اشک آنکھوں سے تو برسانے بادل کی طرح
جانتے نہیں، کیوں انکے دماغ جلتے ہیں

گلشنوں میں یہ دیکھ کر عندلیبوں کو
آگ کی طرح ہزاروں یہ زاغ جلتے ہیں

•

آئے تھے جن کے شہر میں، گھر چھوڑ کر گئے
ہم تھے کہ انکے در پہ نظر چھوڑ کر گئے

معلوم ہو سکا نہیں کوئی سبب ہمیں
وہ چاہتے نہیں تھے مگر چھوڑ کر گئے

کس کے لیے تھے لائے اور لائے کہاں سے تھے
یہ بھی نہ جانتے ہیں کدھر چھوڑ کر گئے

•

شوخی - گفتگو کرتے بے پگھل جاؤنگا
انکی محفل سے مگر مر کے نکل جاؤنگا

میں تو اپنی ہی نگاہوں میں گرا ہوں لیکن
ساتھ تیرا جو ملے گا تو سنبھل جاؤنگا

جیسے پتھر کا مجسمہ تھا محبت کے بغیر
اسے دیکھا ہے بہر حال بدل جاؤنگا

اپنی آنکھوں کو ذرا شعلہ بنا کے مت دیکھہ
سوکھے پتوں کی طرح آگ میں جل جاؤنگا

جو اثر آج میں ہے کل میں نہیں ہے سرکش!
پھر نہ کھنا کہ نہیں آج نہیں، کل جاؤنگا

•

دو پھولوں کی چھاؤں میں رہنا چاہتا ہوں
میں تیرے دل کے گاؤں میں رہنا چاہتا ہوں

مانتا ہوں فیصلہ کرنے سے پہلے ہی میں
کوئی رستہ ہوں تیرے پاؤں میں رہنا چاہتا ہوں

اور یہ جو لوگ ہیں محکوم اور مجبور سبھی
ان لوگوں کی صداؤں میں رہنا چاہتا ہوں

میں بھی انسان ہوں، آزاد پرندے کی طرح
تبھی آزاد ہواؤں میں رہنا چاہتا ہوں

تو وفا کرے نہ کرے یہ تو ہے مرضی تیری
میں تو اپنی وفاؤں میں رہنا چاہتا ہوں

یہ شوخی، یہ نگاہیں، یہ تبسم یہ انداز
ہاں تو میں ان اداؤں میں رہنا چاہتا ہوں

•

ایسے گئے کہ مڑ کر دیکھا نہیں کبھی
میں کیسے جی رہا ہوں، سوچا نہیں کبھی

ہاتھوں میں ہاتھ اور وہ خوشیوں کے قہقہے
رہ رہ کے آنکھ مارنا بھولا نہیں کبھی

سمجھا تھا جس کو اپنا، دل کا تھا بھولیں
تھا غیر، غیر بن سکا، اپنا نہیں کبھی

دل کے نگر میں جس کو لا کر بسا دیا
ایسا گیا کہ میرا ہوا تھا نہیں کبھی

اس کے بغیر کچھ بھی نہیں ہوں تو کیا ہوں
میں کیوں ہوں اور کیا ہوں سمجھا نہیں کبھی

•

جیسے کہتے ہیں کہ ہر شے میں خدا رہتا ہے - تو میری روح میں اس طرح چھپا رہتا ہے
جب سے دیکھا نہ تجھے میں نہ، میری صبح حیات - میری آنکھوں کا دیا تب سے بجھا رہتا ہے
تیری یادوں نے نوآبادیے رکھا مجھ کو - جیسے اسکول بے بچوں سائے بھترا رہتا ہے
کس نے پوچھا تھا کہ کیوں رہتی ہیں آنکھیں بھیگی - اُس پزنی بے نو گلشن بھی برا رہتا ہے
بند آنکھیں جو کروں تم ہی کہو کیسے کروں - گھر جو آباد تو دروازہ کھلا رہتا ہے

تو جو نہیں تو ایشی محفل کو کیا کروں؟
رستے میں مرگیا ہوں، منزل کو کیا کروں؟

یہ جس میں نفرتوں کے علاوہ نہیں ہے کچھ
سینے میں اپنے رکھے کر اس دل کو کیا کروں

ہنستے ہیں لوگ دیکھ کر یوں مجھ کو ڈوبتا
میں زندگی کے ایسے ساحل کو کیا کروں

مقتول کو ذرا سا کاندھا نہ دے سکا
مردہ ضمیر شخص ہوں، قاتل کو کیا کروں؟

•

وہ جو اک شخص مرے گھر سے گذر جاتا ہے
دل بے میرا کہ دھڑکنے سے ٹھر جاتا ہے۔

وہ جو آتا ہے، سمجھتی ہوں اسے اپنی طرف
جب چلا جاتا ہے نہ جانوں کہ کدھر جاتا ہے۔

بارہا روکا بے اس کے ہی رویہ نے اس کو
بات کانٹے کی طرح چھبتی بے پر جاتا ہے۔

دل کی گاؤں میں بسایا ہے اسی کو لیکن
وہ کسی اور کو ہر روز شہر جاتا ہے۔

میرا چہرہ بے کہ کچھ اور ہے یہ تیرے بغیر
کوئی دریا ہے جو سردی میں اتر جاتا ہے۔

ساتهه رهنه هو تو رهنا به سرکش بهي جمع
ساتهه جهوڙا هه تو لمحوں ميں بهر جاتا هه.

تيرا بنسنا عجيب لگتا به
ميري هونا قريب لگتا به
جل گيا هون چراغ كے مانند
كيسا جيون غريب لگتا به

وه كوئي اور نهين حريف مرا
رشته پوڇهو نصيب لگتا به

تجهه كو پاؤنگا اور به پا لينا
سانس جتنا قريب لگتا به

ميں هون عيسيٰ اور تُو خدا ميرا
تب تو جيٺا صليب لگتا به

● 1973ع ۾ ڀڙي اسان کي رتوديرو ڇڏي لاڙڪاڻي اچڻ جو خيال ٿيو هو. ڀيڻ زبيده به لاڙڪاڻي ۾ ڏنل هئي، منهنجي گهر واري عمارت جا پيڪا به لاڙڪاڻي ۾ رهندا هئا، منهنجي وڏي ڌيءَ افروز جي شادي به لاڙڪاڻي ۾ رٿيل هئي، پر رتيديري واري جاءِ جو نيڪال نه پئي ٿيو تنهنڪري ويٺا رهياسين. انهيءَ کي ست سال گذري ويا ۽ نيٺ جون 1980ع ۾ رتيديري واري جاءِ 33 هزار رپين ۾ وڪڻي، لاڙڪاڻي پهتاسين. هفتو کن عبدالڪريم پٽو جي جاءِ ۾ رهي، اٽڪل 1800 فوٽن تي ٺهيل جاءِ ورتي سون. ان مان اٽڪل 800 فوٽن تي مشتمل منهنجي مختصر جاءِ آهي. تنگي جي ڪري اوطاق نه آهي ۽ يار دوست يا ته گهٽيءَ ۾ ويهارڻا پوندا اٿن، يا ڪنهن ٻئي جي اوطاق ۾. پيءُ مولوي عبدالحميد ته جاءِ کي وڌائڻ لاءِ اڳتي پلاٽ ورتو، جيڪو هاڻي اٽڪل 4000 فوٽ ۽ ان تي شاندار جاءِ ٺهيل اٿس.

لاڙڪاڻي کان روزانو رتيديري هاءِ اسڪول لاءِ اچڻ وڃڻ پئي ٿيو ۽ اهڙيءَ طرح 9 سيپٽمبر 1981ع تي رتيديري هاءِ اسڪول مان بدلي ٿي، گورنمينٽ پائيلٽ سيڪنڊري اسڪول لاڙڪاڻي ۾ آيس. تن ڏينهن ۾ رتيديري هاءِ اسڪول جو هيڊ ماستر وزير علي شيخ شڪارپور جو رهاڪو هو، جيڪو پنهنجي پٽ کي ڪاپي ڪرائڻ لاءِ رتيديري ڪاليج جي اس ۾ سڙندو رهندو هو. اهڙيءَ طرح اٺين ڪلاس جي

اسڪالرشپ امتحان جي عربي پيپر ۾ ڪاپي ڪرائڻ لاءِ وزير علي ۽ نئين ديري هاءِ اسڪول جي هيڊ ماستر عبدالصمد مون تي زور ڀريو هو، جڏهن هاءِ اسڪول جا هيڊ ماستر ئي ائين ڪن ته پوءِ سنڌي ٻارن جي تعليم ڪهڙي رهندي! ان سان گڏ محنتي شاگردن جي محنت تي به منڏيڻو اچي ويندو هو ۽ اهي بي دليا ٿي پوندا هئا جو کين محنت جو ڦل نٿي مليو. ساڳيءَ طرح پائلٽ هاءِ اسڪول جو هيڊ ماستر ڪريم بخش ڪهڙو به، امتحانن جي ڏينهن ۾ خاص ٻارن لاءِ خاص بلاڪ ٺهرائيندو هو، جتي ٻارن کي سڀ سهولتون هونديون هيون. سواليه پيپر، اڳ ۾ آئوٽ ڪري، ماهرن ڏانهن حل ڪرڻ لاءِ موڪليو ويندو هو. ڪيترن شاگردن کي ته سڄي جو سڄو پيپر ٻاهران ئي اچي ملندو هو. ائين يقين سان چئي سگهجي ٿو ته تعليم جي تباهيءَ ۾ بنيادي ڪردار استاد جو آهي.

ڪريم بخش ڪهڙو سٺو منتظم هو. تنهنڪري پائلٽ اسڪول ۾ تعليم جو نسبتاً چڱو ڪم ٿيندو هو. سڄي شهر جو لاڙو انهيءَ اسڪول ڏانهن هوندو هو. رش ٿيڻ سبب، ڪيترن ٻارن جي وارثن کان سيمينٽ، سرون ۽ ٻيو سامان وٺي، سندن ٻار کي داخلا ڏني ويندي هئي. جنهن مان واڌارا ڪلاس ته حاصل ٿيندا هئا پر سرون توڙي سيمينٽ نئين ديري ۾ به استعمال ٿيڻ لاءِ پنڌ پوندا هئا ڇو ته ڪهڙي جو گهر نئين ديري ۾ هو. پاڻ ڪهڙا فنمليءَ جي ڪمداريءَ جو ڪردار ادا ڪندو هو. سندس چوڻ موجب، سندس پيءُ، پاشا کي پڳ ٻڌرائي هئي. هونئن به ڪهڙي هنڻ جي ناتن پنهنجي پوتارن جي تابعداري لازم سمجهندو هو. پاڻ به پتو فنملي جو مخالف هو، ته پيار دوست به پتو فنمليءَ جا مخالف رکندو هو. رتيديري هاءِ اسڪول جو مسٽر نبي بخش جروار ۽ ساڳئي اسڪول جو مسٽر عبدالجبار جلباڻي، سندس جھٽ يار هوندا هئا. هڪ ٻئي جي ياريءَ جي چپري ۾، زندگيءَ جون گرميون سرديون گڏ گذاريندا هئا. 1982ع جو آگسٽ ويجهو اچڻ وارو هو. 14 آگسٽ ۾ پاڻ کي چمڪائڻ لاءِ، اسڪولي شاگردن جي تياريءَ واسطي پريشان هو. ان ڏينهن وٽس عبدالجبار جلباڻي اچي نڪتو هو، تنهن جو کيس انهيءَ آنڌ مانڌ ۾ ڏٺو ته ڪٿي منهنجو ڏس ڏنائينس. مون کي ڪامن روم مان گهرائين آفيس ۾. عبدالجبار سان مليس. ڪهڙي چيو: سرڪش صاحب! عبدالجبار تنهنجي ڏاڍي نيڪي ڪئي آهي، تون هڪڙي مدد ڪر جو، چوڏهين آگسٽ جي پروگرام جي ڏس ۾ شاگردن جي تياريءَ لاءِ پاڻ پتوڙ - جيڪي جيڪي ايندڙ ڪرڻا آهن سي نظر ۾ رک. جيتري رقم جي ضرورت هجي ته مون کي ٻڌاء. مون کيس ٿڌي تي انڪار ڪندي چيو هو ته: منهنجي ڪنهن ٻئي اسڪول

ڏانهن بدلي ڪرائي ڇڏيو، اهو ڪم مون کان نه ٿيندو. اُهو ڏاڍو ٿيو هو، پر درگزر ڪيو هئائين. مان پرائمري اسڪول توڻي هاڻ اسڪولن ۾ ڪڏهن به اسيمبليءَ ۾ نه بينس. گهڻو ڪري ڪامن روم ۾ هوندو هوس ۽ جڏهن اسيمبلي پڄاڻيءَ کي پهچندي هئي ته اچي دوستن سان گڏبو هوس. ڪڏهن ڪڏهن پڇا ۾ به ايندو هوس. باقي اسڪول ٽائيم کان ڪڏهن به دير نه ٿي، سواءِ هڪ ڏينهن جي، جو نهايت مجبوريءَ کان ڏهه منٽ اسيمبليءَ کان پوءِ اچڻ ٿيو هو، چوڏهين آگسٽ لاءِ پوءِ ڪڏهن به نه چيو ويو، ويندي رٽائر ٿيڻ تائين، توڻي جو ڪهڙي کان پوءِ سندس جاءِ تي فدا حسين قادري هيڊ ماستر ٿي آيو هو. ڪريم بخش ڪهڙي به پيرا، عاقل ۾ ٿيندڙ ايوب ڪهڙي جي ياد جي تقريب جي اسٽيج، هلائڻ لاءِ مونکي ڏني هئي. مون اها اسٽيج ٻئي پيرا، انهيءَ شروعات سان هلائي هئي ته: ايوب ڪهڙي جو ڪردار، سنڌ جي حوالي سان متضاد رهيو آهي. هن سنڌ جي ڪيتري خدمت ڪئي ۽ ڪيترو ان کي نقصان پهچايو، ان لاءِ گڏ ٿيل دوست پنهنجو پنهنجو اخلاقي فرض ضرور نڀائيندا. هڪ پيري ايوب ڪهڙو وزير دفاع جي حيثيت سان وارهه ۾ آيو هو ۽ عيدگاهه ۾ جلسو ڪيو هئائين. جلسي ۾ هڪڙي ماڻهوءَ قرآن شريف مٿي تي کڻي اچي وٽس دانهيو هو ته: ”هن جي زال فلاڻو ماڻهو زبردستي کڻي هليو ويو آهي.“ ان جي موٽائڻ ۾ هن جي مدد ڪئي وڃي. ان تي ايوب ڪهڙي وڏو تهڪ ڏيندي چيو ته: ميرو خان ۾ به اهڙو هڪڙو ماڻهو، اهڙي ئي دانهن کڻي آيو هو. ڪنهن واسطيدار آفيسر کي، انهيءَ شخص جي مدد جو ڪو حڪم نه ڏنائين. سڄي دانهن هڪ ڊگهي تهڪ سان هوا ۾ اُڌاري ڇڏي هئائين.

بهرحال اها ڳالهه اتفاق راءِ سان آهي ته جتي ايوب ڪهڙي سنڌ لاءِ ڪي چڱا ڪم به ڪئي ڪيا هوندا ته نقصان به ڏيندو رهيو هو.

ايوب ڪهڙي جي ورسي تڏهن ملهائي ويندي هئي جڏهن سندس اولاد، ماءُ جي دعا سان اقتدار ۾ ايندي هئي. اقتدار نه هوندن ته هرگز نه ملهائيندا هئا.

اسڪول جي ڪامن روم ۾ اهي سمورا استاد پنهنجي فارغ پيڙهه ۾ ويهندا هئاسين، جيڪي سائنس ٽيچر نه هئاسين. سائنس ٽيچر پنهنجي سائنس هال ۾ ويهندا هئا. فارغ پيڙهه به اتي ته رسييس به اتي. انهن لاءِ چيو ويندو هو ته اهي پاڻ کي Supper Blood پائيندا آهن. بهرحال مون اها صورتحال ڪڏهن به نه ڏني، ته انهن جو رويو به اهڙو هجي. البت سائنس هال مٿي هوندو هو، تنهنڪري فارغ پيڙهه يا رسييس ۾ انهن لاءِ هيٺ لهڻ ۽ چڙهڻ تڪليف ده هوندو هو. ادبي حوالي کان مونکي

تڏهن به ڀرپور عزت ڏنائون، ته هاڻي به گھڻو خيال ڪندا آهن. اڄڪلهه ته ڪنهن به فني يا تعليمي، خانگي اداري ۾ به منهنجي ڀارت ڪيل ٻارن کان في به نه ورتي ويندي آهي ۽ اها انهن جي مهرباني آهي، هندو دوست ته تهاڻين گھڻو خيال ڪندا هئا. مسٽر ڀڳوانداس سان اڃا تائين ٻه ڀڃ هلندي اچي. جڏهن رتيديري ۾ اڃا پرائمري ٽيچر هوندو هوس، تڏهن انگريزي، رياضي ۽ سائنس جي خاص تربيت لاءِ لاڙڪاڻي آرڊر ٿيو هو ۽ محترم علي نواز پٺاڻ، محترم غلام سرور کوسو ۽ محترم محمد اعظم ميمڻ جن تربيتي ڪردار ادا ڪيو هو. پائلٽ اسڪول ۾ اچڻ کان پوءِ به اهي مهربان موجود هئا، تڏهن به ڏاڍو سٺو هليا هئا ۽ بدلي ٿي اچڻ کان پوءِ ته نهايت عزت ۽ محبت ڏيڻ لڳا هئا.

مسٽر علي نواز پٺاڻ، انگريزيءَ ۾ ايم اي هو. مذهبي تعليم به ڪافي حاصل ڪيل هئس، تنهنڪري مذهبي لاڙي جي وهڪري ۾ لڙهي ويل هو. جماعت اسلاميءَ سان تعلق هوس، ورتاءُ ۾ مانائتو ماڻهو هو. اسلامي ڳالهيون زورائتي انداز ۾ ڪندو هو، جتي به ڪو مذهبي ميٽر ٿيندو هو، اتي ضرور موجود هوندو هو. سندس ڳوٺ چوهڙ پور لڳ ماهوٽا هو. جتي هڪ عام نلڪي لاءِ لکيل هو ته ”هتان هر ذات جو ماڻهو پاڻي پري سگهي ٿو.“ معنيٰ ٻئي هنڌان نه. اها به ڪا مذهبي رنڊڪ هوندي! تڏهن جي ڊسٽرڪٽ ايڊوڪيشن آفيسر لاڙڪاڻو، محمد حسن هيسباڻيءَ جي معرفت شيخ زيد ڪالونيءَ ۾ ڪوارٽر مليس ته اهو وڪڻي، چوهڙ پور واري جاءِ کي نئين سر جوڙايو هئائين. شيخ زيد ڪالونيءَ جي انهن ڪوارٽرن تي چانڊڪا ميڊيڪل ڪاليج جي شاگردن زبردستي قبضو ڪيو هو ۽ محلي ۾ خرابيون پڪيڙيندا هئا، تنهنڪري انتظاميه ڪانئن زبردستي قبضا ڇڏائي، مختلف کاتن جي معرفت ضرورتمند ملازمن کي مفت ۾ ڏنا هئا. هڪ ڀيري مسٽر علي نواز جي ڳوٺ به وڃڻ ٿيو هو. نماز روزي جو پابند، متشعر، مٿي تي ڪاري جناح ڪپ رکندڙ، ٽي انچ ڌاڙهيءَ سان هوندو هو، دنيا جي مسلمان مهاجرن جو سنڌ ۾ اچڻ لاءِ ڄڻ ته ٺيڪو ڪنيل هوس، انهن جي سنڌ ۾ آباد ٿيڻ لاءِ سوداءِ پاليندڙ هو. ڪهڙو به گھڻو خيال ڪندو هوس. بهرحال پنهنجي باقي مزاج ۾ عزت لائق ماڻهو هو.

هڪ ڏينهن چيائين: عبدالمجيد صاحب! اوهان عالم گهراڻي جا فرد ٿي، مسلمانن جي سنڌ ۾ آباد ٿيڻ تي اُرها ڇو ٿيندا آهيو؟ اسلام ته اسان کي هڪ ٻئي سان رواداري ۽ مؤاخات سيکاري ٿو؟

مون کيس چيو هو ته: جيستائين اسلامي رواداري ۽ مؤاخات جي ڳالهه آهي ته

اها اڳ ۾ ته سعودي عرب وارن کي سمجهايو، جيڪي حج توڻي عمرِي لاءِ به دنيا جهان جي مسلمانن کي بنا ويزا جي نٿا ڇڏن ۽ پوءِ جلدي ئي واپس امالِي ٿا ڇڏين. انهن کان پوءِ اسان کي سمجهايو. وڌيڪ چيومانس: مان پنهنجا ڳوٺاڻا مٿ مائت وٺي اچي، اوهان سان گڏ اوهان جي جاءِ ۾ رهايان ته برداشت ڪندؤ؟ ته پوءِ اڳتي اوهان سان واعدو ڪندس. اسلامي رواداري ۽ مؤاخات جي جذبات سان سلهاڙيل رهڻ جو. پر مونکي يقين آهي اوهان ائين نه ڪندا، ڇو ته اهو خالص اوهان جو گهر آهي، ته پوءِ سمجهي ڇڏيو ته، سنڌ به اسان سنڌين جو اجتماعي گهر آهي، جنهن ۾ خوشيءَ سان ڪنهن غير سنڌيءَ کي رهائي نٿو سگهجي. اوهان اهڙي ڳالهه ڪيئن ٿا ڪريو. جنهن تي اوهان پاڻ به عمل نه ڪريو. ان تي اهو مذهبي جوش جذبي وارو استاد ماڻ ٿي ويو هو. ويچارِي کي هيڊ ماسٽر ٿيڻ کان پوءِ، ڳوٺ ڏانهن ايندي، بس ۾ قتل ڪيو ويو هو. ٿي سگهي ٿو ته گهڻي مذهبي هٿن جي ناتِي، سندس مذهبي مخالفن يا وري ذاتي مخالفن اهڙو ڪندو عمل ڪيو هجي.

● جڏهن وارھ شهر ۾ رهندا هئاسين ۽ مان پڙهندو هوس، تڏهن هڪ پاڻ جيڏي سان ويجهڙائي ٿي هئي. مون کان شاعري ڳائڻ لاءِ گهري هئائين. تڏهن پاڻ درزڪو ڪم ڪندو هو. مون کيس چيو هو ته اڳ ۾ پڙه پوءِ ڳاءِ. سُريلو هو. وارھ جي ڏکڻ ۾ اٽڪل چئن ڪلوميٽرن جي پنڌ تي، فيض محمد سوڍر جي ڳوٺ جي هن ڳيروءَ شاهنواز سوڍر کي منهنجي صلاح، دل سان آڙي ته شروع ٿيو پڙهڻ. مان ته وارھ ڇڏي مختلف جاين تي پڙهندو رهيو هوس، پر هن دوست سلائيءَ جي مشين مان هٿ ڪڍي، وڌا جو ڪتابن ۾ ته ورنِيڪيولر فائينل امتحان پاس ڪيائين. تڏهن اهو سال، انهيءَ امتحان جو پويون سال هو. جنهن کان پوءِ ورنِيڪيولر فائينل جو امتحان هميشه لاءِ بند ڪيو ويو، ته جيئن شاگردن ۾ انگريزي پڙهڻ جو شوق اُڀري يا وري سنڌي دشمني شروع ڪيئي ويئي هئي. فائينل جو امتحان پاس ڪري پرائمري ماسٽر ٿيو. پڙهڻ ۾ کيس اهڙي چڱي آئي، جو فائينل کان پوءِ عبدالقادر شائق جي معرفت اديب سنڌي، اديب عالم ۽ اديب فاضل پاس ڪرڻ سان گڏ انگريزيءَ جا امتحان ڏيندو رهيو. علم جي هن طالب، علم کان تڏهن به بس نه ڪئي هئي، جڏهن ”سنڌي ثقافت ۽ شاهه لطيف جي شاعري“ جي موضوع تي پي. ايڇ. ڊي ڪيائين. پي. ايڇ. ڊي ڪرڻ کان پوءِ کيس ليڪچرر طور چونڊيو ويو ته پاڻ سنڌيءَ جي فضيلت پرڻي استاد جي حيثيت سان ڪم ڪرڻ لڳو. وٽس سٺا سٺا ڪتاب هوندا هئا.

استاد بخاري چوندو هو ته جنهن ماڻهوءَ کي ماءُ جي دعا هوندي آهي، اهو ليڪچرار ٿيندو آهي. جڏهن ته منهنجي راءِ ۾، ٿاڦيل يا اڻ چونڊيل، صدر وزيراعظم، وزيراعليٰ، گورنر توڻي عام وزير وغيره ماءُ جي دعا سان ٿيندا هوندا ۽ ماءُ جي دعا کين چور دروازي مان ٽپڻ ۾ مدد ڪندي هوندي! گهڻو زمانو هڪ ٻئي کان ڏور رهياسين. جڏهن اسان به لاڙڪاڻي ۾ اچي ٿانیکا ٿياسين ته هن يار کي اڳواٽ ئي لاڙڪاڻي ۾ ٿانیکو ڏنم ۽ هڪ پيرووري ايتري ويجهڙائي ٿيندي وئي جو گهران فون ڪري چوندو هو: اچانءُ ٿو ڪٺڻ. پوءِ ٿوري ئي دير ۾ موٽر سائيڪل تي اچي نڪرندو هو ۽ مرضيءَ موجب وٺي هلندو هو. منهنجي طبيعت، هر نشين پراڻي دوست سان سدائين نشين رهي آهي، تنهنڪري محبت ڏيندڙ ماڻهو ته منهنجي مختصر دل ۾ به جاءِ جوڙي ويهي رهندو آهي. فون تي وڏا وڏا ٽهڪ ڏيندا هئاسين. هڪ پيري کيس ٻڌايو هوم ته ٻاهر وڃي رهيو آهيان پر ڪنهن سبب جي ڪري وڃي نه سگهيس ته فون ڪيائين. مون فون ڪندي ته چيائين: ”اتي آهين ڇا؟“ مون ورائيو: ”اڄ پلا منهنجي گهر واريءَ سان ڳالهائڻ جي موڊ ۾ هئڻ ڇا؟ ته وڏو ٽهڪ ڏيندي چيائين: پيئرن سان نه ڳالهائبو آهي ڇا؟ سيوهڻ ۾ ادبي ڪانفرنس هجي يا سچل ادبي ڪانفرنس خيرپور ۾، مون کان سواءِ نه ويندو. سندس دوستيءَ ۾ عجيب گهڙيون گهاريم. لفظن جا ٻڻ بڻياد، پروفيسرن جي علم جا ٻڻ بڻياد، ٿيڪا ٽپڻي، چرچا، ٽهڪ وغيره ٻنهي جي مزاج جا حصو بڻجي ويا هئا. ڪڏهن به هڪ ٻئي سان اڻ وڻندڙ روياءِ نه اڀريا نه اسريا. ڪامريڊ سويي وٽ ته گهڻو ٿڌو وڃڻ ٿيندو هو. ڪيترن اديبن ۽ محققن جي ادب نوازي ۽ تحقيق تي دل کولي چڙياري ڪندا هئاسين. هڪ ٻئي جي شادين غمين تي، شريڪ ٿيڻ تائين لاڳاپيل رهياسين. ڪانفرنس ۾ سندس مقالا هميشه نشين رنگ ڍنگ سان پيش ٿيندا هئا. نه اڃائي پراڻ نه ڊيگهه. نوان دليل گذاري راءِ قائم ڪندو هو.

هڪ ٻئي کان پري سري ته ويندي هئي پر نه سرڻ جهڙي، واسطا رهيا ته رابطا رهيا. اجايا سجايا ضابطا، پنهنجي محبتن جي آڏو پٿر نه بڻجي سگهيا. ڪيترن موقعن تي منهنجي مالي مدد به ڪندو هو. سنڌي ادبي سنگت شاخ لاڙڪاڻي جا بنيادي ميمبر ۽ سيڪريٽري به ٿي رهياسين. ياري باشي ۾ زندهه دلي سندس رڳ رڳ ۾ سمائل هوندي هئي. ليڪچراريءَ جي دؤر ۾ پاڻ کي چڱو ٺاهي ورتائين ته اولاد کي به سٺي تعليم ڏيارين. شاندار طريقي سان اٿڻ ويهڻ وارو ماڻهو. پاڻ وٽ خاص مهمانن جي اچڻ تي مونکي به اچڻ لاءِ فون تي زور پريندو هو. پراڻي واقفيت

جي اهڙي تجديد ٿي هئي جو ٻن ڀائرن جيئن بڻجي وياسين. ”سنڌي ثقافت ۽ شاه لطيف جي شاعري“ کانسواءِ، مقالن تي مشتمل ڪتاب ”اوجاڳي اجاريا“ به آندائين. پوئين ڪتاب جي آئڻ کان اڳ مون کان ٻار ٻار صلاحون وٺندو رهيو هو ۽ جلدي ڪري ڪتاب مارڪيٽ ۾ آندائين. مون سان ايتري گهاٽاپ کان پوءِ به پنهنجي دل بابت ڏنل ڊاڪٽرن جي راءِ کان واقف بنهه نه ڪيائين. کيس باءِ پاس کان ئي جواب ڏنو ويو هو ۽ 80 سيڪڙو رسڪ تي هلندڙ هيءُ بهادر ماڻهو ڪتاب جي سلسلي ۾ اڪيلي سر ڪراچي ويندو ايندو رهيو. ڇڻ ته سچ پچ کيس ڪجهه به نه هو. خيرپور ميرس ۾ ڪانفرنس تي هلڻ لاءِ فون ڪيائين ته مون کيس پنهنجي مجبوريءَ ۾ ڪم کان آگاهه ڪيو. پاڻ خيرپور هليو ويو. تن ڏينهن واري ڪانفرنس ۾ فقط هڪ ڏينهن شريڪ ٿي واپس گهر آيو. صبح جو هڪ دوست فون ڪري، هيانهن ڦاٽي پوڻ جهڙي خبر ٻڌائي ته: سوڍر صاحب دل بيهجي وڃڻ ڪري ياري باشي پيچي ويو. ڇڻ ته گهڙي کن لاءِ پاڻ پنهنجي اندر ۾ مري ويو هوس. تڏهن سندس آخري رسمن ۾ شريڪ ٿيڻ لاءِ سندس ڳوٺ روانو ٿيو هوس. اهڙيءَ طرح هڪ پيار پاڻو واري، فضيلت پري، پڙهيل ڪڙهيل ڊاڪٽر دوست کان محروم ٿي ويس.

پائلت اسڪول ۾ ٻڌايل دوستن کان سواءِ، محمد امين شاهه به استاد هو، جيڪو 1950ع کان 1951ع تائين هڪ سال، مون سان پي. وي اسڪول ۾ گڏ پڙهيو هو. ان سان به اڳين راهه رسمن جي تجديد ٿي وئي. فيض محمد پنگر، سليم ڪورائي سان به چؤياري ٿيندي رهي. سليم ڪورائي هن وقت ليڪچرار آهي. سٺو ڪهاڻيڪار آهي. محمد هارون جيڪو رتيديري هاءِ اسڪول ۾ ڪلارڪ هو، استاد ٿي آيو. بنگلديري جو عبدالحمي پٽو به هو، جيڪو 1965ع ۾ مون سان گڏ ٽريننگ ۾ هو. مسٽر سڪندر علي عباسي ۽ غلام صديق عباسي جن به بدلي ٿي آيا. بهترين دوست رهيا. غلام صديق جا وڏا به والد محترم جا عقيدتمند هئا. جيڪي وارهه تعلقي جي يارو ديرو ڳوٺ جا رهواسي هئا. پاڻ زيد ڪالونيءَ ۾ رهندو هو. هڪ ڏينهن اوچتو دل بيهجي وڃڻ سبب وفات ڪري ويو. ساڳئي اسڪول ۾ علي محمد چانڊيو، محمد اڪرم چانڊيو ۽ خادم حسين پٽو به ڏاڍو لحاظ ڪندا هئا. سمورا استاد نهايت ايمانداريءَ سان پنهنجو فرض ادا ڪندا هئا، پوءِ ڪٿي هيڊ ماستر هجي يا نه هجي. هن اسڪول جا به فضيلت پريا شاگرد، پنهنجي محنت سان، سٺن عهدن تي پهتا آهن. انهن مان مسٽر روشن علي شيخ، ڪميشن پاس ڪري ڊي. سي جي عهدي تي پهتو ۽ اينٽي ڪرپشن جو ڊپٽي سيڪريٽري رهندي، ڊائريڪٽر ٿيو آهي. ٻيو

مسٽر فدا حسين مستوئي آهي، جنهن به ڪميشن پاس ڪئي ته کيس اي. ايس. پي ڪري ڪنيو ويو. اڄڪلهه شڪارپور ۾ انويسٽيگيشن ايس. پي رٽنڪ تي ڪم ڪري رهيو آهي. مان سائن پرائو تعلق قائم رکندي رابطي ۾ رهندو آهيان. پاڻ به مونکي مناسب توجهه ڏيندا رهيا آهن. ٻئي شاگرد دوست پاڻ ۾ هر ڪلاس رهيا آهن، تنهنڪري پاڻ ۾ به رابطو قائم اٿن. مان جڏهن ڪراچي پنهنجي علاج لاءِ ويندو هوس، تڏهن ڊاڪٽر قاضي منظر حيات ايس. ايم سي ۾ پڙهندو هو ۽ روشن علي به پڙهندو هو، ڪافي وقت تائين مون سان اچي ڪچهريون ڪندو هو. ان وقت قومپرستيءَ جا لاڙا به هئس. ماڻهوءَ جي ذهن مان مظلومن سان محبت جا عڪس، ڏنڌلا ٿي سگهن ٿا، ختم ٿي نه ٿا سگهن. ڏنڌلا ان ڪري جو وڏي هوندي سرڪاري ذميواريون، ڪاريهر نانگ وانگر ڳچيءَ ۾ ويڙهجي وڃن ٿيون ۽ وڃي رڳو احساس زندهه رهن ٿا.

● زندگي، دوستن جي حلقي کان سواءِ ڪجهه به نه آهي. سماج ۾ رهڻ سان، سماجي رشتا ناتا اوس جڙن ٿا. شاعرن جي ته دنيا ئي پنهنجي ٿئي ٿي. ڪٿي به ڪو مشاعرو ٿيو ته نشين شاعر سان ڏيٺ ٿي ويندي. اهڙيءَ طرح ٻين ڪيترن پيرن پيارن کان سواءِ، اونهاري جي سخت گرم موسم ۾، هڪ گهاٽو ڪڪر، محبت ۽ مهربانين جو مينهن وسائڻ لاءِ اچي ويجهو ٿيو. رڳو دادو شهر کي ڇا، سڄي سنڌ کي جادو ڪرڻ وارا درييلو انسان، احمد شاهه استاد بخاري، پنهنجي دوستن جي دنيا کي چار چنڊ لڳائڻ لاءِ ملي ويو. سنڌ جي ڳوٺن، شهرن جي گهٽي گهٽي، ڳليءَ ڳليءَ ۾ ڳايو ويندو، شيخ اياز کان پوءِ، نهايت معتبر شاعر، سيمائي طبيعت جي مالڪ سان پهرين ملاقات لاءِ ياد نٿو پويم پر لڳيم ٿو ته ازل ابد کان واسطا هئا. صدين جون محبتون هيون، تازي ڪير ۾ ماڪيءَ جهڙي هن ماڻهوءَ، پنهنجي وجود ۾ محبت جي ڪائنات رکندڙ سان ويجهو ٿيس ته ويجهو ٿي ٿيندو ويس. جڏهن منهنجي ذهن ۾ ملاڪيت جو گند هو، ته نه استاد سان محبت ڪندو هوس نه ٿي نفرت. پاڻ سيد آباد ۾ هڪ جڳ مشاعرو ٿيو هو. جڏهن مشاعري کان وندا ٿي، پنهنجي ڳوٺ ڏانهن وڃڻ لاءِ اچي ريلوي اسٽيشن تي بيٺا هئاسون ۽ گاڏيءَ جي اچڻ جي، انتظار ۾ هئاسون، تڏهن قاضي مقصود گل، استاد بخاريءَ کان پيرين پئي موڪلايو هو ته مون پنهنجي منهن، قاضيءَ کي چنڀيو هو. اصل کان ڪنهن کي به ٻئي ڪنهن جي پيرن تي جهڪڻ کي خراب سمجهندو رهيو آهيان. هڪ استاد هئڻ جي ناتي به پنهنجي شاگردن کي، پنهنجو ننڍو دوست سمجهندو آهيان ۽ انهن کي جهڪڻ کان جهليندو

رھيو آھيان. بنيادي سبب اھو بہ ٿي سگھي ٿو پر ڇا انھيءَ جي پٺيان مذهبي جنونيت يا وھابيت جا جراثيم تہ نہ آھن! تنھنڪري شعوري طور تي ظاھر ڏھور، مذهب - مخالف لاءِ ڪو نرم گوشو نہ ھوم ۽ مذهبي ماڻھن وٽ ٿي نہ ھوندو آھي. جيڪڏھن ڪنھن وٽ ھوندو تہ ان جي پٺيان لڪل ڪو سماجي معاشي سبب يا اڃا چئجي تہ سياسي سبب ھوندو. وري جڏھن ڏھني تبديلي آئي تہ اصلي مشرڪ بڻجي پيس. دل ٿي دل ۾ استاد بخاري جھڙي ماڻھوءَ کي پيار پريت جا سوين سجدا ڪرڻ لڳو ھوس ۽ قاضي صاحب کي منع ڪرڻ تي ملامت ۽ پڇتاءَ جا بار رکندو رھيس. پاڻ تي استاد بہ ايترو مان ۽ محبت ڏنا جو ڳالھ ڪرڻ کان ٻاھر. بخاري بہ پنھنجي سر ۾ آزاد سنڌ جا سودا ۽ پاليندو جيئن دور ھيو ۽ آخر تائين اھڙيون ئي حسرتون ڪشي وڃڻي ويو.

تقريباً شيخ اياز جيترا ئي ڪتاب سرچيندڙ شاعر، سنڌ جي ڪنڊ ڪڙڇ جي ادبي ڪانفرنسن ۾ سوين ڏک ڏاکڻا سھندو. سنڌي ماڻھن ۾ سرت ۽ ساڃاھ جا ٻوٽا پوکڻ، ڪنھن شاندار مالھيءَ وانگر، قومي فرض سمجھي ھلي ايندو ھو. زندگيءَ ۾ گھڻين کان گھڻين ادبي ڪانفرنسن، مشاعرن، گڏجاڻين ۾ استاد سان گڏجي حاضريون پرايم. ھڪ ڀيري فون ڪري چيائين: سرڪش! دادو شھر ۾ پھريون ڀيرو مووي رڪارڊ مشاعرو پيو ٿئي، زندگيءَ جي يادگار لاءِ، ھن مشاعري ۾ تنھنجي حاضري ضروري ۽ خوشي بخشيندڙ ھوندي. حياتيءَ تي ڪو ڀروسو نہ آھي، منھنجي فون کي اھميت ڏجانءِ. تنھنجي سخت انتظار ۾ ھوندس. مقصود گل کي بہ اطلاع ڪري ورتيون اچين تہ ڏاڍو سٺو. سندس انھيءَ پيار پاڻوھ سان تار ٿيل سڌ کي ڪھڙو ڪافر اھميت نہ ڏئي ھا! وڃي حاضر ٿياسين. تڏھن چيائين: يار سرڪش! توکي رک ھوندي آھي، تنھنجي لاءِ مون خاص طور تي، پنھنجي گھر ۾ ماني ڪرائي آھي، ھتي بندوبست ڪيل ماني توکي ڪاٺي نہ آھي. پوءِ ھت ۾ ھت ڏيئي وٺي ھليو ھو پنھنجي اوطاق تي. مڪڻ، ماڪي، ڪڙھيل ڪير ڪشي آيو. مون مڪڻ ڪاٺ کان انڪار ڪيو تہ اصلي ڏاڙيلن وارو دٻاءُ ڪشي وڌائين تہ ڪاٺ لڳو ھوس.

سندس پٽ ڊاڪٽر الطاف بخاري جي شاديءَ جو سڌ ڏنائين تہ وڃي نڪتو ھوس. چيائين: يار تون رک جي ماني کائيندو آھيان ۽ سڄي حياتي رک جي ماني کائڻ وڌي ڳالھ آھي. توکي سڌ جي تڪليف ڏيڻ نہ گھرجي ھا پر ڇا ڪريان دل ۾ جو ويٺل آھين، تڏھن سڏيو مانءُ. وري جڏھن مون پنھنجي پٽ جي پھرين شادي پني ڪئي تہ کيس خط لکيم، ”پيارا سائين! آگسٽ جو مھينو آھي، گرمين جي سختيءَ ۾ توهان کي تڪليف ڏيڻ مناسب نٿو سمجھان. توڻي توهان جو خال

محسوس ٿيندو ۽ شدت سان ٿيندو پر ان کان وڌيڪ اوهان جي طبيعت جي چڱائي پياري اٿم.

جتي به سائنس رهاڻ ملهائي ويندي هئي اتي سندس شخصيت ۽ شاعريءَ تي تاثر يا مقالا پڙهڻ، پاڻ تي فرض سمجهندو هوس. اهي شيون، قاضي مقصود گل وٽ ضرور موجود هونديون. اها رهاڻ پڻو عاقل ۾ هجي يا شاهه عبداللطيف يونيورسٽي خيرپور ۾، جوهيءَ ۾ هجي يا جهانگارن ۾. اهڙو هنڌ مشڪل هوندو، جتي استاد بخاريءَ سان رهاڻ ٿئي ۽ مان حاضر نه هجان. پاڻ به، جتي سڌ ڪبو هوس ته هليو ايندو هو. بزم - استاد بخاري مٺيءَ پاران، مون سان رهاڻ ملهائي ويني ته نه رڳو آيو هو پر ڏاڍو خوش ٿيو هو. نئين ديري ۾ منهنجي ڪتاب، امن آب حيات جي مهورتي تقريب ٿي هئي ته به اچي پهتو هو ۽ دل کولي پڙهيائين ۽ ڳالهائين. ميونسپل هاءِ اسڪول ۾ مون سان رهاڻ ٿي ته به اچي حاضر ٿيو. 1989ع اپريل ۾ سڄي اتر سنڌ جي گهمڻ ۽ هندو دوستن کي ڪوٺ ڏيڻ کان پوءِ، سنت ڪنور رام جي وريءَ ۾ به شريڪ ٿيو هو، جنهن ۾ ڊاڪٽر الهداد پوهيو، تاج صحرائي، استاد بخاري، ايس جي پاڳيا. ويرو مل ٿاڻو بولا خان کان ۽ رهڙڪيءَ جا هندو دوست ڪنعي لال وارا به آيا هئا. ڪامريڊ سويو ته هونئن به پنهنجو معزز ۽ مهربان رهيو آهي. ڪٿي به کيس تڪليف ڏيندا آهيون ته ايندو آهي. سنت ڪنور رام جي اها وري، ڪلاڪار ساريندڙ سٺ، جي پليٽ فارم تان ڪڍي هني سون، جنهن ۾ مون کان ۽ سرمڊ کان سواءِ، قاضي صاحب، مختيار گهمرو ۽ ٻيا ڪيترا دوست بنيادي ميمبر هئا. سنڌي شاعرن ۽ منهنجي گهمڻ ۾ استاد بخاري وڏو نانءُ آهي. استاد بخاريءَ کي شاعري پڙهڻ توڻي ڳارائڻ جو شوق، جنون جي حد تائين هوندو هو ۽ وري يارن دوستن سان ملڻ لاءِ به آتو هوندو هو. عشق، حسن ۽ سنڌ جو ڪل وقتي هيءُ شاعر، جيترو شاعريءَ ۾ قداور هو، تيترو ئي دوستن سان ڪچهري ڪرڻ جو شوقين. پنهنجو تعلق به ايترو گهاٽو ٿيندو ويو جو سندس پيءُ حاڪم علي شاهه توڻي سندس پٽ به ڏاڍو مان ڏيڻ لڳا. قرب ته سنڌي ماڻهن جي فطرت ۾ آهي، تنهنڪري ڪوبه سنڌي ماڻهو، قرب کان اوڀرو نه هوندو آهي. سندس زندگيءَ ۾ جيڪي به سندس ڪتاب ڇپيا، تن جي مهورت يا ورڪشاپ جي گڏجاڻين ۾ شرڪت لازمي هوندي هئي. ڪتاب ”ڪوڪڻ يا ڪلياڻ“ جي مهورت جي موقعي تي، ڪن شاعر دوستن پاران، ڪتاب ۾ ڪم آندل لفظن لاءِ ڏکيا ۽ متروڪ هئڻ جي راءِ ظاهر ٿي، ته مون پنهنجي ڳالهائڻ وقت چيو ته اها اسان جي علمي ڪوٺ آهي، جو اسان پنهنجي ٻوليءَ

کي وساري ويٺا آهيون. جڏهن ته ورهاڱي کان اڳ، اهي ئي لفظ استعمال ٿيندا هئا، جڏهن هندو عالم هليا ويا ته هٿ وٺي، سنڌي ٻوليءَ کي بازاری بنايو ويو ۽ هاڻي انهيءَ بازار ۾ رُلندڙ ٻوليءَ جا وارث بڻيا بيٺا آهيون ۽ پنهنجا انڪاري ٿي رهيا آهيون. اهو اسان لاءِ فڪر جو لمحو آهي ۽ هڪ نهايت وڏو الميو.

صدارت، ڊاڪٽر الهداد پوهي جي هئي. انهيءَ صاحب به بخاري جي استعمال ٿيل ٻوليءَ جي پرپور طرفداري ڪئي هئي ۽ چيو ته استاد کي جس آهي، جنهن پنهنجي ٻوليءَ کي پهر جنميو آهي، جن دوستن کي اهي لفظ مشڪل يا متروڪ پاسجن ٿا، اهي دوست پنهنجي لغت سنڌي ڪن.

مطلب ته استاد جو هيءُ ڪتاب شاهڪار ڪتاب آهي. ڪيترا شاعر دوست، سندس شاعري ۽ سندس ادائينگيءَ جي انداز کان خوفزده هوندا هئا، تنهنڪري مشاعرن ۾ ڪوشش هوندي هئي ته استاد بخاري سڀني کان پوءِ شاعري پڙهي ۽ ائين ئي ٿيندو هو. هونئن به استاد بخاريءَ جي هوندي انهيءَ شاعري جي صدارت ٻئي ڪنهن کي ڪيئن پئي ڏيئي سگهجي!

استاد بخاري، عجيب عجيب ڳالهيون ڪوليندو هو مون سان. هڪ ڀيري اڪيلائيءَ ۾ ويٺا هئاسين، چيائين: سرڪش! بابا گذاري ويو ته سمورا مريد، خادم ڦري آيا، مون کي پڳ ٻڌرائڻ، مون کين صاف صاف چيو ته، ”اهو ڪم بابا جو هو، ڇا به هو، اهو ان جو مسئلو هو. هاڻي اڳتي مان اوهان سان ٺڳي ڪرڻ نٿو گهران. مرشدي - مريدي ڪجهه به نه آهي، سواءِ ڪنهن علم کان خالي ماڻهوءَ جي، تڏليل جي. آءٌ مرشد ٿيڻ يا مرشد ڪرڻ جي پنهنجي خلاف آهيان.“ وڌيڪ ٻڌايائين ته: ”پوءِ اهي ماڻهو وڃي هڪ ٻئي ماڻهوءَ جا مريد ٿيا. منهنجي ڳالهه سمجه ۾ نه آين. پنهنجي جند سوانهيءَ مڪاريءَ مان آجي ڪرايم.“

لاڙڪاڻي شهر ۾ پيڻو جي ياد ۾، پهريون مشاعرو ڪرايو ويو هو، جنهن ۾ مون کي به سڏيو ويو هو، ڇو ته منهنجي نظمن جي پارٽيءَ وارن کي خبر پئي هئي، پر مان شريڪ نه ٿيو هوس. تڏهن به نه ۽ ڪڏهن به نه. استاد بخاري انهيءَ مشاعري ۾ شريڪ ٿيو هو. صبح جو مون وٽ آيو هو ته چيائين ته: يار تو چڱو ڪيو جو مشاعري ۾ نه آئين، شاعر ٿي پاڻ تي ڪيئن ضابطو ڪيڻه! مشاعرو ته نه هو، خواري هو، جيڪا ڪلندي سرن تي ڪنڻي سون. ماڻهن جا انبوهه ۽ انهن جا ڪم، سي مشاعري ٻڌڻ لاءِ ته آيا ئي نه هيا، بينظير کي دردن جون دانهون ڏيڻ آيا هئا. تنهنڪري شاعرن کي ڪنهن به نه ٻڌو.

استاد بخاري، پنهنجي ڪتاب ”لهر لهر دريا“ جو مهاڳ لڳڻ لاءِ مون کي چيو. ڪتاب تيار هو. مون انڪار نه ڪيو ۽ مهاڳ لکڻ جو ذمو کڻندي کيس چيم: پيارا سائين! اها ته مون کي امر ٿي ملي جو مان اوهان جي ڪتاب جو مهاڳ لکان ۽ پوءِ اهو مهاڳ لکيم. پاڻ جڏهن ميونسپل هاءِ اسڪول ۾ منهنجي رهائڻ جي موقعي تي آيو، ته مهاڳ پيش ڪيم. ڏاڍو خوش ٿيو هو مهاڳ پڙهندي. مون سان ٿيندڙ انهيءَ رهائڻ ۾ استاد بخاري کان سواءِ، ڊاڪٽر الهداد پوهيو، ڪامريڊ سويو، ملڪ آگاهي، قاضي منظور ۽ ٻيا ڪيترائي اديب شاعر دوست اچي شريڪ ٿيا هئا. ”لهر لهر دريا“ ڪتاب، قاضي مقصود گل جن، ’سنڌي ڪتابي سلسلو‘ رٽوڊيرو اداري پاران ڇپائي پڌرو ڪيو هو. جنهن ۾ استاد جي مرثي کان پوءِ، ناز سنائي ڦير ڦار ڪري، منهنجو مهاڳ ڪڍي، فوتو اسٽيٽ ڪرائي، قاضي صاحب جي اجازت کان سواءِ ڇپايو هو ته، قاضي صاحب ڏاڍي ڪاوڙ ۾ آيا هئا ۽ ڪورٽ ۾ وڃڻ جو سوچي رهيا هئا، مون کي خبر پئي ته کين ٿڌو ڪيو هوم. وري سانگي سان جڏهن حيدرآباد وڃڻ ٿيو ته، ناز سنائيءَ کي چيڻيو هوم. تڏهن ڪوڙ هڻندي چيائين ته کيس استاد بخاري اهڙي اجازت ڏني هئي. مون چيو، اها لکيل اجازت آهي ڏيکار ته هڪو ٻڪو ٿيو هو ۽ وڌيڪ چيو مانس ته، اهو به استاد چيو هو ته ڪتاب مان مهاڳ ڪڍي ڇڏ، شرم ڪر ڪوڙ هڻڻ کان! سن جي سرزمين مان ڦٽل سَلي کي ته ڪوڙ نه هڻڻ کپي ته ڏاڍو لهجي ٿيو هو. مون کيس وڌيڪ به ٻڌايو هو ته، ”استاد، منهنجي روبرو قاضي برادران کي، توسان ڪنهن به قسم جي ڏيتي ليتي ۽ کان سختيءَ سان منع ڪئي هئي. اديبن جي صف ۾ ايندي توکي فضيلتن جي پاڇن ۾ جيئڻ گهرجي، نه کي بدفضيلتيءَ جي اُس ۾. ماڻهن ۽ خاص ڪري اديبن، دوستن جي اعتماد وڃائڻ سان، عزت ناموس وڃائجي ويندو آهي. ٻه ڏوڪڙ ته کڻي هٿ ايندا آهن، پر سماج ۾ سڀ ڪجهه ٻه ڏوڪڙ ته نه آهن. وڏي ڳالهه عزت ۽ وقار جي آهي.“ منهنجي انهن لفظن ڪيترو اثر ڪيو هوندس، سا انهن دوستن کي خبر هوندي، جن جو بعد ۾ واسطو پيو هوندس. هرئيءَ جي هير، تنگ پيگي نه لهي. ”شال منهنجا دوست، اکين ۾ سنڌ ۽ سنڌوءَ جي عظمتن جي ساڃاهه رکندي، پنهنجي وجود ۾ سڃاين ۽ اعتمادن کي قائم رکن! جيڪڏهن اهي نه اٿن ته ڪٿان نه ڪٿان، سڃاڻي ۽ اعتماد حاصل ڪري وٺن. ان سان سندن عزت ۽ عظمت جي قد ڪاٺ ۾ اضافو ٿيندو. ورنه ته ڊينڊائي رهجي ويندا ۽ سنڌي سماج ۾ وئشيا جيترو به پيار نه ملندڙ، باقي پنسو ته کڻي وئشيا جيتروئي ڪمائي وٺندا.

استاد بخاري جهڙي محبتي ماڻهو، برک سنڌي شاعر جي محبتن کي ڏينهن، هفتن، مهينن ۽ ورهين ۾ به سميتي ڪٿي نٿو سگهجي، ان لاءِ ته سڄي نئين زندگي کپي، سندس دل ۽ درد جي ڪاٿي ڪرڻ لاءِ! درازن ۾ سچل ادبي ڪانفرنس ٿي هئي، تنهن ۾ دل کولي شاعري ٻڌائي هنائين ۽ ماڻهن به دل کولي داد ڏنو هوس. مطلب ته هر اهو فنڪشن، هر اها گڏجاڻي، جنهن ۾ استاد بخاري موجود هوندو ته ڄڻ، احساسن، فڪرن، ارمانن ۽ پيار پاڻو به جي ڪائنات موجود هوندي.

1989ع جي جون مهيني ۾، مون تي خون جو ڪوڙو ڪيس ٿيو هو ۽ 48 ڏينهن مختلف ٿاڻن تي رکيو ويو هوس. تن ڏينهن ۾ هڪ پاسي پ پ جي حڪومت هئي ته وري لاڙڪاڻي جو ڪمشنر ڪي. بي رند صاحب هو، جيڪو مون کي لاڙڪاڻي ۾ اچڻ کان پوءِ سڃاڻڻ لڳو هو. وس ڪيا هئا فرياديءَ اسان کي تڪليفن ڏيڻ ۽ ڏيارڻ جا. ڪي. بي رند جي حوالي ۽ ڀارت سان، پوليس اسان تي بي جا دٻاءُ نه پيشي ڪري ته فريادي وري پ پ جو ڪارڪن هجڻ جي حوالي سان نصرت ڀٽو توڻي حاجي منور عباسي ۽ ٽائين پڇ ڊڪ ڪري رهيو هو. بهرحال اهڙي ڏکڻي صورتحال ۾ استاد بخاريءَ لاڙڪاڻي اچي نه رڳو مون سان ملاقات ڪئي هئي، پر ڪي. بي رند سان به انهيءَ مسئلي تي ڪافي ڳالهايو هنائين. تڏهن سڄي سنڌ جي اديبن، شاعر دوستن، جتي ڪٿي احتجاج ڪيا هئا، منهنجي آجي ٿيڻ لاءِ!

ڪافي هنڌن تي استاد بخاريءَ جي مڃتا طور ”بزم استاد بخاري“ نالي ادبي ادارا کليا ته مان ڪين، سنڌي ادبي سنگت ۾، گڏجڻ جي صلاح پئي ڏيندو رهيو آهيان. توڻي جو استاد بخاري، سنڌي ادبي سنگت جو پاڻ به ميمبر نه رهيو هو. سنڌي ادبي سنگت، دنيا جي سمورن سنڌي اديبن جي نمائنده ادبي تنظيم آهي. انهيءَ سنگت جي بنياد کان پوءِ ئي، سنڌي نوجوانن ۾ سگهاري ۽ ترقي پسند تخليق وجود ورتو آهي ۽ ڏينهن ڏينهن، اهڙين گڏجاڻين ۾ ٿيندڙ تنقيد جي بنياد تي، نوجوان، ڪهاڻي توڻي شاعريءَ جي سمورن پاسن تي نظر رکڻ لڳا آهن. اڃا به عام جام ليکچر ڏيڻ جي انتهائي ضرورت آهي.

لاڙڪاڻي ۾ لڏي اچڻ کان پوءِ، سنڌي ادبي سنگت شاخ جو ميمبر ٿيو هوس ۽ شاخ جي سيڪريٽري ٿيڻ جي ڏينهن ۾، پنهنجي وس آهر، سنگت کي سرگرم رکڻ جي ڪوشش ڪندو رهيس. ملڪ آڳاٽي، عنايت ميمڻ، سعيد ميمڻ، ڊاڪٽر ذوالفقار سيال، بقا ٻوڙدار، ڪريم ٻروچ، رثوف عباسي، ڊاڪٽر شاهنواز سوير، محمدعلي پٺاڻ، ڊاڪٽر سڪندر مغل، غلام قادر بروهي، گل ٻرڙو، ڊاڪٽر مولا بخش

ڪلهوڙو، منور سولنگي، يامين ٻروچ، قاسم ڪيهر، ادا فضل قاضي، گل محمد دايو، مختيار جاگيرائي، قدیر شيخ، مختيار سمون، اخلاق انصاري، منظور ڪوهيار، رياضت ٻرڙو، سعيد سومرو وغيره ڪيترن دوستن سان، انهيءَ ادبي سنگت جي ميمبر هئڻ ناتي وڌيڪ ويجهڙائي پيدا ٿي ۽ نثار شاهين، سرتاج جاگيرائي، جاويد جاگيرائي، محمدعلي جاگيرائي، غلام مصطفيٰ چانڊيو، رضا بخاري وغيره دوست ٿيا.

استاد بخاريءَ جي پهرئين آپريشن وقت به مان ڪراچيءَ ۾، ڊاڪٽر قاضي منظر حيات وٽ ترسيل هوس ۽ ڪيترا ڀيرا، ڪينٽ اسٽيشن جي هوٽل تي به ساڻس اوچتون ڪچهريون به ٿينديون رهيون. استاد بخاري جهڙي محبوب ماڻهوءَ کي، ڪينسر جي بيماري ٿي پئي. علاج لاءِ ملڪ کان ٻاهر وڃڻ لاءِ سنڀريو ته فون ڪئي مانس. چيائين: هاڻو سرڪش! وڃان پيو ٻاهر. پر ڪنهن به دوست کي خبر نه ڏيئي آهي جو اهي تڪليف ۾ پون ۽ ڪراچي يا دادو تائين اچن. گهر ويٺي ئي نيڪ تمنائون رکن، اهو مون لاءِ ڪافي آهي. به ڀيرا انگلينڊ علاج لاءِ ويو، پر حساس ماڻهو، ديس ۽ ديس جي دلبرن جي دوري سبب موذي بيماريءَ کيس سخت کان سخت پريشان ڪيو ته سنڌي ٻولي ۽ سنڌي اديبن شاعرن جو هيءُ محبوب شاعر، محبوب ماڻهو، سنڌ، سنڌوءَ ۽ سنڌين دوستن کي دعائون ڏيندو اکين کان اوجھل ٿي ويو. سندس چاليهي تي حاضر ته ٿيو هوس پر اسٽيج تي وڃڻ جو حوصلو نه هوم. سندس وڇوڙي جي ڪري، دادوءَ جو شهر، منهنجي اکين توڙي اندر ۾ ٻسوئي ٻسو نظر اچڻ لڳندو آهي. پوءِ به سندس ڪجهه ورسين تي وڃي شريڪ ٿيو آهيان، انتهائي اذيتناڪ احساسن سان.

پيڙيل ماڻهن لاءِ لکيو جن آهه فقيه!
تن ماڻهن جي قبرن تي ته جهڪڻ ڏي مونکي.

جڏهن 1978ع ۾ قاضي مقصود گل ۽ مختيار گهمري سان گڏجي جشن لطيف ڪوٺائڻ جو پروگرام رٿيو ته اصلي اٿي ڪٿا ٿياسين ۽ جتي ڪٿي رويرو وڃي شاعرن دوستن کي شرڪت جون دعوتون ڏنيوسين. سکر کان ٿيندا، خيرپور کان گذرندا، سو هو قناسرن ۾ پروفيسر حامي وٽ پهتاسين. پروفيسر، قاضي مقصود گل جو شاعريءَ ۾ استاد هو. فنڪشن ۾ اچڻ جو واعدو ڪيائين.

حامي ڏاڍو فضيلت پريو ۽ محبتن وارو ماڻهو هو. ايترو پيار ڏيندو هو جو هر ماڻهو ائين سمجهندو هو ته حامي سندس ئي گهاٽو آهي. ڏاڍو مان ملندو هوس، نوجوانن وٽان به. پتو جي ڦاهي ۽ چڙهڻ کان پوءِ، ڳڙهي خدا بخش ۾ حاضري ضرور

پڙڻ ويندو هو. حاميءَ کان موڪلائي، راشد مورائيءَ کان ٿيندا، حيدرآباد، نوابشاهه، سيوهڻ، دادوءَ جي دوستن کان ٿيندا واپس آيا هئاسين. جشن، ڪانفرنس جي شڪل وٺي ويو هو. نوان هئاسين، انهيءَ پاسي ۾، تنهنڪري ڪجهه غلطيون به ٿي ويون هيون جو صدارت ڪندڙ توڻي خاص مهمان کي ٽوپيون يا اجرڪ پارائڻ جو عمل نه ٿي سگهيو هو ۽ جڏهن نثار لطيفيءَ کي ڪرايي لاءِ پنسا ڏيئي رهيا هئاسون ته سخت ڪاوڙجي پيو هو ۽ شايد اها سندس ڪاوڙ وڃي به هئي. سڄي سنڌ جا ڪيترائي شاعر اچي گڏ ٿيا هئا. حامي، شاعرن جي، فني ڪوٽ تي، شاندار انداز سان طنز پيشي ڪئي، ته به اها ڳالهه مون کي نه پئي وڻي، جو انهيءَ انداز تي نوان شاعر روح ڪڍي ويندا آهن. شهر جي ماڻهن ۽ ٻاهرين دوستن جي وچ ۾ ڪجهه ناشائستو حالتون پيدا ٿيون ته احمد خان مدهوش وارا بائنيڪاٽ ڪري اٿڻ جي ڪري رهيا هئا. استاد بخاريءَ درگزر ڪرڻ جو چئي، کين ويهاريو هو.

حامي دوستن جو امين شخص هو. ڪڙمي ڪاسبيءَ کي عزت سان پيش ايندو هو، ان جو ڪم ڪري، کيس بس تي ويهائڻ لاءِ روڊ تائين ضرور ويندو هو. 1982ع ۾ وفات ڪري ويو. سندس پهرين ورسيءَ تي، سندس پٽ ڊاڪٽر نصير حاميءَ سڏيو هو ته عُمراه ۽ ڌيءَ ناياب سميت وڃي حاضر ٿيو هوس. ڏاڍي متاثر ٿي هئي منهنجي گهر واري توڙي ڌيءَ. انهيءَ پروگرام کان جنهن ۾ راڳ رنگ به ٿيو هو.

● اهڙن پروگرامن کان پوءِ، ڊاڪٽر تنوير عباسي، سچل ادبي ڪانفرنس ۾ شريڪ ٿيڻ جو باضابطا دعوت نامو موڪليو هو ۽ ان ۾ لکيو هئائين ته: ”توهان جي ادبي حيثيت کي ڏسي ضروري ٿي پيو آهي ته اوهان کي سچل سرمست جي ادبي ڪانفرنس ۾ شريڪ ٿيڻ لاءِ گذارش ڪريون.“ منهنجي خيال ۾ اهي لفظ لکڻ جي هروڀرو ايتري ضرورت ڪانه هئي. اهڙيءَ طرح ڊاڪٽر تنوير سان تعلق جي ويجهڙائي پيدا ٿيندي وئي.

ڊاڪٽر تنوير عباسي، سنڌ جو سڀتو شاعر، ايم بي بي ايس ڊاڪٽر هو. ڊاڪٽريءَ سان گهٽ، ادب سان وڌيڪ واڳيل رهڻ ڪري، کيس اديب جي حوالي سان وڌيڪ سڃاتو ويندو هو. منهنجي ڪتاب ”امن آب حيات“ جو مهاڳ لکيائين. خيرپور ميرس ۾ مير واهه جي ڪاٻي ڪپ تي سندس اڪيلي پٽ سرمد جي نالي سان گهر هوندو هو. انهيءَ بنگلي نما گهر تي لکيل هوندو هو، ”سرمد جو گهر“. پاڻ پڙهيل لکيل ۽ سٺي گهراڻي جو فرد هو. سندس شاعريءَ جو انداز نهايت منفرد آهي. سماج تي ڪڙي نظر هوندي هئس. پنهنجي وجود ۾ رڳو ئي رڳو محبت پالي

هٽائين. ڪيترائي ڪتاب لکيا اٿس. پنهنجي شاعريءَ جي ڪتاب، تنوير چئي، کان سواءِ، شاهه لطيف جي شاعري، تحقيقي ڪتاب لکيائين. سفرنامو به لکيل اٿس. اهڙيءَ طرح شاعريءَ جا ٻيا به ڪتاب اٿس. اڪيون شراب پيئندڙ جهڙيون، سڀاءُ عاشقن جهڙو جو سندس اکين مان توڻي اندر مان محبت جا جذبا، سنڌيءَ جي چاهت دروازن تي ڇولين جهڙا پيا لڳن. صوفيائي مزاج جو مالڪ، راڳ رنگ ۾ گم ٿيندڙ، عابده پروين جي راڳ تي جُھومي پوندڙ، ڪنهن به موضوع تي ڳالهائڻ وقت سمنڊ هٿ ۾ ڪندڙ، هر وقت سگريٽ پيئندڙ، سنڌيءَ توڻي انگريزيءَ ۽ ميڊيسن جو عالم، اندر ۾ ڏور رهندڙ اڪيلي پٽ جا انتظار پالي پالي، ڪارونجهر جيڏا ڪندڙ، حالتن جي ستم ظريفيءَ هٿان هاءِ بلڊپريشر رکندڙ هو. ڪڏهن ڪڏهن ڪاوڙجي به پوندو هو، پنهنجي طبيعت جي خلاف توقع مسئلي تي.

شاهه عبداللطيف يونيورسٽيءَ جي اڳوڻي وي. سي حميد سنڌيءَ سان دليريءَ جي حد تائين، پڳ مٽ ياري هوندي هئس، جنهن کيس سچل چيئر ۾ ايڊوائيزر ڪري رکيو هو. دنياڌاريءَ ۾ غرض جون اجايون سجايون ڳالهيون وڌي وڌ ٿيون ته دليري گهٽجڻ لڳي، وڌي وڌڻ لڳيون ۽ وڌنديون ئي وڌنديون هليون ويون. ڪڏهن ڪڏهن ائين ٿي ويندو آهي. غلط فهمين جي اونڌاهين ۾ ماڻهوءَ جي سوچ پٽڪي ويندي آهي، پوءِ ڪٿي ڪٿي ڪا سوچ، پنهنجو اصل وارو دڳ حاصل ڪري وٺندي آهي ۽ ڪڏهن ڪڏهن وري پٽڪيل ماڻهو پٽڪندي پٽڪندي پنهنجي هر شيءِ وڃائي ويهندو آهي ۽ پرين پيارن جي نظرن مان ڪرندڙ شخص ڀڳڙي جي ڦار به نه لهندو آهي. پرين پيارن جي نظرن مان ڪرڻ کان ته چڱو آهي، ته اهو ماڻهو ست ماڙ تان ڪري زندگي وڃائي ويهي! پر ڪڏهن ڪڏهن اجايون سجايون غلط فهميون به دخل انداز ٿي، وڌيون ۽ وڇوڙا پيدا ڪنديون آهن ۽ ڪٿي ڪٿي ناجائز بنياد بڻائي، غليظ سوچن جي هٿان، ڄاڻي ٻجهي شڪار ٿي، پنهنجي گھڻ گهرندڙن کي نظر انداز ڪيو ويندو آهي. شال اهي نظرون ئي نه رهن، جيڪي ڄاڻي وائي ڪنهن کي نظر انداز ڪن! ۽ اهڙن ماڻهن کي دنيا ۾ ڪٿان به محبت نه ملي ۽ سموري زندگي پيار پاڻوھ جي لاءِ سڪي سڪي، سنسار ۾ اڪيلا ئي اڪيلا پنهنجي منهن، پنهنجا پل پيڙائن ۾ گذاري ڇڏين! جيڪي ماڻهو رڃ کي پاڻي سمجهي، دريائي ڪنارن کان پري هليا وڃن ٿا ته اهي ڪٿي به سڪون حاصل ڪري نٿا سگهن.

ڊاڪٽر تنوير ۽ حميد سنڌي هڪ ٻئي کان ڪاوڙيا ته، نه رڳو محبتن جي پتين ۾ ڌارون پئجي ويون پر محبتن جي جاءِ تي ڊهي پٽ ٿي وئي. هڪ وجود رکندڙ

ماڻهو، پنهنجي اندر ۾ ڪاچي ۽ تر جيترا پري ٿي ويا. جيڪب آباد جي هڪ ڪانفرنس ۾، ٻين دوستن سان گڏ مون به انهيءَ احتجاج جي ڪاغذ تي صحيح ڪئي هئي، جنهن مطابق کيس ٻيهر سچل چيئر جي سنڀال ڏيڻ جي گهر ڪئي وئي هئي. پٿرن جون مورتون سونهن ته رکنديون آهن پر سرت ۽ ساڃاهه نه رکنديون آهن. بدبخت آهن اهي ماڻهو، جيڪي پٿرن جي مورتين ۾ سمورو موه رکي ويهن ٿا، جن مان ڪنهن به احساس جي، ڪنهن به پيار جي، ڪنهن به چڱائيءَ جي ۽ ڪنهن به نينهن جي نپاءَ جي اميد رکڻ، پنهنجي بيوقوفيءَ کان اڳتي ڪجهه به نه آهي. ڪنهن به احتجاج جو ڪجهه به نه ٿيو هو ۽ ڊاڪٽر جي جاءِ تي، سچل سرمست جي گادي نشين سخي قبول محمد کي ڊائريڪٽر ڪري رکيو ويو. جڏهن مان پنهنجي ڪم سانگي يونيورسٽيءَ ڏانهن ويو هوس ته سخي قبول محمد، ڪيترا دستاويز ڏيکاريا هئا، جن مان سندس مقصد هو ته ڊاڪٽر صاحب، ڊائريڪٽر نه پر ائڊوائيزر رهو. اسين سنڌي ماڻهو به انتهائي خود غرض آهيون، تڏهن ته اڄوڪي انڌرين جا چمڙا بڻيا، پنهنجي اڏام جون پيا هامون هڻندا وتون. مان به سڄي عمر خوابن ۾، هوائن ۾ نهايت تيزيءَ سان اڏرندو رهيو آهيان ۽ ڪڏهن ڪڏهن ته وري سمنڊ جي مٿاڇري تي ترڻ جا خواب به ڏسندو رهيو آهيان. اهي ته ٿيا خواب، پر اسان جا ڪيترا ماڻهو، حقيقتن کي خوابن جا لبڊا پهرائيندا رهن ٿا، پوءِ خوابن جي ڪهڙي حيثيت رهي ٿي! جيستائين جاڳ ۾ انهيءَ خواب کي، جدوجهد جي وسيلي حقيقت جو روپ نٿو ڏجي! اختلاف، نفرتن کي جنم ڏين ٿا ۽ نفرتون دشمنيءَ تائين وڃن ٿيون. هڪڙيءَ نياڻيءَ مون کي پنهنجو رازدان ۽ نهايت ويساهه جهڙو سمجهي، هڪڙي نوجوان جي، پاڻ سان پيار جو انتهائي اونھائيءَ سان ذڪر ڪيو هو ۽ چيائين ته: مون کي اهو نوجوان ”پسي“ سڏيندو آهي، ته مون کيس چيو هو ته، شادي ڪريس. مان توسان ٻڌل آهيان، هر اخلاقي، تنهنجي مدد ڪندس، سڀ کان پهريون تنهنجي وارثن کي سمجهائيندس، نه ته پوءِ ڪورٽ پري نه آهي. جهيڙي تڪرار تائين توسان ٻڌل. تڏهن ٻڌايائين ته، ان جي شادي ٿيل آهي. انهيءَ تي مون کيس سختيءَ سان روڪيو هو ته ساڻس پنهنجا رابطا ڪٽي ڇڏ. ان کان پوءِ مون کي اندر جيئن ويجهڙي اها نياڻي، مون کان ايترو پري ٿيندي وئي جو منهنجو نانءُ به ٽانڊا بڻجي، سندس روح جا پير ساڙڻ لڳو ۽ اڄ سوڌوائين آهي. ورهين جا رشتا ناتا پيچي پور پور ڪري ڇڏيائين. مون ڪافي ڪوشش ڪئي کيس سمجهائڻ جي، پر جڏهن ڪجهه به نه ٿيو ته پوءِ: ”ڇڏ منڊي کي واريءَ ۾“ ۽ ”ڇڏ انڌي کي ڪوه

ڏانهن. “ ڪير اصل ۾ پٽڪي ويل ته واپس ٿيندو آهي، ڄاڻي وائي صحرائن جو سفر ڪندڙ تڙپي تڙپي مَرندو آهي ۽ مرندي گهڙيءَ تائين، سنئين رستي کي ڳولي نه سگهندو آهي. ڪوبه راهي، ڪنهن غلط راهه تي شال گمراهيءَ جو شڪار نه ٿئي! حميد سنڌيءَ، ان کان پوءِ مونکي لطيف ادبي ڪانفرنس ۾ گهرائڻ ڇڏي ڏنو، ڇو ته انهيءَ ڪانفرنس جي چيڙي نبيريءَ جو مالڪ پاڻ هو، تن ڏينهن ۾ اها آهي ذهنت. سنڌي اديبن جي! جو ننڍڙي ڳالهه تي ايترو پري وڃي نڪرڻ ٿا. بهرحال اديب به هن ئي سماج جو حصو آهن ۽ ماڻهوءَ جي طبيعتن ۾ ڪٿي نه ڪٿي، سنڌوءَ وارو لاهه ڇاڙهه به فطري آهي ۽ محبتون به ڪڪن وانگر ڌڪار جي باهه ۾ سڙي خاڪ ٿي وڃن ٿيون. ائين ئي ٿيو هو، ڊاڪٽر تنوير ۽ حميد سنڌيءَ جي محبتن سان، جيڪي هڪ ٻئي تان ٻلهار پيا ويندا هئا، سي آخر تائين هڪ ٻئي جي ويجهو نه ٿيا. ڊاڪٽر صاحب جو اڪيلو پٽ سرمد جڏهن ولايت مان تعليم پوري ڪري موٽيو، ته انجي نوڪري اسلام آباد ۾ ٿي. سڄي عمر، پٽ جي سک ۾ سڪندڙ ڊاڪٽر ۽ منڊم قمر جن به، خيرپور کي آخري هٿ لوڏي، ياريون دوستيون، مٿيون ماڻهيون، پيار پاڻوھ جا پيڙا ساڙي، سنڌ سان اڻ مٽي محبت کي ۽ سرمد جي سک کي وجود جي ساهميءَ ۾ توري، اسلام آباد ڏانهن روانا ٿي ويا. تڏهن سندن روح ۾ ٽھڪ ۽ اڪثرين ۾ لڙڪ هئا، ٻن پيڙين جي سوارن کي اندر جي اڻ ٿڌ ۽ هانءَ جي هر ڪر، ڪين اسلام آباد تائين، صحيح سلامت پهچڻ شايد ئي ڇڏيو. سنڌ جو هيءُ لاکيڻو اديب، معتبر شاعر، جسم ۽ روح جو ڊاڪٽر اوچتو بيمار ٿي پيو، اهو ماڻهو جنهن پنهنجي ڏيڍ باڊيءَ جي لياقت ميڊيڪل ڪاليج حيدرآباد جي لاءِ وصيت ڪري ڇڏي هئي، سو بيماريءَ ڏانهن روز بروز وڌندو، سرمد، قمر ۽ هزارين عقيدتمندن، دوستن کي الوداع ڪري هليو ويو. اها خبر پير ته ڪيئي فونيون ڪٽڪايون هير، خيرپور، حيدرآباد، ڪراچيءَ کان اسلام آباد تائين، سندس ويجهڙن دوستن ۽ عزيزن وارثن ڏانهن، سندس ميت کي سنڌ ڌرتيءَ جي جهوليءَ ۾ جاءِ ڏيڻ لاءِ. ڪجهه حاصل نه ٿيو هو ۽ کيس اسلام آباد جي ڪنهن مقام ۾ جاءِ ڏني وئي. سندس ياد ۾، خيرپور ۾ ادبي ريفرنس ڏنو ويو هو. جنهن ۾، ڏک ۽ جدائي جي احساسن ۾ ٻڌل روح ۽ اڪيون ڪٿي مان به شريڪ ٿيو هوس. چيو هوم ته سنڌي اديبن، شاعرن پاران، ڊاڪٽر جي ڏيڍ باڊي کي، سنڌ ۾ جاءِ ڏيڻ لاءِ ڪوششون ۽ نه آڻڻ تي ڏک جو اظهار، اصل ۾ ڊاڪٽر صاحب سان اٿاهه محبتن جو نتيجو هو. اهڙيءَ طرح انهيءَ ڏک ۾ اڪيون آليون ڪندي، ڪجهه احساس، کاغذ تي به چٽيا هير سي هي هئا:

موڪيءَ جي مَن سان ڇا گذريو، ڪنهن اُنجو ڄاتو پيار نه هو
منڃانو ڇڏي مسجد ڏي ويو، هو مولانا منڃوار نه هو

جنهن مَت پيڇي اُڇلائي ڇڏيا، جنهن منڃاني کي باهه ڏني
ڪيئن رند انهيءَ کي معاف ڪري، ڏاڙهيءَ سان هو، ڪو ٻار نه هو

ڪنهن ميلي ۾، ڪنهن سنگتيءَ کي، ڪو شخص وساري ويندو رهيو
هڪ پاڙي جو، يا واقف هو، پر چنبو ڏلهييار نه هو

هو مون سان اهڙو هوندو هو، تو سارو منهنجو سمجهيو پئي
جي سچ پچين دل - ڌڙڪي جان، منهنجو به مٿس اختيار نه هو

● 21 اپريل 1983ع تي ڪو ادبي ميڙ ٿي رهيو هو. ان لاءِ هفتو ڪن اڳ، هڪ
ڳيرو اچي گهر اڳيان بيٺو. مان جاءِ جو ڪم ڪرائي رهيو هوس ۽ جاءِ تي مٿي بيٺو
هوس. نوجوان پڇيو ته سائين سرڪش آهي؟ مون چيو ها بابا. آهيان ۽ پوءِ هيٺ
لهي سائين مليس ته بهار بهار ٿي ويو هو ۽ مقرر ٿيل ادبي پروگرام تي گڏجڻ جو
ڪارڊ ڏنائين، جنهن ۾ سندس والد جي حوالي سان اهو ميڙ منعقد ٿيو هو. مان، قاضي
صاحب ۽ مختيار گهمرو 21 اپريل 1983ع تي سکر پهچي، سکر کان مٺي بس جي
ذريعي پير ڳوٺ واري روڊ سان، وڃي ڪوسن جي پل تي لٿا هئاسون. ڪجهه وقت
اٿي اسان جي مهمان نوازي ڪئي وئي. جنهن کان پوءِ نظير شهزاد ۽ ٻين دوستن سان
گڏجي شوڪت بخاريءَ جي ڳوٺ پهتا هئاسين. ڳوٺ سندس والد سيد محمد علي
شاهه جي نالي تي هو. شوڪت بخاري، پنهنجي ڳيروپڻي ۾ ئي ادب سان واڳجي ويو
هو. ابل واهه کي ٻيڙيءَ ذريعي پار ڪري ڳوٺ ۾ پهتاسين. مقالن جي نشست جي
صدارت مظهر جلباڻي ڪئي هئي ۽ مهمان خاص احمد خان مدهوش ٿيو هو. جڏهن ته
مشاعري جي صدارت انور پيرزادي ڪئي ۽ مهمان خاص مان هوس. انهيءَ پروگرام
۾ اسان کان سواءِ نشتر ناٿن شاهي، آثم ناٿن شاهي، ناز سنائي، نياز رجبائي، نواز
رڪڻائي، مقصود گل، مختيار گهمرو، اختر لڪياري، حضور بخش راهي، خادم
رفيق، ممتاز رڌ ۽ ٻيا هئا. جڏهن راڳ رنگ شروع ٿيو هو ته شوڪت بخاري جي
ڀائٽي ڊاڪٽر، ڏاڍي مخالفت ڪئي هئي، ڇو ته اهو به پنهنجي ڏاڍي وانگر شريعت
جو پوئلڳ هو. جڏهن ته ڊاڪٽر جو پيءُ عام دنياڌاريءَ وارو ماڻهو هو. ڪيترا ڀيرا
سندس سڌ تي پروگرام ۾ شريڪ ٿيڻ لاءِ وڃڻ ٿيو هو. شوڪت کي پروگرامن
ڪرائڻ جو خوف هو. اهڙي ئي ڪنهن پروگرام جي ڪوٺ ڏيڻ لاءِ ويو هو ۽ ڳوٺ
ڏانهن واپسيءَ تي، وٽن سان ٿيل حاشي ۾ گذاري ويو هو.

شوڪت بخاريءَ جي اهڙن ادبي پروگرامن ڪوٺائڻ ۾، مظهر علي جلباڻي به هٿ وٺڻا ٿيندو رهيو هو پر پوءِ اهو نوجوان زماني جي اڏامندڙ رڻي ۾ گم ٿي ويو هو. ٻئي هڪ نوجوان نظير شهزاد بڙديءَ به اتي ئي اسان سان ٻانهن وراڪا ڏنا هئا. چڱي شاعري ڪندو هو. سندس ڳوٺ ابل واهه جي ساڄي ڪپ تي، پريالوءَ جي ڀرسان آهي. هيءُ نوجوان، ڪنهن واسينگ جهڙي زهريلي وينگس جي نيٽن کان ڪاڇي ويو. وينگس پاران مناسب موٽ نه ملڻ تي پاڻ کي فائر ڪري پنهنجي زندگي ۽ محبوبا جي بيوفائيءَ جو انت آندائين.

هي سماج ئي اهڙو آهي، جنهن ۾ ڪي پريم جو شڪار ٿي وڃن ته ڪي وري پريم کي شڪار ڪري ڇڏين ٿا. شوڪت جي پروگرامن ۾، استاد بخاري به دادوءَ کان هلي اچي شريڪ ٿيندو هو، ۽ هڪ ڳيرو بخاري ٻئي وڏي بخاريءَ ۾ ضم ٿي ويندو هو.

28 جولاءِ 1983ع تي منڙيءَ ۾ بزم استاد بخاريءَ پاران، ممتاز رڌ، مون سان رهاڻ ملهائي هئي، جنهن جي صدارت، مينهن خان سوز ڀروچ ڪئي، مهمان خاص نشتر ناٿن شاهي، اعزازي مهمان راشد مورائي ۽ ميزباني استاد بخاري ڪئي هئي. استاد بخاريءَ جي صدارت ۾ مشاعرو به ٿيو هو. جنهن ۾ مهمان خاص اظهر گيلاني گهوٽڪيءَ وارو ۽ پٺڀرو هئا. انهيءَ پروگرام ۾ اختر قاضي، ممتاز رڌ ۽ ٻين منهنجي شاعري ڳائي مون کي ڀروڙا هئا. ورندي صبح تي حاميءَ جي ڳوٺ سو هو ڪناسرا ۾ نصير حامي سان ڪچهري ڪئي هئي ۽ اتان ناشتو ڪري واپسي ڪئي.

5 مئي 1983ع تي آئوننگ جي پروگرام جي سلسلي ۾ قاضي صاحب جن شگرمل کان ويگن ذريعي لاڙڪاڻي پهتا، ساڻن مختيار گهرو، چندومل، اندرلال، نواز ڀٽو، عبدالحق شيخ، نانڪ رام ۽ ٻيا دوست هئا. لاڙڪاڻي مان، ساڻن همسفر ٿيس. ميهڙ ۾ وڃي اسحاق راهيءَ سان ملاقات ڪئي. مخدوم بلاول ۽ خدا آباد جي مسجد ڏسي، سيوهڻ پهتا هئاسين ۽ سائين جي. ايم سيد جي موپي پٽ امير حيدر شاهه سان ڪچهري ڪئي سون. اسان جي ميزباني، پياري دوست، سيد ظفر سيوهاڻي ڪئي هئي. ڪافي ادبي ۽ روايتي ڪچهريءَ کان پوءِ رات جو، ”ڪافي ڪچهري“ ترسيا هئاسين. سيد ظفر ڏاڍو پرين دوست هو. دل جو سخي ۽ هميشه ڪلمڪ هن ماڻهو هڪ پيري جهانگهارا ۾ به مشاعرو ڪوٺايو هو ته وڃي شريڪ ٿيا هئاسين. استاد بخاري به هو. سڄي رات شعر شاعري ٻڌائيندي ۽ ٻڌندي گذاري ڇڏي هئي. مشاعرو هڪ پاسي فڪري تفريح آهي ته ٻئي پاسي سيڪڙاٽ شاعرن لاءِ منزل تي

پهچڻ جو ذريعو. گڏوگڏ مختلف شعر ٻڌي شاعرن جي ذهنن ۾ ڪيئي خيال اُڀري پوندا آهن ۽ منجهن شاعري ڪرڻ لاءِ اتساهه پيدا ٿيندو آهي.

بني ڏينهن تي سوير قلندر شهباز جي مقبري تي اچي زيارت کان پوءِ دادو اچڻ ٿيو هو، جتي استاد بخاريءَ ۽ اله نواز رڪڙائي سان ڊاڙون ڏشون هئي، موڪلائي مورو دادو پل گذري، اٽڪل هڪ وڳي نوابشاهه پهتا هئاسون. اتي ماني، قاضي مقصود گل جي وڏي پاءُ انجنيئر قاضي خضر حيات وٽ ڪاڏي سون. ان کان پوءِ سڪندر آرٽ گئلري ڏسي هالا آياسين، جتي قاضي خضر حيات جي، ڪاشيءَ جي سهڪاريءَ، استاد ارياب بلاديءَ سان ملڻ ٿيو هو ۽ ڪاشيءَ جو ڪم ٿيندي ڏٺو هو، ڪاشيءَ جي ٿانون وغيره پهچڻ جي بئي به ڏٺي. ان کان پوءِ مخدوم نوح سروري ۽ سندس رفيقن، عزيزن جون مزارون ڏسي، وڃي شاهه سائين جي اڱڻ تي ارمانن جو ٿڪ لاٿو هوسون، سائين جي مزار سان ڳل لڳي هزارين حسرتن ۽ احساسن جي اندر - اور ڪئي هئي سون ۽ ڪافي وقت پنهنجي محبوب سان، مَن - موه جا فاصلا لتاڙي، قرب جي قافلي ۾ رهي، واپسي ڪئي. رات جي ماني دادوءَ ۾ ڪاڏي ۽ پوءِ لاڙڪاڻي ۾ اچي پهتا هئاسون. يارننن ديري ڏانهن روانا ٿي ويا هئا.

● 23 سيپٽمبر 1988ع تي، نئين ديري ۾، ”شاهه عنايت شهيد جي اشتراڪي تحريڪ“ تي ليڪچر ڪوٺايو ويو هو. ليڪچر جناب منير سولنگي ڏنو هو ۽ انهيءَ پروگرام جي صدارت مون کان ڪرائي وئي هئي. اسٽيج سيڪريٽري، مختيار گهمرو ٿيو هو. انهيءَ پروگرام ۾ قاضي ياسر، منهنجي وائي (ترنم) ڳائي ٻڌائي هئي. اها وائي هئي: ”تبديلي ايندي“ جنهن جو آخر بند آهي: سرڪش سنڌي. استحصالِي دستورن کي تبديلي ايندي، پوءِ ته ڪا تبديلي ايندي.

پروگرام جي شروع ۾ مون، اداري پاران، ليڪچرڪار کي اجرڪ پارايو هو، اهو انتظام تڏهن جي، نئين ديري ۾، قائم ”شاهه عنايت ادبي سنگت نئون ديرو“ ڪيو هو. انهيءَ پروگرام ۾ قاضي قمر الدين، غلام حسين ڪٽپر، مسرور سيال، امام راشدي، شيرل پٽو، مقصود گل، عبید ڪٽپر، عالم مهر ۽ ٻيا ڪافي دوست شريڪ ٿيا هئا. صدارتي خطبو ڏيندي، شاهه عنايت شهيد ۽ سندس تحريڪ تي ڳالهايو هوم. جنهن کان پوءِ مشاعرو ٿيو هو. قاضي قمر الدين، قاضي گل جو پيڻيو سالو آهي. فضيلت ڀريو، اديب ماڻهو فونز ۾ ڊائريڪٽر آهي.

23 ڊسمبر 1988ع تي، شاهه عنايت ادبي سنگت نئون ديرو پاران، منهنجي ڪتاب ”امن آبِ حيات“ جي مهورت تي تقريب عمل ۾ آئي هئي. انهيءَ ڪتاب جي

مهورت نهايت انوكي انداز ۾ ٿي هئي. ٻن ننڍڙن ٻارڙن، هڪ پلاسٽڪ جي ٽوڪري، مهورتڪار، استاد بخاريءَ جي هٿن ۾ آئي ڏني. جڏهن استاد بخاريءَ ٽوڪريءَ جو ڍڪ کوليو ته اڇا ڪبوتر، جيئرا جاڳندا، پڙڪو ڏئي اُڌري هليا ويا. استاد بخاريءَ، هلڪو چرڪ ڀريو هو. ڇو ته اهڙو گمان ٿي ڪونه هو ته ائين ڪيو ويندو. سمورا دوست ۽ خود مان به حيرانيءَ مان ڏسندو رهجي ويو هوس. پوءِ استاد بخاريءَ، ڪتاب کي به سمورن دوستن جي سامهون آندو. جنهن جي ٽائيتل تي به اڇا ڪبوتر، هڪ ٻئي سان ڳچيون ڳچين سان ملايل ڏيکاريا ويا هئا. اسٽيج تي به ڪتاب جي ٽائيتل وارو بينر لڳل هو. ڪتاب جو اهو ٽائيتل، فتاح هاليپوٽي ”شرحيل“ جو ٺاهيل هو. هن پروگرام جي صدارت استاد بخاري ڪئي هئي. خاص مهمان نصرت ابڙو ۽ اعزازي مهمان اڊل سومرو هئا. مٿين دوستن کان سواءِ، سرمد چانڊيو، فتاح عابد، س. ب. ڪوسو، ناظم منگي، منير سولنگي، افضل قادري، ملڪ آگاهي، اعظم عباسي، نشتر ناٿن شاهي، اميد خيرپوري، سوز ڀروچ، مختيار گهمرو، قاضي ڊاڪٽر منظر حيات، مقصود گل، علي دوست عاجز، نذير عباسي، غضنفر راجا، معروف چنو، ضمير ڦل ڊاڪٽر، اختر حيات قاضي، ڊاڪٽر غلام رسول گهمرو ۽ ٻيا ڪيترائي دوست شريڪ ٿيا هئا. استاد دل کولي ڳالهايو هو. مون کي جڏهن به طبيعت ۾ اڇا ترائي يا بي چيني ٿيندي هئي ته لطيف سائين ڏانهن ويندو رهيو آهيان. 25 ڊسمبر 1988ع تي به اندر جا احساس اهڙائي اظهار يا ڪنهن کي ٻڌائڻ کان سواءِ لطيف سائين ڏانهن روانو ٿيو هوس. ڪجهه ڏينهن اتي رهيو هوس. جڏهن ڪيسي جي بدحالي نظر آئي ته، تنجو آدمي اسٽيشن تي ويو هوس. وٽر ڪجهه پئسا نڪري ويا هئا، چڱو ٿيو جو ٽڪيٽ اڳواٽ ورتي هئي. ڪجهه پئسا اڃا هئا ته مڱين ۽ ترن جي لائي وٺي، ريل گاڏيءَ تي چڙهيو هوس. گاڏيءَ ۾ لائي کپائيندو رهيس ۽ هوڪي ۾ چوندو رهيو هوس: جنهن نه ڪاڏي لائي، ته ان جو چمڻ ٿي اچائي. جڏهن گاڏي روهڙيءَ تي آئي ته لهي گهوٽڪيءَ ڏانهن، گهوٽڪيءَ جا پيڙا وٺڻ ويس، ڇو ته گاڏيءَ ۾ ڪافي پئسا گڏ ٿي پيا هئا. بس تي سامان رکي، پيڙا وٺي رهيو هوس ته اوچتو بس هلي وئي ۽ منهنجو سامان به ڪڍي وئي. اهڙيءَ طرح گهوٽڪي ۽ گهوٽڪيءَ وارن مون سان ڏاڍيون زيادتيون ڪيون آهن. آءُ نالي ۾ سرڪش، روح ۾ فقير منش ماڻهو آهيان، وري به انهن سڀني ماڻهن لاءِ نيڪ تمنائون رکان ٿو، جن پيار ڏنو ۽ ڦريو. جن ٻانهن وراڪا ڏنا به ته واهه جا ۽ هٿ ڪڍي ڇڏيا ته به يادگار! جيسين زندهه رهندس ته نه اهي مون کان وسري سگهندا نه ٿي مان انهن

کان وسري سگهندس. اهي جيتري به وسارڻ جي ڪوشش ڪندا ته مان سندس اکين، ذهنن ۽ احساسن سامهون هوندس. انهن ڏينهن ۾ به منهنجو اندر انهيءَ تنور وانگر هو، جيڪو تتل به هو ۽ نرندڙ به.

● زندگيءَ ۾ هر ماڻهوءَ جون پسنديدہ شخصيتون ٿين ٿيون. پر مان گهڻو وقت ديني تعليم جي انڌي منڊي حاصلات سبب، انهيءَ جِهَان جو ماڻهو هوس. جڏهن معشوق علي پٽي ڏانهن حيدرآباد ويندي، ڪوٽڙي اسٽيشن تي غير سنڌين، سخت سرديءَ ۾ ٻاريل باهه تي هٿ سيڪڻ نه ڏنا هئا ته منهنجو ذهن سجاڳ ۽ ضمير زندهه ٿي پيو هو. اهڙيءَ طرح مون، اهڙي سخت سرديءَ جي پرواهه نه ڪندي ڪڍي سنڌوءَ ۾ ٽپو ڏنو. ان کان پوءِ ئي، سنڌ جي حقيقي ۽ سچي دوست، پيار ۽ پاڻوڻ واري عظيم شخص، عظيم رهبر، سان ۽ سندس آزاد سنڌ جي نظريي سان شناسائي کان وڌيڪ عشق جي حد تائين پهتس. پنهنجي اڳين زندگي اڪارت پائيم ۽ پاڻ تي ملامت ڪيم ۽ ڪندو رهندو آهيان. سيد اعظم سان، سنڌ سان، سنڌين سان مخالفت جي ڪري، سيد جو فڪر، مونکي سيد جي ويجهي کان ويجهو وٺندو هليو ويو ۽ مان سمجهان ٿو ته هن وقت سيد ۾ گم آهيان.

منجهان منهنجي رُوح، جي وڃي ساڄن وسري
ته مري لڳي لوڻ، تَر ٻاڻيو ٿي مران

سائين جي وسيع نظري ۽ ڪشاده دلي سبب، سائين جي علم، ادراڪ، وجدان ۽ عرفان جي سرچشمي مان سيراب ٿيندا، سائين جي نرم مزاجيءَ جو ناجائز فائدو وٺندا، سيد جي جائز فڪري اولاد، سيد کان ڌار ٿيڻ ۽ ڦرلٽ ڪري پاڻ ٺاهڻ جي شوق ۽ سياسي اڳواڻيءَ جي لالچ جي سمنڊ ۾ لڙهڻ لاءِ، سيد کان، سيد جي فڪر کان ڌور ٿيندا رهيا. ان لاءِ گهٽ علم ۽ نادانيءَ جي رج ۾ رهندي، خوف ۽ خودغرضيءَ هيٺ، سنڌ - دشمنن جا چاڙتا ٿيندا، فڪر - سيد جي، ان سڌيءَ طرح مخالفت ڪندا رهيا آهن. آزاد سنڌ جي تحريڪ واري محاذ تان، ڀڄي نڪرڻ جي سزا ته ڪورٽ مارشل هنڻ گهري هئي، پر پيءُ جو روح رکندڙ سنڌ ڌرتيءَ جي سچي صوفي، عدم تشدد جي احساس رکندڙ، هر ڀاڱيلي کي ڀڄڻ جو حق ڏيندو رهيو. جيئن رسول الله ﷺ به پهرئين زماني ۾ ڪفر ڏي واپس ويندڙ جا رستا بند نه ڪيا هئا، جيستائين اسلام طاقتور نه ٿيو هو. اڄ اهي ئي ڀاڱيلا، جن اڳتي قدم، رسالي ۾ سيد جي شخصيت کي عظيم ۽ فڪر کي، سنڌ لاءِ ضروري قرار ڏنو هو، فرار کان پوءِ، سيد توڻي فڪر - سيد تي جرح ڪندا رهيا آهن ۽ خسيس ڳالهين کي پنهنجي حق ۾

پروپشنگندا جو ذريعو بنائي، آزاد سنڌ جي فڪر جي مخالفت پيا ڪن. اهڙي ڳنڍڻي صورت حال ۾، آزاد سنڌ جي فڪر توڙي فڪر تي آندل ايمان کي بچائڻ جي شعوري ڪوشش به ڪندو رهيس. اها خوشنصبي هئي، يا بدنصبي جو انهيءَ ايمان بچائڻ جي جدوجهد ۾ رهبر - اعظم سان ويجهيون ڪچهريون گهڻيون ڪري نه سگهيس. تمام مختصر سائين جي شفقت جي چانو نصيب ٿي سگهي.

گوليان گوليان مَ لُهان، شال مَ ملان هوت
مَن اندر جا لوڇ، مَڇڻ ملڻ سين ماني ٿئي!

جيتوڻيڪ مان ته سيد جي فڪر جي عشق جي اُونگهه ۾ آهيان ۽ ڪڏهن ڪڏهن ائين به سوچيندو آهيان ته جيڪڏهن هاڻي سائين به انهيءَ فڪر تان هٽ ڪٽائڻ جي ڪوشش ڪري ته به نه ڪٽندس. مون وٽ عيد ۽ سالگرهه جي ڪا اهميت نه آهي، تنهنڪري مان عيد جي ڏينهن تي، جيئن جو تينهن هوندو آهيان. نه ڪنهن کي عيد ڏيندو آهيان نه عيد واڌائي وٺندو آهيان. غلام قوم جون ڪهڙيون عيدون! ته ڪهڙي سالگرهون! جڏهن ته:

قدم قدم تي شهادت گهڙي گهڙي وڙسي
ڏسيو هي ڏينهن عمر ۾ شمار ڪيئن ڪريان؟

بيمار ماڻهو ڪي، دنيا جون ڪهڙيون رنگينيون راس اينديون آهن، ڪهڙي تفريح ٿيندي آهي؟ سڄو ڏينهن، رات وارن ڪپڙن ۾، گهر ۾ هوندو آهيان. هونئن ڪٿي ڪڏهن گهر ۾ نه به هوندو آهيان، پر عيد جي ڏينهن گهر ۾ ئي ملندو آهيان، تڏهن ته چيو اٿم:

تيسٽائين جيءَ ۾ جايون نه ڏي.
مل پلي، پر عيد - واڌايون نه ڏي.

تيسٽائين ٽهڪڙا ڏيندي نه ڪر - روح منهنجي ۾ لهي ويندي نه ڪر.
تيسٽائين ڪين پاڪر پائجان - ريشمي ٻانهون نه تون ڦهلاجان.
تيسٽائين مون ڏي نفرت مان نهار - جي اچان ويجهو ته ڌڙڪا ڏي ڌڪار.
تيسٽائين چپ، چپن پرسان نه آڻ - مان پلي تڙپان، لُچان، ڦٽڪان نه آڻ.
مان ميجان ٿو پيار جو ناهي بدل - مان ميجان ٿو، آ اتر هر شيءِ کان ڳل.
هي سمورا ساهه ڪڍجن چاهه ۾ - پيار ۾ ويساهه، جنن الله ۾!
تيسٽائين پيار نيٺن ۾ نه رک - شوق جو شهڪار نيٺن ۾ نه رک.
جيسٽائين ٽوپ اُجرڪ، کيس جي - جيسٽائين پٽ - ڌڻيءَ جي ديس جي:

ساه کان پياري نه آزادي ونون - غير کان ساري نه آزادي ونون:

تيسٽائين جيء ۾ جايون نه ڏي.

مل پلي، پر عيد - واڌايون نه ڏي.

جڏهن سنڌي قوم آزاد ٿئي ٿي ته سنڌ جي هر ماڻهوءَ کي، پنهنجي طرفان سموريون قضا ٿيل عيد - واڌايون ڏيندس، پوءِ اهو ماڻهو، فڪر - سيد سان واڳيل رهيو يا نه رهيو. آزادي مبارڪ ۽ عيد مبارڪ. مون وٽ هر سنڌي ماڻهوءَ لاءِ آهن.

دل ته گهرندي رهي ته سنڌي قوم سان گڏ، سيد اعظم، آزاد سنڌ پنهنجي اکين سان ڏسي ها، افسوس جو اها تمنا پوري نٿي سگهي. سائين جڏهن هن پاسي آيو ته سندس پوئلڳن ۾ گمنام جي حيثيت سان شامل رهيس. سائين جڏهن بيمار ٿي I.C.U ڪراچيءَ جناح اسپتال ۾ داخل ڪيو ويو ته پنهنجي عظيم رهبر کي، پنهنجي روح ۾ رهندڙ پيارن سان گڏجي، سائين جا پير چميا هئا. تڏهن هڪ دعائيو نظر لکيم، جيڪو پوءِ مير صحبت جي ترتيب ڏنل ڪتاب ”وٺي هر هر جنم وريو“ ۾ ڇپيو هو. اهو نظر هيءُ هو:

مَرْدُ مَہَانُ بچائي ڏي!

سنڌوءَ مان بچائي ڏي

سيد هڪڙو شخص نه آ

هيءُ جهان بچائي ڏي

سنڌ جو پاڳ بچي پوندو

تون ڀڳوان بچائي ڏي

پٽ تي پينگ نٿو چاهيان

شاه جو شان بچائي ڏي

آزادي قومن جو شان

هي اعلان بچائي ڏي

ماڻهوءَ موت غلامي آ

هر انسان بچائي ڏي

سرڪش سنڌيءَ جو سائين

دين، ايمان بچائي ڏي.

رات جو سلاطين هوٽل تي اچي رهيا هئاسين. مون سان گڏ ڊاڪٽر امان الله، سندس پيٽ، منهنجي ڌيءَ ڊاڪٽر نور سندوءَ ۽ ٻي ڌيءَ ڊاڪٽر نسيم جن هئا. ڏينهن جو وري به پرينءَ جا پير چهي، ويهين صديءَ جي عظيم شاعر شيخ اياز وٽ حاضري پري هئي. جنهن موڪلائڻ ويل، سڀني کي پنهنجي هٿ اڪرن سان، پنهنجا ڪتاب تحفي طور ڏنا هئا. منجهند کان پوءِ، ڪراچيءَ کان لاڙڪاڻي لاءِ ڪوچ ذريعي آيا هئاسين. اهڙو ڏينهن منهنجي زندگيءَ ۾ ٻيو ٻيو آيو هو، جو هڪ طرف سائين جي. ايمر سيد جي آخري ملاقات جو امڪاني احساس، روح کي رهڙون پائيندو رهيو هو ۽ وري ٻئي پاسي مون سان گڏجي هلندڙ ماڻهن جو اهو سفر به مون لاءِ ڪمال جو رهيو. موت ئي اهڙا، غم ۽ خوشيءَ سان ترڪيب ڏنل ڏينهن وساري سگهي ٿو!

نيٺ امڪانن ۽ احساس جي ڌرتيءَ تي زلزلو آيو. سنڌي قوم جي عظيم رهبر، مفڪر - اعظم، آزاديءَ جي اڳواڻ، سائين جي. ايمر سيد جي جدائيءَ جي خبر اچي بدنصيب ڪنن تائين پهتي. اها خبر سنڌ جون سرحدون لتاڙيندي، سڄي دنيا تائين وڻي. اڪين کي هميشه لاءِ، سائين جي درشن کان محروم رهڻ جو اطلاع مليو. ڪنن کان سائين جي پيار پاڻوھ جون ڳالهيون رسي ويون، وڏي ڳالهه ته روح کان سمورو قرار فرار ٿي ويو. اڪين بس نه ڪئي، ڪوئي بي درد ئي هوندو، جيڪو سيد جي وڃوڙي تي نه رنو هوندو. سيد جا شريف، صالح پوئلڳ هوش ۾ نه رهيا. مٿا ۽ ديوارون ٽڪرجندا رهيا. سنڌ جي آزاديءَ جي جدوجهد پار ڪيڏ شروع ڪيا، دليون، زخمي پڪين جيئن تڙپنديون رهيون، احساس اڌ مٽا ٿيڻ لڳا، جنهن جتي به خبر ٻڌي اهو اتي پڙ ٿي ويو، ۽ پوءِ جنهن کي جيڪا سواري هٿ آئي، سيد ڏانهن روانو ٿيو. سن، سڏڪن جي سمنڊ ۾ لڙهي ويو، پوءِ به سندس چاتي ويڪري ٿيندي وڻي ۽ ڪٿان ڪٿان کان آيل، سڄڻ، مخالف، سڀ سن جي ساھ ۾ رهيا ۽ سيد جي آخري ديدار لاءِ اڪين جون التجائون هيون ۽ سن شهر توڙي ڀرسان سندوءَ جا ڏيما وهڪرا هئا، لڳو پئي ته اهو مرتيو سيد جو نه هو، پر سيد جي هر پوئلڳ جو مرتيو هو، قومپرستيءَ جو مرتيو هو، آزاديءَ جي فڪر جو مرتيو هو، محبتن جو مرتيو هو، بشرطڪ، قومپرست اڳواڻن ۽ قومپرست ڪارڪنن جي سڃاڻين، قربانيءَ جي جذبن، سنڌ ۽ سيد جي فڪر سان سندن عشق جو مرتيو نه هجي! منزلون ته جدوجهد سان ۽ جدوجهد سان پاڻ اڀرڻ وارا احساس ئي مائيندا آهن، اجايا نورا هڻندڙ، تازيون وڄائيندڙ ۽ روح ۾ ڪوڙا، خالي ڏيکاءُ ڪندڙ ماڻهو ڪجهه به نه ڪري سگهندا آهن.

سڪڻ جون سڌون ڪري، ڏونگر نه ڏوري،
وڻي گهر گهري، پرين ۽ مٿان چنڊڙو.

(لطيف سائين)

سن ۾، سمنڊ اٽلي پيو هو ماڻهن جو، مان به زخمي ڇانڊيو سان گڏجي روانو ٿيو
هوس. سموري وڻن سن لاءِ ويندڙ نوجوانن سان ڀريل هئي. سڄو سن، آسپاس ۽
خود سنڌو سراپا غم هو. زندگي ۽ ڄڻ ماڻهن سيد سان فڪري اختلاف پئي رکيا،
سي به سيد جي محبتن، سڃاين ۽ اندر اُجراين جا مهاڳ جهليو، اڪيون آليون ڪندا،
اُگهندا اچي سن پهتا هئا.

سنڌ وري هڪ پيرو نڌڻڪي نظر اچڻ لڳي، هر سهارو ڪسجڻ لڳو، سنڌو موهن
جي ڌڙي کان وٺي سن ۽ سمنڊ تائين پار ڪڍي روئڻ لڳو هو. ڪاهوڙين جا جذبا جهور
پوڙها نظر اچڻ لڳا، ان کان پوءِ سنڌ ٿي جي فضائين ۾ هڪ پيرو پهر آند مانڊ جا
اوڻر اڀرڻ لڳا ۽ ماڻهو اندر جون اڪيون مٽڻ لڳا. سڀ ڪجهه ٿيو، جيڪي به ٿيڻو
هو، سيد جي مقدس جسم سان، ديدار ٿيا. اڪيون رت رنيون، نمازون ٿيون، ڌرتي امڙ
پنهنجي سڀوت کي پنهنجي گود ۾ ورتو، ته سڄو سن، سنسان نظر اچڻ لڳو هو،
ايترن ماڻهن هوندي به.

25 اپريل تي هر سال مفڪر اعظم جي ياد ملهائي ويندي آهي. سمورا
ڪارڪن ۽ سيد جا فڪري پوئلڳ، سيد جي فڪر تي آندل ايمان کي تازو ڪندا
آهن. مون پهرين وڙسيءَ تي، هزارين ڪارڪنن کي گذارش ڪندي چيو هو ته، اسان
مان هر ماڻهو هر سال گهٽ ۾ گهٽ هڪ دوست کي پڪو قومپرست بنائي، سن ۾
وٺي اچي ته سيد جو خواب ۽ ان جو تعبير، بلڪل هڪ ٻئي جي ڀرسان بيٺل آهن، رڳو
پاڪر پائي ملڻو اٿن. وڌيڪ چيو هوم، رستا جدا جدا نه رکو، ائين رستن ۾ اڪيلا
ڪري ماري ويندڙ توهان کي ارغونن، ترخانن، مغلن ۽ ٻين ٻاهرين جي نفسيات جي
خبر آهي، انهن جي اولاد ٿي اسان سان اره زوراڻيون ڪري رهي آهي. انهن جي هٿن
۾ هر قسم جا هٿيار آهن ۽ اهي بدروح جا مالڪ آهن. انهن جون عورتون ته
خوبصورت آهن پر انهن جا خيال ۽ عمل خوبصورت نه آهن. انهن جي اسلام ۽ ايمان
تي ڪوبه ڀروسو نه رکو. ڀروسو رکو ته پنهنجي ايڪي تي. اوهان گڏجي ويندا ته
گهڻن جا هانو ڇڄي پوندا، پاڻ ۾ ساڃاهه پاليو. اها سرت ۽ ساڃاهه ٿي اوهان کي
اها راه ڏيکاريندي، جنهن سان ويندي، اوهان پنهنجا ماڳ مائي سگهو ٿا. ڪوئي
به پنهنجي معتبرائپ، انا کي، مقصد جي راه جو پٿر نه بنائي، ليڊر شپ جي خول

کان ٻاهر نڪري، سيد جي روح ۽ جذبي سان ڪم ڪريو. ضرور سڦلتا ٿيندي. ان کان پوءِ ايندڙ، مختلف ڌڙن جي پاڻ ۾ وحدت قائم ڪرڻ لاءِ احتجاج ڪري سائين جي مزار تي ويٺو رهيو هوس. ان کان پوءِ ايندڙ وڙسيءَ تي وينتي ڪندي چيو هوم: اوهان جيڪڏهن رهبر اعظم جي مزار تي اچي، سندس فڪر جي پوئواريءَ لاءِ مرڻ جيئن جا قسم کڻو ٿا ۽ وري هڪ ٻئي سان گڏجو به نشا ته پوءِ اوهان مان هر هڪ ڌر پنهنجي رستي سان منزل ڏانهن ويندي، پنهنجي پنهنجي ذمي، ذميواريون وڃي ڪڍي ۽ ڇهين مهيني يا وري سال جي پڄاڻيءَ تي، گڏ ويهي، ڪنيل ذميوارين جي پورائي جي چنڊچاڻ ڪندي رهي ته ڪنهن ڪيتري جدوجهد ڪئي، ڪنهن ڪيتري؟ ڪيتري پيش رفت ٿي، ڪهڙيون ڏکيائون پيش آيون ۽ انهن جو حل ڪهڙو هئڻ گهرجي وغيره. بهرحال منهنجي هر ايلاز تي، هر منت تي، سڀ دوست گل محمد بڻجي بيهي رهيا آهن. فارسيءَ ۾ آهي ته:

زمين جنبد، نه جنبد گل محمد

ڌرتي لڏي سگهي ٿي پر گل محمد هيڏي هوڏي نه ٿيندو.

پنهنجي پنهنجي ٽڪ تي ٽڪ هڻي بيهي رهيا آهن ۽ هڪ قومي، اجتماعي مقصد، ڪالا باغ ڏيڻ يا ٻئي ڪنهن به ڏيڻ ۽ ٿل ڪئنال جي روڪٿام لاءِ به گڏجي اٿڻ ۾ ٻرو چڙهين ٿو. محسوس ٿو ٿيڻ ته هر ڪا ڌر، محض پنهنجي ڪاٺن ڪلف ڪلچر جي پورائيءَ لاءِ ۽ پنهنجي موجوده بيهڪ کي قائم رکڻ لاءِ ويجهي نه پئي ٿئي ۽ نه ئي ٿيندي.

اجتماعي مقصد ۾ به خوف ڪاٺي وڃين ٿو ته متان گڏجي جدوجهد ڪرڻ سان ڦڙو سمند ۾ گر ٿيڻ وارو مسئلو پيدا ٿئي. جڏهن ته اڪيلي ڦڙي جي ڪهڙي اهميت آهي! شال ڪاسمڪ اچين! مون کان هڪ پياري دوست موهن جي دڙي تي پڇيو هو ته: نيٺ ڇا ٿيندو! مون چيو هو ته، اميدن جا ڪفن پائي، ڌرتيءَ جي جهول ۾ ويهڻ گهرنداسين پر نااميديون نه رکنداسين بس. اڳتي ڪجهه به نٿو چئي سگهجي.

انفرادي مفادن تي ته هن قوم جو ٻيڙو ٻوڙيو آهي، ”رڳو منهنجي پير پڄاءِ“ وارو قصو لڳو پيو آهي ۽ اهڙي سوچ پويان صدين جي غلاميءَ وارو ذهن ڪم ڪري رهيو آهي، ۽ ننڍڙا انفرادي مفاد، اجتماعي مفادن کان هزارين ڀيرا پيارا آهن. اهوئي سبب آهي جو اڳواڻ خود، رڳو پندرهن، ويهه، پنجاهه ڪارڪن هوندي به پاڻ کي سياسي اڳواڻ جي حيثيت ۾ رکن ٿا ۽ ان جو بنيادي سبب، منجهن فڪري پختگيءَ جي کوٽ، تربيت جي ان هوند ۽ چڙواڳي رهي آهي. ڪارڪنن کي منڍ

کان، جڏهن پاڻ ڪارڪن هئا، آزاديءَ جي مقصد سان سڃاڻي جي، توڻي فڪري نظرياتي تربيت نه ڏني وئي هئي، تڏهن رهبر سائين جي زندگيءَ ۾ ئي ڌار ڇانور رڌڻ لڳا. اسان جي لوسپي جي حالت ۽ نوبت اها آهي جو سنڌي نوجوان، متحده ۾ شامل ٿي رهيا آهن، ڇڻ ته نه کين رهبر آهي، نه ڌرتي آهي، نه ٻولي آهي ۽ نه ئي ڪلچر آهي. صفا سڃا ۽ سڪڙا به طاقت وٺي ويا، پر اسان جا دوست اتي جو اتي بيٺل آهن. ان جي بنيادي ڪارڻن تي ورڪشاپ، ڪانفرنسون ۽ جلسا ڪرائي، ڏاهن ماڻهن جي راءِ سان روشني پيدا ڪري سگهجي ٿي. سنڌي قومپرست تنظيم هوندي، آزاد عظيم سنڌ جي فڪر هوندي به متحده، مسلم ليگ، پ پ ۽ تحريڪ انصاف وغيره ۾ شموليت جو مقصد ته نيٺ وات مٿو ڪرڻ آهي نه ته ٻيو ڇا آهي؟ پوءِ ڀلي انهيءَ مٿان ۾ مک هجي يا زهر.

جيستائين نوجوانن جي ذهنن مان اڳواڻن سميت، عيش عياشي، ٺاهه ٺوهه، ڪاٺن ڪلف جا خيال متجن نٿا يا متائجن نه ٿا، تيستائين اسان ۾ بي ترتيب، بي اصولي، بي مقصديت هوندي ئي هوندي. اڳواڻن کي گهرجي ته پاڻ به سخت سادگي اختيار ڪن ۽ ڪارڪنن ۾ به سادگيءَ جي اهميت جو تاڪيد ڪن. پاڻ به سرسيتائي ڪن ته ڪارڪنن ۾ سرسيتائي جو جذبو پيدا ڪن. جڏهن ڪارڪن پنهنجي اندر ۾ سڃا ۽ ظاهر ۾ سادا ۽ صاف هوندا ته باوقار زندگي، اسان کان هروڀرو رسي نه وئي آهي، ڪنهن نئين نويليءَ نينگريءَ جيئن!

شال اسان سڀني سنڌي ماڻهن ۾ سيد اعظم جي فڪر جي ساڃاهه پيدا ٿئي ۽ جيئن سيد عظيم هو تيئن هيءَ قوم به پنهنجون وڃايل عظمتون هڪ ڀيرو وري حاصل ڪري سگهي!

ايڏا وڻندا آهن مونکي ماڻهو ڪي ڪي،
منهنجي جاءِ تي ٻيو نه هجي ته مٿو پي ٿيڪي!

● ماڻهوءَ جي زندگيءَ ۾ ڪٿي، ڪنهن سان دل جا پلاند ٻڌجي وڃن ٿا، ڪٿي دل ۾ مدغم ٿي وڃي ٿي ته ڪٿي وري رڳو اکين جا پلاند اٽڪيو پون ۽ پلاند ڪول ته ڪلي وڃن، نه ڪول ته سڄي زندگي قائم. مان مٿي چئي آيو آهيان ته ڪڏهن به، ڪٿي به، ۽ ڪنهن سان به دل جا پلاند اٽڪيا به نه ڪوليم، اک جا پلاند اٽڪيا به نه ڪوليم ته پوءِ جيڪڏهن دل ۾ دل جو ادغام ٿيو ته اهو ڪلي ئي نه سگهندو ۽ ڪولڻ به چلولن جو ڪم آهي، مون ته هرگز نه ڪوليا، بشرطيڪ دل جو دل ۾ ادغام ٿيو هجي!

شاعراڻي دنيا ۾ اهي پلاند اٽڪندا رهيا آهن ۽ هميشه رهڻ ڏنا ويا آهن، مون پاران به ته پريان به. اهي پلاند ٻين کان سواءِ، ڊاڪٽر عبدالڪريم ادل سومرو ۽ اياز گل سان به اٽڪيل ڇا، زور سان ٻڌل آهن. ادل سومرو سکر جو رهواسي مهربان دوست رهيو آهي. ڪيترائي شاعريءَ جا ڪتاب ڇپيا اٿس. سنڌي ادبي سنگت تي پي. ايڇ ڊي ڪري ڊاڪٽريٽ جي ڊگري ورتي اٿس. شاهه عبداللطيف يونيورسٽيءَ جي سنڌي شعبي ۾ ايسوسيئيٽ پروفيسر آهي. ٻه ڀيرا سنڌي ادبي سنگت سنڌ جو سيڪريٽري جنرل ٿي رهيو آهي، نمائو، نهڻو، مائڻو، هر دل عزيز، شرافت ۽ محبت جو امين، ڳالهائڻ جو منو، سڀاءِ ۾ خوشبو جهڙو، سببتو، مان کان وڌيڪ، محبت ڏيندڙ، قرب جو ڪاٺو ٿي نه، دوستيءَ جو گل، جڏهن ۽ جتي سڏ ڪر ته اچي حاضر ٿيندو. شايد ئي ڪنهن دوست کي ڪانئس ڪا شڪايت هوندي، جنهن مان سندس وڏپڻي جا لاڙا بکندا هجن! ڏک سک جو پاڻي پائيوار دوست. ”امن آب حيات“ ڪتاب جا پروف پاڻ چيڪ ڪيا هئا. شال پنهنجي ڪٽنب سميت سڳي هجي!

سکر جو هڪ ٻيو دوست، جيڪو اندر ٻاهر گل ٿي گل ۽ بهترين شاعر آهي. تمام گهڻن فنڪارن، وڏي چاهه سان ڳايو اٿس. ڊاڪٽر تنوير کي ته اصلي ماڪيءَ جهڙو منو لڳندو هو. پنهنجي فطرت ۾ به ائين ئي آهي. ڊاڪٽر صاحب جي نظر ۽ شناس دوکو نه ڪاڌو هو. ڪيترائي ڪتاب آيل اٿس. هڪ وڏو ڪتاب ”ڏک جي نه پڄاڻي آ“ آيل اٿس. اهو آهي اياز گل. شاهه عبداللطيف يونيورسٽي ۾ ليڪچرار سنڌي ادبي سنگت سنڌ جي مرڪزي عهدن تي رهيو آهي. سندس ڏينهن ۾ سنڌي ادبي سنگت چڱي سرگرم رهي. صاف دل، دماغ رکندڙ هيءُ دوست فوٽو گرافس جو به ڏاڍو شوقين ۽ ڄاڻو آهي. جتي به ڪا فطري سونهن نظر ايندس ته ان کي ڪئميرا جي اک ۾ بند ڪري ڇڏيندو. گل جي ڳالهين مان به محبتن جا گل ڇڻندا آهن. ادل سومرو ۽ اياز گل پاڻ ۾ سٺا دوست رهيا آهن. هونئن به دوستي دل دماغ جي سنائي ۽ سچائيءَ جو نانءُ آهي. اها ڦٽائڻ لاءِ نه رکبي آهي. جتي خود غرضي جنم وٺندي هجي ته اتي به سٺي دوست کي نپائڻ گهرجي. پيار پاڻو ۾ درگدريءَ جا احساس، اوس هجڻ گهرجن، ڇو ته دوستي نهايت نازڪ شيءِ پانڻي وڃي ٿي پر مون ان کي ڪڏهن به نازڪ نه سمجهيو آهي ۽ مزاج ۾ سڀ جا بچ ڇڏيا اٿم، جن جا سلا ڳالهيون کان ٻاهر آهن. محبتن جو اندر ۾ اها هجي ٿو ته اهو اندر اونداهو هرگز نٿو ٿئي، سدائين چانڊوڪين جي گهيري ۾ هجي ٿو، اتي ڏوريون داخل ٿي نه ٿيون سگهن. اياز گل جي ورتاءُ مان پلسندو آهي ته وٽس پيار پاڻو ۾ کان سواءِ ڪجهه ڪينهي.

تاهه مون کان وڌيڪ ۽ خود مونکي به پاڙي وارا ئي ڄاڻن ٿا، ته اندر ۾ ڪيتري محبت آهي ۽ ڪيتري نفرت. نفرت، ته ان جو بنيادي ڪارڻ ڇا آهي! بهرحال منهنجو هيءُ پيارو سڄي سنڌ جو پيارو سدائين پهڪندو ٽهڪندو رهي!

انهيءَ ئي ياري باشيءَ جي سفر جو ساٿي، دوست تاج جويو به آهي. پاڻ قاسم آباد ڊگري ڪاليج ۾ اسسٽنٽ پروفيسر آهي. يار جي ياريءَ سان ڪم آهي نه خواريءَ سان. سنڌي ادبي سنگت سنڌ جو پراڻو ۽ نئون سيڪريٽري جنرل، سن ۽ سيد جو پانڌيرو آهي. هونئن به سمورا (انهيءَ طرف جا) جوياءُ سيد جي فڪر جا پوئلڳ، سنڌ سان اتاهه محبت رکڻ وارا، علم دوست، عالم، شاعر، اديب آهن. جن ۾ محترم محمد ابراهيم جويو، خاڪي جويو ۽ ميرل جويو اچي وڃن ٿا. ميرل جويو، تاج جويو ۽ خاڪي جويو ته يار ماڻهو آهن. محمد ابراهيم جويو نهايت محترم ۽ مهربان آهي. جڏهن به جتي به، سنڌ ۾، علم، ادب ۽ شاعريءَ جو ذڪر نڪرندو، اتي هي دوست ضرور ذڪر ۾ شامل هوندا. مان ته اهڙن ماڻهن جي پيرن پٽيءَ جو به مشتاق آهيان، جو اهي پنهنجي ضمير ۾ سنڌ پرست آهن. ڪنهن سان گهڻي، ته ڪنهن سان گهٽ، اڄ وڃ رهي آهي ۽ حياتي رهندي ته اها اڄ وڃ رهندي ايندي.

اپريل 1984ع ۾ والد محترم، زندگيءَ جو دوست، ڏک سک ۾ سنڀاليندڙ، درد تي لڳي پوندڙ، اڻ ڪٽ ۽ بي لبو پيار ڏيندڙ، پنهنجون سموريون شفقتون، پنهنجا سمورا پيار، پنهنجي سموري دوستي ۽ پيو الائي ڇا ڇا واپس وٺي هميشه لاءِ الائي ڪيڏانهن هليو ويو، ذهن تي ياد ۽ زمين تي ستن فوٽن جي مٽيءَ جو ڍير ڇڏي ڌار ٿيو هو. الائي ڪيترو رهندو رهيو هوس، ان لاءِ! اڄ جڏهن هي لکي رهيو آهيان ته جهوري ۽ جهڙڻ اچي ساڻ ڏٺو اٿم. سڏڪا ۽ سڏڪن ۾ پاڻي ٿيل ارمان، اڪيون آليون ڪري رهيا آهن.

تنهن کي ڪيئن وساري سگهجي،
وسرڻ جهڙو ناهي جيڪو.

● ٽن چئن مهينن کان پوءِ، هڪ ڏينهن لقمان حڪيم جي دڪان تي ويس ته تيهن پنجن تيهن ورهين جو هڪ اڻ ڏٺل ماڻهو ويٺل نظر آيو. لقمان آجيان ڪئي ته هن دوست به آجيان ڪئي. لقمان منهنجي ساڻس ڏيٽ ڪرائي ۽ مون سان سندس ڏيٽ ڪرايائين. اهو ماڻهو، ان ڏينهن کان پوءِ، منهنجو ازل ابد جو دوست بڻجي ويو. پنهنجيءَ ڀر ۾ مان نويل شاعرن کي، رجعت پرست شاعرن جي نظر کان

بچائڻ جا جتن ڪندو هوس ۽ شايد هن لاءِ به ائين ئي سوچيو هوم پر هيءُ ته اڳ ۾ ئي اهڪ لڪ لتاڙيون ويٺو هو.

هيءُ نوجوان، جنهنجو نالو ته سونو آهي ۽ ذات چانڊيو اٿس ۽ چانڊين جو به معتبر پاڙو. چوندو آهي ته اصل سردار سماراڻي هئا. پوءِ سومار خان جي، پنهنجي طبعي نفرت کان سرداريءَ مان بيزاري هڻڻ ڪري، سرداري مرزاڻن ڏانهن هلي وئي. هن شاعر دوست کي ته لقمان ئي ٻڌو هو، تنهنڪري ڏينهن ٻن جي ڪچهريءَ کان پوءِ کيس سرمرد جو تخلص ڏنو هئائين. سماج ۾ سڀني براين جو بنياد، پيٽ سمجهي مون ”پيٽ“ جي عنوان تي طويل نظر لکيو هو، اڄڪلهه اهو نظر هيٺ مٿي ٿي ويو آهي. ان تي سرمرد چانڊئي به چار ڳالهيون ڪيون هيون. ڪافي وقت ڪچهري ڪئي هئي سون تڏهن، پر اها ڪچهري، ڪجهه پنهنجائپ واري ۽ ڪجهه اوڀري اوڀري لڳي هئي. سرمرد پنهنجي پيڻ جي علاج جي سلسلي ۾ شيخ زيد وومين اسپتال اڳيان، مريضن جي صحتمند ٿيڻ جا اوسيٽرا ۽ اوڃاڳا پاليندو، وقت گذاريندو هو. مسافرن جيئن، رهندڙ هيءُ ماڻهو، واندڪائي يا گهٽ اون جي وقت ۾ به چار گهڙيون غم غلط ڪرڻ، حڪيم جي دڪان تي ويهندو هو. ٻئي ڏينهن تي مان ۽ سقراط سيتائي وٽس، اسپتال اڳيان ويهي ڪچهري ڪرڻ ويا هئاسين. خود سقراط سيتائي اهڙي ئي مسئلي سان لاڙڪاڻي ۾ آيل هو. ڪجهه ڏينهن کان پوءِ لاڙڪاڻي جي شاعرن هڪ ڏور مشاعري جو بندوبست ڪيو هو. شايد تڏهن سرمرد ڳوٺ ويل هو. جيئن ته مونکي اهڙن مشاعرن ۾ نه سڏيندا هئا ۽ ان جو سبب شايد مٿي بيان ڪري آيو آهيان. ٻاهرين سمورن شاعرن کي خط لکيم ته ساڳيءَ تاريخ تي منجهند جو، منهنجا مهمان آهيو، مشاعرو پڙهي، رات جو پنهنجي ٻين دوستن جي مشاعري ۾ وڃي شريڪ ٿجو. انهيءَ مشاعري ۾ منهنجي مالي ۽ اخلاقي مدد قاضي مقصود گل جن ڪئي هئي. انهيءَ ڏينهن شهر ڏانهن مهمانن جي کاڌي پيٽي جي بندوبست ڪرڻ لاءِ وڃي رهيو هوس ته رائييس ڪئنال جي ريگيوليٽر وٽ سرمرد به مليو هوم ۽ ان کي به مشاعري ۾ شريڪ ٿيڻ لاءِ چيو هوم. ڪافي دوست شاعر اچي نڪتا هئا. جن ۾ نشتر ناٿن شاهي، آثم ناٿن شاهي، شاهنواز مسافر، ناظم منگي، قاضي مقصود گل، مختيار گهمري، سرمرد چانڊيي کان سواءِ ٻيا به اٽڪل پنجاهه کن دوست اچي نڪتا هئا. مشاعري جي صدارت، نشتر ناٿن شاهي ڪئي. مهمان خاص شاهنواز مسافر هو.

ان ڏينهن کان پوءِ آهستي آهستي سرمرد ۽ مان ڳارئين پوندا وياسين. نيٺ

خوشيون ۽ غم گڏي ڇڏياسين، سي به ڪٽنب سميت ۽ اڄ سوڌو گڏ رهندا آهيون. سرمد جو، منهنجي وڏي ڀاءُ مولوي عبدالحميد سان، مون کان به وڌيڪ تعلق جڙيو. مولوي صاحب کي ڪڪڙ وغيره وٺي ڏيندو هو. هيءُ دوست، باقاعدي ته چار پنج درجا پرائيمري پڙهيل آهي، پر بي قاعدي نه ڇڏيو اٿس ڪو اردو، سنڌي ڪتاب سنئين لکين مختلف شعبن جا ڪتاب، پاڻي ۽ وانگر پڻي پيٽا اٿس. سندس مطالعي جي گهر ۾ ادب، تاريخ، شاعري، فلسفو، منطق، سائنس، جاگرافي وغيره پنهنجي گهر ڀاتين وانگر رهيا آهن. لسانيات جي ڪتابن سان گڏ، انهن جا مهاڳ، شاه سائين جي رسالي جي مختلف مرتبن جا مهاڳ، مطلب ته ڪا شيءِ اهڙي نه ڇڏي اٿس، جيڪا سندس سمجهڻ واري ٻوليءَ ۾ ملي. نه رڳو اهي ڪتاب پڙهيا اٿس پر اهي نهايت غور ۽ فڪر ۽ باريڪ بيني سان سمجهيا به اٿس.

هر فن مولا هيءُ دوست، شاعر به ڏاڍو سٺو آهي. سندس لوڪ گيت، گيت، وايون، نظم توڻي غزل خاص مقام ۽ انفراديت رکن ٿا. گيت توڻي لوڪ گيت ۾ ته سوز ۽ درد جا ديرا رکيل هوندا اٿس ۽ ٻڌندڙ داد ڏيڻ کان سواءِ رهي نه سگهندا آهن. ٻڌندڙن کي پاڻ سان گڏ وٺي وڃڻ جو ڪمال حاصل اٿس. البت پڙهڻ ۾ ايتري پرپوريت يا رواني نه هوندي اٿس ۽ لڳندو آهي ته ڇڻ ڪنهن ٻئي جو لکيو پيو پڙهي. شاعريءَ ۾ فن جي حوالي سان ته وري اصل ڏاڏو فنڪار آهي. شال نه ڪنهن جي شاعريءَ ۾ ڪا اڻ لکي ماترا يا وزن جي ڪوٽ هجي! پاڻ ڪيترن ئي ناليوارن شاعرن جي سموري شاعريءَ جا بحر وزن ڪڍي ڪڍي ميدان تي رکيا اٿس. جيڪا خبر خود شاعرن کي به نه هوندي آهي، تڏهن عوامي تحريڪ ۾ هو. مون سان جو رکيائين ياري ته کيس عوامي تحريڪ کان ٻاهر آڻي، سنڌ جي سمورن يا گهڻن کان گهڻن اديبن شاعرن سان ملايم ۽ انهن جي ڪچهريءَ ۾ ويهاريو مانس. ڪراچيءَ ۾ شيخ اياز، ته اسلام آباد ۾ امرجليل سان ڪچهريون ڪيائين ۽ پرپور ڪچهريون ڪيائين. باقي اديب شاعر ته مشاعرن ۽ ادبي ڪانفرنسن ۾ ملندا ويس. هڪ ڀيري کيس سچل ادبي ڪانفرنس تي وٺي ويس ۽ ڊاڪٽر تنوير عباسي کي چيم ته هن دوست کي پڙهايو. ڊاڪٽر صاحب کي اها ڳالهه ڏاڍي ڳوري لڳي. چيائين ته: سرڪش صاحب! امتحان ۾ نه وجهندا ڪريو. مون کيس چيو: هڪ سٺي شاعر کي شاعري پڙهڻ جو موقعو ملڻ گهرجي ۽ هن کي پاڙو ڪرايو نه گهرجي. تنهن کان سواءِ سڄي عمر جتي ڪٿي پنهنجا پاڙا خرچ ڪري وڃي پهچندا آهيون. توهان کي امتحان ۾ نٿو وجهان. ان کان پوءِ کيس پڙهائين ۽ ڪرايو به خوشيءَ سان ڏنو هئائين.

سرمذ طبيعت جو ڪڏهن پٿر ته ڪڏهن پاڻي. ڳالهه ڳالهه تي روئي ويهندو. جيڪا ڳالهه مزاج جي خلاف هوندس ته اصلي ويڙهه جهڙو ٿي ويندو. اکين مان سڀ ڪجهه اڏامي ويندس. ڪيترا پيرا پاڻ ۾ سخت لهجي ۾ ڳالهائيندا رهيا آهيون، پر اهي سڀ تلخيون اتي ئي ڦٽو ڪري، وري اڳي جيئن پيار پاڻو سان ملندا رهندا آهيون. پنهنجي علم تي هٿ کان وڌيڪ رهندو آهي، پر بحث وقت ٽڪر جو ڀرڻ، انا جهڙو منهن کڻي ڪندو آهي. هڪ پيري رتيديري ۾ ليڪچر ڏنائين، ليڪچر کان پوءِ ڪانئس سوال ٿيندا رهيا ته ڪٿي ڪاوڙجي پٿر تي ٿاڀڙجي پيو هو. چئي: سوال غلط ٿو ڪيو وڃي. مون کيس چيو ته ليڪچرڪار معنيٰ عالم ۽ عالم کي ڇڙ نه هئڻ گهرجي، سا به ايتري جو ٽڪر جو ڀرڻ ٿي بيهي رهجي. سوال غلط هجي ته اڳ ۾ سوال جي درستي ڪجي ۽ پوءِ جواب ڏجي ته جيئن سوال جي تشفي ٿي سگهي. اطمينان ٿي، سوال جو صحيح جواب هجي ٿو.

بحث ۾ مخالف کي، هر صورت ۾ هيٺ ڪرڻ جا حربا هلائي ڄاڻندو آهي ۽ مقدم رهڻ جي ڪوشش ڪندو رهندو آهي. جيڪڏهن مخالف جو بحث به چڱو هوندو ته پوءِ انهيءَ شعبي جي نظر ٿي بابت پڇندو اٿس. بهرحال وڏو حريف آهي. ادب جي زير، زير کان واقف آهي. ڪيترن ئي وڏن عالمن سان ڪچهري ڪندي، انهن کي حيرت ۾ وجهي ڇڏيندو آهي. ڪنهن تي مقالو لکندو ته اصلي دشمن ٿي بيهندس. نه ڇڏيندو سندس تخليق جي مٿي چيئري. اصلي هڏا ڳڏا به ڪڍي ڪٽي ٻاهر رکندس. نه مصلح آهي نه مصلحت ڪش، ڪڏهن ڪڏهن ڪنهن جي اڳيان گوڏا کوڙيندي به ڏٺو اٿمانس.

1989ع ۾ سنت ڪنور رام جي وريءَ جو رٿيوسي. ان جو بنيادي مقصد، سنڌ جي هندو دوستن کي همت ڏيارڻ هو، جيڪي هتان جي ڌاڙيل ڪلچر کان خوفزده ٿي هندستان ڏانهن هجرت ڪري رهيا هئا يا انهيءَ تياريءَ ۾ هئا، ”ڪلاڪار ساريندڙ سٽ“ نالي تنظيم قائم ڪري، سنت جي وريءَ جو اعلان ڪيوسين. ان لاءِ هندو دوستن سان ملاقاتيون ڪري کين انهيءَ فنڪشن ۾ اچڻ لاءِ راضي ڪرڻ سان گڏ، ڪانئن ايڏي وڏي فنڪشن لاءِ مالي مدد وٺڻ لاءِ، شڪارپور، جيڪب آباد، ٺل، ڪنڌ ڪوٽ، ڪشمور، اهاڙو، ڏهرڪي، رهڙڪي، ميرپور ماٿيلو، گهوٽڪي ۽ ٻيو عاقل کان ٿيندا، لاڙڪاڻي آيا هئاسين. ميرپور ماٿيلي ۾ دوستن سان ملڻ کان پوءِ داد لغاري ڳوٺ ۾ دادا سنڌيءَ جا مهمان ٿيا هئاسين ۽ ساڻس ڪچهري ڪئي هئي سون. سنت جي وري مقرر ڏينهن تي شاندار نموني ملهائي هئي سون. انهيءَ ۾

ڊاڪٽر الهداد پوهيو، استاد بخاري، تاج صحرائي، ڪامريڊ سويو گيانچنداڻي، ايس. جي پاڳيا، ويرو مل ٿاڻي بولا خان واري کان سواءِ، ڪيترا دوست اچي گڏ ٿيا هئا. سنت جو قد آدم اسڪيچ ٺهرائي اسٽيج تي رکيو هوسين. پنهنجي نوعيت جو شاعر فنڪشن هو، جنهن ۾ سنت جي زندگيءَ ۽ فن تي دل کولي ڳالهايو ويو هو ۽ سمورن مهمانن انهيءَ فنڪشن جي ساراهه ڪئي هئي ۽ سنڌي هنڌن کي همت سان رهڻ لاءِ چيو ويو هو. هن فنڪشن ۾ هندو توڻي مسلمان، پنهنجي پنهنجي مذهب کان ڪوهين ڏور ٿي، رڳو ئي رڳو سنڌي بڻجي شريڪ ٿيا هئا. راڳ رنگ ۾ به مسلمان فنڪارن سان گڏ هندو فنڪار دوست به آيا هئا ۽ پنهنجي پنهنجي فن جو مظاهرو ڪندا رهيا هئا.

اسلام آباد ڏانهن پٽ جي نوڪريءَ جي سلسلي ۾ پير واري بزرگ کان، مولوي فضل الرحمان ڏانهن خط وٺي سرمد کي ساڻ ڪري روانو ٿيو هوس. تڏهن فضل الرحمان، بينظير پٽو جي حڪومت سان سهڪاري ۽ ساٿاري هو. منجهند جو سفر جي شروعات ٿي ۽ سڄي رات سفر کان پوءِ صبح جو سوير لاهور ۾ لٿا هئاسين، جتي رڳو ماديون گهوڙيون هلائيندا آهن، ٽانگن ۾، وڻن تي سوار ٿي، اسلام آباد ڏانهن روانا ٿياسين. منهنجي خيال ۾ ڪلاڪ ٻن جو سفر هوندو، پر ڇهه ڪلاڪ سفر ڪري اسلام آباد پهتا هئاسين. اسلام آباد ۾ هڪ شاگرد دوست عبدالنبي بروهي جيڪو رتوديري هاءِ اسڪول ۾ پڙهيو هو، قائد اعظم يونيورسٽيءَ ۾ ملازمت ۾ آهي، اڏي تان وٺڻ آيو هو ۽ وڃي پنهنجي جاءِ تي رهايو هئائين. ان کان پوءِ سرمد جي دوست، مسٽر شير محمد سولنگي وٽ رهيا هئاسين. اٽڪل ڏهه ڏينهن کن رهيا هئاسين اتي. فضل الرحمان ملڪ کان ٻاهر ويل هو. تنهنڪري گهمي ڦري، ريل ڪار ذريعي واپس لاهور آياسين. رات جو مينار وٽان پلجي ويا هئاسين، نيٺ ٽانگي واري، بس وٽ پهچايو ۽ اهڙيءَ طرح پنهنجي هوٽل جي ڪمري تي پهتاسين. صبح جو سوير واپسي ڪئي هئي، اسلام آباد ويندي هڪ هندو شاگرد دوست تشڪيلا گهمڻ لاءِ اصرار ڪيو هو، پاڻ اُتي انجنير هو، پر اسان وڃي نه سگهياسين. ان کان پوءِ لاڙڪاڻي اسٽيڊيم ۾ فضل الرحمان آيو هو، اتي به پير واري بزرگ کيس منهنجي ڪم بابت چيو ۽ پير ۾ به چيو هئائين، پر فضل الرحمان ڪا فضيلت پري موٽ نه ڏني هئي. منهنجي خيال ۾ پير واري بزرگ جي وٽس ڪا اهميت نه هئي. ڪجهه ڏينهن کان پوءِ، بزرگ وٽ دوا جي سلسلي ۾ وڃڻ ٿيو هو، جو پاڻ به وڏو حڪيم هو ۽ هڪ خاص حڪيم به رهندو هوس. اتي هڪ شخص،

مولوي فضل الرحمان لاءِ خط گهرين، پاڻ مون ڏانهن اشارو ڪري چيائين ته: ”منهنجي بزرگن جي اولاد لاءِ ڪجهه نه ڪيائين ۽ منهنجي روبرو استدعا تي غور نه ڪيائين ته ڪهڙو خط ڏيان؟ بيڪار ماڻهو آهي. ان ڏي ڪڏهن به خط نه لکندس.“ اسلام آباد ۾ امرجليل سان ڀرپور ڪچهري ڪئي هئي. ڏاڍي اڪير سان مليو هو ۽ الوداع ڪيو هئائين. موڪلائڻ ويل سرمد کان سندس ڪرت بابت پڇيو هئائين، جنهن تانگو هلائڻ ٻڌايو هوس ته امرجليل ويساھ جي ڇت کان هيٺ لهي آيو هو، جڏهن ڪجهه وقت کان پوءِ هڪ دوست انهيءَ جي تصديق ڪئي هئي ته حيرت جي دنيا ۾ گم ٿي ويو هو.

اسلام آباد ۾ اديب دوست مليا هئا، جن ۾ منور ٽالپر، حيدر سندي ۽ هاشم لغاري شامل هئا. اسان سان اوچتو ملي ڏاڍو خوش ٿيا هئا ۽ ٽيندڙ جشن لطيف ۾ شريڪ ٿيڻ ۽ ڳالهائڻ لاءِ زور ڀريو هئائون. انهيءَ فنڪشن جي صدارت بيگم نصرت پتو ڪي ڪرڻي هئي، پر ڪنهن سبب جي ڪري اها نه آئي هئي ۽ سندس جاءِ تي تڏهن جو وزير دفاع آفتاب شعبان ميراڻي آيو ته ايجنسين، ٿرٿلو وجهي ڇڏيو ۽ اهي اديب اچائي خوف کان، اسان کي استيج تي آڻڻ کان معذرت خواهه ٿيا هئا. انهيءَ ئي وزير دفاع جي نالي مشهور ٿيو هو ته فوجين کيس مارڪٽ ڪئي هئي. سرمد چانڊيي جي پٽ عزيز قاسميءَ به لکڻ شروع ڪيو آهي. مختصر ڪهاڻيون لکي ٿو. جن مان تجريدي گهڻيون اٿس. شيخ اياز تي جامع تحقيقي مواد سهيڙيو اٿس، جنهن جي ڪيترن عالمن ڏاڍي تعريف ڪئي آهي. جيڪڏهن مطالعي ۽ مشاهدي جي دنيا ۾ گم ٿيو ۽ قبلائي ڪن مان نڪري، جلد بازي ۽ انتها پسنديءَ جو شڪار نه ٿيو ته منجهس ڪافي اميدون رکي سگهجن ٿيون. معياري ادب جي سرچڻ جون، پورهيت طبقي جا ماڻهو آهن. عزيز قاسمي پرائمري ٽيچر آهي، راحب ۽ منصور، ڪپڙا استري ڪندا آهن. اهڙيءَ طرح حلال جو خيال، ڪاٺي ويو اٿن يا انهيءَ خيال مان ڪاٺي رهيا آهن.

● هونئن ته سائين جي. ايم سيد جا ڪيترا نوجوان شيدائي آهن. پر پوڙهن ماڻهن ۾ حفيظ قريشي سينيئر کان سواءِ مومن مليرائي به هو. حفيظ قريشي ته اعليٰ پائي جو تعليمدان، قانوندان، اڪابر، شاندار مقرر، فلسفي ۽ دليل باز هو. پر مومن مليرائي جهڙو پوڙهو ماڻهو، سيد سائين جو عاشق هو. ان جي ذڪر کان سواءِ، منهنجي هيءَ آٿم ڪٿا ڄڻ ته اڌوري رهندي. ملير، ڪراچيءَ جو رهندڙ هيءُ پيرسن ماڻهو جهڙي تهڙي شاعري ته ڪندو هو پر انهيءَ عمر ۾ به سندس جذبو جوان هوندو

هو. ڪٿي به سڌ ٿيس ته وڃي پهچندو هو. سيد سان والھانا عقيدت هوندي هئيس. جڏهن به سائين ۽ جي سڪ سان سرشار ٿي ويندو هو ته کيس پنهنجي گهر ۾ رهڻ تنگ لڳندو هو ۽ وڃي سن پهچندو هو. بلڪل مون وانگر، جو لطيف سائين تي وڃڻ لاءِ روح پريشان ٿي ويندو هو. پر مان تمام گھٽ ويندو هوس. هي ۽ عاشق ته جڏهن تڏهن سن ۾ ئي ملندو هو ۽ سائين جي مهربانين ۽ ڪچهرين ۾ جيترو چاهيندو هو، موجود رهندو هو. تمام گھڻا ڏينهن گذري ويندا هئس ته تڏهن وڃي ملير ڏانهن موٽ ڪندو هو. چوندو هو ته: مان ٻشي کي مڃان ٿي ڪونه. دنيا ۾ جيڪڏهن سچو صوفي، عالم - انسانيت جو درد رکندڙ، شاندار ماڻهو، آزادي جو عاشق، مظلوم ۽ محڪوم قومن جو طرفدار آهي ته اهو سائين جي. ايم سيد ٿي آهي. ان جي خدمت ۽ اکين آڏو رهڻ ۾ زندگي ۽ زندگي جي سچي خوشي ملندي اٿس. سيد جي شفقتن منهنجي اندر مان، سندس محبت کان سواءِ ٻي هر شيءِ ڪڍي ڇڏي آهي. جيڪي ڏينهن، سائين کي نه ڏسندو آهيان ته جن جي شرو نه هوندو آهيان. تڏهن سن ۾ پهچي، سنڌ جي عظيم سيد، اعليٰ مفڪر جا هٿ پير چمي پهرجنر وٺندو آهيان. منهنجي زندگي ۽ موت، سيد ۽ سيد جي فڪر سان وابستا آهن. سيد کان پري مان ڪجهه به نه آهيان.“

ڪاش! جيڪڏهن سمورا سنڌي ماڻهو، خاص ڪري نوجوان، سيد جي فڪر سان ايتري سچائي رکن ها ته اڄ اسين هن حال ۾ نه هجن ها. سيد جو فڪر ئي سنڌي قوم ۽ خاص ڪري سنڌي نوجوانن جي آئيندي جو معتبر ضامن آهي. ڇو ته سنڌ جا سمورا وسيلا، سنڌين جي هٿن ۾ هجن، جيڪي سنڌين کي مالا مال ڪرڻ کان به وڌيڪ آهن، ته نه ڪو نوجوان پريشان حال هجي ها نه ئي روزگار هڻي خودڪشيءَ جي صورتحال ۾ هجي ها. اڄڪلهه ڊاڪٽر، ڊاڪٽريائيون، انجنيئر ۽ ٻيا ڪيترا سٺي تعليم کان پوءِ به روزگار کان محروم ويٺا آهن، وري ڪيترن نوجوانن کي هٿ سان بي روزگار ڪيو ويو آهي، ڇو الاڻي، اها ڳالهه نٿا سمجهي سگهن، جنهن ۾ سندن مستقل خوشحالي ۽ سٺي روزگار جي ضمانت آهي.

سخت افسوس ٿو ٿيس تڏهن، جڏهن ويچارا، اينٽي بايوٽڪ جيئن فوري ۽ خيس مفاد جي لاءِ پريشان ٿيندي، پنهنجي عزت نفس مان هٿ ڪڍندي. اهڙين ڌرين سان سلهاڙجن ٿا، جن جي مدد مان کين ڪجهه به حاصل نه ٿي سگهندو. اهي ڏينهن به گذري ويا، جڏهن کين روزگار ملندو هو ۽ ڪانه ڪا نوڪري سندن انتظار ۾ رهندي هئي. ڪنهن محبوبا وانگر، جنهن جون اکيون اوسيٽرا ڪاٽي ڪاٽي رت ٿي پيون هجن ۽ کيس زندگي به مزو نه ڏيڻ لڳي.

نوجوان پنهنجي ڪم علمي، گهٽ سوچ، تجربي ۽ تربيت جي اڻ هوند جي بنياد تي، سنڌ - دشمنن جي صفن ۾ ويهي، وڏيرن ۽ جاگيردارن جي ٺلهن ۽ ڪوڙن آسرن تي، سندن ڪڍلڻ ٿا پر حاصل ڪجهه به نه ٿو ٿين!

اچو! اي نوجوان! ساڃاهه ۽ سرت سان اها ڳالهه سمجهڻ جي ڪوشش ڪريون ته سنڌي نوجوانن جو شاندار مستقبل ۽ ان جي ضمانت، پنهنجي وسيلن کي واپس وٺڻ ۾ آهي. جيستائين پنهنجا سمورا وسيلا واپس نه وٺبا تيستائين اهي بڪون، اهي فاقا، اهي پریشانين، اهي ڌلتون ۽ رسوايون اسان جي انهيءَ بدنصيبيءَ ۾ شامل هونديون، جيڪا اسان جي پنهنجي هٿن ۾ نه آهي، پر مڪار دشمنن جي هٿن ۾ آهي. انهن اسان لاءِ اهي پریشانين، اهي رسوايون مقدر بنائي ڇڏيون آهن. اهڙي مقدر بڻيل رسوائين مان، مستقل طور تي جند ڇڏائڻ لاءِ، سيد اعظم جي فڪر جي ڄاڻو ۾ سوچڻو لوچڻو پوندو ۽ خود پنهنجي صاف سُٿري ۽ سچي سون جهڙي، سچي ليڊري ٺاهڻي پوندي. مفاد پرست ليڊر ڪٿي به ۽ ڪڏهن به خود مفاديءَ لاءِ استعمال ڪري تباهه ڪري سگهن ٿا!

مومن مليرائي شاعريءَ سان به ايترو ئي شوق شغف رکندو هو، جيترو سنڌي شهر ڏي ويندڙ رستي سان. توڻي جو ويڇاري وٽ شاعري ته ٻنھ ڪانه هوندي هئي، پر شاعرانو جذبو، سچ پچ شاعر کان گهڻو هوندو هوس. ڪنهن به فنڪشن لاءِ هڪ ڪارڊ موڪلي ڇڏيوس، پيرسنيءَ ۾، گرميءَ يا سرديءَ جي پرواهه ڪرڻ ٻڌا هلي پهچندو هو اتي ڪيترا پيرا رتيديري ۾ به هلي آيو هو، جڏهن اسٽيج تي چڙهندو هو ته لهڻ جي ئي نه ڪندو هو. واه ڙي حضرت عشق! پوڙهن مان به نه مڙئين. انهن کي به دريدر ڪندو رهين. پر سچل سرمست جي چواڻي: ”سچيءَ! عشق ٻڌا نه ٿيوي توڻي چڻي هوس ڏاڙهي!“

سچ پچ ته اصلي زندگي ته آهي ئي عشق ۾. عشق کان سواءِ ڪجهه به نه آهي. هر حاصلات عشق سان ئي وابستا آهي، پوءِ اها زندگيءَ جي ڪهڙي به شعبي جي حاصلات هجي! سنڌ ڌرتيءَ جي اهڙي عاشقن کي ڪيئن ٿو وساري سگهجي، جيڪي عشق ڪندي ڪندي، پاڻ عشق بڻجي ويا ۽ عشق بڻجي وڃڻ کان پوءِ نه ٻانهي جو نه ئي ڌڻيءَ جو فرق رهي ٿو ۽ عشق ئي سڀ ڪجهه آهي. باقي ته آهن زندگيءَ جون واهيات ضرورتون، جن لاءِ ماڻهو هر شيءِ ڏاڍي لڳائي ڇڏڻ واري بيوقوفني ڪندو رهي ٿو ۽ شايد ڪندو به رهي! محمد خان مجيدي به اهڙن سچن عاشقن مان هو.

● منهنجي، سياسي / اڌ سياسي / غير سياسي ماڻهن سان عليڪ سليڪ رهي آهي. دل جي دنيا به عجيب دنيا ٿئي ٿي ۽ انهيءَ دنيا ۾ ڪهڙا ڪهڙا محبوب ماڻهو اچي گهر ڪري ويهي رهن ٿا. اهڙن دل ۾ زوري زبردستي گهر ڪري ويهي رهڻ وارن ماڻهن مان، سنڌ ۽ سيد جو سپاهي بشير خان قريشي، انهيءَ لسٽ جي مهڙين محبوبن ۾ شامل آهي. مان ٻئي ڪنهن جو به چوڻ موٽائي سگهان ٿو پر رتيديري ۽ حيدرآباد وارن جو چوڻ موٽائي نه ٿو سگهان.

رتيديري شهر جو ڄاڻو، سڄي سنڌ جي ماڻهن جي وارثي ڪندڙ، عظيم رهبر سائين جي. ايم سيد جي فڪر جو علمبردار، سچو، سڀاڻو ۽ سادو نوجوان ابو جهاد بشير خان قريشيءَ سان تعلق مختصر مختصر رتيديري شهر ۾ ئي جڙيو. مان به پنهنجي ڪٽنب سميت رتيديري ۾ پيو رهان ۽ هيءُ نوجوان جهڙوڪر، رتيديري شهر جو وارث. سيد جي فڪر جو علم ڪنيو، مٽي ماڻي لايو، پنهنجي ڌرتيءَ جي مٽي، سنڌ جي ڳوٺ ڳوٺ، شهر شهر ۾ هلندو، ماڻهن کي سجاڳ ڪرڻ لاءِ رڙيون ڪندو، اکين کي اوجاڳا ڏيندو، جيلن جون صهڻيون ڪاٽيندو، سنڌ دشمنن سان جهيڙيندو، آزاديءَ جا ڪلما پريندو، سنڌي ماڻهن لاءِ، سنڌي ماڻهن جي آزاديءَ لاءِ، سنڌي ماڻهن جي حقن لاءِ، بيقراريءَ جي دنيا ۾ جي رهيو آهي. گهڻ - ياريءَ وارو ماڻهو، سڀن جون محبتون سنڀاليندو سانڍيندو هڪ جيڏن سان چاهتون ورجيندو، پاڻ وڏن کي ادب احترام سان نوڙتون آچيندو، سڀني کي ڪٿي مٺ ۾ ڪيو اٿس. ڪهڙو ڪمبخت آهي جو اهڙي ماڻهوءَ جي محبتن جو انڪار ڪري سگهي! وڏي محبت، ديرج، بردباري، غور فڪر سان سرشار هيءُ نوجوان، اڃا تائين ته سيد اعظم جي فڪر سان سچو ٿي ڪيتريون ئي قربانيون ڏيندو رهي ٿو ۽ مونکي محسوس ٿئي ٿو ته پنهنجي سموري زندگي انهيءَ سچائي کي اڀري ڇڏيندو، جيڪا سچائي، ازلي ابدی سچائي آهي، جيڪا سچائي قومن کي فطري طور تي عطيو ٿي ملندي آهي، جيڪا سچائي سيد جي عظيم فڪر جو جوهر آهي، جيڪا سچائي اصلي زندگي آهي، جيڪا سچائي، اخلاقي جرئت جي زندگي آهي، جيڪا سچائي عظمتون آڇيندي آهي ۽ جيڪا سچائي پاڻ اعليٰ عظمت آهي، جنهن جي ڄاڻو ۾ ئي انسانيت جي صحرا سیراب ٿيندي آهي ۽ انسان اعليٰ اخلاقي گھڻ سان سينگارجي سنوارجي خوبصورت سماج ۾ ڳاٽ اوچو ڪري جيئن لڳندا آهن ۽ اها سچائي آهي، آزادي. جيئي سنڌ قومي محاذ جي، ڪارڪنن جي روح ۾ لهي ويندڙ، هيءُ نوجوان، اڃا سوڌو ته، منافقن جي منافقين، خود مطلبن جي خود مطلبين ۽ خوف پيدا ڪندڙ/

ڏيندڙ جيوڙن جو شڪار نه ٿي سگهيو ۽ مان اهڙي ئي تمنا رکڻ ٿو ته شال اهڙو سچو، سادو، پنهنجي اصلي جوهر ۾ سنڌ جي آزاديءَ لاءِ رات ڏينهن جدوجهد ۽ ان جي فڪر سان سرشار رهندو ۽ شال خضري ڄمار ماڻيندي، سموري ڄمار سيد جي فڪر جي پوئواري ۾ گذاريندو رهندو ۽ هڪڙي ڏينهن آزاديءَ جي گيت جي چانو ۾ سرخرو ٿيندو!

ننڍيون وڏيون ڪچهريون ٿينديون رهنديون آهن. وقت تمام ٿورو هوندو اٿس، رات ڏينهن پڇ ڊڪ ۽ جدوجهد جي ميدان ۾ هتان کان هتي هلندو رهي ٿو، پوءِ به ٻه چار ڳالهيون ڪري وٺيون آهن. مون کي به ڏاڍي عزت ڏيندو آهي، کيس به ايتري اڃا ان کان به گهڻي عزت ملندي رهي آهي، ماڻهن وٽان، اصل مرشد وانگر سندس هٿ چمڻ لڳندا اٿس. ڪنهن کي ملڻ لاءِ وڻي مشڪل سان ملندي آهي، اهو ماڻهو پنهنجي سڌ تي سڌ ڏيندو، ٻڌايل هنڌ تي هلي ايندو آهي ملڻ، بشرطيڪ کيس وقت جي سوڙهه نه هجي.

جسقم ۾ شامل ٿيڻ کان پوءِ ڪيترن دوستن ان جو سبب پڇيو هو. کين ٻڌايم ته سڀ کان پهريون ته مان سيد سائين جي فڪر جو امين آهيان ۽ اعليٰ امين سان گڏ رهڻ گهريم. ٻيو ته ائين ڪرڻ سان پنهنجو ايمان بچايو اٿم ته جيئن سرڻين ۽ ڳجهين جي اکين ۾ ڏونڊ نه هجان جو چڪڻ لاءِ اچي پير ۾ بيهن. ٽيون ته بشير خان پنهنجي وجود ۾ سادو سباجهو آهي ۽ سادي ماڻهوءَ کان مڪاري نه ٿي سگهندي آهي. چوٿون ته سچائي سان، پنهنجي زندگيءَ کي فڪر - سيد لاءِ وقف ڪري ڇڏيو اٿس، جنهن هيٺ قومي اجتماعي نقصان ڏيندڙ دشمن - منصوبن خلاف رات ڏينهن سڄي سنڌ ۾ ماڻهن کي خبردار ڪرڻ لاءِ ڊوڙندو رهي ٿو. هونئن ته سڀ ڪجهه ممڪن آهي، ڪنهن جي لاءِ سڀ ڪجهه، هڪ وقت، هڪ ئي راءِ ۾ نٿو چئي سگهجي، پر هن ماڻهوءَ ۾ سچائي جي اڻ هوند جو شڪ نٿو ڪري سگهجي. جيتوڻيڪ اها جدوجهد جيڪا رهبر اعظم جي فڪر جي پوئواريءَ ۾ ڪئي پئي وڃي، سانه سائين جي. ايم سيد تي احسان آهي نه سنڌ تي. اهو ته هر ڪنهن سنڌيءَ جو پاڻ تي ۽ پنهنجي ايندڙ نسل تي احسان آهي، جيڪو غلاميءَ جي زنجيرن مان آزاد ٿي، زندگي سک ۽ سهولتن سان گذاري سگهي ٿو. ان لاءِ ضروري آهي ته قومي اجتماعي مفاد لاءِ جدوجهد ۾ شريڪ رهجي. بشير خان قريشي زندگيءَ جي سمورين نيڪ تمنائن جو جائز حقدار ته آهي ئي پر دل جي دنيا ۾ سموري پيار پاڻو ته به اڻ کٽ حق رکي ٿو.

مان کيس ان لاءِ هر طرح زور ڏيندو رهندس ته نوجوانن ۾ پاڻ سڃاڻڻ لاءِ عمل جي اهميت تي زور ڏيندو رهي ۽ عام ماڻهوءَ سان اڻاهه محبتن وارن روين کي آڏو رکڻ ضروري بنيادو وڃي ته جيئن نه رڳو اسان مقصد کي ويجهائيندا وڃون پر مقصد به اسان کي ويجهو ٿيندو اڳتي وڌندو اچي. بشير خان 1976ع ۾ ٽنڊو ڄام زرعي يونيورسٽيءَ جي شاگرديءَ وقت عظيم رهبر سائين جي. ايم سيد کي ويجهو ٿيو هو.

هلي ايندم هوت، ڪجهه آيا به اڳي ٿيان،
متان چوي بروج ته، ڪميٽيءَ مان ڪين ٿيو.

● سيد اعظم سائين جي. ايم سيد جي پيروڪارن ۾ شامل، سن ۾ ئي سياسي اڻا ويٺي سڪيل، ڊاڪٽر قادر مگسي به، سيد سائين کي ڇڏي، آپڻي گهوٽ ته نشا ٿيوي، جي اصول الائي بي اصوليءَ تي، پنهنجي يارن دوستن جو حلقو پيدا ڪري، آزاد سنڌ جي فڪر کي الوداع ڪري ڇڏيو. ماڻهوءَ ۾ فطري طور تي پاڻ ٺاهڻ جو شوق هجي ٿو، هونئن ته اهو شوق شاندار آهي، پر اجتماعيت جي قرباني ڏيئي، انهيءَ شوق کي اُپارڻ ڪا چڱي ڳالهه نه ٿيندي. جڏهن ڏٺائون ته سيد جي فڪر جي چانو ۾ رهندي، ڪٿان نه ڪٿان، اُس ڪاٿي ٿي ته پوءِ يارن دوستن سان صلاح ڪري، پنهنجي تمام ويجهڙن کي پاڻ سان وٺي هليا ويا. ڪاڏي وٺي سنڌ، ڪاڏي ويو آزاد سنڌ لاءِ سيد جو فڪر، ته ڪاڏي وٺي ان لاءِ ٿيندڙ جدوجهد.

جيڪي نوجوان، هفتن جا هفتا، مهينن جا مهينا، رني ڪوٽ ڏانهن انهيءَ لاءِ رلندا رهيا ۽ پڙهندا رهيا ته نيٺ سنڌ، پراڻي پاڪرن مان ڪڍي پنهنجي پاڪرن ۾ آڻبي، تن پنهنجا پاڪر ئي ڦهلائڻ ڇڏي ڏنا.

ڊاڪٽر به سن ۽ سيد کي الوداع چئي، جيئي سنڌ ترقي پسند پارٽي جوڙي، جنهن مان اڳتي هلي ”جيئي“ جو لفظ ڪڍي، ان کي سنڌ ترقي پسند پارٽي ڪيو ويو. ڪجهه نه ڪجهه جاکوڙ ڪري، پاڻ جهڙن سان همصاحبي ٿي، سنڌ جي تقريباً سمورن شهرن ۾ ڪارڪن پيدا ڪري وڌائين.

سائس منهنجي پهرين ملاقات، لاڙڪاڻي شهر ۾ محمد امين شاهه راشديءَ جي تعلق سبب ٿي، شاهه صاحب جي پيڻ، نياڻي سندرڻا راشدي، ادبيا آهي ۽ منهنجي ڏاڍي عزت ڪندي آهي، ان سان رابطي جي ڪري، ان جي سڄي گهر سان، احترام جڙيا. سندرڻا راشدي پنهنجي سرتيءَ شاهده ڪوڪر سان گڏجي منهنجي گهر اچڻ وڃڻ شروع ڪيو هو. ٻيئي نياڻيون گڏ ٿيچر رهيون آهن. شاهده ڪوڪر به شاعره آهي ۽ خود سندرڻا به شاعريءَ ڏانهن لاڙو رکندڙ ۽ مختلف ڪتاب پڙهندڙ نياڻي رهي

آهي، تنهنڪري مون سان گهڻي اڄ وڃ رهين. مون به کين پنهنجي حقيقي ڏينهن وانگر عزت ۽ پيار ڏنو ته ويجهريون ٿينديون ويون. سندر تا راشديءَ جي ٻي ننڍڙي پيڻ، چنچل چوڪري سنڌو راشدي، پنهنجي پيءُ محمد امين شاهه جي حوالي سان، سنڌ ترقي پسند پارٽيءَ ۾ شامل هئي. امين شاهه نهايت سادو سڀاڻو انسان آهي، تنهنڪري سندس، توڻي سنڌوءَ جو خيال هو ته مونکي به سنڌ ترقي پسند پارٽيءَ جي صف ۾ بيهارين. اهڙيءَ طرح ڊاڪٽر سان ملاقات جو بندوبست ڪيو ويو هو. امين شاهه صاحب مونکي وٺڻ آيو، ڊاڪٽر سان ملائڻ لاءِ. ڊاڪٽر ته مونکي اڳ ۾ سڃاڻي پيو. شايد منهنجي درد جو آلاپ ٻڌو هئائين، ڪافي دير تائين ڪچهري ڪئي هئي سون. پهرين ملاقات هئي، تنهنڪري هر ڪنهن ڌر اخلاقي آداب کي نظر ۾ رکندي، سنڀالي سنڀالي پير پني رکيو ۽ ڪنيو.

ان کان پوءِ جڏهن به ڊاڪٽر لاڙڪاڻي ۾ ايندو هو ته مونکي اطلاع ڪري سائس ملايو ويندو هو. نقطهءَ نظر معلوم ڪرڻ لاءِ، سامهون ڳالهين ٻڌڻ ٻڌائڻ چڱي روايت آهي. ائين نه ڪبو ته هڪ ٻئي جي روح کان گهڻو پري رهيو ۽ ڪا سڌ ٻڌ نه هوندي. رڳو يارن دوستن جي مٿاڇرين ڳالهين تي لڳي، ڪو فيصلو نه ڪرڻ گهرجي. نيٺ جڏهن سائس گهڻيون ملاقاتيون ٿي چڪيون هيون، ته مان به پنهنجي ذهن ۽ زبان کي استعمال ڪرڻ لڳس ته ڪي سندس گهرا دوست، اشاري سان پنهنجي وات تي، ڏسڻي آڱر رکي شيت ڪندا هئا. جڏهن ته ڊاڪٽر پاڻ وسيع نظريءَ سان منهنجيون ڳالهين ٻڌندو هو ۽ پنهنجون ٻڌائيندو هو. سندس حوارين کي شايد اها به خبر نه هئي ته خود سائين جي. ايم سيد سان ڪليو ڳالهائبو هو ۽ سائين به ڪليو ڳالهائيندو هو. مان ته اهڙو ماڻهو هوس ڪين، جو انهن جي شيت ڪرڻ تي ٻجي ماڻ ڪري ويهي رهان. اهڙا ڪارڪن ٿي، اڳواڻ ڪي يا ته عرش تي پهچائي ڇڏيندا آهن، يا وري فرش کان به هيٺ ڪڍي ڪيرائيندا آهن.

ڊاڪٽر يار سان، لاڙڪاڻي توڻي حيدرآباد ۾ ميل ملاقاتيون شروع ٿي ويون هيون. 30 سيپٽمبر 1988ع تي حيدرآباد ۾ هڪڙو واقعو ٿيو، جنهن ۾ ڪجهه ماڻهو ماريا ويا هئا، موت ۾ پهرين آڪٽوبر 1988ع تي وري ڪراچي شهر ۾ ڳولي ڳولي سنڌي ماڻهن کي ماريو ويو هو، عورتون جون ڇاتيون، ڪاتين سان ڪپيون ويون هيون. ان کان پوءِ به تارگيت ڪلنگس ٿيندا رهيا، جن ۾ چونڊ سنڌي آفيسر ماريا ويا هئا. 30 سيپٽمبر وارو ڪيس، ڊاڪٽر ۽ سندس سائين تي هنيو ويو. اهو سڀ ڪجهه چوڻو، ڪنهن جي چوڻ تي ٿيو، ڪهڙو فائدو ٿيو، ڪنهن کي ٿيو، سڀ

ڳالهيون، سڀ سوال، پنهنجي اصلوڪي نشان تي بيٺل آهن ۽ انهن کي درگزر ڪرڻ لاءِ وقت اڳتي وڌي رهيو آهي، ڇو ته وقت ئي وڌو ويڃ آهي، ڪن گهارن کي پرڻ ۽ نبيرون لاءِ.

انهن ڏينهن ۾ مان، پيءُ مولوي عبدالحميد، عبدالغفور ۽ هڪڙو دوست ڪراچيءَ ويا هئاسين. ڪراچيءَ ۾ مٿي تي ٽوپ پائڻ به مسئلو ٿي پيو هو. پيءُ مون کي ٽوپ پائڻ کان منع ڪئي، پر مون ڪڏهن به پنهنجو مٿو اڳاڙو نه رکيو آهي، سواءِ ٿوهه جوانيءَ جي، تنهنڪري کين چيم: توهان مون کان ڌار هلندا رهو. مان ٽوپ کان سواءِ هلي نٿو سگهان. کين خوف هو ته ڪٿي به مهاجر ٽوپ ڏسي حملو ڪري سگهن ٿا. ڪراچيءَ جي خفي نفعي کان واندڪائي ٿي ته شام جوانين وڳي ساڳي تشڪسيءَ ذريعي واپسي ڪئي سون. حيدرآباد ۾ ڪرفيو هو، پر ٻاهران ئي ٻاهران خطرن جون پريون ڪنيون حيدرآباد کان ٻاهر ٿياسين، ته وري ڏاڙيلن جي احساس ۽ اڏڪي اچي وڪوڙيو. هالا پهتاسون ته مون کين چيو ته هالن ۾ رات گذاري سگهجي ٿي. هلندا ئي رهيا. سڪرنڊ ۾ اچي هوٽل تي ماني کاڌي سون. اتي رهڻ لاءِ سوچيوسين ته هڪ ماڻهو نور احمد چانڊيي جي اوطاق تي وٺي آيو. نور احمد ڏاڍو خيال ڪيو هو ۽ اندر اوراڻا اوريا هئا. دير تائين ڳالهيون ٿينديون رهيون، پوءِ آرامي ٿياسين. نيٺ سنڌين ڪهڙو ڏوهه ڪيو آهي جو پنهنجا پراوا، دشمن ٿي بيٺا آهن!

ترقي پسند هائوس تي به ٻه ٽي ڀيرا وڃڻ ٿيو آهي. هڪ ڀيرو سندس ڪنهن وڏي اجلاس ۾ به وڃڻ ٿيو هو. ڊاڪٽر جي گهر تي به سندس اوطاق ۾ ڪچهري ٿي آهي، تڏهن مون سان، غلام رسول چانڊيو، سچو اڳواڻ به ساڻ هو. گهڻي دير ٿي وئي هئي ڪچهري ڪندي ڪندي، ته اسان کي پنهنجي گاڏيءَ تي ڪوٺريءَ ۾ اسان جي رهڻ واريءَ جاءِ تي پهچائڻ جو بندوبست ڪيو هئائين. اسين سڀ سنڌي ماڻهو، پنهنجي وجود ۾ مهمان لاءِ عزت رکندا آهيون ۽ مهمان کي پنهنجي اصلي تصور ۾ مها مان ڏيندا آهيون، ڊاڪٽر به انهيءَ روايت جو امين آهي. البت پنهنجي وجودن ۾ اڳواڻ هجڻ جا لاڙا به جراثيمن وانگر رهن ٿا ۽ هر ماڻهوءَ جي وجود سان اها شيءِ لاڳو آهي ته پوءِ جنهن ۾ ليڊري ڪرڻ جا گڻ هجن ٿا ته اهوئي ليڊري ڪري ٿو. ترقي پسند هائوس تي جڏهن ملڪ جي وڏن وڏن ماڻهن، بيورو ڪريٽ ڏي ڌڙا ڌڙ فونيون ٿي ڪيائين ته مون کيس چيو هو: ڊاڪٽر سائين! تنهنجي سنڌ ته آزاد ٿي وئي آهي. "تڏهن پاڻ لهڪ ڏنو هئائين.

هر پارٽيءَ جي هر ڪارڪن جي اندر ۾ حسرت رهندي آهي، وڏي قد ڪرڻ جي، اڳواڻ بڻجڻ جي، پر اڳواڻ ته اهو ٿي سگهندو آهي، جنهن ۾ ڪارڪنن کي ۽ ٻين ماڻهن کي پنهنجي ڳالهه سمجھائڻ جو ملڪو حاصل هجي. باقي هر ڪارڪن ته اڳواڻ نٿو ٿي سگهي. البت اندر ۾ اٺائون ٽين ٽيون، حرص ٿئي ٿو، هر احساس، هر جذبي کان وڌيڪ ليڊر شپ جو خيال تور ماپ ۾ گھڻو ٿي وڃي ٿو.

مون، مختلف تنظيمن جي مختلف اڳواڻن کي نهايت ويجهڙائيءَ کان ڏٺو آهي، جتي ڪٿي مختلف مزاج، مختلف سوچ ۽ مختلف مقصد نظر آيو آهي. ڪٿي شعوري ته ڪٿي لاشعوري طور تي. تنهنڪري سنڌي قوم چڙوچڙ آهي. ڪي اڳواڻ لالچ ۾ آهن، ڪي خوف سان پريل آهن، ڪي نااميد آهن ته ڪي وري بنهه وائڙا ٿي ويل آهن.

ڊاڪٽر کي لاڙڪاڻي ۾ ڪنهن جلسي، جلوس جي قيادت ڪرڻ تي گرفتار ڪري، هڪ ٻن ڏينهن لاءِ جيل ۾ رکيو ويو هو ته ساڻس ملاقات ڪئي هئس. باقي ويجهڙائيءَ ۾ ساڻس سندس جاءِ تي ملاقات نه ٿي آهي ۽ ٿي سگهي ٿو ته اهڙي ملاقات جي خواهش به پيدا نه ٿئي!

● بيوس شيرل باڊاهي، چڱو شاعر ٿي گذريو آهي. اسان جي ننڍپڻ ۾ رڳو شيرل ٿي ڳايو ويندو هو. باڊه شهر جو رهواسي هو. باڊه شهر، لاڙڪاڻي ضلعي ۾ آهي. باڊه جي اسٽيشن، ڏوڪري (موهن جي دڙي) کان پوءِ اچي ٿي، دادوءَ ڏانهن ويندي، يا وري نصير آباد کان به باڊه ويجهي پوي ٿي. هونئن ته باڊه گھڻي وقت کان ڏٺي رهي آهي. جڏهن ننڍو هوندو هوس ۽ والد محترم ديني جلسن تي ساڻ وٺي ويندو هو ته باڊه ۾ به ڪيتراڻي پيرا وڃڻ ٿيو هو. هڪ ڀيري ته عيد به اتي ڪئي هئي ۽ انهيءَ عيد بافتي جي جرڪي ڪٽ ٻانهن تي قميص ۽ هڪ سوٽو پوتڙو، منهنجي عيد لاءِ پوشاڪ هئي. بهرحال تڏهن به منهنجي اندر عيد نه ڪئي هئي ۽ ڪيترن ورهين کان هاڻي به عيد نه ڪندو آهيان. هڪ ڀيري ته باڊه جي ڀرسان ڏوڪريءَ ڏانهن ويندڙ ريلوي اسٽيشن جي ڦاٽڪ وٽ هڪ ڳوٺ ۾ هئاسين ته ڏاڍو بيمار ٿي پيو هوس ۽ منهنجيون هڙبائيون نڪري ڦاسي پونديون هيون، جنهن ڪري وات به کولي نه سگهندو هوس. اٽڪل ٽيهه ورهيه ائين رهيو ۽ شدت سان رهيو. هاڻي به ڪڏهن ڪڏهن ائين ٿيندو آهي. تڏهن باڊه ۾ وڃڻ يا باڊه کي سڃاڻڻ ٻئي حوالي سان هو ۽ هاڻي باڊه کي سمجھڻ، سڃاڻڻ ۽ اتي وڃڻ ٻئي حوالي سان آهي ۽ اهو حوالو آهي قمر پٽي.

سيد سائين جو هيءُ پيروڪار به، پنهنجو ڏيڍ ڇانور ڌار رڌڻ لاءِ ڌار ٿي ويو ۽ باهه تي ڊيگريءَ ۾ رڳو پاڻي وجهيو رکيو ويٺو آهي. ڏيڍ ڇانور مان نيٺ ڇا حاصل ٿئي! باهه جي ٽوٽي پاڻي ٽهڪي ٽهڪي گهٽ ٿئي ٿو ته وري وڻا پاڻيءَ جا پيا ٿو کڻي وڃي. سيد جي فڪر سان سلهاڙيل ۽ ان تي ظاهري طور تي سِرمَتُ ڪرڻ وارو ۽ سنڌ لاءِ لڄڻ ڦٽڪڻ جهڙا احساس رکندڙ، هيءُ ماڻهو به پنهنجي ليڊريءَ لاءِ ڌار ٿيو آهي. نه ته ڪي ڪارڪن اٿس، نه ئي ايتري جدوجهد ڪري ٿو. پنهنجي جيئي سنڌ قومپرست پارٽيءَ کي طاقتور بنائڻ جي، نالي ۽ چوڻ ۾ ئي آهي، ”قومپرست - زبردست“ مون ته ڪٿي به زبردست نه ڏٺي آهي سندس پارٽي.

سيد جي فڪر کان بنهه پاسيرونه ٿيو آهي. ڪيترا پيرا مون کيس سيد جي فڪر سان سچو ڏٺو آهي. جنهن به ماڻهوءَ سنڌ کي ڪنهن ٻئي جڙتو تصور سان ڳنڍيو آهي ته قمر پٽي ان سان ڳنڍيو آهي. منهنجو مقصد، اُجهيو آهي. ڳوٺ پنهل خان چانڊيو ۾، ايم آر ڊي جي جلبي ۾، ڪنهن ڳالهه تي پليجي سان ڳنڍجي پيو هو ۽ يارن دوستن وچ ۾ پئي کين ماڻ ڪرائي هئي. لاڙڪاڻي شهر ۾ شاهنواز لئبرري ۾ ڪريم بخش خالد سان به شدت سان پيش آيو هو ۽ کيس پاڪستان جي حق ۾ ڳالهائيل لفظن کي واپس وٺڻ تي مجبور ڪيو هئائين. جنهن کان پوءِ ڪريم بخش خالد پنهنجو پيپر پڙهڻ ڇڏي ڪاوڙجي اٿيو هو ۽ رسامي ويندڙ ٽانڊن جهڙو ٿي پيو هو.

سيد ۽ سنڌ سان ايترو سچو نظر ايندي به ڏهه ٻارهن ڪارڪن سان ڪنيو قومپرست پارٽي ۽ قومپرست هائوس جوڙي وڌي ٿو جيئن ٿو. ”غيب جي گدو چوي خبر خاوند ڪي.“ ”الائي ڪيترا خدشا، الائي ڪيترا خطرا، الائي ڪيترا ارمان، الائي ڪيتريون حسرتون، ڌرتيءَ توڻي سرتيءَ جون پيدا ٿي پيون آهن، اسان جهڙن لاءِ، پير پرست، قبر پرست، وڏيرا پرست، مطلب پرست، اڻجهل، اڻ پڙهيل، بي خبر، سادي دل دماغ واري قوم ۾، جنهن جا سڃاڻاڻ اڳواڻ، اُنائين ۽ ذاتي مفادن جو شڪار آهن.

قمر پٽي ۽ حبيب الله ناريجو، ڪجهه وقت حميده ڪهڙو جي سٺ ۾ به رهيا. جڏهن شروع شروع ۾ حميده ڪهڙو به قومپرست ٿيڻ جي ڪوشش پئي ڪئي. پر جڏهن ڏٺائين ته قومپرستيءَ ۾ هڪ وڏيري خاندان جي فرد جي حيثيت ڪهڙي بيهندي ۽ اسٽيٽ ان لاءِ ڪهڙي دعوت جو بندوبست ڪندي ته ويڇاري ماڻي قومپرستيءَ کان پاسيري ٿي وڃي.

حبیب اللہ ناریجو قتل ٿي ويو ته قمر پٽي به حميده ڪهڙو کان پريرو نظر اچڻ لڳو. قمر پنهنجي شهر باڊه ۾ پنهنجي سالگره ملهائيندو رهندو آهي ۽ به ٽي پيرا ان ۾ شريڪ ٿيڻ لاءِ سڏيو اٿس. سندس سالگره ۾ ئي، حفيظ قريشي سينيئر سان ويجهي ڪچهري ٿي هئي. لاجواب ماڻهو هو. اهڙن ماڻهن جو گذاري وڃڻ، وڏو صدمو آهي. چوندو هو: سنڌ اوس آزاد ٿيڻي آهي، پوءِ اها اسان جي هٿن ۾ هجي يا نه. يعني اسين ئي واڳ - ڌڻي هجون يا ٻيو ڪو. اندر ۾ دوزخ ٻريل هوندو هوس، سنڌ - دشمنن لاءِ. هن جهڙو مقرر، قانوندان، مدلل ۽ معقول ڳالهيون ڪندڙ، بي باڪ، سچو، سنڌ جي محبت ۾ ٻڌل، عالم مون نه ڏٺو. سنڌ ۾ ٻيو ڪوبه اهڙو سياسي ماڻهو نه ٿو سڃهيم، جيڪو سيد جي فڪر جو سچو پيروڪار ۽ اعليٰ پائي جو مقرر ۽ عالم هجي. ميان ٿو ته سنڌ ۾ ٻيا ماڻهو به عالم ۽ ڏاها پيدا ٿيا آهن پر خوف، لالچ ۽ منافقيءَ جي اوڙ، سندن منهن، ڌوڙ سان پري ڇڏيا آهن، جن مان سنڌي قوم کي ڪا چڱائي نه ٿيڻي آهي.

هڪ ڀيري مون حفيظ قريشيءَ کان پڇيو ته: سائين جي. ايمر سيد، پنهنجي جوهر ۾ آزاد سنڌ سان عشق ڪندڙ هو. وٽس ايتري سچائي هئي جو سچائيءَ جا سڀ حوالا اچي اتي کڻن ٿا ته پوءِ آزاد سنڌ جي اعلان ۾ ايتري دير ڇو ڪيائين ۽ ڇو ڪين اهڙا طاقتور ماڻهو، آزاد سنڌ جي فڪر تي گڏ ڪري سگهيو ۽ ڇو نه آزاد سنڌ جي فڪر ۾، سائنٽيفڪ حوالي سان اهڙا نقطا پريائين، جيڪي اسان لاءِ، منزل تي پهچڻ ۾ آساني پيدا ڪن ها.

سمورو وقت شاندار ۽ صحتمند دليل ڏيڻ وارو هيءُ ماڻهو، شايد ڪنهن ٻئي ارمان، ڪنهن ٻي حسرت جي پيا ڪرڻ ۾ هو، جو منهنجي انهيءَ سوال تي اڃا ترو ٿي ويو هو. چيائين: ”پاڻو! تون مان دوست آهيو؟“ مون چيو سنڌ جي آزاديءَ جي حوالي سان بلڪل دوست آهيو. ”چيائين“ ته - دوست نه آهيو، تنهنڪري توکي اهڙي سوال ڪرڻ جو حق نٿو پهچي.“ مون کڻي ماڻ ڪئي. جذبي ۾ ۽ سنڌ سان والھانا محبت يا اصلي چنڊجي ته عشق ۾ هوندي، ڪڏهن ڪڏهن نوجوانن کي، سندن غير معقول روين تي گاريون ۽ پونڊا به ڏيئي ويهندو هو ۽ آزاد سنڌ جا پرستار، اهو سڀ ڪجهه وڌيڪ دل سان برداشت ڪندا هئا.

قمر پٽي سان عليڪ سليڪ رهندي آئي آهي. اجتماعي طور تي قمر سميت، سمورن دوستن کي پاڻ ۾ گڏجڻ جو چوندو رهيو آهيان پر ريل جي ٻن پٽڙين وانگر پور وڇوٽيءَ تي هلندڙ آهن ۽ شايد ڪٿي به اهڙي اسٽيشن جي ويجهي هئڻ جو

امڪان نشو نظر اچيم، جتي لائينون هڪ ٻئي سان ملن ته فضيلت پري جدوجهد ٿي سگهي ۽ قوم چڱايون کڻي منزل تي پهچي سگهي!

● رت جا رشتا اهميت رکن ٿا پر جڏهن ۽ جتي ذهني آهنگي ٿئي ٿي، اتي اهڙو رشتو جنم وٺي ٿو جو ٻيا سڀ رشتا پوئتي ڇڏجي وڃن ٿا ۽ ماڻهو اڳتي وڌندو وڃي ٿو. جيستائين ڪنهن لاءِ ذهن ۾ جاءِ نه آهي ته ڪيترو به ويجهڙو رشتو ڇو نه هجي. ڪو فرق نشو پوي. زندگيءَ ۾ پٽ کان پيءُ، ته پيءُ کان پٽ ۽ ڀاءُ کان ڀاءُ بيزار ڏٺو ويو آهي. ڪڏهن ڪڏهن ته اهي رت جا رشتا هڪ ٻئي جي قتل تائين وڃي پهتا آهن. خود اوائل اسلام جي دور ۾ به ائين ٿيو هو ته جنگ ۾ پٽ، پيءُ جي سسي لائي ۽ پيءُ پٽ جي سر لٽيو هو.

اقتدار جي نشي ۾ به ائين ٿيندو رهيو آهي، جنهن لاءِ تاريخون شاهد آهن. ابن خلدون اهڙن واقعن سان ڀريو پيو آهي، هتان جي تاريخ ۾ به اورنگزيب جي منهن تان، سندس ظاهر جي نيڪين کي وائڪر ڪرڻ لاءِ ۽ اندر جي بدمعاشين کي عام ماڻهن تائين آڻڻ لاءِ جڏهن نقاب لاهجي ٿو ته پتو پوي ٿو ته پيءُ سان ڇا ڪيائين، شجاع سان ڪيئن هليو، دارا توڻي ان جي مرشد/دوست سرمد سان ڪهڙا ويل وهائين! رت جي رشتي توڻي ذهني رشتي ۾ منهنجو هڪ پيارو دوست، سوڌ زخمي چانڊيو به هو، جيڪو مون کي، منهنجي اندر وانگر ويجهو رهيو. جيتوڻيڪ گهڻو اڳ، اسان جي وڏن ۽ زخميءَ جي وڏن ۾ قتل تائين هڪ ٻئي سان دشمنيون رهيون هيون پر ٺهراءُ تي چڪا هئا، تنهنڪري هن شاعر دوست سان ايتري ويجهڙائي ٿي جو ڪا وڻي وار جي به نه رهي. ماڻهيءَ کان وڌي زخميءَ سان منهنجو رشتو وڏي دوستيءَ وارو هو. توڻي جو چوڻي آهي ته: ”اٺ جيڏي دوستي، تر جيڏي ماڻهي“ تڏهن به مون وٽ اهي سڀ چوڻيون بي معنيٰ هجن ٿيون، جن ۾ دوستيءَ کي نه نظر ايندڙ نمبر تي رکيو وڃي.

هيءُ نوجوان گهاٽي ڏاڙهي ۽ وڏن شهپرن وارو، قد جو هلڪو، صفائي پسند، نفاست پسند، غيرت مند، شاندار دوست، معتبر، هڏ ڏوڪي ۽ لحاظ رکندڙ هو. غلط ڪي غلط، صحيح ڪي صحيح چونڊڙ هو. ڪنهن لاءِ وغيره جي ڪاڻ نه ڪيندو هو. حق سچ جو طرفدار، جذباتي، شاعر، سماج سڌارڪ، سياسي سماجي تنظيم جو بنيادي ميمبر، جسقم جو سچو ڪارڪن، سائين جي. ايم سيد جو عاشق، بهترين استاد، دردمند، مقصد لاءِ اٽل، سنڌ - دشمن جو دشمن، واعدو ٺپائيندڙ، بي غرض، رت ڏيڻ کان وٺي ساهه ڏيڻ تائين ٻڌل، د. جو دوست، اصلي مٺ مٺن تي. نفرت ٿيس ته بنهه اوڀرو، ڪجهه چيو مڃيندڙ ته ڪجهه ضدي. پنهنجي فطرت ۾ پٽول،

ٻين جون نياڻيون پنهنجيون نياڻيون ڄاڻي، احترام ڪندڙ، ٺنڱي مرد هو زخمي ڇانڊيو. هن جهڙا ڪي ٿورا ماڻهو هوندا، جيڪي سڀين پرين پرين هجن! چورن، لوفرن ۽ پوليس جي زيادتين جو ويڙهي، ڪنهن جي به زيادتي، ڪنهن تي به برداشت نه ڪندڙ ماڻهو هو. ڊڪٽ پوليس اسٽيشن تي، پوليس ڪسٽڊي ۾، ڪنهن ٽٽي جي موت تي سراپا احتجاج ٿي ويو هو. وٺي جو پوليس خلاف احتجاج ڪرايائين ته پوليس ڪي، فوتي جي وارثن کي خون بها ڏيڻي پئجي وئي هئي.

چورن توڻي پوليس دشمنيءَ کان سواءِ، پنهنجي اولاد کي سٺي تعليم ڏيارڻ لاءِ، ڪيس صلاح ڏنر ته لاڙڪاڻي لڏي اچي ويهه. تڏهن سندس سروس به لاڙڪاڻي ضلعي ۾ هئي. منهنجي صلاح وٺي، اچي شيخ زيد ڪالوني ۾ ويٺو، ڪجهه وقت کان پوءِ وري پنهنجي پاڻ جي جاءِ ۾ گجڻ پور ڏي وڃي ويٺو ۽ اولاد جي تعليم جو اونور ڪندو رهيو.

هي انگريزي استاد، شاعر، قومپرست ماڻهو جڏهن ڳوٺ ۾ هو ته، پنهنجي مخالفن کي به نوڪريون وٺي ڏيڻ لاءِ ڊوڙندو رهيو. پنهنجي آسپاس لاءِ بجلي، اسڪول، پلن وغيره ٺهرائڻ، سندس فرض بڻجي پيو هو ۽ اهي سڀ ڪم ڪيائين. اسڪول لاءِ بلڊنگ ٺهرائين. نوجوانن ۾ علم ادب جو شوق پيدا ڪيائين. جنهن ڪري ڇانڊين جي انهيءَ بي تالي ۽ بي سري قبيلي جي نوجوانن ۾ ساڃاهه پيدا ٿي ۽ علم ادب سان چاهه رکڻ جي ڪري ڪيترائي شاعر ۽ ڪهاڻيڪار بنجي پيا.

سنڌي ادبي سنگت شڪارپور ضلعي جو رابطا سيڪريٽري رهيو ته بهترين ڪارڪردگيءَ جو ايوارڊ مليس. ڪيئي ليکڪ ڏيارائين. ڪيئي عالشان ادبي پروگرام ڪرايائين. ڪنهن به قني خان جي پرواهه نه ڪيائين. زندگيءَ ۾ سرگرميءَ سان جدوجهد جو نه رڳو قائل رهيو پر ان تي عمل پيرا به رهيو. سر سان شاعري پڙهندڙ پنهنجي روح ۾ آزاديءَ جو متوالو هو. ويڙهه تي پيو ته روڊ تي ڪم ڪندڙ فوجين سان ويڙهه ڪيائين ۽ رتيديري جو شهر سندس حوالي سان بند ٿي ويو. سڄي سنڌ ۾ دوستين وارو رهيو. نيو ملينيم تي، موهن جي دڙي تي آيل اديبن سان گڏ رهيو ۽ اتي سنڌي قومي ترانو وڌي آواز سان ڳايائين، جنهن ڪري ڪيس لاڙڪاڻي جي جيل جي هوا ڪاڻهي پئجي وئي. منهنجو تمام گهڻو ادب احترام ڪندڙ ۽ هروڀرو ٺاهه ٺوهه ۽ خوشامد کان ڪوهين ڏور رهندڙ هو.

ياري دوستيءَ وارو ماڻهو. سپروائيزر ٿيو ته پرائمري ٽيچرن سان به دوستائي

ماحول ۾ رهيو. تعليم ڏانهن سخت توجه ڏيندڙ، ڪارائيندڙ پياريندڙ، چيو مڃيندڙ ماڻهو هو. جڏهن به ڪنهن ماستر کي، غير حاضريءَ جي سزا، ان جي پگهار بند ڪرائڻ سان ڏيندو هو ته منهنجي چوڻ تي ان کي معاف ڪري ڇڏيندو هو ۽ مون کي چوندو هو ته، بابا! کيس اسڪول ۾ حاضر رهڻ ۽ ڪم ڪرڻ جو تاڪيد ڪر!

مون کي بابا چئي نوڙي ملندو هو. سن گڏجي ويندا هئاسين. ٻه ٽي ڀيرا ته ڊاڪٽر سنڌو ۽ ڊاڪٽر نسيم جن سان گڏجي سن ڏانهن ويس ته کيس به ساڻ ڪنيو هوم. ڊاڪٽريائين کي پنهنجيون نياڻيون پائيندو هو ۽ ڊاڪٽريائين به پنهنجي سڳي ڀاءُ جهڙي عزت ڏينديون هيس.

جن اديبن ۽ شاعرن سان منهنجي دوستي ۽ قربت رهي، انهن سان سندس به قربت رهي، همت ڀريو دوست هو. تڏهن جي تعليمي سيڪريٽري ماهتاب اڪبر راشديءَ سان ڪنهن مسئلي تي اختلاف ٿيس ته کيس لاڙڪاڻي مان بدلي ڪري، جيڪب آباد ضلعي جي ڪنهن ڏورانهين اسڪول ڏانهن اماڻيو ويو هو. امان الله شيخ وڪيل ۽ منهنجي ڪوشش سان واپس لاڙڪاڻي آندو ويو ۽ کيس شيخ زيد هاءِ اسڪول ۾ مقرر ڪيو ويو. سنڌ ڇانڊيا ويلفيئر جو مرڪزي اڳواڻ به رهيو. ڳوٺ ۾ ماڻهن سان چڪتاڻ پيدا ٿي پئي ته سڀني دوستن کي، حالتن کي سازگار بنائڻ لاءِ چونڊو رهيو پر مسئلي جو ڏوند، ڪوهه ۾ ڪريل هو، تنهنڪري حل نه ٿي سگهيو ۽ هڪڙي لوفر جي غلطيءَ جي پوڳنا زخمي کي پوڳڻي پئجي وئي. جنهن کي 24 آڪٽوبر تي صبح جو اٺين وڳي اسڪول ڏانهن ويندي لاڙڪاڻي ۾ ٿي، ستين نمبر ناڪي وٽ شهيد ڪيو ويو. لڳو ته زخمي جي شهادت سان، سمورو قبيلو قتل ٿي ويو، انهن ۾ علم ادب قتل ٿي ويو، انهن ۾ ساڃاهه جو قتل ٿيو، انهن ۾ فضيلتن جو قتل ٿيو ۽ انهن ۾ انسان دوستيءَ جي جذبن جو قتل ٿيو، انهن ۾ شعور ۽ ماڻهپي جو قتل ٿيو.

سڄي سنڌ احتجاجن سان ڀري پئي. سنڌ جي ڪنڊ ڪڙڇ مان تعزيتون ٿينديون رهيون. جيڪو ماڻهو انهيءَ قبيلي لاءِ صديون جيئن گهريو هو ۽ سنڌ لاءِ قربانين جي حوالي سان سندس زندگي ضروري هئي، سو بي سمجهه، نادان، جاهل ماڻهن جي هٿان شهيد ٿي ويو. جنهن ماڻهو نوجوانن جي ذهنن ۾ تعليم ۽ ماڻهپي جي روشنيءَ لاءِ هزارين ڏيڻا ٻاريا هئا، ان جي اوجھل ٿيڻ کان پوءِ هن قبيلي ۾ اهو خال جلدي ڀرجي، سو ناممڪن آهي. ان کان پوءِ ٻيا ست ماڻهو بندوقن جو ڪاڄ ٿيا، تڏهن فيصلو ٿيو، ارمان ته پوءِ به زخمي، جيئرون نه ٿي سگهيو!

دل ڪيئن نهي وڻي، اُن سان خبر ناهي،
مان ساريان دلبر کي ۽ درد پڳو ايندو آ.

● لاڙڪاڻي جي دوستن ۾ هڪڙو دوست ۽ ڏاڍو مان ڏيندڙ حافظ خير محمد چانڊيو به آهي، مذهبي رنگ ۾ ٻڌل، حسيني مسلڪ جو پوئلڳ، وارھ جي چولياڻي چانڊين مان آهي. مون سان مذهبي تعلقي نه اٿس ڇو ته هروڀرو ڪٽرپڻو به نه ٿو رکي. نمازن روزن جو پابند، سال ۾ هڪ ٻه ڀيرا عمري تي ويندڙ، هڪڙي بي دين سان دوستي نپائيندو پيو اچي. صحافت جي دنيا ۾ جيئندڙ، الائي ڪيترن ورهين کان وٺي يارائيءَ جي شهر جو پاڙيسري رهيو آهي. سياسي اڻڻي ويهڻي پٽو ۽ بينظير پٽو سان رهي اٿس.

منهنجو ڪتاب ”پيار ۽ آزادي“ پنهنجي هڙان خرچ ڪري چانڊڪا پبليڪيشن پاران ڇپائي پترو ڪيائين. ڇپرائيءَ جو خفو، پياري ڊاڪٽر قاضي منظر حيات پنهنجي سر تي کنيو هو. حافظ صاحب، ڪشادي دل ۽ دسترخوان وارو ماڻهو آهي. سندس پائرن توڻي پائيجن سان به عليڪ سليڪ اٿم. ڪڏهن ڪڏهن اچي در به ڪڙڪائيندو آهي. سندس اوطاق تي وڃي چار گھڙيون اوري پري جون خبرون ڏيئي وٺي، ڪنهن سان پيار، ته ڪنهن تي خار به لاهيندا آهيون. اصل ۾ مون جهڙي غريب دوست ۾ الائي ڪهڙي خوبي نظر آئي آهي دوستن کي جو مون تي ايترا مهربان رهيا آهن. مان ته پنهنجي خامين جي چار ۾ ڦاٿل، شرمساريءَ جي اُس ۾ زندگي گذاريندو رهيو آهيان. شال سمورا پرين پيارا سدائين خوش رهن! ۽ سنڌ جا اهي سڀ ماڻهو منهنجا پرين پيارا آهن، جيڪي مفاد پرست، ۽ سنڌي - دشمنن جا دلال يا دوست نه آهن.

الطاف گوهر پيڇوهو محترم دوست آهي. ڪافي پيرا منهنجي ڪتابن جي ڇپائيءَ لاءِ پنهنجي مرضيءَ سان رقم فراهم ڪيائين. سنڌي ادبي سنگت جيڪب آباد شاخ جو بنيادي ميمبر رهيو آهي. پاڻ ڊگري ڪاليج ۾ ايسوسيئيٽ پروفيسر آهي. نهايت قربائتو ماڻهو آهي. اڄڪلهه جي سماج ۾ محبتن جو خيال رکندڙ ماڻهن جو ذڪر آهي، پر هيءُ ماڻهو محبتن جو امين آهي. ڪنهن به ڪم لاءِ رڳو خبر پوندي اٿس ته بنا تاڪيد جي ڪري ڇڏيندو آهي. گھڻ ۽ فضيلت پري دوستيءَ وارو ماڻهو آهي. شال سدائين خوش رهي!

اهڙيءَ طرح جيڪب آباد ۾ ٻيو هڪ دوست به ڏاڍو پيارو آهي. جيتوڻيڪ اهو مون وٽ هاڻ اسڪول رتوديرو ۾ ستين ڪلاس جو شاگرد رهيو آهي پر اڄ سوڌو ان

سان دوستائي روش رهي آهي. لاڙڪاڻي هلي اچي ملندو آهي. بابا سڏيندو آهي. مون به کيس اولاد جهڙو پيار ڏنو آهي، سندس نالو ته پيار ڏنو نه آهي الله ڏنو آهي. بنهه نه لنوائڻ جهڙو دوست آهي. جيڪب آباد وڃڻ ٿيندو آهي ته وٽس ضرور ويندو آهيان. تمام گهڻي دوستيءَ وارو. وقت شناس ماڻهو آهي. شال سدائين خوش رهي! ان کان سواءِ جيڪب آباد ۾ هڪ هندو دوست فتح چند ڪارڙا به آهي. ڏاڍو پيار پاڻ به وارو دوست آهي. ڪپڙي جو واپاري آهي. رکيل شاهه ۽ چيزل شاهه جي مريدائي لڏي مان آهي. انهن مان ڪنهن بزرگ جو صوفيائو ڪلام ڇپائي ڪتابي صورت ۾ آندو اٿس. اهو ڪتاب مون کي به تحفو ڪيائين. زندگي اها ڪامياب آهي، جنهن کي شاندار دوست حاصل ٿين. شال سمورن ماڻهن جا سمورا شاندار دوست سدائين سٺا ۽ سڪيا رهن!

لاڙڪاڻي ۾ اچڻ کان پوءِ، دوستين جا دائرا وسيع ٿيندا ويا ۽ اوڀل سويل اهڙن ماڻهن سان به واسطا پيا، جيڪي دوا درمل به ڏيندا رهن ته دلداري به. هونئن ته چانڊڪا ميڊيڪل ڪاليج جا ڪيترا ڊاڪٽر صاحبان مهربان رهيا آهن، جن ۾ ڊاڪٽر سلطان احمد شيخ صاحب، ڊاڪٽر سيف الله ڄامڙو، ڊاڪٽر محبوب علي شاهه، ڊاڪٽر اديب انقلابي، ڊاڪٽر سڪندر مغل، ڊاڪٽر نثار احمد سومرو وغيره اچي وڃن ٿا.

الطاف حسين آسي چانڊيو، هونئن ته ريڊيلاجي ۾ ٽيڪنيشن آهي پر ذاتي ڪلينڪ به هلائيندو آهي. فوري طور تي ٽڪي ٽڙي، سئي يا ڊرپ وغيره لاءِ کيس تڪليف ڏيندو آهيان. نه وٺي پئسو نه ڌوڪڙ. ته پهريون ته وجو وٽس. پر جي ڪانئس ڳالهه مٿي چڙهي ويندي ته پوءِ وجو پئي ڪنهن ڊاڪٽر ڏانهن.

الطاف آسيءَ کان سواءِ، سندس والد عبدالغفور سان به تهڪ هئا، جيڪو پرائمري ٽيچر ٿي گذريو هو. سندس پائرن توڻي گهر وارن سان به اچ وڃ آهي. شاعري ڪندو آهي. تنهنڪري پاڻ کي آسي سڏائيندو آهي. سندس شاعري، ڪافي راڳين ڳائي آهي. چوڻي آهي ته: اڃا سونهن ڪپڙا، اڃا نه سونهن وار. والد جي حيثيت ڏيشي بابا ڪولنڊو آهي. واقعي به سنڌ ڌرتيءَ جون نوجوان نياڻيون، منهنجيون ڌيئرون ۽ نياڻيون آهن ۽ نوجوان منهنجا پٽ. جڏهن عوامي مرڪز سامهون، مين روڊ تي سندس ڪلينڪ هوندي هئي ته سندس ڪلينڪ کان سواءِ، اها اسان جي ڪچهريءَ لاءِ اوطاق جو ڪم به ڏيندي هئي. جتي شام جي اهڙي وقت ۾، جڏهن ڊاڪٽر الطاف ڏي مريضن جي اچ وڃ نه ٿيندي هئي ته، مان، ڊاڪٽر شاهنواز سوير، سرمد چانڊيو، زخمي چانڊيو، مسٽر صاحبڏنو سوڙو ۽ عبدالقادر شائق گڏ ٿي ادب، سياست،

سماجيات، تاريخ وغيره تي ڪچهري ڪندا هئاسين. ان کان سواءِ هلڪا ٿلڪا چرچا پوڳ به هلي ويندا هئا.

آسي سان به شادي ۽ غميءَ ۾ پيائري وارو تعلق رهيو آهي. ڪيترا پيرا مون سان گڏجي پري اوري مشاعرن تي به هليو آهي. دادو، مورو، شهدادپور وغيره تائين، ته آسپاس ۾ به الڳ، ڪيس دير سان اٿڻ جي عادت آهي، مون سان هلندو ته صبح جو سوير آئي لاڙڪاڻي ڪڍندو آهيائس. هڪ پيري مون سان گڏجي ڪراچي به هليو هو، تڏهن مون سان پنجن ورهين جي عمر جي مرڪ ڏوهڻي به ساڻ هئي. حيدرآباد ريڊئي تي، محترم دوست، عنايت بلوچ سان ٻانهن - وراڪا ڏنا هئاسين. جتي سرمڊ سنڌي ڏاڍي اڪير مان مليو هو ۽ پريالو سندس ڳوٺ ۾ سندس مهمان ٿيڻ جو واعدو وٺڻ کان پوءِ ڇڏيو هئائين. اٽڪل ڏهن ڏينهن کان پوءِ سرمڊ چانڊيي سان گڏجي وٽس ويو هوس.

آسي شاعر سان گڏ خلوص وارو نوجوان سنگتي آهي. جيڪو ڏاڍو خيال ڪندو رهندو آهي.

● لاڙڪاڻي ۾ اچڻ کان پوءِ مشاعرن ۾ اچڻ وڃڻ تمام گهڻو ٿيو، جنهن ڪري هڪ جيڏا ۽ نوجوان شاعر دوست ويجهڻا ٿيندا ويا. ميهڙ ۾ اهڙي اچ وڃ سبب جوهر بروهي وارن دوستن سان به ڏيڻ ويٺ ٿي. اتي ئي، علي دوست عاجز گانشجي، نوجوان شاعر سان به پريت جا پختا پيچ اٽڪيا. علي دوست عاجز به جوهر بروهي جي ڳوٺ فرید آباد ۾ رهندو آهي. اڄڪلهه سرڪاري ملازمت جي سانگي وڃي حيدرآباد وسائي اٿس. منهنجي پيٽ ۾ نوجوان، پر نئين ٿي ۽ جي پيٽ ۾، وارن ۾ چانڊيءَ جون تارون سڄائيندڙ محبتي ماڻهو آهي. استاد بخاريءَ جي تمام گهڻو ويجهو رهيو. تنهنڪري سندس وڇوڙي کان پوءِ، سندس ڪيترائي ڪتاب سهيڙڻ جو ذمو کنيائين.

لاڙڪاڻي اچڻ ٿيندس ته مون سان ۽ سرمڊ سان ملڻ لاءِ وقت ڪڍي وٺندو آهي. مان به حيدرآباد ويندو رهندو آهيان ته ڪيس فون ڪري، ضرور ياد ڪندو آهيان، ته هلي ايندو آهي. منهنجي رهڻ واري جاءِ تي. ڏاڍي سٺي شاعري ڪري ٿو. شاعريءَ جا ڪتاب ”خوشبو خوشبو خواب“ ۽ ”اچن پوئڙ پنيوليا“ به آندا اٿس. شاعر ماڻهو پنهنجي اندر ۾ پيار ٿي پيار رکندو آهي. غير شاعر ان جي پيار کي غلط رخ ۾ ڏسندا آهن.

ٿيڙي ليکي ٿي، پر هوت مڙيو ٿي هڪڙو.

عاجز وٽ به نفرتون بنه نظر نه اينديون. ڪڏهن ڪڏهن ڪي ماڻهو شاعر جي پيار پاڻوهه کان ڊڄي ويندا آهن، مان به وارھ ۾، ننڍپڻ ۾ منظور همايونيءَ کان ڊڄي ويو هوس.

نماڻي، نهڻي شخصيت جو مالڪ آهي، علي دوست عاجز. ڄامشوري اسپتال جي، يورولاجي وارڊ ۾ داخل هوس، آپريشن لاءِ ته، پاڻيھي لڪائي غلام رسول جي هٿان، منهنجي مالي مدد ڪئي هئائين. انسان دوست - علي دوست. شاعر جا اهي سڀ ماڻهو عزيز هوندا آهن، جيڪي دنيا ۾ مظلوم، محڪوم ۽ بيوس هوندا آهن. ظالم جي ظلم جي خلاف، پهريون آواز به اديب ۽ شاعر ئي اٿاريندو آهي، باقي نه ته پنهنجي فطرت ۾، محبتن جي دنيا هوندي آهي، سندس دل ظلم خلاف آواز اٿارڻ سندس فرض ۾ شامل آهي.

علي دوست عاجز به انهيءَ ڪاروان جو همسفر آهي، جنهن ۾ اسين سڀ، سماج مان سموريون اُرهه زورايون، نفرتون ۽ ڦرمار جي ذريعن کي هميشه لاءِ ختم ٿي وڃڻ ڏسندا گهرندا آهيون ۽ انساني عالمي پاڻي ۽ هڪجهڙائيءَ جا احساس عام ڪندا رهندا آهيون. دنيا کي امن، شانتي ۽ محبت سان سنوارڻ لاءِ، وٽ وس آهر پاڻ پتوڙيندا رهندا آهيون. شال هن ڪائنات جو حسن - ازل، هيءُ انسان ۽ انسانيت زندهه جاويد رهن ۽ نفرتن جي گندگي پيدا نه ٿئي جو، سماج سڪون سان جيئڻ کان اوڀرو نظر اچڻ لڳي!

جو وفا جي چانو ۾ دم ٿو ڪٽي،
شاعري سرڪش! سڄي تنهن لاءِ آ.

● 12 آگسٽ 1993ع جي پوئين اُسرجو، آزاد سنڌ جي خوبصورت خواب مان جاڳيو هوس، ته ساڳي غلاميءَ جي احساس جي عذاب ۾ ڦٽڪڻ شروع ڪيو هوم. خوبصورت خواب جي چيهون چيهون ٿيڻ کان پوءِ، بدصورت افسوس جي ٻوڏ ۾ مايوسين ۽ ارمانن جي اوٿر، منهنجو اندر توڻي ٻاهر، ڏاڍو پوائتو بنايو هو. منجهند تائين لُچ پچ ۾ گذاريندي، ڪيئي حسرتون، آئيندي جي امڪانن جي تنور ۾ سَرندي، پَهرندي، مَڪني جوئر جي داڻن جيئن ٽڙڪندي ڏٺيون هيءَ. انهيءَ عذاب کان چوٽڪاري جي ڪا ڳلي ڪو ڳٽو نظر نٿي آيو، جنهن ۾ هونئن ته صدين جا آلميا، روح جي اڱڻ تي اچي ڪڙڪيا هئا، ڳڙي جي برسات وانگر.

انهيءَ تانڊا وسائيندڙ ڏينهن ۾، هڪ اڻپوري اڀريس ٿيل خط اچي مليو هوم. خط پڙهڻ کان پوءِ، هڪ پيروي آزاديءَ تي ويساهه ۽ ايمان ۾ تازگي پيدا

تي پني هني. اهو خط، آزاديءَ جي فڪر سان مالا مال ۽ سائين جي. ايمر سيد جي عقيدت سان سرشار، سنڌ جي هڪ محترم نياڻيءَ طرفان لکيل هو، جنهن ۾ سنڌ جي آزاديءَ جي احساسن ۽ جذبن جي ڀرپور اپتار ٿيل هئي. مون کي محسوس ٿيو هو ته اها نياڻي، سنڌ جي سرحدن سان پيار ڪري ٿي ۽ سندس رُوح ۾ آزاديءَ جا احساس ٺِڄن ڦٽڪن ٿا. سندس اکين ۾ آزاديءَ جا خواب پلجن ٿا ۽ سوچيو هوم ته جيڪڏهن، سنڌ ڌرتيءَ جون سموريون نياڻيون ائين سورميون بڻجي پون ۽ نوجوان، آزاديءَ جي فڪر جو نيھن پاليندا هجن ۽ روح تائين ٻڌل هجن، سنڌ سان محبت ۾ ته منزل تي پهچڻ کان ڪير به روڪي نٿو سگهي.

انهيءَ نياڻيءَ جو خط، مون لاءِ اُتساهه هو، ايمان هو، سنڌ جي آڇي ۾ مان، جيڪو ڏاڍيءَ دير سان انهيءَ رستي تي آيو هوس، تنهن لاءِ شرمساريءَ جو سبب ۽ يقين جو بنياد بڻجي پيو هو اهو خط. مون کي سنڌ جي سرحدن سان والھانا محبت ڪندڙ لکيو هئائين، جنهن لاءِ دل ۾ ڦڪو ٿيڻ لڳو هوس ۽ کيس لکيو هوم: ”نه ئي سنڌ لاءِ ڦٽڪو کاڌو اٿم نه ئي خالي ڌڙڪو ۽ تو نياڻيءَ ڪٿي عرش تي پهچايو آهي. ڪاوڙ ٿي اچي پاڻ تي.“

خط ۾ پنهنجي سُرنامي کان واقف ڪيو هئائين، جيڪو سندن تمام ويجهي عزيز ۽ ميڊيڪل اسٽور جي مالڪ جي معرفت هو. مون کيس روحاني ڌيءَ طور مخاطب ٿي ڪو جواب ڏنو هو ۽ سندس انهيءَ جذبي پويان اصلي محرڪ کي ڳولڻ لاءِ، سندس پوري ڪٽنب بابت ڄاڻ وٺڻ گھري هئي ۽ ڪائنس تعليم بابت به پڇا ڪئي هيم. پنهنجي ٻئي خط ۾ سڀ ڪجهه ٻڌايو هئائين پر اڃا انهيءَ ماڻهوءَ تائين پهچي نه سگهيو هوس، جنهن سندس دل، دماغ ۾ آزاديءَ جي روشني پکيڙي هئي ۽ آزاد سنڌ سان محبت، توڻي سائين جي. ايمر سيد سان بي انتها عقيدت جا نقش چٽيا هئا. ڪجهه وقت کان پوءِ، سچل سرمست ادبي ڪانفرنس تي ويس ته انهيءَ نوجوان تائين پهتس، جنهن کي روبرو ته سڃاڻندو هوس پر نالي، ذات ۽ شهر جي حوالي سان اڻ ڄاڻ ٿي لڳو. اهو نوجوان ڊاڪٽر امان الله هو، جيڪو انهيءَ نياڻيءَ جو وڏو ڀاءُ هو. ڊاڪٽر اوڻويهن ويهن سالن جي اوستا کان وٺي سائين جي. ايمر سيد کي گھڻو ويجهو رهيو هو ۽ سمجهيو هوم ته جيڪڏهن ڪنهن گھر ۾ هڪ نوجوان يا هڪ نياڻي سنڌ پرست هجي ٿي ته اهو سمورو گھر، آزاديءَ جي فڪر جي سرچشمي مان سيراب ٿئي ٿو. سموري ڪٽنب جي دٻين ۾ انهيءَ فڪر لاءِ وڌو ۽ ويساهه پيدا

ٿئي ٿو ۽ سڄو ڪٽنب انهيءَ فڪر جي ڇت هيٺان جيئن لڳي ٿو ۽ پنهنجيون سموريون اٿليون ويهڻيون، انهيءَ فڪر لاءِ وقف ڪري ڇڏي ٿو.

انهيءَ نوجوان تائين پهچڻ کان پوءِ، اها نياڻي منهنجي توجهه جو مرڪز بڻجي وئي. منهنجي طرفان خط لکڻ يا حال احوال ڏيڻ وٺڻ ۾ دير ٿي وئي ته انهيءَ بهادر نياڻيءَ پاران هڪجڙي منجهند جو هڪ خط اچي منهنجي هٿن تائين پهتو، تڏهن مان هڪڙي دوست سان گهڻيءَ ۾ ماني کائي رهيو هوس. اهوئي خط ساڳي نياڻي ڊاڪٽر نور سنڌوءَ جو لکيل هو. خط کوليم ته سڄو ميارن سان ڀريل هو. لکيو هئائين: بابا! نيٺ مان توهان جي ڇا لڳندي آهيان، جو توهان مون ڏي خط لکندا؟ توهان ڏي ته سنڌ جون ڪيتريون ئي نياڻيون اچن ٿيون ۽ خط لکن ٿيون ته پوءِ هن ڏيءَ کي ڇو لکندا؟ انهيءَ خط مونکي لوڏي ڇڏيو ۽ ساڳئي ئي ڏينهن تي کيس جواب ۾ لکيو هوم ته: ”بابا! تون مون وٽ معتبر نياڻي آهين، سن ۽ سن جي سيد جي فڪر جي حوالي سان تنهنڪري تون ائين هرگز نه سوچج ته مان توسان بي پرواهي ڪري رهيو آهيان. البت خط لکڻ ۾ سستي سبب دير ٿي وڃي ٿي. مون کيس اهو به لکيو هو ته تون واقعي به منهنجي ڏيءَ آهين، پنهنجي سڳين ڏيئرن جيئن، يقين ڪر ته مان تنهنجو روحاني پيءُ آهيان جو تون پڪ سان منهنجي ڏيءَ جي عمر جي هوندين؟“

ڪجهه وقت وري خط ڪتابت ۾ دير ٿي وئي ته هڪ رسالي ۾، سندس اڪيلي مامي سهراب خان جي دڪانڪ مرتبي تي سرائيڪيءَ ۾ لکيل سندس تاثر پڙهيم، ته بنا دير جي کيس خط لکي، ساڻن ڏک جو اظهار ڪيو هوم. ان کان پوءِ رابطي جو سلسلو جاري رهيو. جڏهن مونکي چانڊڪا ميڊيڪل ڪاليج ۾ پڙهڻ ۽ مارئي هاسٽل ۾ رهڻ جي ايڊريس ڏنائين ته هڪ ڏينهن پنهنجي شريڪ حيات عمراه سان گڏجي ساڻس هاسٽل تي مليو هوس. ان وقت ساڻس ٻي به هڪ نياڻي هئي. پڇيو هومانس ته: هيءَ نياڻي توهان جي روم ميت آهي؟ ته تهڪ ڏيندي چيائين: بابا! منهنجي ننڍي پيڻ ڊاڪٽر نسيم آهي! پوءِ منهنجي گهر واريءَ کي پنهنجي روم تي وڃي ڌوم ڪچھري ڪئي هئائون. موڪلائڻ ويل، منهنجي گهر واريءَ، کين پاڻ وٽ اچڻ جي دعوت ڏني هئي ته قبول ڪري مقرر ڏينهن تي هلي آيون هيون. اهڙيءَ طرح سنڌ ڌرتيءَ سان محبتن جون امين هي نياڻيون منهنجي وجود جو حصو بڻجنديون ويون ۽ اندر ۾ لهي ويهي رهيون. مان به کين حقيقي پيءُ جهڙو پيار ۽ شفقتون ڏيڻ لڳس.

1995ع جي جنوريءَ ۾ بنهه خسيس غلط فهميءَ تي، مون کيس سندس سمورا لکيل خط واپس ڪري ڇڏيا، جنهن تي هيءَ ڪهاڻيڪارا، شاعره، ڊاڪٽر ۽ قومپرست نياڻي اصل تاندا بڻجي وئي ۽ خط لکڻ ڇڏي ڏنائين. هڪ نياڻيءَ جو ائين رسي وڃڻ، خودڪشيءَ جهڙو اذيتناڪ لڳو هومر. ڪيئي خط لکيا مانس. مجال جو ڪو جواب ڏي. نيٺ هڪ ڏينهن، هڪ چورس انچ جيتري ڪاغذ تي لکي موڪليائين: ”بابا! مون کان لفظ رسي ويا آهن.“ گنيز بوڪ ۾ رڪارڊ ڪرائڻ جهڙي انهيءَ مختصر خط مان، سندس واپسيءَ جي اميد جي خوشبو اچڻ لڳي هئي. تاهه مان ڏاڍو پريشان هوس ته هڪ نياڻي، جيڪا سنڌ محبت جي حوالي سان مون وٽ آئي، ڏيءَ جو رشتو ڪشي، ان جو رسامو برداشت کان ٻاهر ٿي ويو هو. ان لاءِ مون هڪ سو کان وڌيڪ گيت، غزل، وايون ۽ نظم لکيا هئا. جن ۾ ”تون ڪاوڙ ڇڏ، تون ڪاوڙ ڇڏ.“ هيءَ ڪاوڙ تنهنجي ماري نديءَ ۾ هڪڙي مرڪ جياريندي.“ نظم به هو. جنهن ۾ اٽڪل هڪ سو مصرعون آهن. اهو نظم سڀ کان پهريون، الله ڏني جوڻيجي پنهنجي آواز ۾ ميرپورخاص مان رڪارڊ ڪرايو ۽ ان کان پوءِ بدين جي ماسٽر بادل راهي جي آواز ۾ رڪارڊ ٿيو هو ۽ آخر ۾ ڪاٺ شات سان، احمد مغل جي آواز ۾ رڪارڊ ٿيو ۽ احمد مغل ان کي نئين انداز سان ڪي ٽي اين تي به ڪشي آيو. هن نظم ۾، مون سنڌ جي عظيم شخصيتن، مشهور ماڳن جي عظمت ۽ اهميت جي نشاندهي ڪرڻ سان گڏ، داداگيرن جي داداگيريءَ کان بيزاريءَ جو اظهار ڪيو آهي ۽ سڀ ڳالهيون نور سنڌوءَ جي پرڇاڻڻ جي حوالي سان ڪيون اٿم.

بدنصبي ۽ خوش نصبي جي مليل جليل حالتن جي انتها هئي، سندس پرڇڻ وقت سائين جي. ايم سيد، I.C.U جناح اسپتال ۾ داخل هو ۽ مان سندس طبيعت پڇڻ ۽ ديدار ڪرڻ جي لُچ پُچ ۾ جڪڙيل هوس ته اوچتو فون آئي. ”بابا! مان ڊاڪٽر امان الله پيو ڳالهايان. سائين جي. ايم سيد، انتهائي نگهداشت واري وارد ۾ آهي. اوهان جو ڇا پروگرام آهي؟ هلندا اسان سان گڏ؟ مان ۽ اديون ڊاڪٽريائيون بلڪل تيار ويٺا آهيون. ڪراچيءَ وڃڻ لاءِ؟“ ها. بابا، مان پهچان ٿو ۽ پوءِ پٽ کان پئسا وٺي روانو ٿيس. ڪراچي پهچي سائين جي پيرن کي چميون ڏنيوسين، اڪيون آليون ڪيوسين ۽ پنهنجي ڪاوڙيل ڏيءَ کي به پرڇايم. رات جو سلاطين هوٽل تي ترسياسين. صبح جو وري به سائين جا پير چهي، مهان شاعر شيخ اياز سان ڪچهري ڪئي سون. جنهن موڪلائڻ ويل پنهنجي هٿ اڪرن سان، پنهنجا ڪتاب تحفي طور ڏنا هئا. جنهن کان پوءِ لاڙڪاڻي واپس آياسين. ڊاڪٽر نور سنڌوءَ سندس

پيڻ ڊاڪٽر نسيم ايترا ويجهڙا ٿيندا ويا جو چڻ ته مان سندن گهر جو پاڻي بڻجي ويس. سندن بابا، سندن امان ۽ ٻيون پيڻر توڻي پاڻر به مونکي عزت ڏيندا رهيا.

سائين جي وفات کان پوءِ، سائين جي هر ورسيءَ تي مون سان گڏجي سن هلنديون رهيون آهن ۽ اهو عمل سندن قومي فرض ۾ شامل رهيو آهي. هڪ ڀيري مون پنهنجي سموري ڪٽنب کي به ساڻن گڏ وٺي ويو هوس. تڏهن ڊاڪٽر نور سندنو ڊاڪٽر نسيم سان گڏ سندن ننڍيون پيڻر ڊاڪٽر نصرت ۽ ڊاڪٽر آسيه کان سواءِ سندن سؤٽ ڪلٿور به ساڻ هني. اسان سن ويندا آهيون ته پياري دوست ميرل جويي جي گهر ۾ رهندا آهيون. ميرل جويو، منهنجو پيارو دوست آهي. گهڻو وقت سعودي عرب ۾ رهيو، پنهنجي ڪٽنب سميت، واپس آيو ته سن ۾ اچي رهڻ لڳو آهي. ميرل سيني شاعر سان گڏ فنڪار به آهي. ميرل جون نياڻيون به منهنجي هن نياڻيءَ سان گڏجي، سائين جي مزار جي زيارت ڪري، جلبي ۾ اسٽيج تي ويهي، سنڌ سان محبت کان وٺي، سنڌ سان عشق تائين، سنڌ - پرستن ۽ سيد جي فڪري پوئلڳن جون تقريرون ٻڌنديون رهيون آهن ۽ لاڙڪاڻي کان سن، سن کان حيدرآباد، حيدرآباد کان ڪراچي تائين به پنهنجي روحانيءَ پيءُ سان هلنديون رهيون آهن.

سائين جي. ايمر سيد سان، سندس فڪر سان بي انتها پيار پاڻوھ کي ڏسي ۽ سائين جا پير چمڻ واري جذبي کان متاثر ٿي، مون پنهنجو ڪتاب ”سندو ڳاڻي ٿي“ به ڊاڪٽر نور سندنو جي نالي سان لکيو هو، جو پاڻ سنڌ سان محبت جي ڪري ”سندو“ سڏائيندي آهي، وري انهيءَ ڪتاب جي اڀرنا به سندن نانءُ ڪيم.

ڊاڪٽر نور سندنو توڻي ڊاڪٽر نسيم، نهايت شاندار نياڻيون آهن. البت امڙ ڊاڪٽر سندنو، ڪڏهن مٺي، ڪڏهن کٽي، ڪڏهن اُگري ته ڪڏهن ڪوڙي وه طبيعت به رکي ٿي، پر اهوئي جذبو ته آهي، آزاد سنڌ لاءِ، سنڌ جي ٻين نياڻين ۾ اڏولتا پيدا ڪرڻ لاءِ مؤثر ڪردار ادا ڪرڻ جو. باقي امڙ ڊاڪٽر نسيم کي ته اُڀاڻهار، سانتيڪو ٿي جوڙيو آهي، پراسرار، ذهين، حاضر دماغ، اڻاهه ادب ۽ احترام ڪندڙ ان کٽ پيار ڏيندڙ طبيعت جي مالڪيائي آهي. اصل ماڪيءَ ۾ تر ٿيل باداميءَ جهڙي. منهنجي خوشي ۽ غم ۾ گڏ رهيون آهن. پٽ جي شادي ڪرايم ته لاڏاڳايائون، عمره گذاري وئي ته آليون اڪيون اگهڻ آيون هيون. پيءُ جي مرتبي تي اچي پهتيون هيون.

سموري پنهنجي وفا، بي وفا جي نانءُ ڪني،
خدا جي ذات هني ۽ خدا جي نانءُ ڪيئي.

● شاعريءَ جي دنيا ۾ هوندي، راڳين سان روح رهاڻ به رهندي آئي آهي. هڪڙو نوجوان، اسسٽنٽ انجنيئر، پریت ۽ پريم جي ڳوٺ پريالوءَ جو رهاڪو سرمڌ سنڌي به محبتن جي ڏاڳي ۾ رهيو. هن نوجوان جو اصل نانءُ ته رحمان مغل هو، پر شوق سان راڳ ويراڳ جي دنيا ۾ پير رکڻ تي پاڻ کي سرمڌ سنڌي سڏائڻ لڳو هو. جڏهن راڳ کي روح ريجھ بنائين ۽ پنهنجي سُر جي ورڪا شروع ڪيائين ته سڄي سنڌ کي پريالوءَ بنائي ڇڏيائين. قومي گيت جو سنڌي سُريلي زبان مان نڪري، سُريلي ڌرتيءَ جي ماڻهن جي ڪنن تائين پهتا ته جاڏي ڪاڏي سرمڌ، سرمڌ ٿي وئي. هيءُ نوجوان ڳائيندو رهيو ۽ ماڻهو جھومندا رهيا. سندس چواڻيءَ تي، موسيقيءَ جي خبر نه اٿس، شوق آئي شهڪار بنايو اٿس. اهو فنڪشن نه هو، جنهن ۾ سرمڌ نه هجي. سندس آلاپ، خاموشين جا سينا چيري، ماڻهن جي روح ۾ لهي ويندو رهيو.

ڪراچيءَ ويندي، جڏهن دوست عنايت بلوچ سان، ريڊئي حيدرآباد تي مليو هوس ته اتي سرمڌ ڏاڏي پيار پاڻوه سان مليو هو ۽ واعدو ورتو هئائين پريالوءَ ۾ اچي ڪچھري ڪرڻ جو، ڏهن ڏينهن کان پوءِ رمضان جي مهيني ۾، سرمڌ چانڊيي کي ساڻ ڪري سرمڌ سنڌيءَ سان پيار وڃڻ پريالوءَ پهتو هوس. ايترو خوش ٿيو جو اصلي اکين ۾ جايون ٿي ڏنائين. توڻي جو پاڻ مون وانگر مذهبي روايتن کان پاسيرو هو، پوءِ به ٻڌايو هئائين ته سندس وڏا، منهنجي والد محترم جا بيحد عقيدتمند ۽ پوئلڳ هئا. شايد اهو اثر به ماڻهوءَ جي ذهن تي سوار رهي ٿو ۽ انهيءَ حوالي سان به گهڻو پائيو هئائين مونکي. ماڻهوءَ جي ذهن جي ڪنڊ ڪڙڇ ۾ ڪٿي نه ڪٿي، ڪنهن ديني ماڻهوءَ جي شرافت يا بزرگيءَ جو پاڇو، اولڙو ضرور پوندو هوندو ته ان لاءِ احترام جو احساس اڀرندو هوندو.

پريالوءَ پهچڻ کان پوءِ، چانهه پائي پياري، ڪار ڪاهي، ابل واهه جي ڪپر سان ڪافي فاصلو طئي ڪري ڪچھري ڪرڻ ويٺا هئاسين. پهرينءَ ملاقات ۾ ئي، صفا پنهنجو ڄاڻي، پنهنجو اندر، ڪتاب جيئن کولي ڪٿي اڳيان رکيو هئائين. سندس ڪن ڳالهين کان مان ۽ سرمڌ ته خوفزده ٿي ويا هئاسين ۽ مون محبت ۽ حجت مان کيس ڪيتريون ئي نصيحتون ڪيون ته اڌو ڳايو مطمئن نظر اچڻ لڳو هو. اوندھ ٿي وئي ته واپس سندس جاءِ تي آيا هئاسين. پنهنجي طبيعت ۾ نرالي ۽ مثالي قسم جو هيءُ ماڻهو، جنهن سان به ملندو هو ته ڇڻ ان جو ٿي ويندو هو. ڪافي دير تائين ساڻس ڪچھري ڪندي، شعر و شاعري ۽ راڳڌاريءَ ۾ ساڻ ڏٺو هوم. پنهنجي طبيعت جي اڀرائپ ۽ اڳهائيءَ جي ڪري، رات جي ماني ڪاڻ کان پوءِ

نيوزيمر ٽڪي کائي بستري ڏانهن ويو هوس، پوءِ به ٻنهي سرمدين جي سر ڀر، سڄي رات نند ڪرڻ نه ڏني هئي ۽ هنن سڄي رات سرمديت ۾ گذارڻ لاءِ، پيالي تي پيالو پئي پيتو. سڄي رات پيگن پيئڻ سبب ڪيرا ڪيرا هئا، ته صبح جو سرمدي چانديي چيس ته پاٽ ڏهيءَ جي کائڻي آهي، تڏهن وڃي اصلوڪا سرمدي ٿينداسين. پوءِ ڏهيءَ جي پاٽ کاڌي هٽائون، تڏهن وڃي بچاءُ ٿيو هون. نيرن ڪرڻ کان پوءِ ڪافي وقت ويٺاسين، جنهن کان پوءِ انتهائي اڪير سان ٻانهن - وراڪا ڏئي پيار پاڻوهه اکين ۾ ڀري، هڪ ٻئي کان موڪلايو هيو سين. پوءِ به ڪيترا ڀيرا ملندو رهيو هو. جڏهن به لاڙڪاڻي ايندو هو ته مون سان ملندو هو ۽ جڏهن قمبر ويندو هو ته سرمدي چانديي سان سرڪيون ڀريندو هو. منهنجا ڪيترائي قومي گيت ڳايائين.

شهداد ڪوٽ ۾ جيئي سنڌ قومي محاذ پاران چيئرمين بشير خان قريشيءَ جي آزاديءَ جي خوشيءَ ۾ هڪ شاندار پروگرام ڪيو ويو هو. جنهن ۾ مونڪي به سڏ هو. هونئن ته قومي ميڙ هجي يا ادبي گڏجاڻي، پنهنجو سمجهي بنا سڏ جي به وڃي شريڪ ٿيندو رهيو آهيان، ڀلا پنهنجي گهر ۾ وڃڻ لاءِ به ڪنهن سڏ جي ضرورت هوندي آهي ڇا؟

تقريبن کان پوءِ راڳ رنگ جي محفل هئي. جنهن ۾ ٻين سان گڏ، سرمدي سنڌيءَ کي به سڏيو ويو هو، تڏهن کيس چيو هوم:

”سرمدي سهڻا! سنڌ جي ڳوٺ ڳوٺ ۾، قومي جاڳرتا پيدا ڪرڻ لاءِ پروگرام ڪرائڻا آهن. تنهنجي شرڪت لازمي هوندي.“ چيائين: ”سائين! اوهان جو حڪم آ، بنا ڪنهن پاڙي ڪرايي ۽ معاوضي جي هر سڏ تي حاضري ڏيڻ ايندس. فقط پروگرام جو اڳواٽ اطلاع ڏجو ته جيئن ٻئي هنڌ اها تاريخ نه ڏجي.“ هفتو به نه گذريو ته زخمي چانديي هن محبوب ماڻهوءَ کي حادثي ۾ اسان کان جدا ٿي وڃڻ جي فون ڪئي هئي ۽ اڪيون پنهنجي اصليت ڏي موٽي آيون ٿي ويون هيون. سرمدي کان پوءِ سندس ڀاءُ احمد مغل سان به پيار پاڻوهه آهن. لاڙڪاڻي ايندو آهي ته فون ڪندو آهي. سيپٽمبر 2003ع ۾ ڊاڪٽر نور سنڌو، ڊاڪٽر نسيم ۽ مان وٽس مهمان ٿي رات رهيا هئاسين. ڀرپور خدمت ڪئي هئائون.

هونئن هزارين ماڻهو شهر ۾ ڏسجن ٿا روزانو،
ڇا ته اکين جي آڏو آيو، حيرت جهڙو ماڻهو.

● عجيب اتفاق هو 12 آگسٽ 1993ع تي ڊاڪٽر نور سنڌو ويجهڙائيءَ جي شروعات ڪئي ته ڊسمبر 1993ع ۾ اهڙي ئي هڪ پرين پياري جو خط اچي نڪتو.

هيء نوجوان به اڪين آڏو آيل نه هو. خط ۾ لکيائين: سنڌ چانڊيا ويلفيئر جو بنياد وڃي رهيو آهيان، اوهان جي سهڪار گهرجي. الاڻي ڪنهن کيس ٻڌايو هو ته مان به چانڊيو آهيان. مون کيس لکيو: مان ڇا ڄاڻان سچو مان. سنڌي قوم جي وحدت کي توڙڻ جهڙا سبب ڏيئي کيس قبائلي تنظيم کان روڪيو هوم. ان کان پوءِ سندس ٻيو خط، دليلن جا انبار کڻي پهتو ته مون کيس لکيو ته: 23 ڊسمبر تي، مهراڻ آرٽس ۽ ويلفيئر سوسائٽي پاران، تنهنجي پاڙي، نوابشاهه ۾ ايوارڊ ڏنو پيو وڃي. پنهنجي گهر، پير ڏاڪري لڳ سڪرنڊ ۾ موجود رهجانءِ ته توکي روبرو سمجهاڻو ۽ سمجھڻو آهي. 23 ڊسمبر تي صبح جو، مان ۽ سرمد چانڊيو نوابشاهه لاءِ روانا ٿيا هئاسين. منجهند جي لڳ ڀڳ، روڊ تي سندن ڳوٺ پير ڏاڪري نمبر ون ۾ پهتاسين. پير ڏاڪريءَ جو ڳوٺ بلڪل سڪرنڊ جي ڀرسان، اتر ۾ آهي. سندس پڇا ڪري اوطاق تي وياسين. کيس خط نه پهتو هو يا موڪل نه ملي هئي جو نه آيو هو. سندس سوٽ شاهنواز مليو ته سڀ کان پهرين مانيءَ جي گهر ڪڍي سون. ماني ڪاٽي کيس سلام سنيها ۽ مختصر احوال ڏيئي نوابشاهه روانا ٿيا هئاسين. غلام رسول کان سواءِ سندس ٻيا عزيز پيپلز پارٽيءَ سان واڳيل آهن. انهن ۾ خاص ڪردار علي نواز جو آهي، جيڪو غلام رسول جو سوٽ آهي ۽ پنهنجي جوءِ توڻي پ پ ۾ چڱي عزت جو مالڪ آهي.

نوابشاهه ۾ منهنجو ڏاڍو پيارو ڀائرن جهڙو دوست قاضي خضر حيات رهي ٿو. پاڻ انجنيئر آهي. اهو سڏ به ان جي حوالي سان ٿيو هو. انهيءَ جشن ۾ اٽڪل 53 ماڻهن کي ايوارڊ ڏنا پئي ويا. جن ۾ مون کان سواءِ، حميد سنڌي وي. سي شاهه عبداللطيف يونيورسٽي، ڊاڪٽر تنوير عباسي ۽ ايڇ. ايم خواجا جهڙا ماڻهو شامل هئا. پروگرام لاءِ بهترين ماحول ۽ ڪمپيوٽر مهيا هئا. اتي ئي اعليٰ تعليم دان ايڇ. ايم خواجا کي ڏٺوسين، جيڪو نوابشاهه ۾ وڏي تعليمي حيثيت ۽ اثر رسوخ جو مالڪ هو. پروگرام اٽڪل 20 سياسي سماجي ۽ افسر شاهي شخصيتن لاءِ ڪرسيون رکيل هيون. جن ۾ ايس. پي. ڊي. سي، ڪمشنر، وي. سي، ايم. پي اي وغيره هئا. پير مظهر الحق سرفهرست هو. ڪافي وقت پروگرام ۾ رهياسين. جيئن ته مون کي تمام سوير صبح جو ڪم هو تنهنڪري، جيئن ئي حميد سنڌي پنهنجي پجيرو ۾ حيدرآباد وڃڻ گهريو ته مون کي به صلاح ڪيائين. گهڻي ڏيڻ ويٺ هيس. سندس پجيرو تي چڙهي سڪرنڊ ۾ لٿا هئاسين ۽ ڪوچ ذريعي لاڙڪاڻي پهتا هئاسون. هڪ ڏينهن نما شام جو سنهڙو، سڀڪڙو، سانورڙو، ٺاهو کي شڪل شباهت

جو مالڪ، اکين ۾ مقناطيسي ڪشش رکندڙ، اچي گهر جو دروازو ڪٽڪايو، ٻاهر نڪتس ته مٿين نشانين سان نوجوان، غلام رسول چڻي جهڪي، ادب، احترام ۽ پنهنجائپ مان مليو ته اصل چڻ خريد ڪري ورتائين. اسان جي ڳوٺ ڏانهن پروگرام هوس، جو زخمي چانڊيو سندس ”سچوا“ ۾ مرڪزي عهدي تي کنيو ويو هو. ساڻس هڪ ٻه ماڻهو ٻيا به هئا. آيل مهمان، ڪمھلا وڃڻ لاءِ آتا هئا ۽ سڄ به موڪلايو پئي، ساڻن ساٿ ڏيڻ ضروري ڄاتو هوم جو اهو نوجوان اصلي معشوقن جهڙو لڳو هوم. ڪو جادو هوس اکين ۾، ڳالهين ۾، انداز ۾، جو ڪڍي پنهنجي محبتن جي چار ۾ ڦاسايائين. سندن ئي گاڏيءَ تي ويهي روانو ٿيس ڳوٺ ڏانهن. مون سان سچوا بابت بنهه ڳالهيون نه ڪيائين جو مون کيس ڪٿو جواب ڏنو هو. مان به نوجوانن کي پنهنجي عظيم مقصد لاءِ حاصل ڪرڻ ۽ کين ٻئي پاسي پٽڪي نه وڃڻ جي ڪوشش ڪندو رهيو آهيان ۽ انهيءَ ڪري ئي مقامي، ادبي تنظيمن کان ٻاهر گل محمد تنيو ۾ به ويندو هوس.

اهو خيال ڪري غلام رسول سان به گھڻو ٿيندو ويس ته جيئن اهڙو محبوب نوجوان، ڪنهن سماجي تنظيم ۾ پنهنجي روح سميت گم نه ٿي وڃي، نتيجي ۾ قومپرستيءَ جي جذبي سان سرشار ٿيندو ويو ۽ منهنجي ئي ڏس تي لطيف سائين کي پڙهڻ شروع ڪيائين ۽ اهڙو پڙهيائين، جو لطيف شناس بڻجي پيو. ان کان سواءِ سائين جي. ايم سيد جي فڪر سان مالا مال ٿيندو ويو. وٽس انفرادي عشق به آهي ته اجتماعي عشق به. اجتماعيت کي، انفراديت تي گھڻي ترجيح ڏيندڙ هيءُ نوجوان ننڍي هوندي کان هارپي کان وڌيڪ هوٽل جي ٻيرا گيريءَ تائين پهتو ۽ مزدوري ڪندو رهيو. 13 ورهين جي عمر، ايم آر ڊي جي دؤر ۾، جڏهن نائون ڪلاس پڙهندو هو. سياست سان مڪا ميل ڪيائين. 1987ع ۾ ڄامشوري جي وڻندڙ هوائن ۽ ماڻهن ۾ گم ٿيڻ لاءِ، سنڌ انقلابي پارٽيءَ ۾ شامل ٿيو. انهن ڏينهن ۾ کيس مطالعي جو وجهه به ملندو رهيو. اديس چانڊيو جي اڳواڻيءَ ۾، هن پارٽيءَ ۾ چڱو ڪردار ادا ڪيو. پارٽي ته هلندي هلندي ٽٽي وئي پر غلام رسول نه ٽٽو ۽ آزاد سنڌ جا خواب ڏسندو جيترو رهيو ۽ پنهنجي ماحول کي جيئن جا خوبصورت ڏس ڏيندو رهيو. 1993ع ۾ سنڌ چانڊيا ويلفيئر جو بنياد وجهي، سڀ کان پهريون، غريبن سان اُره زورائي خلاف آصف زرداريءَ سان، چانڊيا ڪالونيءَ جي مسئلي تي قانوني مهاڏو اٽڪايائين. ڪنريءَ لڳ سونئي شاخ ۾ ڪن پنجابي ٻارڙن کي ٻوڙي ماريو ويو هو ۽ پنجابي اهو کيس، پنهنجي بچاءَ لاءِ چانڊين خلاف درج ڪرايو هو، جڏهن

ته انهن کي سندس چاچي ماريو هو. ان تي نواز شريف، تڏهن جي وزيراعظم پنجابين جي طرفداريءَ جا حڪم ڪيا هئا، ان جي خلاف احتجاج ڪرائي، مٿس هاءِ ڪورٽ ۾ ڪيس داخل ڪرايائين. ڪالا باغ ٻيٽ خلاف، سڄي سنڌ ۾ سڄوا کي چُرپُر ۾ آڻي احتجاج ڪرايائين ۽ سنڌوءَ جي سُڪل پيٽ ۾ پنهنجي ۽ پنهنجي ساٿين جي رت جي پيٽا ڏنائين.

ڪالا باغ ۽ ٿل ڪئنال خلاف سڄي سنڌ ۾ بشير خان قريشي ۽ غلام رسول سڀ کان پهريون احتجاج شروع ڪيا. غلام رسول پٽ ڌڻيءَ جي راڳين کان درياءَ تي ڪيڏارو ڳارايو ۽ ان احتجاج جي اڳواڻي سندس امڙ فتح خاتون، بشير خان ۽ پٽ ڌڻيءَ جي راڳين ڪئي هئي. ڄامشوري ۾ چيف آرمي اسٽاف، صدر پرويز مشرف جي ڪالا باغ ٻيٽ ۽ ٿل ڪئنال جي حمايتي دؤري خلاف، مهراڻ يونيورسٽيءَ وٽ پنهنجي گهر واريءَ نور بانو، امڙ فتح خاتون، پٽ ذوالفقار جي. ايم چانڊيو، ننڍڙي سيما صائم ۽ رابعه ۽ ٻين کان پرپور احتجاج ڪرايائين، جنهن ۾ نياڻين کي تشدد جو نشانو بڻايو ويو هو ۽ پنجابي ليڊر شجاعت، سنڌين جون سسيون ڪپڻ جو، واٽر ٽائپ وارو اعلان ڪيو هو. اهو احتجاج سڄي دنيا جي ميڊيا تان نشر ٿيو ۽ مقامي اخبارن، ڪالم ۽ ايڊيٽوريل لکيا. داخل ٿيل ڪيس تي سنڌ اسيمبليءَ ۾ سخت بحث ٿيو هو. جنهن کان پوءِ ڪيس واپس ورتو ويو. اهڙيءَ طرح سنڌ درياءَ جي پاڻيءَ کي بچائڻ لاءِ نون لاڙن جنم ورتو. ڪيس سموريون سياسي پارٽيون گهرائينديون رهيون آهن. پاڻ عبرت اخبار ۾ مزاحمتي انداز سان نثر اٿا ٽڪرا لکندو رهيو آهي. متحده جي اڳواڻن سان ملاقات ڪري کين لطيف ساڻين پڙهڻ ۽ سمجهڻ تي زور ڏيندو رهيو آهي. خود الطاف کي به ان تي آماده ڪندو رهيو آهي ۽ شاهه ساڻين جي فڪر کي عام ڪرڻ لاءِ هر ضلعي ۾ جشن لطيف ملهائيندو رهيو آهي ۽ ملهائڻ جا پروگرام رکي ٿو. جن ۾ متحده وارن جي شرڪت تي زور ڏيندو رهيو آهي.

حيدرآباد جي اديبن ۾ به چڱو مان رکي ٿو. هيءُ نوجوان مون ڏي خط لکندي عشق جي اڳواڻيءَ ۾ يقين جي ڳالهه ڪري ٿو. جنهن لاءِ مان پاڻ سن جي اسٽيج تي زور ڏيندو رهيو آهيان. ٽڪڙا ٽڪڙا تصور به جوڙيندو آهي پر اهي ٿئي پوندا اٿس ۽ اها اُپهرائي سندس جذبي ۽ جوانيءَ جي عڪاس آهي. انتها پسند نه ٿيو آهي پر ڪڏهن ڪڏهن ان تي سوچيندو ضرور آهي. منهنجو عاشق آهي يا مان سندس عاشق آهيان، ان جو اندازو اسان کان سواءِ ٻيو ڪو مشڪل سان لڳائي سگهندو. 1995ع جنوريءَ ۾ سندس والد گذاري ويو ته مون کي پنهنجي والد جي حيثيت ڏنائين ۽ گهر

۾ رھائڻ گھريائين. اهڙيءَ طرح اسان جنم جنم جي روحاني رشتي جي ٻنڌڻن ۾ جڪڙجي وياسين. منهنجي آسپاس ۾ ايندو رهيو ته به سندس تنظيم ۾ نه هوندي ۽ ان جي مخالفت ڪندي به ساڻس گڏ رهيو آهيان. منهنجي گڏ هجڻ ڪري، سيد سائين جي فڪر ۾ رجي ريتو ٿي ويو آهي ۽ پيپلز پارٽي کان گھڻو ڏور رهيو آهي. محترم غلام قادر چانڊيي سان عليڪ سليڪ کي گھٽائيندو پئي ويو، جو اهو پ پ ۾ سينيئر رهيو آهي ۽ اڄڪلهه ايم پي اي آهي ته کيس سماجي رشتن جي پڇ ڏاهه کان سختيءَ سان منع ڪيم ته مڙي ويو هو ۽ محترم غلام قادر چانڊيي سان دوستاڻا ناتا رشتا ٽٽڻ کان بچي ويس. انهيءَ عمل ۾ محترم غلام قادر جي وسيع نظريءَ بردباريءَ جو به تمام گھڻو عمل دخل رهيو آهي. محترم غلام قادر چانڊيو منهنجو به ڏاڍو خيال ڪندو رهيو آهي. پاڻ پنهل خان چانڊيو ڳوٺ ۾ ايم آر ڊي جي تحريڪ جي سرواڻن مان آهي. غلام رسول، پنهنجي تنظيم جي بنياد تي، سڄي سنڌ ۾ فقط دوستيون ئي پيدا ڪري سگھيو آهي. گھر باري، روشني ڪندڙ، هيءُ نوجوان خود نمائي توڻي مفاد پرستيءَ کان ڏور رهڻ جي شعوري ڪوشش ڪندو رهيو آهي. هڪ ڀيري کيس چيو هوم ته: ”تون جيڪڏهن آزاد سنڌ جي فڪر کان بيزاري به ڪندين ته به مان توکان بيزاري نه ڪندس ۽ توکي سنئين رستي تي آڻڻ لاءِ نشين سر جتن ڪندو رهندس.“ چيائين: ”بابا! اوهان بيزاري ڪئي ته منهنجي اوهان کان بيزاري هوندي.“ ان مان سندس آزاد سنڌ جي فڪر سان سچائي بکي ٿي. هونئن به سچ چيائين، ته جي چاهت دروازن مان، سنڌوءَ پاڻيءَ نه ڏنو ته پوءِ ڪٿان ڏيندو! ۽ مان به چاهت ورهين جي عمر ۾ سنڌ سان محبت جو انڪار ڪيو ته وقت گھڻو رهندو جو موت کاوان ڪنهن جي سمجھائڻ تي!

منهنجا سڀ انگل مڃيندو رهيو آهي پر اڃا سوڌو قبائلي تنظيم مان جند نه ڇڏائي اٿس. اميد رکان ٿو ته نيٺ قبائلي تنظيم کي پڄاڻي، تي پڄاڻي، پنهنجيون سموريون توانائيون قومي ڌارا تي خرچ ڪندو ۽ قومپرستن جون ڪي اوڻايون نظر انداز ڪري، انهن کي پنهنجي قابليت جي بنياد تي صحيح راه سان هلڻ ۾ سهڪار ڪندو. ويجهڙائيءَ ۾ سچا ٿوڙي سنڌي قومي ويلفيئر ايسوسيئيشن جوڙي اٿس. غلام رسول سان اڪين چار ٿيڻ کان پوءِ، سندس ئي حوالي سان منڊم رفيعه احمد شيخ سان ڏيٽ ٿي اٿم، جيڪا اڳ ۾ لئبرري سائنس ڊپارٽمينٽ جي چيئرمين هئي ۽ اڄڪلهه ڊين آهي. غلام رسول سان اٿاهه پيار اٿس، ان ڪري منهنجو به ساڻس مقدس پيار آهي. شال سدائين سڪي رهي!

موجوده چيترمين لشبري سائنس ڊپارٽمينٽ ڊاڪٽر الهرڪيو پٽ به، غلام رسول جي ويجهڙائيءَ سبب ويجهو ايندو ويو آهي. کير ۾ مصريءَ جهڙي طبيعت جو مالڪ ۽ مثالي ماڻهو آهي. ڄامشوري ويندو آهيان ته به گهڙيون سائنس جيءَ جهان جا ڏک سور ونڊبا آهن ۽ موجود آلميا اٽلنبا آهن ۽ انهن تي ڪاوڙ ۽ ڪمزوريءَ جا احساس ظاهر ڪبا آهن.

جن ڏينهن ۾ ڊاڪٽر الانا صاحب وي. سي هو، سنڌ يونيورسٽيءَ جو. مون سان سيوهڻ ادبي ڪانفرنس ۾ ڏيٺ ويٺ رهندي هيس، هڪڙي غريب دوست جي نوڪريءَ لاءِ چيو هومانس ته اصلي پڙ ڪڍي بيهي رهيو هو. پوءِ ته لئنگويج اٿارٽي ۾ اچڻ وقت وڌيڪ ويجهڙ ٿيو پر ميار نه ڏني مانس. وري جن ڏينهن ۾ آر. اي شاهه وي. سي ٿي آيو ته ان سان به، استاد بخاريءَ جي رهاڻ سبب واقفيت ٿي هئي ۽ سچل ادبي ڪانفرنس تي به ويجهڙ ٿي هئي. غلام رسول لاءِ ڪوارٽر جي الاٽمينٽ جو مسئلو هو. ڪوارٽر ۾ ته ويٺو هو، پر غير قانوني. مان ڪائنس درخواست وٺي، آر. اي شاهه سان مليو هوس، چڱيءَ طرح مليو هو، خوش خير عافيت به ڪيائين، جڏهن ڳالهه ڪئي مانس ته منهنجو پٽ ڪوارٽر ۾ رهندو آهي ۽ يونيورسٽيءَ ۾ ملازم آهي، ان کي انهيءَ ڪوارٽر جي الاٽمينٽ ڪپي ۽ ڪوارٽر به ڊي ٽائيپ آهي، جڏهن ته ڪيس سي ٽائيپ جو ڪوارٽر ڏيڻو آهي. مون کان درخواست وٺي ان تي نوٽ هنيائين: ته انهيءَ ماڻهوءَ کي اهو ڪوارٽر ڇو ۽ ڪيئن ڏنو ويو آهي. رپورٽ ڏيو اهي آهن حال هنن ماڻهن جي روين ۽ فضيلت جا! پوءِ بشير خان جي چوڻ تي اهوئي ڪوارٽر الاٽ ڪرڻ جو حڪم ڪيو هئائين.

پير ڏاڪري نمبر ون، غلام رسول جي ڳوٺ ۾، جيڪو ڳوٺ سيد ڏاڪر وارن جي حوالي سان آهي، تنهن ۾، نهايت شاندار ٻن سيد پائرن سان اڪيون چار ٿيون. اهي ٽي سيد، انهيءَ گاديءَ جا مالڪ آهن. سيد منير شاهه ۽ سيد حنيف شاهه. سندن والد بزرگوار احمد شاهه جي ڪچهريءَ ۾ پهريون ڀيرو حجت ڪئي هيم. پيرسن سيد پاڻ ڪرسيءَ تي ويٺل هو ۽ مريد خادم هيٺ. هڪڙو فقير ڪيس زور ڏيئي رهيو هو. مون لاءِ رلي وڃائي ويئي، اتي هيٺ ويهي رهيس. سائنس، سندس پس منظر بابت ۽ سندس اصلي ڳوٺ، علائقي بابت پڇڻ کان پوءِ پڇي ويٺس ته: دعا قبول پوندي آهي؟ چيائين هاڻو. چيم: منير سائين لاءِ دعا گهري اٿو؟ چيائين: ها. مون چيو: قبول پيئي آهي؟ چيائين: نه. اها دعا حنيف لاءِ قبول پئي آهي. اهڙيءَ طرح به چار پيرا ڪچهريون ٿيون هيون.

منير شاھ جهڙو آهي صورت جو مالڪ تهڙو آهي سيرت جو مالڪ. ڇو الاڻي سهڻي سائين دعا بابت انڪار ڪيو هو. شايد ڪي شرعي ڪوتاهيون هونديون! منير شاھ، سائين جي. ايم سيد کي نهايت ويجهو رهيو آهي. سندس رويو انسان دوستيءَ کان وڌيڪ، محبتي رهيو آهي. خانداني بزرگي ۽ سيد اعظم جي پوئلڳيءَ انتهائي اخلاق ۽ رواداريءَ جو مالڪ بنائي ڇڏيو اٿس.

سندس والد، حيدرآباد جي راجپوتانا اسپتال ۾ داخل هو، منهنجو اتي وڃڻ ٿيو. خبر پئي ته ڪانئس پيڇڻ ويو هوس. جتي منير شاھ جي ننڍي پاءُ حنيف شاھ سان ڪچهري ٿي. ڪجهه وقت کان پوءِ حنيف شاھ، مان، غلام رسول ۽ محمد صفر چانڊيو، شاھ سائين سان روح رهاڻيون ڪيون هيون. حنيف سائين سڄي رات شاھ سائين جي راڳين کي زور ڏيندو رهيو هو، صبح سان واپسي ڪئي سون حيدرآباد ڏانهن. واٽ تي ڪانئس پيڇيم: والد جي زندگيءَ ۾ ئي ٻئي هنڌ درگاهه ڪولي اٿئي؟ پنهنجي ٿو ٻارين؟ بلڪل سچائي سان هاڪار ڪيائين. سندس اها گادي تلهار پيسان آهي.

سچ ته منير شاھ ۽ حنيف شاھ جهڙا نوجوان سيد، فضيلت پريا مون اڄ سوڌو نه ڏٺا آهن. ٿي سگهي ٿو پري رهڻ ڪري يا واقعي اهڙا ئي آهن، جهڙا مان ڀانيان پيو. هڪ پيري ڪراچيءَ ۾ پير پاڳاري سان ملڻ جو شوق ڪر موڙي جاڳيو هو ته وڃي نڪتو هوس، ڪنگري هائوس تي. وڏي ٿلهي تي پهچڻ کان پوءِ، ڏاکڻ ڌرمي مٿي پهتس، جتي ڏٺو ته ڪجهه مهاجر ۽ ڪجهه پنجابي سياستدان اندران نڪتا پئي آيا. هڪڙو ڪفني پوش نظاماڻي خليفو دريان ٿيو بيٺو هو. مون سان مليو. چيو مانس: سائين سان ملڻ گهران ٿو، اندر وڃي، ٻاهر آيو. پڇيائين ڪنهن جي معرفت آيو آهين؟ چيم: ڪنهن جي به نه. وري اندران ٿي موٽي آيو. پڇيائين: زيارت ڪندين؟ چيم: نه ڪچهري ڪرڻي آهي. وري اندر ويو ۽ موٽي اچي چيائين: سائين کي وقت نه آهي.

سموري سنڌ سيدن سان پري پئي آهي. سڀني لاءِ عزت پنهنجي جاءِ تي پر لطيف سائين ۽ سائين جي. ايم سيد ۽ ان جا پوئلڳ منهنجا مالڪ آهن. غلام رسول، عبدالڪريم چانڊيو ميهڙ جو وڪيل ۽ مان، ٺٽي ضلعي جي ور ڳوٺ ۾ ملان قاسم چانڊيو ڏانهن ويا هئاسين. جتي اعجاز شيرازي، سان ملاقات ٿي هئي، مون ڪانئس پيڇيو هو ته: سنڌ ۾ ناليوارن ايماندار پوليس آفيسرن جي توهان سان ۽ توهان جي انهن سان اثبث ڇو ٿيندي آهي؟ چيائين: پيپلز پارٽيءَ جي

عبدالواحد سومري سبب. مون چيو: آفيسر، پ پ جا ته نه آهن، ته ڪٿي ماڻ
ڪيائين. ان کان پوءِ هڪ نوجوان سيد کان پنجا ڪيم، جن وٽ خود شيرازي آيو
هو. تنهن ٻڌايو ته، شيرازي چاهيندا آهن ته سمورا آفيسر اڳ ۾ سندن اوطاق تي اچي
سلام ڪري، پوءِ پنهنجي آفيسن ۾ وڃي ويهن.

ملان قاسم نه مليو هو، اسان انهيءَ نوجوان سيد جي معرفت رات پير پني تي
گذاري هئي. صبح جو مٺيءَ ڏانهن رواني ٿيڻ لاءِ ٺٽي واپس آيا هئاسين. ٺٽي کان
بدين پهتاسين ۽ خان محمد جا مهمان ٿياسين. ماسٽر بادل راهيءَ سان ڪچهري ڪئي
هئي. جنهن ”تون ڪاوڙ ڇڏ“ نظم رڪارڊ ڪرايو هو. بدين ۾ خان محمد جي نياڻي،
منهنجي نياڻي فاطمه ڏاڍو مان ۽ پيار ڏنو هو. سندس امڙ به ڪچهري ڪئي هئي.
صبح جو مٺيءَ ڏانهن روانا ٿيا هئاسين. رستي ۾ جهڙي پرسان، ملڪ چانڊيي وٽ
رهياسين. صبح جو ان ٽنڪسي ذريعي مٺيءَ پهچايو هو. رستي ۾ فوتو وغيره ڪڍيا
هئاسين. مٺيءَ جي ٻاهران، ملان قاسم مليو هو، جيڪو شيرازين جي چوڻ تي ضلعي
حڪومت لاءِ هڪ سؤ ڪائونسلر يرغمال ڪيون، هو ٿل ۾ رهيو ويٺو هو. روزانو
لکين رپيا خرچ ٿي رهيا هئا، شيرازين جا. پوءِ ملان قاسم، هڪ پڇيرو ڪرايي
ڪري اسان کي اسلام ڪوٽ کان به اڳتي ٿر گهمائڻ وٺي هليو هو. رات موٽي اچي
مٺيءَ جي ان هوٽل ۾ رهيا هئاسين، جتي ملان قاسم رهيل هو، صبح جو حيدرآباد آيا
هئاسين.

سارو جيون رهجي ويندڙ حسرت جهڙو ماڻهو،
خوش قسمت ڪي ملندو آهي امرت جهڙو ماڻهو.

● شيخ زيد ڪالونيءَ ۾، سرمرد سنڌي جي ياد ۾ هڪڙو پروگرام ٿيو هو،
جنهن ۾ مونکي، زخمي کي ۽ سرمرد چانڊيي کي به سڏيو ويو هو. احمد مغل به هو،
سائس گڏ، سرمرد سنڌيءَ جو. رست ۽ سندس دوست مستقل طور تي پنهنجي ڪٽنب
سميت سعودي عرب جي، جدي شهر ۾ رهندڙ، ڏاڍو خوبصورت نوجوان نظر پياسي
چانڊيو به ساڻ هو. نظر پياسي شاعر آهي، سندس ڪيترائي ڪلام سرمرد سنڌيءَ
ڳايا آهن ۽ ڪيترائي ڪلام احمد مغل به ڳايا اٿس. ٻن ورهين کان پوءِ ٻن مهينن
لاءِ پنهنجي ڌرتي ڄمڻ آيو هو. انهيءَ پروگرام ۾ مون سان ويجهو ٿيو ته ٿيندو ئي
ويو. پوڙهي ماڻهوءَ کي جو ڪو نوجوان، ايترو پائڻي ته باقي ڇا ڪپي پوڙهي کي!
انهيءَ پروگرام ۾ سڄي رات ويٺا رهياسين. صبح جو موڪلائي ڳوٺ خيرپور ناٿن
شاهه ڏانهن ويو. ٻن ڏينهن کان پوءِ آيو. چيائين: ”بابا! مون سان دوست رهاڻ ٿا

ملهائين، ان جي صدارت اوهان کي ڪرڻي آهي.“ ڪهڙو ڪافر انڪار ڪندو هاکار ڪيم. مقرر ڏينهن تي مان، زخمي چانڊيو، الطاف آسي ۽ غلام رسول چانڊيي کي ساڻ وٺي اتي ستائين ۾ پهتس، شاندار مانڊاڻ ٿيو هو.

اتي انگل ڪري بيهي رهيو هو ته کيس شاگرديءَ ۾ آڻڻ جو ڳانو ٻڌان. ٻڌم. نه مون ڪڏهن اصلاح ڪئي هئي نه انهيءَ رسم جو قائل هوس. عجيب صورتحال هئي. سعودي عرب هليو ته وري ٻن ورهين کان پوءِ آيو، چيائين: ”ڏوٿيڙن جو ڏيه“ ڪتاب ڇپائڻو آهي، اهو خفو اوهان ڪيو. مون خالد زخمي چانڊيي کي چئي سندس شاعري ڪمپيوٽر تي ڪمپوز ڪرائي، بٽر ڪڍرائي، کيس ڪراچيءَ واري ايڊريس تي ڪورير سروس ذريعي موڪليا ته هفتي ۾ ڪتاب ڇپجي ويس. ان کان پوءِ سندس شاعري، پنهنجي نظر مان ڪڍندو رهيو آهيان. منهنجو ڪتاب ”سندو ڳائي ٿي“ پنهنجي خرچ تي ڇپايائين.

2002ع ۾ بيمار ٿي پيس ۽ مختلف اسپتالن ۾ آپريشن ٿيا ته انهيءَ عرصي ۾ دوائن وغيره لاءِ 42 هزار رپيا موڪليائين. مليو ته چيومانس: ايترو بار وجهه، جو ڪنهن غلطيءَ تي نيڪيءَ جي ڳالهه چئي سگهان! سعوديءَ ۾ سندس دل بي چين ٿي ويندي آهي ته بنا دير جي هليو ايندو آهي سنڌ. شال پنهنجي ڪهول ۽ سنگت سميت، خوشين سان همڪنار رهي!

اسان جي اکين کي مياريو نه من!
پيل جي اوهان جي اکين ۾ هجن!

● لاڙڪاڻي لڏي اچڻ کان پوءِ، ڪيترن ئي ادبي گڏجاڻين ۽ جلسن ۾ وڃڻ ٿيو. گهوٽڪيءَ ۾ جميعت الشعراءِ سنڌ جي پليٽ فارم تي، محترم اظهر گيلاني سڌ ڏنو هو. رات جو ڌوم مشاعرو ٿيو هو. اهو جلسو ٽي ڏينهن رکيل هو. اظهر گيلاني چواڻي ته طالب الموليٰ کي به سڏيو ويو آهي. جيڪو تن ڏينهن ۾ جميعت الشعراءِ سنڌ جو صدر هو ۽ جميعت جي اجلاس کي ڪيترا ورهيه گذري ويا هئا. اظهر گيلاني، ان کي نئين سر جيارڻ لاءِ ڪوشش پئي ڪئي. ورندي صبح تي ناشتي ڪرائڻ کان پوءِ چيائين ته: هونئن ته هيءَ ادبي ڪانفرنس تن ڏينهن لاءِ ڪونايل هئي، پر هاڻي ان کي اڃ پڄاڻيءَ تي آڻيون ٿا. مون چيو: سرڪار! اوهان جي بقول ڪيترن ئي دوستن کي سڏيو اٿو. جيڪي اڃ اچڻ آهن. اڄ هن اجلاس کي ختم ڪرڻ سان، ايندڙ مهمان پريشان ٿيندا. اها ادبي بدديانتي ليکبي. بهرحال، جيڪا ڪورين جي من ۾، اها اٿندا، سو اجلاس شروع ڪري ڏنائين. چيائين ته: اڄ جي اجلاس ۾

ڪيترن مهمانن سان گڏ مخدوم صاحب کي سڏ هو ۽ بندوبست به مڪمل هو پر سمجهان ٿو مخدوم صاحب نه ايندو. ان لاءِ جميعت الشعراءِ سنڌ جي نشين سر جوڙجڪ ڪرڻ ضروري آهي. مون سمجهيو ته گيلانيءَ کي صدر ٿيڻ جو شوق آهي ۽ مخدوم صاحب کي اطلاع به نه ڏنو ويو هوندو. ان لاءِ وري به احتجاج ڪيم ته ڪٿي اعلان ڪيائين. جميعت جو صدر اظهر گيلاني، سيڪريٽري جنرل نشتر ناٿن شاهي ۽ جوائنٽ سيڪريٽر سرڪش سنڌي. مان وري اٿي پينس ۽ چيمر ته: اوهان کي خبر هجي ته قديمي راهه رسم جي ڪري هتي آيو آهيان. مون کي ڪوبه عهدو نه ڪپي جو، مان سنڌي ادبي سنگت جو ميمبر آهيان ۽ انهيءَ سنگت جي ميمبر کي، آئيني طور تي، ٻي ڪنهن ادبي سنگت جو ميمبر نه ٿيڻو آهي. مون ته احتجاج فقط سڏايل دوستن سان ٿيندڙ ويساهه گهاٽي سبب ڪيو هو. ائين چئي يارن کان موڪلائي هليو آيو هوس. انهيءَ سڏ ۾ نشتر ناٿن شاهي، اسحاق راهي، نظام گوپانگ، گل حسن گوپانگ شاد ۽ ٻيا ڪافي دوست شريڪ ٿيا هئا ۽ ڪافي شريڪ ٿيڻا هئا. ان کان پوءِ جميعت الشعراءِ سنڌ اڳي وانگر جو اوجھل ٿي وئي ته ڪڏهن به اجلاس ٿي نه سگھيس.

پير ڳوٺ ۾ جشن لطيف ڪوٺايو ويو هو. سڏ ٿيو ته وڃي حاضر ٿياسين. صدارت ڊاڪٽر الهداد پوهي ڪئي هئي ۽ خاص مهمان ڊاڪٽر تنوير عباسي ۽ استاد بخاري جن هئا. شاندار جلسو ٿيو هو. شروعات ۾ مڙئي پيرائڻ نوجوانن حرڪت پني ڪئي پر مزو آين ته ماڻ ڪري ويا. ضياءَ جي مارشل لا هئي، جتي ڪٿي شرن جي ڪٽن وانگر بيٺا هوندا هئا. مون جڏهن پڙهيو ته: ”زيان رت سان ڀري پني آ“ ته هزارين ماڻهو اصلي باهه جي شعلن وانگر مٽي پني اڀريا. ڏاڍو داد مليو هو. اصل ۾ ماڻهو فوجي جنتا کان بيزار هئا. انهن جي خلاف انڌي منڊي لفظ به ماڻهن کي مچرائي پني وڌو. صبح جو اسان ته ڪٿي واپسي ڪئي پر استاد بخاريءَ ٻڌايو ته، ان کان پوءِ ويچارو پوهيو، پوهي ۾ اچي ويو هو. بار بار ڪانئس پڇا پئي ٿي.

پير ڳوٺ ۾ ئي منهنجي ڪتاب ”امن آب حيات“ تي ورڪشاپ پني ٿيو. ڪافي دوست اچي گڏ ٿيا هئا. سرمد به ساڻ هو. ڪيترن دوستن پيپر پڙهيا هئا. جڏهن حبيب ساجد پيپر پڙهڻ شروع ڪيو ته دوستن شور ڪيو هو. مون اٿي چيو هو ته: هيءُ ”سنڌي ادبي سنگت“ جو پليٽ فارم آهي. تنهنڪري هر هڪ دوست کي ڪلي اجازت آهي ۽ ان کي حق به پهچي ٿو ته تنقيد ڪري ۽ هتي ڪوبه تنقيد کان مٿي نه آهي. ساجد چيو ته: ”امن آب حيات“ ڪتاب جي مواد ۾ نفاست جي کوٽ

آهي. جڏهن پيپر پڙهي پورو ڪيائين ته: مون پنهنجي واري تي ڳالهائيندي چيو هو ته: اهو ڪتاب، ڪلاس اسٽرگل آهي. آءٌ هونئن به مڃان ٿو ته منهنجي شاعريءَ ۾ ٽانڊن ۾ تتل پٿرن جهڙا لفظ هوندا آهن، ڇو ته اها هوندي ئي مزاحمتي آهي. ڪنهن سان ويڙهه ۾ گهٽ ۾ گهٽ ڳڻڻا ته ڦاٽندا ۽ ويڙهه ۾ گل ته نه هڻبا آهن. سنڌي ادبي سنگت، انهيءَ ڪري ته شاندار ڪردار ادا ڪيو آهي جو ان ۾ معياري تنقيد ڪئي وڃي ٿي ته تخليقڪار جي ذهني اوسر ٿئي.

لاڙڪاڻي شهر ۾ مرحوم ضياءُ جتوئي، پنهنجي والد جي ياد ۾ نعتيا مشاعرو ڪوٺائيندو هو. مون کي سڏيندو هو پر مان نه ويندو هوس. اصل ۾ سنڌي ادبي سنگت ۾ هندو دوست به ميمبر هوندا هئا. تنهنڪري ڪابه مذهبي تخليق نه پڙهي ويندي هئي. جي مسلمان نعت پڙهندو ته هندو پڇن پڙهندو. ان لاءِ اهي ضابطا جڙيل هئا. هڪڙي ڏينهن اصلي دروازي تي هلي اچي هٿ ٻڌي بيهي رهيو شرڪت لاءِ. اصل ۾ مونکي وائڪو ڪرڻ مقصد هون. مقرر ڏينهن تي گورنمينٽ سيڪينڊري اسڪول جي ڊرائينگ هال ۾ مشاعري ۾ شرڪت ڪيم. پنهنجي واري تي چيم ته، لطيف سائين 2823 بيت چيا آهن ۽ 199 وايون. ڪنهن به بيت ۾ يا وائيءَ ۾ نعت جو انداز نٿو ملي. ڪٿي ڪٿي فقط نبي سائين جا نالا آندا اٿس. گهربو ته لطيف سائين کي هو ته نعتن جا انبار لڳائي ڇڏي ها. بيتن توڻي وائين ۾ اهڃاڻ سان، نعت لاءِ دليل نٿو ملي. تڏهن مغلن جي شهنشاهيت هئي، جيڪي مسلمان هئا ۽ سنڌ ۾ ڪلهوڙن جي حاڪميت هئي سي به مسلمان هئا ته پوءِ ڪهڙي ڳالهه هئي جو لطيف سائين نعت نه لکي. ان لاءِ فتويٰ نه ٿا ڏيو. مون پي ٽي وي تي نعت نه پڙهي هئي ته قتل جون ڳالهيون پني ڪيو. پٽ ڪچي جو شاعر ڪچن ۽ پوءِ پڙهيم ته:

سچو قرآن جڏهن ٽنهنجي ٿنا ٿو سمجهان،
مان تڏهن ٿي ته خدا کي به خدا ٿو سمجهان،
منهنجي محبوب کي، محبوب سوا ڪجهه نه سڏيو،
ڇو ته پيا نانءُ سڀني آءٌ ڳلا ٿو سمجهان.

پوءِ يارن جا وات ڏوڙي ٿي ويا هئا.

نئين ديري ۾، منار سولنگيءَ، دوست آثم ناٿن شاهي جي نالي سان ”آثم ادبي سنگت“ جوڙي هئي پر صلاح کان پوءِ آثم کي گهرايو ويو، جنهن پاڻ پنهنجي نالي واري قائم ٿيل سنگت کي سنڌي ادبي سنگت ۾ بدلائڻ جو اعلان ڪيو هو، جنهن لاءِ پوءِ مرڪز کان الحاق ورتو ويو هو. نئين ديري ۾، منار سولنگيءَ

جي ڪوشش سان شاندار ادبي پروگرام ٿيندا رهيا هئا. اهڙيءَ طرح بزم لطيف، رتيديري بدران، سنڌي ادبي سنگت شاخ رتوديرو ڪولي وٺي.

منار سولنگي ۽ حسين بخش ناريجو ڪي به ڌاڙيل اغوا ڪري ويا هئا. ناريجو ته تمام جلد آجوت ٿي آيو هو پر منار سولنگيءَ کي ڏاڍي تڪليف آئي هئي، گھڻا ڏينهن وٽن قيد هجڻ ۽ تاوڻ پري ڏيڻ جي.

سيوهڻ ۾ ادبي ويهڪ ٿي هئي. جنهن ۾ پهريون ڀيرو ”زبان رت سان پري پئي آ“ پڙهيم ته سمورو ماحول جذباتي ٿي ويو هو. اتي ئي نوجوان مظفر علي شاه سان اڪيون چار ٿيون هيون. مظفر علي شاه، سائين جي. ايم سيد جي نهايت ويجهڙن نو عمر پوئلڳن مان رهيو هو. سنڌ يونيورسٽيءَ ۾، شيخ اياز سان به ويجهڙائي رهيس پر جڏهن شيخ اياز جي خلاف جيئي سنڌ جي شاگرد نوجوانن، گڏه تي، شيخ اياز جونانءَ لکي ان کي گشت ڪرايو ته انهيءَ جلوس جي اڳواڻي به مظفر علي شاه ڪئي هئي، تنهنڪري شيخ اياز ڪاوڙ مان، پنهنجي چؤياريءَ مان ته تڙي ڪڍيو هوس، پر يونيورسٽيءَ مان رستيڪيٽ ڪري ڇڏيو هئائينس.

1978ع ۾ جڏهن رتوديرو ۾ جشن لطيف ڪوٺايو هئوسين ته اتي به آيو هو. انهيءَ جشن ۾ مقامي مهاجرن کي به سڏايو هئوسين ۽ مظفر علي شاه کي دير تائين نه پڙهايو هئوسين ته ڏاڍا ڏوراپا ڏيڻ شروع ڪيا هئائين. ساڻس اڃا تائين ڪٿي نه ڪٿي، ڪڏهن نه ڪڏهن ميل ميلپ ٿي ويندو آهي. پاڻ سرڪاري وڪيل آهي پر اڃا تائين سيني ۾ سن، سنڌ، سنڌو، سنڌي ۽ سن جو سيد وينل اٿس. ڏاڍو پيار ڪندو آهي مون سان.

سيد ظفر سيوهاڻي جهانگارا جي ٻاهران مقام تي مشاعرو ڪوٺايو هو. استاد بخاري به هو ته اسين به هئاسين، اسان جي شاعريءَ مقام ۾ مري ويل ماڻهن کي ته ڪٿي اٿاري نه سگهي هئي پر جيئن ماڻهن جي دلين ۾ وڏو وڳو ڳاريو هو. ڪراچيءَ جي رمپا پلازه ۾ به سنڌي ادبي سنگت ڪراچي شاخ جي ويهڪ ۾ شريڪ ٿيو هوس. فقير محمد لاشاريءَ مشاعرو ڪوٺايو هو ڪراچيءَ ۾ ته سندس انهيءَ هفتيوار ميڙاڪي ۾ پڙهيو هوم:

اڪڙين ۾ اٿل آه، غزل ڪيئن چوان!
آواز ٻڌل آه غزل ڪيئن چوان!

اڳ جنهن جي سھاري سان پئي ساز ڪي چيڙيم،
سا ٻانھن ڀڳل آھ، غزل ڪيئن چوان!

اهوئي غزل، سڀ کان پهريون چانڊڪا ميڊيڪل ڪاليج ۾ ٽن ڏينهن واري سيمينار ۾ پڙهيو هوم. جنهن ۾ غلام مصطفيٰ شاهه ۽ ڊاڪٽر تنوير عباسي جن به شريڪ ٿيا هئا. شام جو مشاعرو ٿيو هو. نوجوان ڊاڪٽر شاگردن، جڏهن ڊاڪٽريائين سان بيهودگي ڪئي هئي ته سڀ کان اڳ ۾ انهن کي سختيءَ سان شرمايو هيم ۽ پوءِ غزل پڙهيو هوم.

ڪراچي پي ٽي وي تي محفل مسالمي ۾ سخت پڙهيو هوم ته وري گھرائڻ کان توبه ڪري ڇڏيائون. اهڙيءَ طرح خيرپور ۾ گل سنڌ، سنڌي - اردو مشاعرو ٿيو هو ۽ خود ريڊيو خيرپور تي مشاعرو ٿيو هو ته به يارن سان ياري نپائي هئي. مرزاڻي ۾ نثار بزمي، ادبي پروگرام ڪرايو هو ته مقصود گل، مختيار گهمرو ۽ مان گڏجي ويا هئاسين. اوچتو مون کي سخت ڊپريشن ٿيو هو، سڄو جسم ٺري ويو هو. تڏهن ڪنهن مونڊ اسٽيلائيڙ ٽڪيءَ جي خبر به نه هئي، تنهنڪري حالت ايتري خراب ٿي وئي جو گذري سومهڻيءَ جو يارن کان موڪلائي روڊ تي آيس ته ايتري ۾ گل ۽ مختيار به اچي پهتا. ترڪ تي سوار ٿي، نشين ڏيري اسٽيشن کان بولان ميل ذريعي اچي گھر پهتو هوس.

پٽ شاهه جون ادبي ڪانفرنسون هجن يا سيوهڻ ادبي ڪانفرنسون، سچل سرمست ادبي ڪانفرنسون هجن يا جيڪب آباد جون ادبي ڪانفرنسون، پٺي يارن سان گل لڳاسين، پٺي دل جون ڳالهيون ڪيوسين. پٺي ملياسين ۽ وڃڻي آسڻ. حيدرآباد ۾ ڪنهن هوٽل تي ترسيل هوس، ڪراچي وڃڻ لاءِ خبر پيم ته رهبر ڊائجسٽ جي سلور جوبلي ملهائي پئي وڃي. وري جوان ۾ شريڪ دوستن يارن ڏسي ورتو ته ڪنپيٽن کان جهلي ڪٿي انهيءَ ڪانفرنس ۾ نيائون. مان به اهو ڏينهن واندو هوس. پهرين نشست کان پوءِ جڏهن ساڳي جاءِ ۾ داخل ٿيس ته اڳين قطار ۾ هڪ صوفي تي هڪ منڍي کان فيض بخشا پوري ويٺو هو، مان ٻئي منڍي وٽ وڃي ويس ته چيائين: محترم! منهنجي صوفي تي ٻيو ڪوبه ماڻهو نه ويهندو آهي. مون اٿندي چيو ته: "واقعي به توسان ويهڻ نه گهرجي." ته ڪو وقت ته مون ڏي شور پائي ڏسندو رهيو هو. فيض بخشا پوريءَ جي شاعريءَ ۾ سنڌي لفظ ڳوليو نه لپندو هو. جڏهن شعر پڙهي پورو ڪندو ته هيٺان چوندا هئا ته انهيءَ جو ترجمو ڪري ٻڌايو. هڪ ڀيري جيڪب آباد ۾ به ائين ئي ٿيو هو ته ڏاڍو ڪاوڙجي پيو هو. ٻئي سال تي هوٽل جي امڪاني خدشي کان پنهنجي ڳوٺان لائڙيا وٺي آيو هو ۽ سندس شاعريءَ تي ڪيل هوٽلنگ سبب، جهيڙو ٿيندي ٿيندي رهجي ويو هو. حيدرآباد توڻي مورو ۾.

نل ۾ توڻي ميرپور ٻرڙو ۾ راڌڻ توڻي سيتا ۾ ميهڙ توڻي خيرپور ناٿن شاه ۾ ڏوڪري توڻي بگيءَ ۾ ٿرڙي محبت ۾ توڻي جوهيءَ ۾ خيرپور ۾ توڻي پريالوءَ ۾ شهداد ڪوٽ ۾ توڻي وارھ ۾ ڊڪڻ ۾ توڙي شڪارپور ۾ جيڪب آباد ۾ توڻي مديجيءَ ۾ مھراڻ يونيورسٽي ڄامشوري ۾ توڻي ڪراچيءَ ۾ پاڻ سيد آباد ۾ توڻي نوابشاھ ۾ گھوٽڪيءَ ۾ توڻي شهدادپور ۾ پيڇوهن ۾ توڻي پني عاقل ۾ مطلب تہ سڄي سنڌ جي ڪيترن ئي شهرن ۾ ادبي سيمينارن ۾ وڃڻ ٿيندو رهيو آهي ۽ يارن دوستن سان مل ٻڪڙي ٿيو رهيو آهي. چانڊڪا ۾ ڪيتريون ئي گڏجاڻين ۾ حاضري پري آهي. ڀارت کان هندو اديب آيا تہ سندن آجياڻو چانڊڪا ۾ ڏٺو ويو هو، جن ۾ گوڀند مالهي، ڪرشن ڪٽواڻي ۽ ٻيا دوست آيا هئا، جيڪي سنڌوءَ جي سڃڻن کان سڃڻپايون حاصل ڪري، خوش ٿي، گنگا جل ۾ ٻڏڻ هليا ويا هئا.

اونهارو هو. مقصود گل، سندس پٽ ياسر قاضي ۽ ناصر قاضي سميت، مان پنهنجي ننڍڙي مرڪ کي ساڻ ڪري، مختيار گهيري سان گڏجي ڪوئيٽا گھمڻ جي نامَ ٺاهي، بولان ميل جڏهن مديجي اسٽيشن جي پهرئين سگنل وٽ پهتي تہ بيهجي وئي، دير ٿي نہ ٿي تہ برست شروع ٿي ويا. منهنجي بوڳيءَ ۾ ويٺل مسافر سمورا هيٺ لهي سمهي پيا هئا. مون کيسي مان پنسا ڪڍي ٻوٽ اندر وجهي پير ٻوٽ ۾ وجهي ڇڏيا. ٽي چار ڏاڙيل مٿي چڙهي آيا. اسان جو پهريون گاڏو هو، جيڪو انجن سان لڳل هو، اچڻ سان وري برست هلايائون، جنهن ۾ هڪ ريلوي سپاهي ۽ هڪ مسافر مارجي ويا هئا. مون کين چيو تہ: اسان جي معصوم ٻارن جا هائو ٿا ڦاٿن. چپ چاپ جو ڪجهه ڪرڻو اٿو ڪري وٺو. ڏاڙيل جنهن کي تہ منٿي چوندا هئا: چيائين: ”توهان دلجا ڪريو.“ پوءِ جيڪي ڦرڻو هون، ڦريائون ۽ آخر ۾ قاضي ياسر جي ٻانهن ۾ رھت وڌائون تہ کين چير تہ هاڻي چيو اٿو تہ ٻارن ۽ ٻارن وارن کي ڪجهه نہ چنبو. هيءُ اسان جو چوڪرو ٿا ڪڍو، مان پنهنجي ننڍڙي مرڪ ۽ ناصر قاضيءَ کي جھوليءَ ۾ ڪيون ويٺو هوس تہ مقصود گل، ڏاڙيلن سان ڳنڍيو ويو، جن کيس هڪ بہ بيد جا لڪڻ هڻي ياسر مان ڪڍي هٿ ڪڍيا هئا. خبر پئي تہ اسان جي اڳيان، ڪجهه شاگرد لاهي ويا هئا. گاڏي جڏهن شڪارپور پهتي تہ ڪوئيٽا وڃڻ جو ارادو لاهي واپسي ڪئي سون. ٻارڙن کي بخار ٿي پيو هو تہ اسان جو ڪوئيٽا وارو شوق گذاري ويو. صحت ۽ اندر جا خوش احساس، ڪٿان کان ڪٿان وڃي گھمائيندا هئا. اصلي محبتن ۽ پيارن جي ڪڍ، کانئو ٻڌي نڪرڻ واري طبيعت رهي آهي. ڪنڊياري جي ڀر ۾ اچڻ ڳوٺ ۾ بہ اهڙي سلسلي ۾ وڃڻ ٿيو هو. پير ڳوٺ ۾، شهداد ڪوٽ ۾،

قمبر ۾، لاڙڪاڻي ۾ ۽ ٻيو الاڻي ڪٿي ڪٿي سڄڻن سڏيو ته وڃي نڪتاسين. نه گرميءَ جي نه سرديءَ جي. ڄامشوري ۾ سخت گرميءَ ۾ حيدرآباد کان آيس ته فون ٿي ته، بابا! هاڻي جو هاڻي پهچ! ته وڃي حاضر ٿيس ۽ ٿانڊن تي پير رکايا ويا! نه ڪنهن سان ڪاوڙيس سواءِ پنهنجي وڏي ڀاءُ مولوي عبدالحميد جي، نه ڪنهن کي انڪار ڪيم، ڪنهن سوال تي، ڪوئي ڪاوڙيو به ته نهايت نمائشي ۽ ٻانهن ٻڌڻ، پيرن تي هٿ رکڻ سان پرچايم، اُنکي ڪاوڙجي پوندڙ ماڻهو وٽ ڪوبه سبب نه رهيو هو ڪاوڙ جو. بس ڪاوڙيو، ڇو ته سندس طبيعت ۾ ڪاوڙ جا طوفان هئا. سموريون ڪاوڙيون، نيٺ ڪنهن جي موت سان ته مري وينديون، اهي نيٺ ڪيستائين جيئريون رهي سگهن ٿيون!

علمي، ادبي ۽ سياسي دنيا ۾ محمد ابراهيم جويو، حميد سنڌي، تاج جويو، خاڪي جويو، ڊاڪٽر مولا بخش ڪلهوڙو، ڊاڪٽر ذوالفقار سيال، ڊاڪٽر سڪندر مغل، اديب انقلابي، ڊاڪٽر ذوالفقار راهو جو، ڊاڪٽر محبت ٻرڙو، ساجد سومرو، اصغر سجاڳ وارن کان سواءِ جوش ابڙو ۽ پنهنجي سنگت به مان پئي ڏٺو آهي. سنڌي ادبي سنگت شاخ لاڙڪاڻي پاران سڀ کان پهريون ڪالا باغ ڊئم خلاف انوکو احتجاج ڪيو سيون. ڊئم جو جنازو جوڙي، لاڙڪاڻي شهر جي مکيه بازارين مان، ڪلھن تي کڻي، احتجاج ڪندا، نعرا هڻندا وڌندا رھياسين، پوليس اناج منڊيءَ وٽ روڪيو ۽ زبردستي گاڏيءَ ۾ ويهاري ٿاڻي تي آندائون. ڪجهه دير کان پوءِ منتون ڪندي اسان کي ڇڏڻ گھريائون. اسان زور ڀريو ته اسان کي جيل ۾ موڪليو وڃي، پر دوست آڻائي زور ٻار وجهرائي وڃڻ لاءِ آماده ڪيلون ته گھرن ڏانهن آيا هناسين. ڪراچيءَ وڃڻ ٿيندو هو ته، شيخ اياز سان ڪوشش ڪري ملڻ ويندو هوس. هڪ ڀيري پڇيائين ته، ڪيئن اچڻ ٿيو آهي؟ چيم: گھڻ ڦرڻ وري پهر زور ڀريندي پڇيائين، چيم: پُٽ جي نوڪريءَ لاءِ. ته پاڻيھي تفصيل وٺي دوستن کي چونڊورھيو هو، ٻئي ڀيري وري سرمد ڇانڊيو به ساڻ هو ۽ شيخ صاحب سان گھمندي گھمندي ڪچهري پئي ڪئي. چيائين ماڻهو ويھين صديءَ جي فلسفي ۾ ڦاٿا پيا آهن، ته سرمد ٺھ پھ چيس: توهان ته 18 صديءَ جي فلسفي ۾ ڦاٿل آھيو. ماڻهو توهان کان اڳتي آهن. توهان ماڻھن کي 21 صديءَ جو فلسفو ڏنو آهي ڇا؟ ته واک بند ڪري چيائين: مٿي هلو ته ڪچهري ڪريون. پوءِ مٿي وڃي ڪچهري ڪئي هئي ۽ سرمد گھڻو حجت سان ڳالهائيندو رھيو هو ته ڊاڪٽر منظر حيات قاضيءَ جي روم تي اچي کيس چينيپو هيو سين. ايتري ۾ قاضيءَ کي فون تي تاڪيد ڪيائين ته

سپاڻي به ڪچهريءَ لاءِ وڃون، پر وقت بنهه نه هيو ۽ اسان واپس هليا آيا هناسين لاڙڪاڻي. هڪڙي پيري غلام رسول چانڊيو ساڻ هو. کيس اياز سان ڪچهريءَ لاءِ چيم، پر وٽس وقت نه هو ۽ نه وڃي سگهياسين. شيخ صاحب جي ڪچهريءَ ۾ دنيا جِهَانُ اڳيان اچي بيهندو هو. سياست هجي، سماجيات هجي، شاعري هجي، ادب هجي، فلسفو هجي، تاريخ هجي، اسان جي معتبرائي ۽ اڻ معتبرائيءَ جا داستان پيش ڪندو هو. مطلب ته دنيا جي علم ادب جو عرفان هو اياز.

1989ع اپريل ۾ سنت ڪنور رام جي وڙسي ملهائي هئي سون. جُونُ جي شروعات ۾ هڪ نه ڪيل گناهه جي ڏوهه ۾ مختلف ٿاڻن تي، 48 ڏينهن پوليس جي حراست ۾ رهيس. جنهن کان پوءِ سيشن ڪورٽ ۾ جدا ضمانت ڏيڻي پئي هئي ۽ ڊائريڪٽ ڪمپلينٽ ۾ ساڳئي کيس ۾ گرفتاريءَ کان اڳ ٻي ضمانت سکر هاءِ ڪورٽ مان ڪرائي وئي. اٽڪل ٽي ورهيه کيس هلڻ کان پوءِ، انهيءَ قتل جي الزام مان بيڏوهه قرار ڏئي، لاڙڪاڻي سيشن ڪورٽ مان آزاد ڪيو ويو هوس. پوليس جي حراست ۾ ڇا ويو واپريو، اها سڄي ڪهاڻي ”48 ڏينهن“ جي عنوان سان، سنڌ رنگ ڊائجسٽ جي پوليس نمبر ۾ ڇپي هئي.

جڏهن طبيعت پريشان ٿيندي هئي ته لطيف سائين وٽان گهمي ڦري ايندو هوس، ڪڏهن ته اتي رهي پوندو هوس. ٻه ڀيرا وهندڙ واهن جي تار پائيءَ ۾ ٻڏندي ٻڏندي بچايو ويو هوس. ٽي ڀيرا بجلي جي سخت جهٽڪن کان بچي ويو هوس ۽ ٻه ڀيرا ڪُٽن چڪيو هو.

1960ع جي پڄاڻيءَ تي عُمراه سان شادي ٿيم. عُمراه پنهنجي وجود ۾ شاندار عورت هئي. اوائلي ڏينهن ۾ بيروزگاريءَ سبب چڪتاڻ ٿيندي هئي، نوڪري ملي ته اها چڪتاڻ گهٽجي وئي هئي. هونئن به بيروزگار کي شادي ڪرائڻ، شاديءَ سان تعدي ڪرڻي آهي. جيستائين نوجوان روزگار سان نه لڳي تيستائين کيس بنهه شادي نه ڪرائجي. عُمراه کي اڳ جي اٿڻين ويهڻين کان به شڪايت هوندي هئي، سندس شاديءَ کان اڳ ۾، جڏهن مٿئين چپ تي جوانيءَ جا پاڇا پوڻ شروع ٿيا هئا، ڪنهن ڏي ناهي ٿڌا ساهه کڻڻ لڳو هوس. ڪنهن جي نظرن کان نظرڇڻ لڳو هوس ۽ ڪنهن کي نظرڻ لڳو هوس. جُهونگارڻ ۽ جُهمر هڻڻ ته اڳي ئي سکيو هوس. عُمراه سان گڏجي ٻه جُهيريون هنير ته اڪيلاپ ۾ به، ڇڻ ته اندر ٻاهر جُهمر بڻجي ويو هوس. طبيعت ۾ هلڪو تشدد پسند به رهيس. ڌيءُ افروز، مارڪيٽ مان سبزي وٺڻ ۾ دير ڪندي هئي ته دڙڪا داب ۽ ڪڏهن ڪڏهن هلڪي مار به ڏيندو هوس.

ڪڏهن ڪڏهن ته عمر اه به منهنجي انهيءَ اڃا تري طبيعت جي چر ۾ لڙهي ويندي هئي ۽ پوءِ ڏاڍي ڏک ۽ پڇتاءَ مان کيس پرڄاڻيندو هوس. پاڪرن پاڻڻ وارا هت، سندس پيرن تي رکيل هوندا هئا، جيستائين پرڄي نه ويندي هئي. سندس پرڄاءَ جي تار پائيءَ ۾ لهي ٿيون هڻڻ شروع ڪندو هوس. هونئن به زندگيءَ جي گاڏيءَ جا به ڦيٽا، مرد ۽ عورت ٿين ٿا، تنهنڪري ٻنهي ڦيٽن کي هڪ ٻئي سان سهڪاري رهڻ ضروري آهي، ڪڏهن به ڪا زور آوري ٿي وڃي ته ان تي پڇتاءَ ۽ پرڄاءَ سرڄاءَ انتهائي ضروري آهي. پهريون ته ڪوشش ڪجي ته اختلاف نه ٿئي، اختلاف ٿئي ته اُهرائي ۽ هٿ چڙهي نه ٿئي پر جي هٿ چڙهي به هٿ چوڙهي تائين وڃي پهچي ته هٿ هلڪو رکجي ۽ اهو هٿ پيرن تائين پهچڻ گهرجي. گهٽ ۾ گهٽ مون ته ائين ئي ڪيو آهي.

وڏي ڌيءَ افروز ڄاير. کيس گهرو ڪم جي چار ۾ ڦاسائي ڇڏير تنهنڪري پڙهي نه سگهي. ٻي ڌيءَ رضيه ناياب ڄاڻي، کيس پڙهايم، بي. اي. بي ايڊ کان سواءِ ايم ايڊ ڪري رهي آهي. پرائمري اسڪول ۾ هيڊ مسٽريس آهي. وڏي ڌيءَ کي ڇهه ڏينهر هڪ پٽ ۽ ننڍي کي پنج ڏينهر ۽ ٽي پٽ آهن. رضيه ناياب پاڻ ته شاعره آهي پر سندس ڌيءَ مرڪ ۽ آزادي به شاعري ڪنديون آهن. انهن کان پوءِ سنڌو ڌرتي ۽ ڪينجهر به ڏينهر اٿس. منصور ائين ڪلاس ۾، هالار ٻئي ڪلاس ۾ ۽ منصور پهرئين ڪلاس ۾ پڙهندا آهن.

اسلم ڄائو ته تمنائن جو خال پرڄي ويو. هڪ پوتو اسد الله ائين ڪلاس ۾ پڙهندو آهي. باقي امڙ صدف مان به پوپتن جهڙيون ڌيئر انمول، جنهن کي مان انا سڏيندو آهيان. ٻي مارئي ۽ رابيل جي گل جهڙو ننڍڙو پٽ حسين سردار آهي.

1971ع ۾ بي ايڊ جو امتحان پاس ڪيم. 1975ع ۾ نائين اسڪيل ۾ هاءِ اسڪول رتيديري ڏانهن بدلي ٿي آيس. گهڻو وقت گذري ويو، پروموشن نه پئي ٿيو. جي ايس ٽي سليڪشن گريڊ 12 به ملي ويو. تڏهن ڊائريڪٽوريٽ حيدرآباد ۾ هوندي هئي. سينياريٽي لسٽ ۾ نالو نه هو. ان لاءِ درخواستون ڪاغذن ۽ سروس بوڪ سميت موڪليم به ڪو ڪوٽيل نه نڪتو. قاضي اختر حيات جڏهن پبلڪ اسڪول ميرپورخاص ۾ هو ته کيس به ڪاغذ ڏنم. تڏهن ڊاڪٽر الهداد ٻوهيو به حيدرآباد ۾ ئي ڊپٽي ڊائريڪٽر هو، کيس به خط لکيم، جنهن لکي موڪليو هو ته: اٽڪل 20 کيس پينڊنگ ۾ آهن، جن ۾ اوهان جو به آهي. سروس ٽربيونل ۾ وڃي تعليم کاتي کي چئلينج ڪيو. 1987ع تائين پروموشن نه ٿيو. بي ايڊ پاس ڪرڻ کي سورهن

ورهه ٿي ويا هئا. ٻئي پاسي ضيائي مارشلا لاهني، سرڪاري ايجنسيون منهنجي خلاف چرپر برهيون. روبرو پبلڪ اسڪول ۾ به آڏي پچا لاءِ آيا ۽ ڪيترائي ملڪ دشمنيءَ بابت حوالا ڏنائون. مون چيو: مان پنهنجي قوم ۽ ملڪ لاءِ لکي رهيو آهيان. سندين سان ٿيندڙ ناانصافين، زيادتين خلاف لکان پيو ۽ لکندو رهندس. وڏي واڪي، روئي رڙيون ڪري ٻڌائيندو به رهندس. اوهان کي جيڪي وڻي سو وڃي ڪيو. اهي يار به ڪي سندي هئا. چيائون: اوهان جي خلاف رپورٽون به ڪميٽن سندين پاران ڪيل آهن، جيڪي سنڌ جو ڪاٺن پيئن ٿا ۽ سندي دشمني به ڪن ٿا. مون کين چيو هو ته: اوهان کين ڪميٽو ڪوٺيو آهي، ان کان وڌيڪ غليظ لفظ مون وٽ نه آهن. ان کان پوءِ اهي ماڻهو هليا ويا هئا.

ڊاڪٽر عبدالمجيد ميمڻ به ٻڌايو هو ته: لاڙڪاڻي جي برگيڊيئر وٽ منهنجي خلاف رپورٽون ٿيل تي آهن، تنهنڪري هوشيار رهڻ کپي. مون دل ۾ فيصلو ڪيو ته پروموشن به نه ٿيو، هي مسئلا به اٿيا آهن. ظالم اٿيا ته سزا به ڏيندا ۽ 26 ورهين جو پورهيو به ڪائي ويندا، ڇو نه رٽائر ڪري ڇڏيان. اهڙيءَ طرح ڪراچي وڃي سروس بوڪ فائينل فڪسيشن ڪرائي اجازت وٺي اچي رٽائرمينٽ جي درخواست ڏيئي ڪاغذ ٺهرائي ٽن ڏينهن ۾ سلپ وٺي لاڙڪاڻي پهتو هوس. پنسا مليا ته عمرهه ڪي چيمر: حڪم ٿئي، واشينگ مشين، سيف، ٽپ رڪارڊر جو حڪم ٿيو ۽ پاڻان سونيون چوڙيون به ٺهرائي ڏنيونمانس. باقي پنسا قومي بچت گهر ۾ فڪس رکيا ويا. ڇهين مهيني نفعو ملندو هو. ڏاڍا مزا ماڻيا. آزاد پڪيءَ وانگر هيڏي کان هوڏي اڏامندو رهيو هوس. سوچ جي پرن ۾ ڪنهن به قسم جو ٿڪ يا ڪوٽ جو امان گمان ٿي نه رهيو. نوڪريءَ کان آجوتيس ته زندگي نئون مزو ڏنو. سوچيو هوم ته اها ته نوڪريءَ کان آجائپ آهي، قومي آجپي ۾ ڪيتري خوشي هوندي! ڪاٿو ٿي نه ڪري سگهه! نه ڪلارڪ جي ڪاٺ نه آفيسر جي بزرگي.

هڪ پيري افيشني بار ڪراس لاءِ سروس بوڪ ڏي. اي. او صديقي حبيب الله جي آفيس ۾ پورو مهينو رهيو هو. شاعر دوست هو. نيٺ وڃي ميار ڏني مانس سستيءَ جي. ته تهڪ ڏيندي سروس بوڪ گهرائي، پوراڻو ڪرائي ڪڍي هٿ ۾ ڏنائين. وري جڏهن ڊائريڪٽر ٿي آيو هو ته هڪ غريب دوست لاءِ نوڪريءَ جي درخواست ڏني مانس ته پاڪر پاتائين پر نوڪري نه ڏنائين. ڇو ته نوڪري وڏين جي آشيرواد سان سلهاڙيل هئي. ان کان اڳ ڊاڪٽر الهداد پوهيو ڊائريڪٽر ٿي آيو هو ته پاڻ ٿي پچا ڪري منهنجي ڌيءَ ناياب کي نوڪريءَ جو آرڊر ڏنو هئائين.

تڏهن حميده ڪهڙو تعليم جي وزير ٿي هئي، ڪيترائيڪر حڪومت ۾. جڏهن به ٻوهيو صاحب کي فون پئي ٿي ته اُتي پئي فون اٿيند ڪيائين ۽ ساڳئي حڪم نامي ۾ ڇهه ڇهه ڀيرا ڦير ڦار جا حڪم پئي ٿيا.

پئي پيري ڊاڪٽر ٻوهني کي، هڪڙي دوست جي پارت ڪيم، ڇو ته ان جو ڪيس ڦري گهري ايڊيوڪيشن ڊپارٽمينٽ ڏانهن فيصلي لاءِ آيو هو. چيائين: ”پيارا سرڪش! خوف ٿو ٿيڻ ته ڪٿي حالتون توکي، مون کان ڪسي نه وٺن.“ ته ڪٿي بس ڪٿي هيم. پوءِ ٻڌو هوم ته پنج هزار رپيا وٺي اهو ڪم ڪيو هئائين.

هڪ پيري پاڻ کي انجنيڪشن ڪرائڻي هيس. پنڌ پئي ويو. رستي ۾ ملياسين ته ڳالهه ٻڌايائين. ڪيس وٺي هڪ ڪمپائونڊر وٽان سٺي ڪرايم، جنهن پنسا بنهه نه ورتا ته ان کي چيائين: مون کي روزانو سٺي ڪرائڻي آهي، جاءِ تي. جنهن هاڪار ڪئي. جڏهن نوڪريون پرڄڻ شروع ٿيون ته ان کي جي ايس ٿي ڪيائين. لاڙڪاڻي ۾ پيو هڪ ڊائريڪٽر آيو. دوستي ۽ جون دعوائون پئي ڪيائين. زخمي شهيد ٿي ويو ته سندس پٽ خالد زخميءَ لاءِ، انهيءَ ڊائريڪٽر کي ڪاغذ وغيره ڏناسين. سرڪاري نوٽيفڪيشن هو ته، ملازمت دوران ڪوئي فوت ٿئي ته ان جي اولاد کي اها نوڪري ڏني وڃي. تاهه انهيءَ ڊائريڪٽر ڪجهه به نه ڪيو هو. ٻڌو هوم ته پنج سؤ رپيا به رشوت جا نه ڇڏيندو هو.

17 جنوري 2004ع تي سيد اعظم جي 100 وين سالگره ملهائڻ لاءِ سائين جي اولاد پاران مختلف پروگرامن جا اعلان ڪيا ويا، جن ۾ ادبي پروگرام به شامل هو. شريڪ ٿيڻ لاءِ مان پنهنجيون نياڻيون، تاريخ 15 جنوريءَ تي صبح جو سوير ترين ذريعي وٺي سَنَ لاءِ روانو ٿيس. ترين ۾ اخبار ورتي، جنهن ۾ سيدن پاران اعلان ٿيل هو ته سالگره جي موقعي تي قومي ترانو ”سندو ديش جي ڌرتي توتي پنهنجو سڀس نمايان مان – مٽي ماڻي لايان مان.“ پيش ڪرڻ نه ڏنو ويندو ۽ نه ئي ڪو دل آزاريندڙ نعرو هڻڻ ڇڏيو ويندو. اها خبر پڙهي مون سَنَ وڃڻ جو ارادو لاهي، سيوهڻ اسٽيشن تان ٽڪيٽون اڳتي لاءِ ورتيون ته هڪ همسفر دوست محمد صديق جروار احتجاج ڪرڻ جي صلاح ڏني. موٽي ٽڪيٽون واپس ڪري، مَنَ تي وڃي لٿاسين. سَنَ شهر ۾ پهچڻ شرط وڃي سائين جي مزار وٽ، ڪيل اعلانن خلاف احتجاج ڪندي ويهي رهياسين. پهرئين ڏينهن تي، ڳاڙهي شام جو، ٿيندڙ ملاڪڙي مان اُٿي، مشواڻي آغا قمر، مون وٽ آيو ۽ احتجاج نه ڪرڻ لاءِ چونڊو رهيو. مون ڪيس کڻو جواب ڏيئي ڇڏيو. جنهن کان پوءِ زين شاهه صاحب آيو. زين سائين، رهبر اعظم

جو پوتو، سيد امداد محمد شاه جو پٽ ۽ سيد جلال محمود شاه جو ننڍو ڀاءُ آهي. زين شاه، سڀ کان پهرين ڊاڪٽر قادر مگسيءَ سان، جيئي سنڌ ترقي پسند پارٽيءَ ۾ رهيو، جنهن کان پوءِ جيئي سنڌ قومي محاذ سان گڏيو. ڪن جلد پسند دوستن جي صلاح تي قومي محاذ کي ڇڏيائين ۽ وڃي عبدالخالق جوتيجي سان سندس پارٽي، جيئي سنڌ محاذ ۾ شامل ٿيو. ڪنهن ريت سان اتان ڪجهه دوست ڌار ڪري جيئي سنڌ محاذ (زين شاه) قائم ڪيو اٿس. گهڻو اڳ، سيد اعظم جي وفات کان پوءِ مون کيس خط لکيو هو ته: ”توهان سائين جي. ايمر سيد ٿي بيهو، نوجوان اوهان ڏانهن هليا ايندا. اوهان جو فڪر، سيد سان سلهاڙيل هجڻ سان، سنڌي قوم ۾ نئون روح ڦوڪجي ويندو.“ وغيره. خبر نه آهي ته اهو خط کيس مليو هو يا نه. جڏهن به لاڙڪاڻي ايندو رهيو آهي ته ساڻس ملندو رهندو آهيان.

ان ڏينهن مشواڻيءَ جي واپسيءَ کان پوءِ پاڻ اچي محبتن پريون ڳالهيون ڪيائين. مون کيس چيو ته: جنهن قومي تراني تي، سيد اعظم پنهنجي ڪيرائي ۽ بيماريءَ جي حالت ۾ به اُٿي بيهندو هو، ان کي، ٻن چئن وڏيرن وغيره کي خوش رکڻ لاءِ، پيش ڪرڻ کان منع ڪئي وئي آهي! قومون ته پنهنجي قومي جهنڊي ۽ قومي تراني جي حوالي سان هونديون آهن. سڄي سنڌ سيدن سان پري پئي آهي، اسان جو ڪٿان ڪٿان کان اچي هتي سرِ نمايون ٿا، سو سڀ ڪجهه سائين جي فڪر آزاديءَ سبب آهي. سيد جي فڪر تان هٽ ڪڍڻ سان ڪجهه حاصل ٿئي ٿو ته اوهان حاصل ڪري وٺو، اسان ڏک جو اظهار ضرور ڪنداسين، اسان درد جي دانهن، دلبر جي دروازي تي ضرور پهچائينداسين. وڌيڪ چيم ته، جن نعرن کي اوهان دل آزاريندڙ نعرا چئو ٿا، اهي ته سڀ کان پهريون الله تعاليٰ ۽ ان کان پوءِ رسول سائين هنيا ۽ هٿايا آهن، جيڪي قرآن مجيد ۾ موجود آهن ته ظالمن تي الله، رسول ۽ لعنت ڪندڙن جي لعنت آهي. مظلوم کي اهو حق حاصل آهي ته ظالمن تي لعنت وجهندو رهي. ان کان پوءِ اهي نعرا سيد سائين پاڻ هٿايا آهن. اوهان ڪيئن ٿا بند ڪريو. وڌيڪ چيم ته: قرآن مجيد جي ڇهين پارِي جي شروعات ٿي انهيءَ سان آهي ته: الله تعاليٰ ڪنهن کي ڏاڍيان گاريون ڏيڻ پسند نه ڪندو آهي پر جيڪڏهن مظلوم ڏٺي ٿو ته اهي پسند ڪندو آهي. سڄي دنيا جا مظلوم ماڻهو نعرا ٿي ته هڻندا رهيا آهن، جڏهن ته ظالم گوليون، بر، ميزائيل وغيره هڻندا رهن ٿا. چيم: اسان کي سن مان ته ٿڙي ڪڍي سگهو ٿا پر سن ۽ سيد توڻي سيد جو فڪر، اسان جي اندر مان هرگز نٿو ڪڍي سگهجي. سيد اعظم جي روحاني اولاد سان، جسماني اولاد جو تنگ رويو

ڪيتري قدر جائز آهي، توهان ۽ اسان جو وجود، سيد جي فڪر کان ٻاهر ڪجهه به نه آهي. ان تي زين شاهه، لکيل احتجاجي ڪارڊ پيپر، مزار کان پري ڪري رکڻ جو چئي واپس ٿي ويو هو. رات وڃي يارن وٽ رهياسين. ورندي ڏينهن تي وري اچي احتجاج تي ويٺاسين ته مثل مهاڻي جي اڳواڻيءَ ۾ پنج اٺ ڏنڊا ڏوٽا مهاڻا ڦري آيا. ڄڻ ٻانڌي تي قبضو ڪرڻو هون. اسان کي اٿڻ لاءِ جلال محمود شاهه جي حڪم کان آگاهه ڪيائون. مون کين چيو ته توهان جلال محمود شاهه کي ٻڌايو ته نٿا اٿن. تڏهن چيائون ته، حڪم آهي ته اوهان کي ڪڍي ڪنڀي ٻاهر اڇلايون ۽ پوءِ ائين ئي ڪيائون. تڏهن مون کي وڏيرن جي وڏير کي سوچ جي وڌيڪ خاطري ٿي. هي جو چيو اٿن ته: ”ڏوٽي منجهه درياءَ ته به اوجھ نه ڇڏي اوجھري“ واقعي آهي، وڏيرون نيٺ وڏيرو آهي، ٻاهران ڪڍي سونو پاڻي ڏنل ڇو نه هجيس! اتان اٿي اچي پريس ڪلب ۾ احتجاج تي ويٺاسين. شام جو سج لهڻ ڌاري بشير خان پنهنجي سٺ سميت اچي، مون کي پنهنجي نياڻين سميت وٺي ڪراچي روانو ٿيو هو. 17 تي صبح جو ڪراچيءَ مان اچي، سيد اعظم جي مزار تي حاضري پري ۽ موٽي توڙهي ڦاٽڪ تي سالگرهه ملهائي ۽ جلسو ڪيو. سن جو ميدان، سيد اعظم ڏانهن روڻهار ڪو ڏسندو رهيو هو.

گڊريل اليڪشن ۾ سيد جلال محمود شاهه اميدوار بيٺو هو. ڄامشوري جي دوستن مون کان، کيس ووٽ ڏيڻ لاءِ راءِ ورتي هئي. مون چيو هو ته: شينهن جو بي سمجهه ٻچڙو به گاهه نه کائيندو آهي، تنهنڪري رهبر اعظم جي اولاد کي ووٽ ڏيو. سالگرهه کان پوءِ نياڻين کي لطيف سائين جي درگاهه تي، وسندڙ مينهن ۾ وٺي ويس. سڄڻ جي اڱڻ تي ڪيتريون ئي گهڙيون گذاريندي، پنهنجن توڻي پراڻن جون، ڳل ڳرائيون پاڻي دانهون ڏنيون ويون. ڏيءَ ناياب سرڪش، مرڪ، آزادي، سنڌو ڌرتي، ڪينجهر، منصور، هالار ۽ مصور ساڻ رهيا.

2002ع اپريل ۾ ساڄي ڦڻيءَ ۾ شديد سور پيو. صبح شام سون هڻائيندو رهيس. 24 اپريل تي وڻگن تي چڙهي، سائين جي. ايم سيد جي وڙسيءَ ۾ شريڪ ٿيڻ لاءِ سن روانو ٿيس. سن ۾ ڏنر ته ساڄي ٽنگ پاڙ کان پير جي چوٽيءَ تائين سخت سڄي وئي. وڙسيءَ کان پوءِ لطيف سائين جي ادبي ڪانفرنس ۾ پٽ شاهه تي وڃڻ ٿيو. موٽي گهر آيس. مٺي - جون گهر ۾ رهيس. جولاءِ ۾ سول اسپتال ڪراچيءَ ۾، پياري ڊاڪٽر سرجن خورشيد احمد سمون وٽ پهتس. تپاسون ٿيون، جن ۾ غدود جو ڪينسر ظاهر ٿيو، انهيءَ مرض جي سور جي خبر پيم. سڄي پٺيءَ ۾ ايترو سور پوندو هو جو چرڻ پرڻ کان هلاڪ هوندو هوس. منهنجي ڪينسر جو ٻڌي، منهنجي

زندگيءَ جي شريڪ عُمراه، مون کان ڪلندي ڳالهائيندي، محض پنجن منٽن ۾ هٿ، هٿ مان ڇڏائي، دل بيهجي وڃڻ سبب هميشه لاءِ آليون اڪيون ڏئي هلي وئي. آڪٽوبر 2002ع ۾ ٽي. يو. آر. پي ۽ آرڪي ڊيڪٽومي ڪرايم. جيڪا ڊاڪٽر شهزاد لغاري صاحب، يورولاجي ايل. ايم. سي ۾ ڪئي. جنهن کي هڪ محبوب ماڻهو، ڊاڪٽر پروفيسر منير احمد جوڻيجي ڀارت ڪئي ۽ خود ڪينسر وارن ڊاڪٽرن کي به سخت ڀارت ڪيائين. ڊاڪٽر منير احمد جوڻيجي جي ساراهه ايتري آهي جيتري ڏنيءَ جي. پروفيسر منير احمد سان بشير خان قريشي ڏيٽ ڪرائي هئي. ڇهن هفتن کان پوءِ، سول اسپتال ڪراچيءَ ۾ ڪينسر کان ايندرو ڪرڻ کي، هڪ صبح هڪ شام ڪائيندو آهيان. ڪينسر اسپتال ڄامشورو ۾، صداقت علي سمون مون کي پنهنجي روح وانگر ويجهڙو آهي. ڏاڍو پيار ۽ مان ڏيندو آهي. قومپرست آهي. ان کان سواءِ ميان اقبال ۽ سائس گڏ ڪم ڪندڙ ٻيا نوجوان دوست به جيءَ ۾ جايون ڏيندا آهن. عُمراه ته منهنجي ڏک ۾ هلي وئي ۽ مان اڃا الائي ڪيترا ڏک سَهڻ لاءِ جيئرو آهيان ۽ انهيءَ جياپي جي واڌاري ۾ نوجوانن جو وڏو هٿ آهي. عُمراه جي وڇوڙي پتر وانگر پوري ڇڏيو آهي. گهڙيءَ گهڙيءَ روئي پوان ٿو، ادبي ڪانفرنسن ۾ شريڪ ٿيڻ ڇڏي ڏنو اٿم. گهڻن ماڻهن جي روبرو روئڻ کان، اڪيلي ۾ روئڻ کي ترجيح ڏني اٿم، ڇو ته ٻين جي روبرو بي اختيار روئڻ تي به ٽوڪن ٿيڻ جو انديشو آهي. انهيءَ ڪمري سان روئڻ، سُڪون ڏئي ٿو، جنهن ۾ سندس ٽهڪ ۽ ڪاوڙ جا ڇهڪَ پريل آهن. ادبي دنيا ۾ رهڻ ڪري وڏا وڏا اديب مهربان آهن. اٽڪل ٽيهارو کن دوستن جي ڪتابن جا جهڙا تهڙا مهاڳ لکيا آهن.

1. 1993ع ۾ مهراڻ آرٽس ويلفيئر سوسائٽي نوابشاهه پاران ايوارڊ مليو.
 2. 1993-94ع ۾ گهوٽڪيءَ مان رشيد رڪن ايوارڊ مليو.
 3. لاڙڪاڻي جي چانڊڪا آرٽ سنڌ ڪلچرل گروپ پاران ايوارڊ مليو.
 4. شهداد ڪوٽ مان پيرل قمبر ايوارڊ 1999ع ۾ مليو.
 5. سرمست سچل 2001ع ايوارڊ، سچل يادگار ڪميٽي خيرپور پاران مليو.
- آيواريڻ جهڙو ڪوبه ڪم نه ڪيو آهي. قومي آزاديءَ جي جذبي سان جيئن ڪري، نوجوانن ايترو مان ڏنو آهي، جو ان کان مٿي ڪو ايوارڊ نٿو ٿي سگهي. عابده پروين ۽ وحيد علي جو راڳ وٺندو رهيو. گلاب جو گل پسند اٿم. کاڌو جيڪو ملي سو کائون. رنگ سرمئي خاطر خواهه لڳو. زندگيءَ جي ڪنهن به پاسي ۾ مثالي ڪردار ۽ مثالي ڪاميابي نه ماڻيم.

تعليم اڏوري، تربيت اڏوري، رانديگر اڏورو، درزي اڏورو ۽ نوڪري به اڏوري، نه پٽ
 بهتر ٿي سگهيس نه ٿي پيءُ بهتر. نه محبت بهتر ڪري سگهيس نه ٿي مڙس بهتر
 رهيس. نه دوست بهتر ٿي سگهيس نه ٿي شاعر بهتر. بلڪل اڏ ڳيڏو ماڻهو! ويهن
 ورهين تائين نه حسن مليو، تيهن ورهين تائين جواني اڏوري، چاليهن ورهين تائين
 عقل اڏورو، پنجاهه ورهين تائين دولت لا حاصل، پاڻ تي ۽ پنهنجي ڪٽنب تي نظر
 ڦيرائڻ سان معلوم ٿئي ٿو ته سموري ڪٽنب جي زندگيءَ جي گاڏي ڪڏهن نه
 ڪڏهن، ڪٿي نه ڪٿي، پٽڙيءَ تان ضرور لٽي آهي، پوءِ ان ۾ والد محترم هجي يا
 والده محترمہ!

زندگي هئي - ڳوٺ جو اسڪول هو
 ماستر ڳڻ، ميز تي پيو رول هو

درد غم جي دل تي ايڏي رش هئي
 ڄڻ وڏي ڪنهن شهر جو چؤسول هو

زندگي جي شام، ڪنهن بيوهه جيان
 زندگي جو صبح ڪو مقتول هو

هر گهڙي ڄڻ ڪنهن وڏيري جي چٽي
 هر ڏيهاڙو موت جو محصول هو

ڪيترو سوچيو ۽ لوچيو پاڻ ۾
 وقت جو ورتاءُ نامعقول هو

سنڌ ڌرتي! ڪجهه نه هو سرڪش مگر
 مست هو تنهنجو، چريو هو، لول هو

*

ايشن ڇڏائي هٿ مان هٿ ويا، ڄڻ نه هيا منهنجا
 آلا ڪپڙا وقت سُڪايا، ڳل نه سُڪا منهنجا

جن سان اونداهيون چانڊوڪيون، مڙڪي پئي گهاريون
 ڪيڏيون خوشيون ڪاٽي منهنجيون، درد ويا منهنجا

جُڻيون ڇي، جھان جون

روئندو هوس پرڄائيندا هئا، پاڪر پائيندا هئا
اڄ هن ماڻهن مان ڪنهن ناهن، لڙڪ اڳيا منهنجا

هائ وڇوڙا مار پوئي ڪا، ڪيئن ته ايندو آن!
اهڙا ڪهڙا لڪندڙ ويهي پاڳ لکيا منهنجا!

دنيا وارا سڀ ڄاڻن ٿا، ڇا ڇا ٿو گذري
هڪڙي منهنجي ساجن ناهن حال ڏنا منهنجا

جاڳي پيو آ سارو پاڙو، منهنجي دانهن تي
روئي روئي مون ته ڪيا سڏ، تو نه ٻڌا منهنجا

مان ته سڪي ٿي مڙو آهيان، سرڪش عمر سڄي
پئي ڪنهن کي نه سڪائي مارج، هيئن خدا منهنجا



A black and white line drawing of two children building a bridge. On the left, a child is shown from the side, reaching out to place a stick across a gap. On the right, another child is shown from the front, also placing a stick. The bridge is made of several sticks laid across a series of stones or logs. There are small circles representing stones or pebbles scattered around the bridge structure.

★ سڀيتو ٿي! زبان سان سمجھ ۽ ڪنن سان ڳالها!
 ★ کير ۾ ماڪي ملائي پيئڻ کان وڌيڪ لذت، محبت ۾ آهي.
 ★ انڌن ماڻهن وٽ رنگن ۽ روشنيءَ جي ڪهڙي اهميت هوندي!
 ★ پيار جي رستي تي، خود غرضي ۽ جي اوندھ هارجي پوندي ته مسافر پتڪڻ لڳندا.
 ★ ڪنھن جي اکين ۾ پاڻ کي ڏسڻ کان، ان جي دل ۾ ڏسڻ وڌيڪ اهم آهي.
 ★ دوستن سان ويساھ گھاتي ۽ ۾، محبت جو قتل لڪل هوندو آهي.
 ★ ڪنھنجي نظرن مان ڪرڻ کان، سو ماڻ تان ڪرڻ چڱو آهي.
 ★ اکين مان لڌل پيار، دل مان لپي ته غنيمت آهي.
 ★ مٺين شين سان وات مٺو ٿيندو آهي، مٺين ڳالھين سان روح!
 ★ ڪنھن ڪنھن فون جي هر گھنٽي ۾، سڏ، سڏڪو يا سڪ پريل هوندي آهي.
 ★ منھنجي مرڻ سان ڪنھن کي زندگيءَ جو سڪون ملي ته مان مرڻ لاءِ تيار آهيان.
 ★ مون توکي پوئتي نھارڻ کان منع ته نه ڪئي هئي!
 ★ ڌڻي ۽ ٻانهي جو تصور، ڪنھن ڌڻي بنجڻ واري جو پيدا ڪيل هوندو!
 ★ اوهان ماڻھو ڳولي ڏيو ته مان نوان ماڻھو تخليق ڪريان.
 ★ ڪاري يا گوري جي قيد کان، ٻاهر رهڻ ضروري آهي.
 ★ ڪنھن جي ويجهو ايترو به نه وجھي، جو پوءِ تربه پري رهي نه سگھجي.
 ★ پيار جي توهين کان، پنھنجي توهين چڱي آهي.
 ★ ذات پات ۽ طبقي جي اوج نيچ جي اوندھ وڃي ته دنيا، پريم جي روشنيءَ سان
 چمڪي پوي.

★ ساءِ تي ساھ ڏيڻ، سچائي ۽ سورهياڻي جي علامت آهي.
 ★ پيار ۽ پنسو ته چرين کي به وڻندو آهي.
 ★ محبت کي پيدا ڪندڙ، ان کي ڊگھي زندگي نه بخشي سگھيو.
 ★ چڱو ڪيئن! هر هر غلطي معاف ڪبي آهي ڇا؟
 ★ سوال ڪرڻ ايڏو وڏو مسئلو آهي، جو ڌڻيءَ کان به نه ڪجي ته چڱو.

- ★ گهرن جا دروازا بند ڪرڻ سان، دلين جا دروازا بند نه ٿيندا آهن.
- ★ نفرت جو جوالا مڪي شال ڪنهنجي نيشن ۾ نه ڦاٿي!
- ★ محبتون نه وڪڻيون آهن، نه خريد ڪيون آهن نه ئي خيرات ۾ ملنديون آهن.
- ★ پوڄا وان، پوڄا - گهر مان پڄي وڃي ته ڇا ڪجي؟
- ★ شائستا، شائستا هجي ها، ته آهستا آهستا هلي ها! پڄي وڃڻ کي پريم نه چئبو، ضرورت چئبو.
- ★ غلط فهمي، دوستي ۽ جي ڪڪن کي باهه جيئن ساڙي ڇڏيندي آهي.
- ★ هڪ ٿي سگهجي ٿو، جيڪڏهن مان ۽ تون جا لفظ مري وڃن.
- ★ ڏکي ۽ جهڙا ماڻهو به ٻانهي جهڙا ٿي وڃن ٿا!
- ★ نه ئي تنهنجو ذهن پارس آهي نه ئي مان لوهر، ته تنهنجي ڪڍڻ ڇو لڳجي؟
- ★ گهر ۽ هوٽل ۾ فرق، تو ۽ مون ۾ فرق جهڙو آهي.
- ★ منهنجي هڪ هڪ حرف ۾ به ڏکي هجي ته هنکي ويساهه نه ايندو.
- ★ تنهنجي ساڄي اک ۾ پيار ۽ کاٻي اک ۾ نفرت ڇو آهي؟
- ★ ”ٿڌي پوندا تارئين، جڏهن ڳاڙها گل، تڏهن ملنداسين“ سڪيون ڳالهيون آهن يا سچ؟
- ★ ثواب نه ڏيئي سگهجن ته عذاب ته نه ڏجن.
- ★ ڪي گهر، ڪي دروازا وسارڻ، زندگي ۽ تان هٿ ڪڍڻ برابر هوندا آهن.
- ★ خوشبوءِ جهڙي ماڻهوءَ کان نفرت ڪبي آهي ڇا؟
- ★ مون هن کي ٿر گهمائڻ پئي چاهيو، پر هوءَ پاڻ ٿوهر ٿي وئي.
- ★ مٿي ۾ تڏهجي يا پوائتو خواب، ڊاڪٽري ڪڍي سگهندا آهن.
- ★ ڪن ڪن ماڻهن ۾ مڪڻ ۽ پاڻ جهڙو فرق هوندو آهي.
- ★ ساڳئي ٻوٽي ۾ گل ته ساڳئي ۾ ڪنڊا به هجن ٿا.
- ★ منهنجا هٿ دعائو پئي اٿيا ته ڪپي ڇڏيائين. خوش نصيب آهي يا بدنصيب؟
- ★ نه ڪو ڏکي ٿئي نه ڪو ٻانهو، ڇو ته دوستي ٻنهي کان سٺي آهي.
- ★ هر ماڻهوءَ کي سڙيلي راڳي ۽ جي سر جهڙو ٿيڻ گهرجي.
- ★ تنبوري جي تار جهڙي ماڻهوءَ کي، سيبتي آگر سان، هلاڪ سان، سهڻا سور پيدا ٿي پوندا آهن.
- ★ جواني ۽ ڪي، پوڙهي نظر سان ڏسڻ غلط آهي، پر پوڙهي ڪي، جواني ۽ جي نظر سان ڏسڻ وڏي غلطي.
- ★ ”شريف نه آهن“ مقدس ڪتاب جهڙي ماڻهوءَ کي نه چئبو آهي.

★ حبيب بئنڪ جيڏي اوجي عمارت تان، شيشي جي دل ڪرندي ته ضرور پور پور ٿي ويندي.

★ پاڻ کي ماضيءَ جي آئيني ۾ ڏسبو ته مستقبل نظر ايندو.

★ خيرات ڏئي واپس نه وٺي آهي.

★ مارڻ کان، جيارڻ فضيلت ڀريو عمل آهي.

★ چڱو مان مرڻ پيو وڃان، مون لاءِ ٿڌو ساھ به نه پرجان.

★ نانڊن جي مڇ تان اگھاڙا پير ڪري ٿي نه گذرڻي ته اگھاڙي دل ڪري ڪيئن گذرڻي!

★ ”اڪر پڙھ الف جو، ٻيا ورق سڀ وسار“ هاڻي سمجھ ۾ آيو آهي.

★ سوير پاڻ سنڀالڻ سان، اکين جي آلاڻ ۽ دل جي ماتر کان بچي وڃي ٿو.

★ ڪنھنجي اکين ۾ ڀريل زھر، ڪير ۾ ماکيءَ کان به مٺو لڳندو آهي.

★ جيڪڏھن ڌرتيءَ تي رڳو ٻه ماڻهو وڃي بچن، جيڪي هڪ ٻئي جا دشمن هجن ته شايد دوست بڻجي وڃن!

★ جڏھن ڪٿان ڪا گولي نه اڏامندي، تڏھن ڪٿي به ڪو ماڻهو نه هوندو!

★ هڪ هڪ ماڻهو ڏانهن جدا جدا نبي اچي به سڀ ماڻهو نه سڏندا.

★ اونڊاهي رات ۾ جڏھن گھر پويان، وٽن ۾ ويٺل پڪي اڏامندا آهن، تڏھن دوستن بجاءِ، دشمن ياد ڇو ايندا آهن؟

★ مون تنهنجيون اکيون چميون، تو منهنجو اندر اڏاڍو ڪيو، مان چڱو، تون؟

★ منهنجي آتم ڪٿا جو عنوان ٿي تون آهين ته ڀارت ڇاڄي؟

★ خوشين جي گلن سان گڏ، غمن جا ڪنڊا به هوندا آهن.

★ ذهن تي چاٽيل آهن، مان به ضرور ياد ايندو هوندو سان.

★ مان وڃانجي ته نه ويو هوس، ڇا لاءِ ٿي ڳولي نه؟

★ تنهنجي منهن تي مرڪ نه ڏئي اٿم، ڌڻيءَ ڪاوڙ مان جوڙيو اٿئي ڇا؟

★ بهشت مان بدلجي دوزخ ٿيڻ، عجيب ڳالهه آهي.

★ پاڻ وٽ نه اٿيئي ته پنهنجي دوستن کان ٿي وٽ، هڪ ننڍڙي مرڪ.

★ ٻئي جا ثواب نه ٿا گهرجن، تنهنجا عذاب ٿي ڪافي آهن.

★ ڪن ڪن ماڻهن کي، خوشبوءِ کان به الرجی ٿيندي آهي.

★ پرفيوم، پٺاڙن ٿيندو آهي.

★ خط هو، ڪو بهر ته نه هو، سڀ چپ ٿي ويا آهيو!

★ مان هيٺ سٺو هوس، تون مٿي، مون وٽ هميشه هيٺانهين رهي آهي.

- ★ جڏهن بخت کسبو آهي، تڏهن تخت به کسجي ويندو آهي.
- ★ ماضيءَ ۾ آئيندي کي ڳولڻ، بيوقوفي آهي.
- ★ اڄ ڪالھ کان سٺو ۽ سڀاڻي اڄ کان سٺو ٿي سگهي ٿو.
- ★ منهنجي ۽ تنهنجي دوست ۾ ڪيترو فرق آهي دوستيءَ جو؟
- ★ شان کي چٽيون ۽ محبت کي ٽاڪا به لڳندا آهن ڇا؟
- ★ تنهنجون غلطيون ظاهر ڪري، تو وانگر غلطي نه ڪندس.
- ★ باهه مان ڪڍي، سمنڊ ۾ اڇلائڻ، عقلمندي آهي ڇا؟
- ★ مون تي اُڀري پيل ڪاوڙ، تو تي هاري وئي، مون ۾ تون آهين ڇا؟
- ★ ماڻهو، محبتون به ڪپڙن وانگر پيا بدلائين!
- ★ پيار ته نه ڏنو، همدردي به نه ڪري سگهيا.
- ★ ڪنهن جي محبوب کي ڇهڙو چوندين ته پاڻ ڇهڙو ٿي ويندين!
- ★ مان ڪالھ به تنهنجو سڄڻ هوس، اڄ به سڄڻ آهيان، سڀاڻي به سڄڻ رهندس، غلطي نه ڪجانءِ!
- ★ مان مران امڙ لاءِ، امڙ مري چڱهن لاءِ، صحيح پيو لڳي.
- ★ مونکي ڪڏهن به، ڪٿي به ڏسندين ته پٿر ٿي ويندين!
- ★ ڪافي عرصي کان، هو اٿتو ڳونگو ۽ ٻوڙو ٿي ويو آهي!
- ★ لاڙڪاڻي ۽ حيدرآباد ۾ ايترو فرق ڇو ٿو محسوس ٿئي، تو وٽ پاڻ وساريو آهي ڇا؟
- ★ تنهنجيون سارو ٿيون مون لاءِ سزا بڻجي پيون آهن.
- ★ گهوٽڪيءَ ۽ حيدرآباد جو فاصلو هڪ جيترو پير لڳي.
- ★ اوهان حيدرآباد هجو يا گهوٽڪي، مان ته ننڊ جي ٽڪي ٿو وٺان.
- ★ انهيءَ تي پهرئين ڏينهن ڇو نه سوچيوسين ته پاڻ ڌار ٿي وينداسين.
- ★ ڪا ڳالھ نه آهي، هڪ وڻ جا ڌار آهيون، ڪو ڪهڙي طرف ته ڪو ڪهڙي طرف.
- ★ ”لڙهي لهرين پاند، مياڻي ميهار ڏي“ مان ته اڳ ۾ ئي سمجهايو هومان.
- ★ ڄامشورو جو چورو ۽ حيدرآباد جي چوري، منهنجي ڪمزوري بڻجي ويا آهن.
- ★ منهنجيون سموريون ڳالهيون پنهنجي امڙ سان ڪندي ڪر، ڇو ته اها منهنجي به امڙ آهي.
- ★ ڪنهن مائٽ جي موت کان، ڪنهن پياري جو رسامون وڌيڪ ڏکيو ڇو لڳندو آهي؟
- ★ توهان حليم ڪاڌو هو ۽ مون ملائي، اتان ئي اختلاف شروع ٿيو هو.
- ★ ٻني جي ڏک ۾ پنهنجو سڪ ڳولڻ، بي شرميءَ جي انتها آهي.

- ★ ڪراچي هوٽل ۽ ڪيف سبھاني، چالا ۽ پيارا ٿا لڳن؟ توهان سان گڏ ته نه رهيو آهيان!
- ★ همدردي، پيار جو پورا ٿو ڪندي آهي ڇا؟
- ★ گھاو - اڪيل ڪٿان سڪيا آهيو؟ مون کي نه ٻڌائجو.
- ★ مون پنهنجي جاءِ وڪڻي ڇڏي، مسواڙ تي وٺڻ نه اچجو.
- ★ ”الا ڏاهي مر ٿيان، ڏاهيون ڏک ڏسن“ هڪڙي ست به سمجھي نه سگھيا!
- ★ سمنڊ جي تر لھڻ کان، ماڻھوءَ جو تر لھڻ ڏکيو آهي.
- ★ فون جو اندر خراب ٿيو آهي يا منهنجي سماعت، تنهنجو آواز نشو ٻڌان.
- ★ زندگي رمنڊڙ بادل جيئن آهي، سڪار تي گذارجي ته چڱو.
- ★ جسم جي بيماريءَ کان، روح جي بيماري وڌيڪ پوائتي آهي.
- ★ جنهن ڏي به نھارين ۽ ان ۾ پيار ڪندڙ نظر اچي ته مون ڏي فون ڪجانءِ.
- ★ ”مون لاءِ موبائيل فون نه وٺجو“ ڪيڏي پنهنجي پٺ مان چيو هئائين!
- ★ خوبصورت خواب مان جاڳي پوڻ تي، ڪيڏو بدصورت افسوس ٿيندو آهي!
- ★ تنهنجي هٿ ڇمڻ واري خواهش، کيس چيڙائي ڇڏيو.
- ★ عشق نه هجي ها ته پاڻ لازوال نه هجي ها!
- ★ عشق کان اڳتي وڃجي، ان کان اڳ خودڪشي ڪري ڇڏجي.
- ★ نه پير ٻسڻ ۾ چڱا آهن نه ٻسڻ منهن ۾.
- ★ کير ۾ ماڪيءَ جو تصور پيو آهي ته مک جو تصور پيو. هوءَ صحيح آهي.
- ★ مونکي منهنجا لڙڪ واپس ڪر، پنهنجا ٽھڪ واپس وٺ!
- ★ پاڻ ته آلائي ٻڏين آلائي ترينءَ، مونکي ته ٻوڙي ڇڏينءَ!
- ★ هن مون کان، مونکي وسارائي ڇڏيو، هاڻي رڳو پاڻ آهي.
- ★ سڏ ته تو ڪيا هئا، مون ته رڳو ورائيا هئا.
- ★ هڪ شهر جو گھاءُ، ٻئي شهر تائين ناسور بڻجي وڃي ٿو.
- ★ ڪمھلو ته نه وڃبو آهي، هروڀرو وڃو ٿا ته الله نگهبان.
- ★ ڏٺيءَ جيترو حسن ڏٺو هو، ايترو عقل به ڏيئي ها!
- ★ گڏهه چاريندڙ کي، هرڻن ۽ مورن جي ڪهڙي خبر!
- ★ منهنجي ياد، تنهنجي ساهه وانگر، تنهنجي ساهه ۾ رهندي.
- ★ روئڻ واري اڳيان ڪلڻ، همدردي آهي بيدردي؟
- ★ ”ٻئي در واهائين، ته ڪڍي ڪانگن کي ڏيان“ ان لاءِ زمان، مڪان ۽ حالتن جي گنجائش به نه هجي نه!

- ★ اڪيون ته وڌيون ٿا رڪو، شرم نٿو ٻه نه.
- ★ وال ڪلاڪ وانگر، سج مان سيل ڪڍي ڇڏين ها، ته وقت ڌار نه ڪري ها!
- ★ ”جَت جُهجا پر جُڳ، منهنجي ڀرت پنهنون سين“ اڳ پر چو نه ٻڌايو هو؟
- ★ جڏهن حقيقي ۽ مان نڪري، مجازي ڏانهن اُسهن ته مون سان رابطو ڪجان.
- ★ ڪي رٿاريندا آهن پر ڇاڻ لاءِ، ڪي پرڇاڻيندا آهن رٿارڻ لاءِ، تو رٿارڻ لاءِ
پرڇايو آهي نه ٿي پرڇاڻ لاءِ رٿاريو آهي.
- ★ انسان الله جو مظهر آهي ۽ ان ڪي ڏک ڏنڻ ته ڄڻ الله ڪي ڏک ڏنڻ.
- ★ مون ڪي رڻل ماڻهو پرڇاڻڻ ايندا آهن، ڇو ته مون لطيف سائين جو سر ليل چنيسر
ڇڳي ۽ طرح پڙهيو آهي.
- ★ ڪاڻا ڪپڻي ته سر حسيني پڙه!
- ★ ”ڳالهائجي الله لڳ، لڳ ڪڇجي پاءُ لڳ“ توکي پهريون حصو سمجه ۾ نه آيو
آهي ڇا؟
- ★ هتي ماڪي ۽ پر زهر ملائڻ وارا ماڻهو به آهن.
- ★ ”جي سمنڊ منهن ڪريان ته سر ڪيائي نه ٿئي“ جو فلسفو، سڳو نه ٿو ڄاڻي سگهي.
- ★ مان ته سنڌوءَ لاءِ سر به ڏيئي سگهان ٿو، پري ڪير ڪري ٿو سگهي!
- ★ ننڍڙي ذهن ۾ وڌيون ڳالهيون ويهي نٿيون سگهن.
- ★ ”سپيريان جي ترهي، ٻڌي هٿ مر لاءِ“ مون ائين ڪري ڇڏيو آهي.
- ★ گڏلن هٿن سان ڪاڌو ڪاڻ ۽ گڏلي ذهن سان دوستي نٿيائڻ، گڏلاپ آهي.
- ★ سنڌ ۾ سڪار ڏسڻ پئي گهرين ته سنڌوءَ کي پار اٿا ڇو ڏنڻ: ”واڙو ۽ ڇوڙ مارڻ،
سڪي پيلا تيون ٿيڻ“ مان ته سنڌوءَ کي پار اٿو نٿو ڏيئي سگهان.
- ★ گلن کي سندن ٻوٽن ۾ رهڻ ڏي، نه ته ڪو ماڻجي ويندا.
- ★ جيڪڏهن تو پيدا ڪيو آهي ته پٺاڻين ڇو ٿو؟ ائين ته شهري غنڊا ڪندا آهن.
- ★ فون ڊائريڪٽري تان ته تنهنجو فون نمبر ڪاٽي ڇڏين، ذهن تان ڪاٽجي نه سگهيو آهي.
- ★ هٿ ڇهڙا چڱا آهن، ذهن ڇهڙو نه هجي.
- ★ بيوقوف سان دوستي رکي سگهجي ٿي، بي سمجه سان نه.
- ★ جذباتي ماڻهو سان دوستي رکڻ، دوستي سان بي ايماني آهي.
- ★ واقعي به گهاتي ڇڻ ڪندي آهي، مون آزمائي ڏني.
- ★ دوستي ۽ دشمني، ٻئي فطري شيون آهن يا سماجي پيداوار؟
- ★ ننڍڙي ۽ ڳالهه تي وڏي دوستي نه وڃائي آهي.

- ★ هن جي چڙهي طاقت بخشي اٿم، تنهنجي چڙهي تي مري وڃان ها!
- ★ تنهنجي آخري فون ڪڏهن به نه وسرندي ته معنيٰ تون به نه وسرندين.
- ★ سڀ ڪنهن وٽان چڱائي جي اميد رکڻ چسائي آهي.
- ★ تنهائي، خودڪشي ۽ جي ماءُ آهي.
- ★ ”جاڳڪ چريو ٿئي، لتا پنهنجن ڏي لاهي“ وڏو سچ آهي.
- ★ پنهنجي ذهن ۾ تاندا پوکيا اٿئي، پاڻ کي ساڙڻ لاءِ.
- ★ خود غرض جو نه دوست ٿي ۽ نه ئي پاڙيسري.
- ★ زندگي ۽ تي محبت جي چانو نه هجي ها ته سڀ ماڻهو چريا ٿي وڃن ها.
- ★ روح ۾ لهي وينل ماڻهو، روح نڪرڻ کان اڳ نه نڪري سگهندا آهن.
- ★ گهر مان نه ته، شهر مان ته فون ڪري سگهجي ٿي، زبان کي ايترو بند رکڻ سان گونگو به ٿي سگهجي ٿو.
- ★ ماڻهو مري وڃي ته مري وڃي، محبت مرن نه ڏجي.
- ★ عظيم مقصد لاءِ موت ماڻڻ، زندگي ۽ کان عظيم آهي.
- ★ ڪالهه هن سنڌ سڪڻ خلاف رڙيون پئي ڪيون، اڄ ڏهر ٺهڻ لاءِ ٽهڪ پيو ڏئي - سنڌ جو وزير اعليٰ ٿيو آهي ڇا؟
- ★ مونکي تنهنجي پيءُ جي خبر آهي پر تاريخ تنهنجي ڏاڏي تان به ڪڪ لاٿا آهن.
- ★ منهنجي جسم کي پلي ٽڪرا ٽڪرا ڪر، پر روح خراشي نه ڪر.
- ★ سچ چيو اٿن ته: ٻار ڏاڏائين يا ناناڻين، تون ناناڻن تي ويو آهين.
- ★ تنهنجا نانا هيرا منڊي ۽ ڀروينا آهن ۽ مان توکي هتي پيرين پوندو آهيان.
- ★ اهي اڪيون آزاديءَ جا خواب ڪيئن ٿيون ڏسي سگهن، جيڪي هڪ ڀاتيءَ جي مرتئي تي چؤماسي جيئن وسي پون.
- ★ هوءَ عورت، جنهنجو اڪيلو پٽ آزاديءَ لاءِ وڙهندي مارجي ويو، بهڪي رهي آهي! آءُ جيڪو، قومي ناتي کان سواءِ، سندس ڪجهه به نه ٿيان، روٽان پيو، مان دل نشور کان يا هوءَ؟
- ★ مان پنجاب جو سوئر ٿيڻ بدران، سنڌ جو گڏه ٿيڻ پسند ڪيان ٿو.
- ★ نفرت فنا آهي ۽ فنا جو فلسفو ئي نه ٿيندو آهي.
- ★ تو امرت آچيو، مان ان کان اڳ ڀر زهر پي ويو آهيان.
- ★ ضرورت پوي ٿي ته پيار به وڪڻي ٿا ڇڏيو.
- ★ منهنجي دوست کي ڪير سمجهائي ته ڀڄي پيل کي ٽيڪ نه ايندي آهي.

- ★ پنهنجي پاڇي سان پيار ڪرڻ وارا، پيار جي حقيقت کان بي خبر هوندا آهن.
- ★ روح ۾ لهي ويهڻ لاءِ اجازت جي ضرورت نه پوندي آهي.
- ★ ڪاوڙ ته مون تي هينءَ، گل چوڻ ٿاڙي ڇڏينءَ؟
- ★ ڪڏهن ڪڏهن فون بي مقصد ٿي ويندي آهي.
- ★ پاڻيءَ ۾ ٻڏڻ کان بچڻ لاءِ، نانگن سان وڪوڙيل ٻوڙي ۾ هٿ وجهجي ڇا؟
- ★ تنهنجو منهنجو فيصلو سائين جي. ايم سيد جي تربت تي هٿ رکڻ سان ٿيڻ گهرجي، اڳ به سندس پيرن کي گڏجي چميو هيو سين نه!
- ★ هڪ هٿ ڪينءَ، ٻيو وڃائينءَ، فائدو؟



رايون جي روشني

ڪتاب ”جوتيون جي ۽ جهان جون“ جو مسودو منهنجي نظر مان گذريو. پنهنجيون پرايون ڪڇيون ۽ سڃيون ٿيل آهن ۽ اها ڳالهه خود ڪتاب جي نالي مان به وائڪي پئي ٿئي. جيتوڻيڪ هيءُ ڪتاب هڪ شاعر جي نجی زندگي ۽ بابت لکيل آهي، تاهه ان جي پڙهڻ سان ليکڪ جي هر عصرن توڻي ايندڙ نسل لاءِ ڪي راهون چٽيون ٿين ٿيون. ليکڪ جي زندگي، ٻاروڻ کان اڄ تائين ڪهڙين ڪهڙين حالتن مان گذري آهي، پڙهڻ سان معلوم ٿئي ٿو، نامحرومين، احساس ڪمترين جا گهاٽا بادل، سندس جواني ۽ جي حسناڪين کي به پيڙائڻ جي پلانڊ ۾ گهيرو ڪيو ويٺا رهيا آهن ۽ اها بي ترتيب، سندس هن ڪتاب جي مواد تائين اثر انداز رهي آهي. نيٺ هن آتم ڪٿا جي ڪتاب جا عڪس، اولڙا، پاڇا وغيره ڪٿان کان ڪيستائين شروع ٿي ڪٿي وڃي ڪٿن ٿا!

آتم ڪٿائون پڙهڻ مان، پڙهندڙن کي پنهنجي زندگي ۽ جي ضابطگي توڻي بي ضابطگي ۽ ڪي سمجهڻ جو موقعو ملي ٿو ۽ انهن جي چانو ۾ ذاتي رنجش ۽ بي سکونين کي حل ڪرڻ جو ڏانءُ مهيا ٿئي ٿو يا گهٽ ۾ گهٽ پنهنجي داخليت ۽ خارجيت جي پيٽ ڪرڻ سان ڪنهن حد تائين انهيءَ کي سمجهڻ ۾ مدد ملي سگهي ٿي ته ڏک ۽ سک دائميٽ نه ٿا رکن ۽ ڏک ۾ گذرندڙ ڏينهن سک جو آئيندو ڪٿي اچي سگهن ٿا، نه ته به گهٽ ۾ گهٽ انهن حالتن کي حوصلي سان سامهون ٿيڻ جي سگهه پيدا ٿئي ٿي. وري ائين به ممڪن آهي ته سک جي ڪڇ ۾ زندگي گذاريندڙ ماڻهو لاءِ ان ميو ڏک به اڀري سگهي ٿو. تنهنڪري نه ڏک کان ڏکوئجي مایوسين جو شڪار ٿي وڃي نه ٿي سک تي ايترو پروسو ڪجي جو اوچتي ڏک ڏسڻ سان ماڻهو پنهنجي اندر ۾ ڪڇي پتر جيئن پري پوي!

زندگي، معروضي حالتن ۽ اندر ۾ پيدا ٿيندڙ احساسن جو ٻيو نانءُ آهي، جيڪي ڏک ۽ سک مان عبارت ٿين ٿا. قومپرست شاعر جي هن ڪتاب کي پڙهڻ کان پوءِ هر پڙهندڙ، ليکڪ جي ذاتي زندگي ۽ جي لمحن کي ڄاڻڻ سان، سندس ڪوشش بابت ۽ ان ۾ ڪاميابي توڻي فني سٽاءُ جي ناڪاميءَ بابت، پنهنجي

مخصوص راء رکي سگهي ٿو. مفت خوري ۽ محنت مزدوريءَ ۾ فرق جي احساساتي اظهار کي يقيني بنائي ڪو فيصلو ڏيڻي سگهڻ جي پوزيشن وٺي ٿو. بهرحال آتر ڪٿا لکڻ، ايندڙ نسل لاءِ، اوسر ۾ مددگار بنجڻ جي اخلاقي ذميواري بڻجي وڃي ٿي. سرڪش سنڌي جي هن ڪتاب ۾ نه رڳو سندس ذاتي زندگيءَ جي ڏک سک جي عڪاسي ٿيل آهي پر سڄي سنڌي قوم سان ٿيندڙ زيادتين جو الميائي اظهار ۽ ان جي روڪٿام جو يقيني ڏس به ڏنل آهي ۽ اهو آهي ”قومي ترانو“.

حفظه وڳڻ

اير-اي

(انگريزي ادب)

سرڪش سنڌي جي ڪتاب ”جوتيون جي ۽ جهان جون“ ۾ سندس نثر اڻا ٽڪرا نظر مان گذريا. هنن نثر اڻن ٽڪرن ۾ ڪي اهڙا خيال به آهن جيڪي هم ڳير يا گهڻن کان گهڻن ماڻهن لاءِ فائديمند ثابت ٿي سگهن ٿا. پر ڪي اهڙا ٽڪرا به آهن جن ۾ ليکڪ جي چند ملوث آهي. اهي رڳو ٿي رڳو سندس داخليت سان وابستا آهن، مونڪي محسوس ٿئي ٿو ته سندس ذاتي زندگيءَ ۾ اهڙا لمحا به آيا آهن، جن ڪيس سائيڪاٽپ مان ڪڍي وائڙاٽپ جو شڪار ڪري وجهڻ ۾ ظالمائو ڪردار ادا ڪيو آهي.

سوال اهو ٿو اُڀري ته ڇا نجي زندگيءَ جي ڪٿا سان گڏ اهي نثر اڻا ٽڪرا سلهاڙڻ ضروري هئا؟ ته پوءِ اها ڳالهه ليکڪ جي پنهنجي راءِ ۽ ڪوشش آهي، جنهن سان نه اتفاق ڪري سگهجي ٿو نه ٿي اختلاف. ڪٿي اهي نثر اڻا ٽڪرا، ڪيس ڏکوئيندڙ ڪردارن کي سندن ڪردار جي خلاف احتجاج ته نه آهن؟ يا وري ممڪن آهي ته پڙهندڙن کي باور ڪرائڻ جي ڪوشش ڪئي اٿس ته ڏسڻ ۾ برجستي ماڻهوءَ جو اندر ڪيئنارو ۽ ڪاڌل آهي، جنهن جي تشفيءَ لاءِ اوڀر ٻاهر ڪڍيو اٿس ۽ ڇا هڪ قومپرست شاعر کي اهڙن اظهارن جي ضرورت هئي؟ اهو هڪ سوال آهي، اسان سمورن پڙهندڙن لاءِ ۽ خود ليکڪ لاءِ به، ليکڪ جي ضمير کان! باقي، ”نه ڪو ڌڻي ٿئي ۽ نه ڪو ٻانهو - ڇو ته ٻنهي کان دوستي سٺي آهي.“

”عظيم مقصد لاءِ موت ماڻڻ، زندگيءَ کان عظيم آهي.“

”بيوقوف سان دوستي رکي سگهجي ٿي، بي سمجه سان نه.“

”انسان الله جو مظهر آهي، ان کي ڏک ڏنڻ ته ڄڻ الله کي ڏک ڏنڻ.“

”عشق نه هجي ها ته پاڻ لازل نه هجي ها.“

”زندگي رمندڙ بادل جيئن آهي، سڪار تي گذارجي ته چڱو.“

”باهه مان ڪڍي سمنڊ ۾ اڇلائڻ، عقلمندي آهي ڇا؟“

”ساڳي مٽي مان جڙيل، هڪ ڌڻي ته هڪ ٻانهو!“

”مارڻ کان جيارڻ فضيلت ڀريو عمل آهي.“

”خوشبوءِ جهڙي ماڻهوءَ کان نفرت ڪبي آهي ڇا؟“

”غلط فهمي، دوستيءَ جي ڪڪن کي باهه جيئن ساڙي ڇڏيندي آهي.“

”ذات پات ۽ طبقي جي اوج نيچ جي اوندھ وڃي ته دنيا پريم جي روشنيءَ سان
چمڪي پوي.“

”مٿين شين سان وات مٺو ۽ مٿين ڳالهين سان روح مٺو ٿيندو آهي.“
اهي ۽ اهڙا ٽڪرا پنهنجي دائريءَ تي لکي ڇڏڻ جهڙا آهن.

حميرا وڳڻ

ايم. اي

(انگريزي ادب)

جيئي سنڌ ڊجيٽل ڪتاب گهر

ٻاهرين اک کلي ته گهر پاتين ۾ عمر ۾ سڀ کان وڏو هو ابا سرڪش سنڌي،
پر تڏهن مونکي فقط اها خبر هئي ته ابا، ابا آهي وڌيڪ ڪجهه به نه. جڏهن اندرين
اک کلي ۽ ابا جو واسطو مختلف ڪتابن سان ڏٺو ويو ته نسبتاً ڪجهه وڌيڪ ڄاڻ
حاصل ٿيندي رهي ۽ ابا کي هڪ ٽيپر جي حيثيت سان سڃاڻڻ لڳيس. جڏهن شعور
سگهارو ٿيندو ويو ته کيس قومي شاعر جي حيثيت سان سمجهڻ لڳيس ۽ انهيءَ دؤر
۾ ئي مون ۾ به شاعر اٿا خيال اڀرندا رهيا. مون به جهڙي تهڙي شاعري شروع ڪئي.
تڏهن اڃا کيس شاعري نه ڏيکاريندي هيس، ڪنهن اڃا تي خوف کان، خوف جيڪو
هر سمجه واري ماڻهوءَ لاءِ ضرور هوندو آهي، ڪٿي نه ڪٿي ۽ ڪجهه نه ڪجي.
جڏهن پ پ وارن جمهوريت جي حوالي سان مشاعرو ڪوٺايو هو، ته مان به ان ۾
شريڪ ٿي هيس ۽ ٽيون نمبر انعام کنيو هوم. اها خبر جڏهن ابا کي پيشي ته ڏاڍو
خوش ٿيو هو. چيائين: ”مون کي اڳ ۾ چو نه ٻڌايو هو.“ ان کان پوءِ پنهنجي
شاعري تي نظر وجهڻ لڳو.

اسان سڀني تي شفقت جي نظر ته اڳ ۾ هيس. هاڻي جڏهن پنهنجي زندگيءَ جي
گهاريل گهڙين بابت لکيائين ۽ مون ڪٿان ڪٿان پڙهيو ته سڄو مواد پڙهڻ لاءِ
ڪانئس ٽي ڏينهن مهلت ورتو. ماڻهو ويچارو حياتي ڪيئن ٿو گذاري، ڏک سک
ڪيئن ٿا پنهنجا اثر ڇڏين. خبر پيم. انهيءَ موڙ تي سندس شاعري ۽ نثر جي لکڻ
کان پنهنجي لاءِ رستي جي خبر پئي اٿم ۽ خبر پيشي اٿم رهبر ۽ رهبريءَ جي.

مرڪ چانڊيو

ياد آتم ويندڙ سياري جي موسم ۾ ڪوٽ پاتل هوندو هوم. ننڍي هوندي
لوسن جي ٻاري ۾ ٽپا ڏيندي، ڪيڏندي ٽڪجي پوندي هيس ته ٻاري ۾ ئي سمهي
پوندي هيس. جيستائين اُمر مينهن لاءِ لوسن لڏندي هئي.

پهرين درجي ۾ داخل ٿيس ته اسڪول جي دڪاندار کان هر - هر شيءِ وٺندي
هيس ته ڏيندو هو. ڇهه، ست پيرا شيءِ وٺندي هئي مانس، شايد ابا ڪيس پئسا
اڳواٽ ڏئي ڇڏيندو هو، يا پوءِ ڏيندو هو. ضرورت وقت ابا جي ڪيسي سان به ڪونس
ڪري وٺندي هيس؟ ابا نظر انداز ڪري ڇڏيندو هو.

پيار ته ڏيندو ئي هو، پر غلطي تي چيڻيندو به هو، چيڻين وقت بنهه نه وٺندو
هو. تڏهن ابا کي ابا، امان کي امان ۽ پاءُ کي پاءُ، پيڻ کي پيڻ سمجهندي هيس
پر رشتن جي اهميت جو علم نه هو ۽ اهو تڏهن ٿير جڏهن پاڻ سڃاڻڻ لڳيس.

هاڻي جڏهن منهنجي عمر تڏهن واري ابا جي عمر کان به اڳڀري ٿي آهي، تڏهن
ابا کي رڳو ابا ئي نه ٿي سمجهان پر اڳي کان گهڻو پني سمجهان، ڇو ته ابا جي
وجود مان ڌڻي جي وجود جو ڏکيل مليو آتم، ابا جا رويا اسان لاءِ عام والدين کان وڌي
خاص والدين جهڙا آهن. ابا جي لڪيل، آتم ڪٿا پڙهڻ کان پوءِ، يقين سان چئي
سگهان ٿي ته منهنجي ننڍپڻ جا ڏينهن ابا جي ننڍپڻ جي ڏينهن کان بهتر هئا. هاڻي
ٿي مونکي محترم اياز گل جي اها ست سمجهڻ ۾ آئي آهي ”هر شخص ڪهاڻي
آ“.

پنهنجي زندگيءَ ۾ ضدي به رهيو آهي، پر بي جا نه، سنڌ پرستي، ضد جي حد
کان به وڌيڪ اٿس، چوندو آهي ته خدا پرست ته آهيون، ضرورت قومپرست ٿيڻ
جي آهي، جيڪو ماڻهو قومپرست نه آهي اهو خدا پرست به نه آهي. سندس
قومپرستي جا چانورا اسان سڀني تي پيا آهن، تڏهن ته مون پنهنجي هڪ شعر ۾
لکيو ته:

موت ته هونئن به اچڻو آهي ايندو ضرور
پر سنڌي توتي سر ڏيان دل چوندي آ.
ناز ته پاڻ تي پوءِ به گهڻو آ هوندو پر
سرڪش جو پيو پٽ ٿيان دل چوندي آ.

تہ شايد ابا سائين جي ڏنل گس تي هلڻ ۾ ڪابه تڪليف محسوس نہ ڪريان ها.
اسان ۽ سنڌ جا ٻيا نوجوان سورهيہ توڻي نياڻيون کيس سنڌ جي سرحدن جھڙا
پيارا آهن. چوندو آهي: سنڌي نوجوان منهنجا پٽ ۽ نياڻيون منهنجون ڌيئر آهن.
جيئن چوندو آهي تيئن ئي ڏٺو اعمانس، پاڻ شاعر آهي ۽ سندس شاعريءَ جي چانو
مون تي ۽ منهنجي ٻن ڌيئرن مرڪ ۽ آزاديءَ تي بہ پئي آهي.
سال ابا سائين پنهنجي آخري ۽ خوبصورت خواهش، آزاد سنڌ، پنهنجي
زندگي ۾ پوري ٿيندي ڏسي. آمين

نایاب سرکش سنڌي

چمندي ڄام ته ڪوئي به نه آهي. علم ئي آهي جيڪو وجود ۾ شعور کي
 اپاري سگهارو ڪري ٿو ته ڄامڙي مان ڄام ٿي وڃجي ٿو. جيئن عمر جا ڏاڪا
 مٿان هان ٿيندا رهن ٿا، تيئن ماڻهو ۾ ماڻهو ايندو وڃي ٿو ۽ علمي واڌاري ٿيڻ سان
 سماج ۾ اثر وڌي، ٻين سان ريت رسم جي خبر پوي ٿي. پر جڏهن شاگرديءَ جي
 زماني ۾ سٺن استادن سان واسطو پوي ٿو ته واقعي به حقيقي رهبري ٿئي ٿي.
 سرڪش سنڌي منهنجو نائين ۽ ڏهين ڪلاس ۾ استاد رهيو آهي. سندس
 شفقت هيت انهيءَ عمر تائين مون ۾ علم ۽ اخلاق جي اوسر ٿيندي رهي ۽ هاڻي
 جڏهن اڳتي وڌندي پئي وڃان ته سٺي ۽ خراب جي تميز به ٿيندي پئي وڃي.
 معياري ۽ غير معياري شاعريءَ جي ڄاڻ ته مون کي نه آهي ۽ اهو به نٿي چئي
 سگهان ته سرڪش سنڌيءَ کي شاعرن جي ڊگهي لانيءَ ۾ ڪٿي بيهارجي! پر سندس
 ڪتاب ”جوتيون جيء جهان جون“ پڙهڻ سان منهنجي اندر ۾ لکڻاڻي جو احساس
 ڪر موڙڻ لڳو آهي. زندگي سمجهڻ آهي، جنهن کي انسان جهڳٽي سگهي آهي.
 زندگي صحرا آهي، جنهن ۾ انسان پتڪندو رهيو آهي، پر ڪٿي ڪٿي انهيءَ
 زندگيءَ جي خوبصورتِيءَ به واه جي ڪشش ڪئي آهي.
 ذهن ئي ته سڀ ڪجهه آهي جيڪو خوبصورت ۽ بدصورت جا فيصلا ڪري ٿو
 ۽ پوڳي ٿو. يقين سان هر ماڻهو پوڳي ٿو. پوڳنائون ماڻهوءَ جي اندر ۾ پختگي
 پيدا ڪن ٿيون، تنهنڪري ماڻهو ۽ پوڳنائون لازم ملزوم آهن.

سنڌو

سرڪش سنڌيءَ جي هيءَ آتم ڪٿا، غريبيءَ جي بسم ۾ جنم وٺندڙ عام ماڻهوءَ، هڪ شفيق استاد، هڪ ترقي پسند شاعر، هڪ اعليٰ قومي ڪارڪن، هڪ ادبي ڄاڻڪ فرد جي مختصر زندگيءَ جو سفرنامو، انهن مٿين شعبن سان واڳيل روحن لاءِ ته سچ/سونهن جو سڏ آهي ئي آهي پر انهن لاءِ به روشنيءَ جي ليڪ آهي، جيڪي انهن شعبن سان وابسته آهن.

هيءَ آتم ڪٿا انهن شخصيتن جو به آئينو آهي، جن سان ڪنهن نه ڪنهن سبب، سرڪش سنڌيءَ جو پاند اٽڪيو. تن مان ڪي مرڪندڙ آهن ته ڊگي به من مٽيءَ هيٺان ماڻ – ماڻهو ماڻهوءَ جو شناس نه هجي ته نه هجي پر جيڪڏهن پنهنجو ۽ پنهنجي اندر جو شناس آهي ته جهڙو جڳ جهان جو ڄاڻو – جهڙا روح تهڙا ختما – پاڻ چڱو ته جڳ چڱو – وانگر سرڪش سنڌي پاڻ ته اعليٰ اخلاق جا ڪڙڪيتا ميڙيا پر پنهنجي راه گذار ۾ ايندڙ ويندڙ توڻي ساڻ هلندڙ، هر فرد سان تن جڳنوئن جي جوت، جهيڙي يا جمجمي ونڊي ورهائي آهي.

هيءَ آتم ڪٿا هڪ زندگيءَ جو مسلسل جهد ۽ سچ جي سونهن سان پيريل سنيھ به آهي، جنهن ۾ ميگم ورتا ڏينهن به آهن ته ٽھڪ رتا لمحا به آهن. تڪيءَ اُس ۾ پٺيءَ اڳهاڙي بيٺل اشراف جو درد به آهي ته قومي ڪاڄ ۾ هُو جمالي ڳائيندڙ راڳڻيءَ جي اکين ۾ ٽڙيل مرڪ جو سرور به آهي.

هي جيون پل لمحن جي وچ جو چمڪات سمي، پر اهو جلاو جڳ جڳاندر روشن ڪندڙ ٿي وڃي ته هوند اونداهيون اندر ڪي ڪاٺ نه ڏٺي سگهن. سرڪش سنڌيءَ جي شخصيت به اهڙو ئي ڏک رکندڙ آهي جو ڪيترا راه جا اندا، سڌا سنوان ڪري سگهي.

هن آتم ڪٿا جي ٻولي دريائي لهرن تي لڏندڙ ٻيڙيءَ جهڙي آهي. ڪڏهن ڪيھي ته ڪڏهن ڪيھي. هن جتي به شاعر ٿي پرڪيو آهي، اُتي احساساتي لفظن جي مصري روح جي آخري ڪنڊ کي به منو ڪري ٿي وجهي ۽ جتي به قومي فرد جي حيثيت سان ڪڙ ڪنيو اٿس، اُتي چڻ تتل ٽانڊن تان گذرندڙ بي ڏوهه ماڻهوءَ جي بيچارگي ۽ تلخي جو عڪس آهي.

اسين ڀلي سندس سمورن تصورن جي رنگن کي پاڪر نه پايون پر ان حقيقت کان نيٺ ٻوٽي نٿا سگهون ته سرڪش جتي شاعريءَ ۾ سرڪش آهي، اُتي سندس نثر ۾ پڻ ٻلا جي سرڪشي آهي.

سعيد سومرو

MOB: 0333_7523132



ساڄي کان کاہي: نامعلوم، سرکش سنڌي، نثار شيخ، زحمي چانڊيو، احمد مغل ۽ نظر پياسي



سرکش سنڌي نظر پياسيءَ کي ڳانو ٻڌندي



ساڄي کان کاہي: سرکش سنڌي، غلام رسول چانڊيو ۽ عبدالحڪيم چانڊيو (وکیل) ٿر ۾





ساڄي کان کاڀي: منصور، سرڪش سنڌي، ڪيٽيجهر، انا، عمراهم، هالار ۽ منصور



ساڄي کان کاڀي: مرڪ چانڊيو ۽ سرڪش سنڌي



ساڄي کان کاڀي: آزادي چانڊيو ۽ سرڪش سنڌي



ساڄي کان کاٻي: سرڪش سنڌي، کلثوم، صدف، ڊاڪٽر نور سنڌو، ڊاڪٽر نسيم،
عمرآه سرڪش سنڌي ۽ سنڌو چانڊيو (سن وٽ سنڌو ۽ ٻيڙي تي سير ڪندي)



سرڪش سنڌي پنهنجي پوٽي
اسد سلام سان گڏ



انا ۽ مارئي
(سرڪش سنڌي جون پوٽيون)



ساڄي کان کاٻي: سرڪش سنڌي، سرمند چانڊيو ۽ مولوي عبدالحميد چانڊيو



ساڄي کان کاٻي: سوڀو گيانچنداڻي، اڪرام ساگر عباسي ۽ سرڪش سنڌي




ساڄي کان کاٻي: استاد بخاري، علي دوست عاجز، سرڪش سنڌي ۽ سرمد چانڊيو



ساڄي کان کاٻي: سرڪش سنڌي، هدايت منگي، منار سولنگي ۽ سرمد چانڊيو



ساڄي کان ڪاهي: خديجه (عمراه جي ننڍي پين) ۽ عمراه



ساڄي کان ڪاهي: افروز (وڏي ڌيءَ)، اسلم (ڀٽ) ۽ نسيم (ڀائيڻجي)



سرڪش سنڌي 1957 ع ۾



ساڄي کان کاٻي: نسيم اختر (پاڻيڇي)، زبيده (پيڻ)، شبنم (پاڻيڇي) ۽ طفيل احمد (پاڻيڇو)



مولوي عبدالله چانڊيو (سرڪش سنڌي، جو والد محترم)



عبدالرشيد چانڊيو (سرڪش سنڌي، جو ننڍو ڀاءُ)



سرڪش سنڌي 1965ع ۾

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڊائونلوڊ ڪرڻ آسان هجي ۽ اينڊرائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي. ۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

books.sindhsalamat.com

سند سلامت ڪتاب گهر جي اينڊرائيڊ ايپليڪيشن پلي اسٽور جي هن لنڪ تان ڊائونلوڊ ڪريو:

<https://play.google.com/store/apps/details?id=com.sindhsalamat.book>